

عصر حاضر میں اجتہاد

چند فکری و عملی مباحث

ابو عمر زاہد الراشدی

الشريعة الکادمی

جملہ حقوق محفوظ!

(سلسلہ مطبوعات: ۱۲)

کتاب: عصر حاضر میں اجتہاد: چند فکری و عملی مباحث
ناشر: اشريعہ کالجی، ہائی کالونی، کلگنی والا، گوجرانوالہ
فون: 055-4271741 / 4000394
اشاعت اول: فروری ۲۰۰۸
قیمت: ۲۰۰ روپے

فہرست

۷

۰ پیش لفظ

۱۔ اجتہاد، تجدید اور تجدد

- | | |
|----|---|
| ۱۳ | ۰ شریعت کے ابتدی احکام اور قرآنی اصول |
| ۱۹ | ۰ شریعت کے ظاہری احکام اور ان کی روح |
| ۲۳ | ۰ رمضان اور اجتہاد |
| ۲۷ | ۰ تجدد پسندوں کا تصور اجتہاد |
| ۳۲ | ۰ اسلام کی تشكیل نو کی تحریکات اور مارٹن لوھر |
| ۳۳ | ۰ اجتہاد، تجدید اور تجدد |
| ۳۷ | ۰ عقلی مصالح کی بنیاد پر منصوص احکام میں اجتہاد |

۲۔ اجتہاد کے اصول و ضوابط اور دائرہ کار

- | | |
|----|--|
| ۵۳ | ۰ شریعت بل، پارلیمنٹ کی خود مختاری اور اجتہاد |
| ۶۳ | ۰ پارلیمنٹ کو اجتہاد کا اختیار کیوں؟ |
| ۶۹ | ۰ شریعت کی تعبیر و تشریع اور علامہ محمد اقبال |
| ۷۷ | ۰ اقبال کا تصور اجتہاد: چند ضروری گزارشات |
| ۸۵ | ۰ اسلامی نظریاتی کوسل کی روپورث پر چند گزارشات |
| ۹۱ | ۰ حدود و تجزیرات سے متعلق اسلامی نظریاتی کوسل کی سفارشات |
| ۹۹ | ۰ وراثت کے مسائل اور وفاقي شرعی عدالت |

- اجتہاد و استنباط میں علمی شخصیات کی آراء کی اہمیت ۱۰۵
- امت مسلمہ کو درپیش فکری مسائل کے حوالے سے چند اہم گزارشات ۱۱۱
- ”آئی تھنک“ کا فتنہ ۱۱۵

۳۔ دور جدید میں اجتہاد: چند اہم پہلو

- دور جدید میں اجتہاد کی ضرورت اور دائرہ کار ۱۲۳
 - پاکستان میں اجتماعی اجتہاد کی کوششوں پر ایک نظر ۱۳۷
 - اجتماعی اجتہاد کی ضرورت اور اس کے تقاضے ۱۳۳
 - اجتہاد: اعتدال کی راہ کیا ہے؟ ۱۵۱
 - ”پانچویں فقہی کانفرنس“ کے حوالے سے چند گزارشات ۱۵۵
 - جدید سیاسی نظام اور اجتہاد ۱۶۱
 - انسانی کلونگ اسلامی نقطہ نظر سے ۱۷۳
 - ”گینگ ریپ“ پر سزاۓ موت اور علماء کے رام ۱۸۳
 - رویت ہلال اور اختلاف مطابع ۱۸۷
 - امریکا میں رویت ہلال کا مسئلہ ۱۹۱
 - دینی مقاصد اور الیکٹرانک میڈیا ۱۹۳
 - حضرت مولانا مفتی محمد ہبھی فقہی ذوق و اسلوب ۱۹۷
 - مولانا محمد طاسین کی علمی فکری جدوجہد ۲۰۱
- ### ۴۔ اجتہادی ضروریات کا وسیع ترا فن
- مغربی فلسفہ و تہذیب اور مسلم ام کا رد عمل ۲۰۷
 - اقوام متحده کا انسانی حقوق کا چارٹر ۲۲۳
 - خدمت حدیث: موجودہ کام اور مستقبل کی ضروریات ۲۳۵
 - تہذیبی چیلنج: سیرت طیبہ سے رہنمائی لینے کی ضرورت ۲۳۵
 - ڈاکٹر مہاتیر محمد کے فکر انگیز خیالات ۲۵۱

- احکام شرعیہ کی تعبیر کا ایک اہم پہلو
- دینی راہنمائی کے شعبے میں خواتین کا فعال کردار

تکملہ ۱:

- ”بِصَغِيرٍ میں مطالعہ حدیث“، پر ایک علمی سینیٹر
- اجتہاد کے عنوان پر اسلامی نظریاتی کو نسل کا ایک مذاکرہ
- اجتہاد کے حوالہ سے نوجوان نسل کے ساتھ ایک مذاکرہ کی روشنیاد
- اسلامی نظریاتی کو نسل کی دو اہم کاؤنسل
- ”اصول فقہ“ پر شریعہ اکیڈمی کا خط و کتابت کورس
- تدریس فقہ کے چند ضروری تفاصیل

تکملہ ۲: علمی و فکری مباحث اور اختلاف رائے کے آداب

- اختلافات کا دائرہ اور اہل علم و دانش کا اسلوب
 - اختلاف رائے اور طعن و تشبیح کا اسلوب
 - علمی و فکری مباحث اور جذباتی روایہ
 - علمی و فکری مباحثہ کو فروغ دینے کی ضرورت
 - اہل علم کے ”تفردات“ اور توازن و اعتدال کی راہ
-

بِسْمِ اللّٰهِ الرَّحْمٰنِ الرَّحِيْمِ

پیش لفظ

نحمدہ تبارک و تعالیٰ و نصلی و نسلم علیٰ رسولہ الکریم و علیٰ آلہ
واصحابہ و اتباعہ اجمعین۔

”اجتہاد“ موجودہ دور میں زیر بحث آنے والے اہم عنوانات میں سے ایک ہے اور دین کی تعبیر کے حوالے سے قدیم و جدید حلقوں کے درمیان کشمکش کی ایک وسیع جو لانگاہ ہے۔ اس پر دونوں طرف سے بہت کچھ لکھا گیا ہے، لکھا جا رہا ہے اور لکھا جاتا رہے گا اور جب تک قدیم و جدید کی بحث جاری رہے گی، یہ موضوع بھی تازہ رہے گا۔

اجتہاد کے حوالے سے اس وقت عام طور پر دونقطہ نظر پائے جاتے ہیں: ایک یہ کہ دین کے معاملات میں جتنا اجتہاد ضروری تھا وہ ہو چکا ہے، اب اس کی ضرورت نہیں ہے، اس کا دروازہ کھولنے سے دین کے احکام و مسائل کے حوالے سے پنڈورا بکس کھل جائے گا اور اسلامی احکام و قوانین کا وہ ڈھانچہ جو موجودہ سو سال سے اجتماعی طور پر چلا آرہا ہے، سبوتاً ثہو کرہ جائے گا، اس لیے اجتہاد کا نام نہ لیا جائے، اس کی بات کرنے والوں کی حوصلہ شکنی کی جائے اور اجتہاد کے عنوان سے کوئی بات نہ سئی جائے۔ اس طرح ایک حلتے میں اجتہاد کا نقطہ دین کے مسائل میں الحاد اور بے راہ روی کا مترادف سمجھا جانے لگا ہے۔ جب کہ دوسرا نقطہ نظر یہ ہے کہ اجتہاد آج کے دور کی سب سے بڑی ضرورت ہے، دین کے پورے ڈھانچے کو اس عمل سے دوبارہ گزارنا وفت کا اہم تقاضا ہے، ہر

مسئلہ میں اور ہر سطح پر اجتہاد ہونا چاہیے اور اجتہاد کے نام پر دین کے پورے ڈھانچے کی "اور ہالنگ" کر کے اسلام کو نئے انداز میں پیش کیا جانا چاہیے اور خاص طور پر جدید مسائل و مشکلات اور عالمی ماحول کے معشری تقاضوں کا اجتہاد کی روشنی میں حل نکالا جانا چاہیے تاکہ جدید عالمی فکر اور اسلام میں ہم آہنگی پیدا کی جاسکے۔

یہ دونوں نقطہ نظر اپنی اپنی پشت پر ایک سوچ رکھتے ہیں اور پس منظر رکھتے ہیں جس کی وجہ سے وہ اپنی اپنی جگہ مضبوطی سے کھڑے ہیں اور اپنے دائیہ فکر سے ہٹ کر کوئی بات سننے کے روادر نہیں ہیں۔ پہلے نقطہ نظر کی بنیاد "تحفظات" پر ہے کہ اسلام کے خلاف مغربی دنیا کے مقاصد میں یہ بات شامل ہے کہ مسلمانوں کو اسلام کی حقیقی صورت سے محروم کر کے براۓ نام مسلمان بنایا جائے اور اس طرح اسلام کے ایک فلسفہ حیات اور طرز زندگی کے طور پر دوبارہ ابھرنے کے امکانات کو روکا جائے، اس لیے تبدیلی اور تغیری کی کوئی بات اس ماحول میں قبول نہ کی جائے اور ایسی ہر کوشش کو مغرب کی معاونت سمجھ کر رد کر دیا جائے۔ دوسرا نقطہ نظر کی بنیاد "اقدام" کی سوچ پر ہے کہ اگر اسلام کو تحفظات کے دائیہ سے نکل کر آج کے عالمی ماحول میں آگے بڑھنا ہے اور دنیا کی دوسری اقوام کے سامنے اسے پیش کرنا ہے تو آج کی عالمی مارکیٹ کے تقاضوں کو سامنے رکھ کر اس کی "اور ہالنگ" ضروری ہے۔ اسے آج کی اصطلاحات اور علمی معیار کے مطابق ڈھانلنے کی ضرورت ہے، ورنہ ہم موجودہ دور میں کسی بھی شعبہ میں اسلام کی پیش رفت کی راہ ہموار نہیں کر سکیں گے۔

مگر ہمارے نزدیک یہ دونوں نقطہ نظر انتہا پسندانہ ہیں۔ دونوں فریقوں کی ذمہ داری ہے کہ وہ اپنے اپنے موقف اور نقطہ نظر کا از سر نوجائزہ لیں اور تحفظات اور اقدامات کے دونوں پہلوؤں کا لحاظ کرتے ہوئے اعتدال اور توازن کا موقف اختیار کریں جو اس معاملہ میں آج عالم اسلام کی سب سے اہم ضرورت ہے اور جس کا فقدان بہت سے معاملات میں مسلمانوں کی پیش رفت کی راہ میں رکاوٹ بناتا ہے۔

رقم المحروف اپنے مضامین اور تحریروں میں اس موضوع کے مختلف پہلوؤں پر کچھ نہ کچھ گزارشات پیش کرتا چلا آ رہا ہے جن میں سے اہم مضامین زیر نظر مجموعہ کی صورت میں قارئین کی

خدمت میں پیش کیے جا رہے ہیں۔ امید ہے کہ احباب اس حقیر کاوش کو قبول کرتے ہوئے ہمیں اپنی
مخلصانہ دعاوں میں ضرور یاد رکھیں گے۔

اللہ تعالیٰ سے دعا ہے کہ وہ ہمیں دین کی ثابت اور موثر خدمت کی توفیق سے ہمیشہ نوازتے
رہیں۔ آمین یا رب العالمین۔

ابو عمر زادہ الرشدی

ڈائریکٹر الشریعہ کادمی، گوجرانوالہ

۲۰۰۷ء ۵

— ۱ —

اجتہاد، تجدید اور تجدد

شریعت کے ابدی احکام اور قرآنی اصول

پاکستان کے سابق وزیر اعظم معین قریشی نے گزشتہ دنوں واشنگٹن میں ایک اخبار کو انٹرویو دیتے ہوئے کہا ہے کہ چودہ سو سال قبل کے حالات اور قوانین کو آج کے دور میں لا گو کرنا مناسب نہیں ہے اور شریعت کے نفاذ کا مطالبہ بھی ضروری نہیں ہے، البتہ قرآن کریم کی روح کے مطابق قوانین بننے چاہیے اور اصول قرآن کریم سے اخذ کرنے چاہیے۔

معین قریشی کا تعلق علماء کے ایک ایسے معروف خاندان سے ہے جس نے اس خطہ میں اسلامی علوم و روایات کے تحفظ اور آزادی وطن کے لیے گروہ قدر خدمات سر انجام دی ہیں اور ان کی ملی و دینی خدمات کا ہر حلقہ میں احترام و اعتراف کیا جاتا ہے۔ حضرت مولانا عبد القادر قصورویؒ اور حضرت مولانا محبی الدین تصویرؒ کاشمار بر صغیر کے ممتاز اہل حدیث علماء میں ہوتا ہے اور معین قریشی اسی خاندان کے چشم و چراغ ہیں، لیکن موقف کے حوالے سے وہ اپنے بزرگوں کی روایات اور مسلک سے بالکل الٹ چل رہے ہیں۔ ان کے بزرگ اہل حدیث کہلاتے تھے جو سنت کے دائرہ تک محدود رہنے کے لیے تیار نہیں ہیں بلکہ اسے مزید وسعت دے کر ظاہر حدیث پر عمل کو بھی ضروری سمجھتے ہیں، مگر معین قریشی سنت و حدیث کو ایک طرف چھوڑتے ہوئے قرآن کریم کے ظاہری احکام کو بھی غیر ضروری بلکہ آج کے حالات کے لیے نامناسب قرار دے رہے ہیں اور ان کا ارشاد ہے کہ قرآن کریم کی روح کشید کر کے اس میں سے اصول اخذ کیے جائیں۔

قرآن کریم کو ”اصول اخذ کرنے“ تک محدود رکھنا اور اس کے ظاہری اور واضح احکام پر عمل

کرنے کی بجائے اس کی ”روح“ کے مطابق قوانین و ضوابط ترتیب دینا کوئی نیا موقف نہیں ہے اور نہ ہی علمی حلقوں کے لیے اس میں کوئی اجنبیت باقی رہ گئی ہے، کیونکہ ایک عرصہ سے یہ موقف ان حلقوں کی طرف سے سامنے لایا جا رہا ہے جو مغرب کے جدید فلسفہ، ذہنی و فکری ارتقا اور معاشرتی روایات و اقدار کو اصل معیار سمجھتے ہیں اور قرآن کریم کے واضح احکام اور ارشادات کو اس سے مختلف بلکہ متصاد پا کر کنفیوژن کا شکار ہو جاتے ہیں۔ بھر انہیں قرآن کریم سے انکار کرنے کا حوصلہ نہیں ہوتا اور وہ دونوں طرف کی وابستگی کو بیک وقت برقرار رکھنے کے لیے یہ درمیان کا راستہ نکالتے ہیں کہ قرآن کریم کو تو ”اصول“ اور ”روح“ کی حد تک رکھا جائے اور اس کے شیئر کے نیچے غربی فلسفہ کے مطابق سوسائٹی کو ہر معاملہ میں فیصلہ کن اتحاری تسلیم کرتے ہوئے حالات اور ضروریات کے مطابق حسب مشا قوانین وضع کر لیے جائیں۔ حسب مشا نئے احکام و قوانین وضع کرنے کی بھی خواہش فقہاءِ اربعہ حضرت امام ابوحنیفہ، حضرت امام مالک[ؓ]، حضرت امام شافعی[ؓ] اور حضرت امام احمد بن حنبل[ؓ] کے فقہی اجتہادات کے حوالے سے ”تعامل امت“ سے انحراف کی راہ ہموار کرتی ہے، اسی خواہش کی کوکھ سے ”اجماع صحابة“ کی اہمیت سے انکار جنم لیتا ہے، بھی خواہش ”سنن نبوی“ کو غیر ضروری قرار دینے پر اکساتی ہے اور یہی تقاضا قرآن کریم کے ظاہری احکام کو چودہ سو سالہ پرانے دور کی ضرورت قرار دینے اور اس کی ”روح“ کے مطابق نئے احکام و قوانین تشكیل دینے پر آمادہ کرتا ہے، لیکن اس وقت اس پہلو کو زیر بحث لانے کی بجائے ہم جناب میعن قریشی اور ان کے ہم خیال حضرات کی خدمت میں قرآن کریم ہی کے چند راہنماء اصولوں کا تذکرہ کرنا چاہتے ہیں اور یہ عرض کرنا ضروری سمجھتے ہیں کہ اگر قرآن کریم سے اپنا مطلب نکالنے اور اس سے اپنی بات کھلوانے کا راستہ اختیار نہ کیا جائے بلکہ خود اس سے راہنمائی حاصل کرنے کی کوشش کی جائے تو قرآن کریم کی اصولی راہنمائی آج بھی وہی ہے جس کی تفصیلات و تشریحات سنن نبوی، اجماع صحابة، فقہاء اربعہ کے اجتہادات اور امت کے چودہ سو سالہ تعامل کی صورت میں صدیوں سے ہمارے سامنے موجود ہیں اور جس کی نمائندگی اور ترجیحی کا فریضہ آج بھی امت کے کم و بیش تمام مکاتب فکر کے سنجیدہ علماء کرام اور مجتهدین سر انجام دے رہے ہیں۔

اصولی رہنمائی کے حوالے سے قرآن کریم کی تعلیمات میں سے سردست دس اصولوں کا تذکرہ اس موقع پر مناسب معلوم ہوتا ہے:

۱۔ قرآن کریم کی سب سے پہلی سورۃ ”الفاتحہ“ میں اللہ رب العزت نے ہمیں ہر وقت ہدایت پر قائم رہنے کی دعا مانگتے رہنے کی تلقین فرمائی ہے اور ہدایت کا معیار یہ بتایا ہے کہ جن لوگوں پر اللہ تعالیٰ کے انعامات کی بارش ہوئی ہے، وہ ہدایت یافتہ ہیں اور جو اللہ تعالیٰ کے غیر عادل و غصب کے مستحق ٹھہرے ہیں، وہ ہدایت سے محروم ہیں۔ پھر قرآن کریم میں ماضی کی بیسیوں اقوام کا ذکر کر کے بتایا گیا ہے کہ آسمانی تعلیمات اور وحی الہی پر عمل کرنے والوں کو اللہ تعالیٰ نے انعام اور رحمت کا حقدار ٹھہرایا ہے اور ان سے اخراج کرنے والوں کو ملعون و مغضوب قرار دیا ہے، اس لیے قرآن کریم سب سے پہلے ہمیں یہ اصول سمجھاتا ہے کہ آسمانی تعلیمات اور وحی الہی ہی ہدایت کا واحد معیار ہیں اور اس کے سواب و گمراہی ہے۔

۲۔ سورۃ البقرہ، آیت ۸۵ میں قرآن کریم ہمیں یہ اصول دیتا ہے کہ آسمانی تعلیمات اور وحی الہی میں تقسیم درست نہیں ہے کہ جس بات کو جی چاہے، مان لیا جائے اور جس کو جی نہ چاہے، اس سے انکار کر دیا جائے بلکہ وحی الہی کے ایک حصے پر ایمان لانا اور اسی کے دوسرے حصے کو نہ مانتا اللہ تعالیٰ کی بارگاہ میں عذاب اور رسوائی کا باعث ہوتا ہے۔ اس کا مطلب یہ ہے کہ قرآن کریم کے سب احکام و قوانین کو بیک وقت مانتا اور ان پر مربوط نظام کے طور پر عمل کرنا ضروری ہے اور ان میں سے اپنی مرضی کے احکام و قوانین کا انتخاب کرنا گمراہی ہے۔

۳۔ سورۃ المائدہ آیت ۳۹ میں اللہ تعالیٰ نے ارشاد فرمایا کہ آسمانی تعلیمات پر عملدرآمد اور قرآنی احکام کے نفاذ کے بارے میں لوگوں کی خواہشات کا کوئی دخل نہیں ہے اور اگر اس میں لوگوں کی خواہشات کا لحاظ کیا جائے گا تو یہ فتنہ کا باعث ہو گا اور ایسا کرنے والے اللہ تعالیٰ کی طرف سے سزا کے مستحق ہوں گے۔

۴۔ سورۃ المائدہ آیت ۳۷ یا ۳۸ میں ارشادِ بانی ہے کہ خدائی قوانین کا نفاذ اختیاری بات نہیں ہے بلکہ سوسائٹی میں ان کا نفاذ ضروری ہے اور اگر کوئی شخص یا گروہ اختیار رکھتے ہوئے بھی

معاشرہ میں قرآن کریم کے احکام و قوانین کا نفاذ نہیں کرتا تو وہ کافروں، ظالموں اور فاسقوں کے زمرہ میں شمار ہو گا۔

۵۔ سورۃ النساء آیت ۸۰ اور سورۃ الحشر آیت ۷ میں قرآن کریم نے جناب نبی اکرم صلی اللہ علیہ وسلم کی اطاعت کو اللہ تعالیٰ کی اطاعت قرار دیا ہے، اس سے انحراف کو گمراہی کہا ہے اور یہ تلقین کی ہے کہ جناب نبی اکرم صلی اللہ علیہ وسلم جس بات کا حکم دیں، اس پر عمل کرو اور جس بات سے روکیں، اس سے رک جاؤ۔ اس کا مطلب یہ ہے کہ اللہ تعالیٰ کی منشا اور قرآن کریم کے احکام کی تشریح معلوم کرنے کا سب سے بڑا ذریعہ جناب نبی کریم صلی اللہ علیہ وسلم کی سنت ہے، اس لیے قرآن کریم کے ساتھ سنت نبوی بھی قانون سازی کا بنیادی سرچشمہ ہے۔

۶۔ سورۃ البقرہ آیت ۱۳۷ اور آیت ۱۳۲ میں اللہ تعالیٰ نے صحابہ کرام کو ایمان اور رہنمائی کا معیار قرار دیا ہے اور باقی سب لوگوں کو صحابہ کرام کی طرح ایمان لانے کی تلقین کی ہے۔ اس کا مطلب یہ ہے کہ قرآن و سنت کی تعبیر و تشریح میں سنت نبوی کے ساتھ ساتھ صحابہ کرام کا اسوہ اور تعامل بھی رہنمائی کا اہم ذریعہ ہے۔

۷۔ سورۃ الشوریٰ آیت ۳۸ میں اہل ایمان کی یہ صفت بیان کی ہے کہ وہ اپنے معاملات باہمی مشاورت سے طے کرتے ہیں اور سورۃ آل عمران آیت ۱۵۹ میں جناب نبی کریم صلی اللہ علیہ وسلم سے کہا گیا ہے کہ وہ اپنے ساتھیوں کو مشورہ میں شریک کریں۔ اس کا مطلب یہ ہے کہ اسلام کا نظام باہمی مشاورت پر مبنی ہے اور اجتماعی معاملات طے کرنے میں درجہ پر درجہ لوگوں کو مشاورت کے نظام میں شریک کرنا ضروری ہے۔

۸۔ سورۃ النساء آیت ۸۳ میں قرآن کریم نے یہ ہدایت دی ہے کہ امن یا یغوف کے خواں سے کوئی نیا معاملہ پیش آجائے تو اس کی عوام میں تشہیر کرنے کی بجائے پہلے اسے ایسے لوگوں کے سامنے پیش کیا جائے جو اس کی گہرائی تک پہنچ کر اس سے نتائج اخذ کر سکتے ہیں اور ان کی رہنمائی میں بات کو آگے چلا جائے۔ اس کا مطلب یہ ہے کہ کوئی بھی نیا مسئلہ یا واقعہ پیش ہو تو پہلے اس کے بارے میں متعلقہ ماہرین کی رائے لی جائے اور پھر اسے عوام کے سامنے لایا جائے، ورنہ مسئلہ براہ

راستِ عوام کے سامنے لانے سے خرابی پیدا ہو سکتی ہے۔

۹۔ سورۃ النساء آیت ۵۹ میں اللہ تعالیٰ نے مسلمانوں کو حکم دیا ہے کہ وہ اللہ تعالیٰ اور رسول اللہ صلی اللہ علیہ وسلم کے بعد اپنے اولی الامر یعنی حکام کی بھی اطاعت کریں، لیکن اگر ان کے درمیان کسی بات پر تنازعِ عدہ ہو جائے تو اس کا فیصلہ اللہ تعالیٰ اور اس کے رسول صلی اللہ علیہ وسلم سے حاصل کریں۔ اس کا مطلب یہ ہے کہ حکومت وقت اور مسلمان حکام کی اطاعت ضروری ہے، لیکن حکومت اور عایا کے درمیان کوئی معاملہ تنازعِ عدہ ہونے کی صورت میں اس کا فیصلہ قرآن و سنت کی روشنی میں کرنا ضروری ہو گا۔

۱۰۔ سورۃ النساء آیت ۱۵ میں یہ ارشاد باری تعالیٰ ہے کہ سنت رسول اللہ صلی اللہ علیہ وسلم واضح ہو جانے کے بعد اس کی مخالفت کرنا اور اس کے بعد مسلمانوں کے اجتماعی طرزِ عمل سے ہٹنا بھی گمراہی ہے۔ اس کا مطلب یہ ہے کہ اجماع امت کا خیال رکھنا بھی ضروری ہے اور قرآن و سنت کے بعد امت مسلمہ کے اجتماعی تعامل کا ساتھ دینا بھی لازم ہے، اس لیے قرآن و سنت کے احکام کی تشریح و تعبیر اور اسلامی نظام کے بنیادی خود خال کے حوالے سے امت کی اکثریت چودہ سو سال سے جو سمجھتی اور جس پر عمل کرتی رہی ہے، وہی اسلام کی حقیقی تعبیر و تشریح ہے اور اس سے ہٹ کرنی را اخیار کرنا سر اسر گمراہی ہے۔

(روزنامہ اوصاف، ۷ اکتوبر ۲۰۰۰ء)

شریعت کے ظاہری احکام اور ان کی روح

ہمارے جدید تعلیم یافتہ دانش و رہنمائی کی ایک وجہ بھی یہ ہے کہ اسلامی تعلیمات و احکام اور اسلامی تاریخ تک ان کی رسائی برآہ راست نہیں بلکہ الگ لٹرپیچر کے ذریعے ہے اور الگ لٹرپیچر بھی وہ جو مسیحی اور یہودی مستشرقین کے گروہ نے اپنے مخصوص ذاتی ماحول اور تاریخی پس منظر میں پیش کیا ہے۔ مستشرقین کی تحقیقی کاوشوں اور جام گسل محنت سے انکار نہیں، بلکہ اس کے اعتراض کے باوجود ان کے پیش کردہ لٹرپیچر کو ان کے ذاتی رحمات اور فکری پس منظر سے الگ نہیں کیا جاسکتا اور نہ ہی ان کے ذریعے اسلامی تاریخ تک رسائی حاصل کرنے کے عمل کو ان خرایوں اور نقصانات سے مبرأ قرار دیا جاسکتا ہے جو کسی بھی واقعہ یا مسئلہ میں معلومات تک بالواسطہ رسائی کی صورت میں لازماً پیدا ہو جاتے ہیں۔

اس کی ایک جملہ مجھے محترم راجہ انور صاحب کے اس مضمون میں بھی دکھائی دی ہے جو انہوں نے ”یہ اسلام کی کیسی خدمت ہے“ کے عنوان سے تحریر فرمایا ہے، کیونکہ انہوں نے اس مضمون میں دو اصطلاحات ایسی استعمال کی ہیں جو غالباً مسیحی پس منظر سے تعلق رکھتی ہیں اور ان کا اسلامی تعلیمات اور تاریخ سے برآہ راست کوئی واسطہ نہیں ہے۔ ان میں سے ایک بات شریعت کے ظاہری احکام پر زور دینے کی بجائے اس کی روح پر عمل کرنے سے متعلق ہے اور دوسرا ملائیت کو تھیا کر لیں سے تعبیر کرنے کے بارے میں ہے۔ اس لیے ان کے اس مضمون کے دیگر مندرجات کے سلسلے میں چند گزارشات کرنے سے پہلے انہی دو امور کے حوالہ سے چند معمروضات پیش کرنا چاہتا ہوں۔

شریعت کے ظاہری احکام کی بجائے اس کی روح پر عمل کرنے کا تصور سب سے پہلے معروف مسیحی پیشوں پوس نے پیش کیا تھا جن کے متعدد خطوط بابل کے عہد نامہ جدید میں شامل ہیں اور جن کے بارے میں کہا جاتا ہے کہ انہوں نے حضرت عیسیٰ علیہ السلام کی تعلیمات کو بدل کر اس میں وہ عقائد شامل کیے جو موجودہ مسیحیت کی بنیاد ہیں اور اس طرح مسیحیت کے نام پر ایک نیا نہب دنیا کے سامنے پیش کر دیا۔ اس سلسلہ میں گفتگو کو آگے بڑھانے سے پہلے جناب پوس کے بارے میں ”انسِ یکلو پیدی یا برٹانیکا“ کے مقالہ نگار کا تبصرہ ملاحظہ فرمائیں جو ان کے تذکرہ میں ان الفاظ کے ساتھ موجود ہے کہ:

”مصنفوں کا ایک مکتب فکر جس میں ڈبلیوریڈ کا بطور مثال ذکر کیا جاسکتا ہے، اگرچہ کسی بھی اعتبار سے پوس کا منکر نہیں ہے تاہم وہ اس سوال کا جواب دیتے ہوئے کہتا ہے کہ پوس نے عیسائیت کو اس قدر بدل دیا تھا کہ وہ اس کا دوسرا بانی بن گیا۔ وہ درحقیقت اس ”مکیسانی عیسائیت“ کا بانی ہے جو یسوع مسیح کی لائی ہوئی عیسائیت سے بالکل مختلف ہے۔ یہ لوگ کہتے ہیں کہ ”یا تو یسوع کی اتباع کرو یا پوس کی، ان دونوں پر یہ وقت عمل نہیں کیا جاسکتا۔“

شریعت کے ظاہری احکام کی بجائے اس کی روح پر عمل کی بات سب سے پہلے ان پوس صاحب نے کی اور اپنے پیر و کاروں کو یہ عقیدہ دیا کہ چونکہ ان کے بقول حضرت عیسیٰ علیہ السلام پوری نسل انسانی کے گناہوں کے بدالے میں کفارہ کے طور پر سولی چڑھ گئے ہیں، اس لیے ان کی صلیب کے زیر سایہ آنے والے مسیحیوں کو ان کا کوئی گناہ نقصان نہیں دیتا اور وہ شریعت کے احکام کے بجائے محض نسبت اور فضل کے سہارے نجات پا جاتے ہیں۔ پوس صاحب کے اس فلسفہ کو انہی کے الفاظ میں ملاحظہ فرمائیجیے جوانہوں نے رومیوں کے نام اپنے خط میں تحریر کیے ہیں اور یہ خط بھی بابل کے عہد نامہ جدید میں موجود ہے:

”اب ہم جانتے ہیں کہ شریعت جو کچھ کہتی ہے، ان سے کہتی ہے جو شریعت کے ماتحت ہیں تاکہ ہر ایک کامنہ بند ہو جائے اور ساری دنیا خدا کے نزدیک سزا کے لائق ٹھہرے کیونکہ شریعت کے اعمال سے کوئی بشر اس کے حضور است باز نہیں ٹھہرے گا، اس لیے کہ شریعت کے وسیلے سے

گناہ کی پچان ہی ہوتی ہے، مگر اب شریعت کے بغیر خدا کی ایک راست بازی ظاہر ہوئی ہے جس کی گواہی شریعت اور نبیوں سے ہوتی ہے یعنی خدا کی وہ راست بازی جو یوسع مُتع پر ایمان لانے والوں کو حاصل ہوتی ہے، کیونکہ کچھ فرق نہیں اس لیے کہ سب نے گناہ کیا اور خدا کے جلال سے محروم ہیں مگر اس فضل کے سب اس سے مغلصی کے وسیلہ سے جو یوسع مُتع میں ہے، مفت راست باز ٹھہرائے جاتے ہیں۔ اسے خدا نے اس کے خون کے باعث ایسا کفارہ ٹھہرایا جو ایمان لانے سے فائدہ مند ہوتا ہے کہ جو گناہ پیشتر ہو چکے تھے اور جن سے خدا نے چل کر کے طرح دی تھی، ان کے بارے میں وہ اپنی راست بازی ظاہر کرے بلکہ اسی وقت اس کی راست بازی ظاہر ہو، تاکہ وہ خود بھی عادل رہے اور جو یوسع پر ایمان لائے اس کو بھی راست باز ٹھہرائے والا ہو۔ پس فخر کہاں رہا؟ اس کی گنجائش ہی نہیں۔ کون سی شریعت کے سب سے؟ کیا اعمال کی شریعت سے؟ نہیں، بلکہ ایمان کی شریعت سے۔ چنانچہ ہم یہ نتیجہ نکالتے ہیں کہ انسان شریعت کے اعمال کے بغیر ایمان کے سب سے راست باز ٹھہرتا ہے۔“ (رومیوں ۳:۱۹-۲۸)

اتنا طویل اقتباس پیش کرنا اس لیے ضروری ہو گیا تھا کہ اس کے بغیر اس فلسفے کو پوری طرح سمجھنا ممکن نہیں ہے جو صرف ایمان اور نسبت کو مدارنجات ٹھہرا کر انسانی معاشرہ کو اپنچھے اور برے اعمال کی تمیز سے بے گانہ کر رہا ہے اور گناہ کرنے والوں کو یہ اعتماد اور تسلی دلا رہا ہے کہ پورے حوصلہ کے ساتھ جو گناہ جی میں آئے، کر گزو اس لیے کہ تمہارے سب گناہوں کی سزا حضرت عیسیٰ علیہ السلام سولی پر چڑھ کر (نحوذ باللہ تعالیٰ) بھگت چکے ہیں۔

نیکی اور بدی میں تمیز اور شرعی احکام کی پابندی کے بغیر محسن نسبت اور چند خود ساختہ روحانی رسوم کے سہارے نجات حاصل کرنے کا یہ فلسفہ بعض مسلمان صوفیا کے ہاں بھی پایا جاتا ہے جو شریعت کی بجائے طریقت پر زور دیتے ہیں اور یہ فلسفہ اسی ”پوپی مکتب فکر“ کے اثرات کا نتیجہ ہے، ورنہ قرآن کریم نے تو ایمان کے ساتھ اعمال کی پابندی کو نجات کامل کے لیے ضروری قرار دیا ہے اور جا بجا یہ ذکر فرمایا ہے کہ ہر شخص کو اپنے کی سزا خود بھگتا ہوگی۔ کوئی شخص کسی دوسرے کے گناہ کی سزا نہ بھگتے گا اور جس شخص نے جو عمل کیا ہے، اسے قیامت کے روز اپنے سامنے موجود پائے گا۔ اسی طرح جناب نبی اکرم صلی اللہ علیہ وسلم نے بھی اعمال کی اصلاح اور نیک اعمال کی پابندی پر سب سے

زیادہ زور دیا ہے۔ اور جہاں تک نسبت کا تعلق ہے، قرآن کریم نے سورۃ الاحزان میں جناب نبی اکرم صلی اللہ علیہ وسلم کی ازواج مطہرات کے تذکرہ میں یہ کہہ کر بات صاف کر دی ہے کہ یہ دودھاری تواری طرح ہے، کیونکہ ازواج مطہرات سے کہا گیا ہے کہ اگر انہوں نے کوئی نیک عمل کیا تو اس کا ثواب دوہرا ہوگا لیکن ان سے کوئی گناہ سرزد ہوا تو اس کی سزا اُبل بھگلتا ہوگی۔ اور جناب نبی اکرم صلی اللہ علیہ وسلم نے اپنی پیاری بیٹی حضرت فاطمہ تک سے کہہ دیا کہ ”بیٹی! اس خوش نبی میں نہ رہنا کہ نبی کی بیٹی ہوں، اور نجات کے لیے اپنے اعمال کا تو شریار رکھنا“ جب کہ شریعت کی بجائے طریقت کو کافی سمجھنے والے نام نہاد صوفیوں کو حقیقی صوفیاً کرام اور اولیاء عظام نے کبھی قول نہیں کیا اور انہوں نے ہمیشہ اس بات پر زور دیا ہے کہ شریعت کے ظاہری احکام پر عمل اور پابندی کے بغیر نہ تو کوئی شخص ولایت کا مرتبہ پاسکتا ہے اور نہ ہی نجات کا مل کا مستحق ہو سکتا ہے۔

اس لیے شریعت کے ظاہری احکام کو ہلاک سمجھنے اور ان کی پابندی کو غیر ضروری قرار دینے کا فلسفہ اسلامی نہیں بلکہ پُلی فلسفہ ہے جسے غلط طور پر میسیحیت قرار دے کر دنیا بھر میں اس کا پروپریا جارہا ہے اور ہمارے دانش و ریسمی شعوری یا غیر شعوری طور پر اسی سے متاثر ہو کر شریعت اسلامیہ کے ظاہری احکام کی اہمیت کو کم کرنے کی اس مہم میں شریک ہو گئے ہیں۔ مجھے اس سے انکا نہیں ہے کہ اس فلسفہ کے اثرات ہمارے معاشرہ میں بھی موجود ہیں اور اس کی صحیح جھلک دیکھنی ہو تو ان گدوں اور تینوں پر کسی بھی وقت دیکھی جاسکتی ہے جہاں شریعت کے ظاہری احکام سے بے نیاز بلکہ ظاہری لباس تک سے بے گانہ ملنگ اپنی ترنگ میں یہ گنتا تھے ہوئے ”گھوٹا“ لگا رہے ہوتے ہیں کہ ”گھوٹ گھوٹ پیتیاں تے رب نال گلاں کیتیاں“، مگر راجہ انور صاحب جیسے پڑھے لکھے دانش و ریسمی اس لے اور سر میں شریعت کے ظاہری احکام کی پابندی کرنے پر پھیتیاں کئے گل جائیں، یہ بات بہر حال کسی المیہ سے کم نہیں ہے۔

(روزنامہ اوصاف، ۲۰ جولائی ۲۰۰۰ء)

رمضان اور اجتہاد

رمضان المبارک ایک بار پھر ہماری زندگی میں آیا ہے اور خاموشی کے ساتھ گزرتا جا رہا ہے۔ اللہ تعالیٰ نے اس کو قرآن کریم کا مہینہ فرمایا ہے کہ اس میں لوح محفوظ سے قرآن کریم اتارا گیا اور جس رات لوح محفوظ سے منتقل ہوا، اس کو اللہ تعالیٰ نے شب قدر قرار دے کر ایک ہزار مہینوں سے بھاری کر دیا۔ قرآن کریم نے اس ماہ میں مسلمانوں پر روزوں کا حکم صادر فرمایا اور کہا کہ روزے رکھنے سے تقویٰ پیدا ہوتا ہے اور روزہ رکھنے والوں میں پرہیزگاری کا ذوق بیدار ہوتا ہے۔ جناب نبی کریم صلی اللہ علیہ وسلم نے اسے صبر و ضبط کا مہینہ قرار دیا ہے اور فرمایا ہے کہ اس میں دن کا روزہ اور رات کا قیام اللہ تعالیٰ کو بہت پسند ہے اور اس مبارک مہینے میں نیکیوں کا اجر بڑھ جاتا ہے۔ یہ چاند کا مہینہ ہے جو موسم بدل تارہتا ہے۔ کبھی گرمیوں میں، کبھی بہار میں، کبھی بر سات میں اور کبھی سردیوں میں آتا ہے اور اس طرح ایک مسلمان بالغ ہونے کے بعد طبع عمر تک سال کے موسم کے روزے رکھ لیتا ہے۔ سال کا سب سے چھوٹا دن بھی اسے مل جاتا ہے اور سب سے بڑے دن کے روزے کا ثواب بھی وہ حاصل کر لینتا ہے۔ ہر ذوق کے لیے اس میں تسلیکیں کاساماں فراہم ہو جاتا ہے۔ حضرت علی کرم اللہ وجہہ کا ارشاد گرامی تھا کہ مجھے تین چیزیں زیادہ پسند ہیں: ا۔ گرمیوں میں روزے رکھنا، ۲۔ مہمان کی خدمت کرنا، ۳۔ تواریکردن کے خلاف جہاد کرنا۔

گرمیوں کے روزے اللہ تعالیٰ کے خاص بندوں کی خاص پسند ہیں۔ ایک واقعہ کسی کتاب میں پڑھا تھا کہ پرانے زمانوں میں ایک صاحب مکہ کرمه سے طائف کی طرف جا رہے تھے۔ پیدل

سفر کا زمان تھا۔ مکہ مکرمہ گرم شہر ہے اور موسم گرم میں اس کی ریت کی تپش کا ایک عجیب رنگ ہوتا ہے، جبکہ طائف اس سے زیادہ دور نہیں ہے مگر ٹھنڈا ہے اور گرمی کے موسم میں ٹھنڈک کے متلاشیوں کا مرکز بنا رہتا ہے، جیسے ہمارے ہاں راولپنڈی گرم شہر ہے مگر اس سے قبوڑے فاصلے پر مری ٹھنڈا علاقہ ہے۔ وہ صاحب مکہ مکرمہ سے طائف جا رہے تھے۔ راستے میں ایک دوست ملا جو طائف سے مکہ مکرمہ کی طرف آرہا تھا۔ ملاقات ہوئی، ایک دوسرے کا حال پوچھا اور دریافت کیا کہ کدھر جا رہے ہیں۔ اس نے جواب دیا کہ رمضان المبارک قریب آرہا ہے، مکہ مکرمہ گرم علاقہ ہے اور میں اس لیے طائف جا رہا ہوں کہ ٹھنڈا علاقہ ہے، روزے آرام سے رکھ لوں گا۔ دوسرے نے کہا کہ میں بھی اس لیے طائف سے مکہ مکرمہ جا رہا ہوں کہ طائف ٹھنڈا علاقہ ہے، روزے کامزہ نہیں آئے گا۔ مکہ مکرمہ چلتا ہوں جہاں خوب گرمی ہوگی، پیاس لگے گی اور روزے کامزہ آئے گا۔

یہ اپنے اپنے ذوق کی بات ہے۔ انسان کو اللہ تعالیٰ نے رنگارنگ ذوق اور مزاج عطا کیے ہیں۔ ہمارے ہاں پاکستان میں جب جولائی اور اگست کے روزے تھے اور گرمی، پسینے اور پیاس نے روزوں کو خوب چمکا رکھا تھا تو بعض حضرات کی طرف سے یہ تجویز یہی سامنے آئیں کہ بھٹی پر کام کرنے والے مزدور اور کھیت پر کام کرنے والے کسان کے لیے یہ روزے بہت مشکل ہیں، اس لیے علماء کرام کو ان کے لیے کوئی آسانی پیدا کرنی چاہیے اور اجتہاد سے کام لینا چاہیے۔ یہ اجتہاد بھی ہمارے ہاتھ میں خوب تھیا رہے کہ جہاں کوئی مشکل محسوس ہوئی، اجتہاد کے نام سے آسانیاں تلاش کرنا شروع کر دیں۔ ایک صاحب نے اس زمانے میں ایک قومی اخبار کے ذریعے تجویز دی کہ علماء کرام اجتہاد سے کام لے کر فروری کے مہینے کو رمضان قرار دے دیں تو دوفائدے ہوں گے۔ ایک یہ کہ روزوں کا موسم ہمیشہ کے لیے مناسب ہو جائے گا اور دوسرا یہی مارچ کو عید قرادین سے ہر سال دو یا تین عیدوں کا شتنا بھی ختم ہو جائے گا، مگر علماء کرام کے لیے ایسی تجویزوں پر کان وہرنا مشکل تھا کہ اجتہاد کی کچھ حدود ہیں، طریق کارہے اور شرائط ہیں جو صدیوں سے طے شدہ ہیں۔ ان کے دائرے میں رہنے والا عمل ہی اجتہاد کہلاتا ہے، ورنہ العاد بن جاتا ہے اور اگر ان حدود اور شرائط کی پابندی کیے بغیر ”آزاد اجتہاد“ کا دروازہ کھل جائے تو دین کی شکل کچھ سے کچھ ہو جائے بلکہ اب تک

کچھ سے کچھ ہو چکی ہوتی۔

چند سال قبل کی بات ہے کہ برطانیہ میں ٹرین کے سفر کے دوران ایک نوجوان میرے پاس آیا اور کہا کہ مولوی صاحب! آپ اجتہاد کر سکتے ہیں؟ اس کا مطلب یہ تھا کہ کیا میرے پاس اجتہاد کی اخراجی ہے؟ میں نے پوچھا کہ آپ کو کیا وقت درپیش ہے؟ کہنے لگا کہ میں ملازم آدمی ہوں اور نماز بھی پابندی سے پڑھتا ہوں، ملازمت کے دوران مجھے ظہر اور عصر کے لیے چھٹی اور موقع نہیں ملتا، اس لیے میں اس بات کی اجازت چاہتا ہوں کہ ظہر کی نماز فجر کے ساتھ پیشگی پڑھ لیا کروں اور عصر کی نماز مغرب کے ساتھ لیٹ ادا کر لیا کروں۔ میں نے سوچا کہ اب اس وقت اس نوجوان کو اجتہاد کا مطلب اور اس کی حدود سمجھانا آسان بات نہیں ہے، اس لیے میں نے کہا کہ بھائی! میں فتنی معاملہ کر سکتا ہوں، آپ کا سارا کام نہیں کر سکتا، یعنی آپ کو یہ اجازت دے سکتا ہوں کہ اگر دفتر یا کارخانے میں واقعی نماز کی گنجائش نہیں ملتی تو مجبوراً ظہر اور عصر دونوں شام کو مغرب کے ساتھ پڑھ لیا کریں کہ قضا تو ہو گی مگر نماز ہو جائے گی، لیکن ظہر کی نماز فجر کے ساتھ پیشگی پڑھ لینے کی اجازت نہیں دے سکتا کہ اس طرح سرے سے نماز ہو گی ہی نہیں، اس لیے آپ ہر ممکن کوشش کریں کہ ظہر اور عصر کو اپنے وقت میں ہی کسی طرح پڑھ لیا کریں، لیکن اگر کسی صورت میں ممکن نہ ہو تو پیشگی پڑھنے کی بجائے بعد میں الگی نماز کے ساتھ ادا کر لیں جو قضا کی صورت میں ادا ہو جائے گی۔

(روزنامہ اسلام، ۵ نومبر ۲۰۰۳)

تجدد پسندوں کا تصور اجتہاد

بخاری شریف میں ابوسعید خدریؓ سے روایت ہے کہ جناب نبی اکرم صلی اللہ علیہ وسلم نے ارشاد فرمایا کہ تم پہلی امتوں کے نقش قدم پر چلوگے حتیٰ کہ اگر ان میں سے کوئی گوہ (صحراًی جانور) کے بل میں گھسا ہے تو تم بھی ضرور گھسو گے۔ صحابہؓ نے دریافت کیا کہ یا رسول اللہ! کیا پہلی امتوں سے مراد یہود و نصاریٰ ہیں تو آنحضرت صلی اللہ علیہ وسلم نے جواب دیا کہ ”تو اور کون ہے؟“

اس حدیث مبارک کی تشریح میں محدثین کرام نے مختلف پہلوؤں کر کیے ہیں جن میں ایک یہی ہے کہ یہود و نصاریٰ نے جس طرح توراة، انجیل اور زبور میں تحریفات کا راستہ اختیار کیا اور اللہ تعالیٰ کی نازل کردہ کتابوں میں معنوی تبدیلیوں اور خدائی احکام کو اپنی خواہش کے ساتھ میں ڈھانے کے ساتھ ساتھ ان کے الفاظ تک بدل ڈالے اور آسمانی تعلیمات سے انحراف کی جو صورتیں انہوں نے اختیار کیں، مسلمانوں میں بھی ایسے گروہ ہوں گے جو اس ڈگر پر چلیں گے اور قرآن و سنت کی تعلیمات کو اپنی خواہش یا فہم و دانش کے ساتھ میں ڈھانے کے لیے اسی طرح کی صورتیں اختیار کریں گے۔ چودہ سو سال کی تاریخ گواہ ہے کہ اس کے لیے میسیوں گروہ آئے جنہوں نے قرآن کریم کی آیات اور جناب نبی کریم صلی اللہ علیہ وسلم کے ارشادات کو نئے معانی پہنانے کی کوشش کی اور یہود و نصاریٰ کی یادتازہ کر دی۔ ابتدیہ قرآن و سنت کے الفاظ میں رو و بدلت کی سہولت انہیں کبھی حاصل نہیں رہی، اس لیے کہ اللہ تعالیٰ نے قرآن کریم کی حفاظت اپنے ذمہ لے کر اس کے ساتھ اس کی عملی تشریح کے طور پر جناب نبی اکرم صلی اللہ علیہ وسلم کی حدیث و سنت کو بھی قیامت تک محفوظ

رکھنے کا اہتمام کر دیا۔ اس لیے مسلمانوں میں ایسے گروہوں کا سارا زور معنوی تحریف پر صرف ہوتا چلا آ رہا ہے اور علامہ اقبال کے بقول ”خود بدلتے نہیں قرآن کو بدلتے ہیں“ کے مصدق قرآنی تعلیمات ایسے گروہوں کی تحریفی تلبیسات کا مسلسل شکار ہوتی چلی آ رہی ہیں۔

یہ بھی اللہ تعالیٰ کے تکونی نظام کا حصہ ہے کہ امت مسلمہ کی غالب اکثریت اور اجتماعی دھارے نے اپنے لیے ”اہل السنیۃ والجماعۃ“ کا نائل اختیار کر کے اس تحریف و تلبیس کے راستے میں بھی مضبوط اور ناقابل شکست دیوار کھڑی کر رکھی ہے کہ سنت رسول صلی اللہ علیہ وسلم اور جماعت صحابہ کو دین کی تعبیر و تشریح کا حقیقی معیار تسلیم کر لینے کے بعد کسی ایسی تحریف و تلبیس کا راستہ کھلانیں رہ جاتا جس پر چل کر یہود و نصاریٰ کی طرح قرآن و سنت کو من مانے معانی اور خود ساختہ تعبیر و تشریح کا جامہ پہنایا جاسکے۔ البتہ یہ کٹکش مسلسل جاری ہے اور قیامت تک اسی طرح چلتی رہے گی۔

اس پس منظر میں ہمارے ”تجدد پسند“، دانش و رہنمائی کی فکری و علمی کاوشوں پر نظر ڈالی جائے تو اس کا ایک اور دلچسپ پہلو سامنے آتا ہے جس کا ہم آج کی محفل میں مختصر تذکرہ کرنا چاہ رہے ہیں اور وہ یہ کہ پندرہویں صدی عیسوی میں مغرب میں نصاریٰ کے بعض علمانے، جن میں جرمی مسیحی راہ نما مارٹن لوٹھر سر نہرست ہیں، پاپائے روم کے خلاف بغاوت کی اور پاپائیت کے نظام کو چلنچ کرتے ہوئے بابل کی تعبیر و تشریح کا ایک نیا سسٹم قائم کیا جس کی بنیاد پر پوٹمنٹ فرقہ وجود میں آیا اور پاپائے روم کے کیتوں لفڑی کے ساتھ مارٹن لوٹھر کے پوٹمنٹ فرقہ کی یہ کٹکش بابل کی تعبیر و تشریح اور مسیحی تعلیمات کے سوسائٹی پر عملی اطلاق کے حوالہ سے مسلسل چلی آ رہی ہے۔

ہمارے بعض دانش و رہنمائیوں کے دل میں بھی یہ خیال آیا کہ ہم آخر کیوں ایسا نہیں کر سکتے کہ دین کی تعبیر و تشریح کے اب تک صدیوں سے چلے آنے والے فرمیں و رک کو چلنچ کر کے اس کی نئی کریں اور مارٹن لوٹھر کی طرح قرآن و سنت کی نئی تعبیر و تشریح کی بنیاد رکھیں چنانچہ انہوں نے بھی ”ری کنسٹرکشن“ کے جذبہ کے ساتھ مارٹن لوٹھر کی ”قدم بقدم“ پیروی کا راستہ اختیار کیا اور قرآن و سنت کی تعبیر نو کے کام کا آغاز کر دیا۔ اس سلسلے میں سب سے پہلا کام مارٹن لوٹھر کی وفات کے فوراً بعد اکابر بادشاہ کے دور میں شروع ہو گیا۔ لوٹھر کی وفات ۱۵۳۶ء میں ہوئی، جبکہ اکبر بادشاہ کی ولادت

کاسن ۱۵۳۲ عیسوی ہے۔ گویا عالم اسلام میں لوہر کے نقش قدم پر چلنے کے لیے جلال الدین اکبر، لوہر کی زندگی میں ہی جنم لے چکا تھا۔

اکبر بادشاہ کی ابتدائی زندگی ٹھیک نہ ہی تھی، مگر درباری قسم کے علماء اور دانش وردوں کی مدد و مددی حرکات نے اس کے دل میں یہ خیال پیدا کیا کہ دین اسلام کو ایک ہزار سال ہو چکے ہیں اور اس کی تعبیر و تشریح پر انہی ہو گئی ہے جس کی تجدید ضروری ہے اور اب کوئی ایسا ”مجہد مطلق“ سامنے آنا چاہیے جو دین کی تئی تعبیر و تشریح کے لیے اتحارثی کی حیثیت اختیار کرے اور اس کی بات کو دین کے معاملے میں فیصلہ کن تصور کیا جائے، چنانچہ اس نے اس مقصد کے لیے سب سے پہلے علماء امت کے اس اجتہادی نظام کو چلنچ کیا جس نے دین کی تعبیر و تشریح کو ایک مربوط نظام سے وابستہ کیا ہوا تھا اور جس کی موجودگی میں دین کے کسی حکم کی کوئی ایسی تشریح ممکن نہ تھی جسے مارٹن لوہر کی تعبیرات و تشریحات کی طرح ”ری نسٹر کشن“، قرار دیا جاسکے، چنانچہ اس نے اپنے لیے اجتہاد مطلق کا منصب ضروری خیال کیا اور خود اس کے ایک درباری عالم ملا عبد القادر بدایوں نے ”منتخب التوریخ“ میں اس محض نامے کا یہ متن نقل کیا ہے جس پر ملک بھر کے علماء کرام سے جرأۃ تحظی کرائے گئے، اور جنہوں نے دتحظی کرنے سے گریز کیا، وہ ملا عبد اللہ سلطان پوریؒ اور ملا عبد النبی گنگوہیؒ کی طرح جلاوطنی اور شہادت کے مقام سے سرفراز ہوئے۔ اکبر بادشاہ کو ”مجہد مطلق“، قرار دینے کا محض نامہ ملا عبد القادر بدایوں کے بقول یہ ہے کہ:

”خدا کے نزدیک سلطان عادل کا مرتبہ مجہد کے مرتبہ سے زیادہ ہے اور حضرت سلطان کہف الانام امیر المؤمنین ظل اللہ علی العالمین ابو الفتح جلال الدین محمد اکبر بادشاہ سب سے زیادہ عدل والے، عقل والے اور علم والے ہیں۔ اس نبیاد پر ایسے دینی مسائل میں جن میں مجہدین باہم اختلاف رکھتے ہیں، اگر وہ اپنے ثاقب ذہن اور رائے صائب کی روشنی میں بنی آدم کی آسانیوں کے پیش نظر کسی ایک پہلو کو ترجیح دے کر اس کو ٹھیک کر دیں اور اس کا فیصلہ کریں تو ایسی صورت میں بادشاہ کا فیصلہ قطعی اور اجماعی قرار پائے گا اور عایا اور برایا کے لیے اس کی پابندی حتمی و ناگزیر ہو گی۔“

اس کے بعد جلال الدین اکبر نے ملأ مبارک، ابو الفضل اور فیضی جیسے ارباب علم و دانش کی

معاونت و مشارکت سے اسلام کی جو ”ری کنٹرکشن“ کی، وہ مسلمانوں کی تاریخ کا ایک المناک باب ہے۔ اس تعبیر نو کی بنیاد اسلام کو مدد و ماحول سے نکال کر مختلف مذاہب کے لوگوں کے لیے قابل قبول بنانے، مذاہب کے درمیان ہم آہنگ پیدا کرنے اور اسلامی احکام و قوانین کو تقلید و جمود کے دائروں سے نکالنے کے تصور پر تھی اور خود اکبر بادشاہ کے درباری عالم ملا عبد القادر بدایونی کی تصریحات کے مطابق اس کا عملی نقشہ پچھے یوں تھا کہ:

☆ سورج کی پوجا دن میں چار وقت کی جاتی تھی۔

☆ بادشاہ کو بجدہ کیا جاتا تھا۔

☆ کلمہ طیبہ میں لا الہ الا اللہ کے ساتھ ”اکبر خلیفۃ اللہ“ کہنا لازمی کر دیا گیا تھا۔

☆ بادشاہ کے ہاتھ پر بیعت کرنے والوں سے درج ذیل عہد لیا جاتا تھا کہ ”میں اپنی خواہش، رغبت اور دلی شوق سے دین اسلام مجازی اور تقییدی سے علیحدگی اور جداہی اختیار کرتا ہوں اور اکبر شاہی دین الہی میں داخل ہوتا ہوں اور اس دین کے اخلاص کے چاروں مرتبوں یعنی ترک مال، ترک جان، ترک ناموس و عزت اور ترک دین کو قبول کرتا ہوں۔“

☆ بادشاہ کے مرید آپس میں ملتے تو ایک ”اللہ اکبر“ کہتا اور دوسرا جواب میں ”جل جلال“ کہتا۔ یہی ان کا سلام و جواب ہوتا تھا۔

☆ خط کے آغاز میں ”اللہ اکبر“ لکھنے کا روایج ڈالا گیا۔

☆ سود اور جوئے کو حلال قرار دیا گیا، شاہی دربار میں جو اگھر بنایا گیا اور شاہی خزانہ سے جواریوں کو سودی قرضے دیے جاتے تھے۔

☆ شراب کی محلوں میں فتحہاے کرام کا مذاق اڑایا جاتا اور اکبر بادشاہ کا درباری ملافظی اکثر شراب پیتے وقت کہتا کہ یہ پیالہ میں فتحہاے کے ”اندھے پن“ کے نام پر پیتا ہوں۔

☆ ڈاڑھی منڈوانے کا حکم دیا گیا اور ڈاڑھی کا مذاق اڑانے کا روایج عام ہوا۔

☆ غسل جنابت کو منسوخ کر دیا گیا۔

☆ ایک سے زیادہ شادی کو منوع قرار دیا گیا۔

☆ سولہ سال سے کم عمر لڑکے اور چودہ سال سے کم عمر لڑکی کا نکاح منوع قرار دیا گیا۔

☆ حکم صادر ہوا کہ جوان عورتیں جو کوچ و بازار میں نکتی ہیں، باہر نکلتے وقت چاہیے کہ چہرہ یا کھلا رکھیں یا چہرے کو اس وقت کھول دیا کریں۔

☆ زنا کو قانوناً جائز قرار دیا گیا اور اس کے لیے باقاعدہ قبہ خانے بنائے گئے۔
☆ بارہ سال کی عمر تک لڑکے کا ختنہ کرانے کو منوع قرار دیا گیا۔

☆ مردہ کو فن کرنے کے بجائے یہ حکم تھا کہ خام غلہ اور پی اینٹیس مردہ کی گردان میں باندھ کر اس کو پانی میں ڈال دیا جائے اور جس جگہ پانی نہ ہو، جلا دیا جائے یا چینیوں کی طرح کسی درخت سے مردہ کو باندھ دیا جائے۔

☆ سورا اور کتبے کے ناپاک ہونے کا مسئلہ منسوخ قرار دیا گیا۔ شاہی محل کے اندر اور باہر یہ دونوں جانور کے جاتے تھے اور صحیح سوریے ان کے دیکھنے کو بادشاہ عبادت خیال کرتا تھا۔

☆ شیر اور بھیڑیے کا گوشت حلال کر دیا گیا جبکہ گائے، بھینس، گھوڑے، بھیڑ اور اونٹ کا گوشت حرام قرار دیا گیا۔

☆ حکم صادر ہوا کہ کوئی ہندو عورت اگر کسی مسلمان مرد پر فریقتہ ہو کر مسلمانوں کا مذہب اختیار کر لے تو اس عورت کو جبراً و قبرہ اس کے گھروں کے سپرد کیا جائے۔

☆ یہ حکم صادر ہوا کہ علوم عربی کی تعلیم ختم کر دی جائے اور نجوم، طب، حساب اور فلسفہ کی تعلیم کو عام کیا جائے۔ عربی پڑھنا عیسیٰ سمجھا جانے لگا اور فقہ، تفسیر اور حدیث پڑھنے والے مردوں و مطعونوں مٹھہ رائے گئے۔ ملا عبد القادر بدایوی کے بقول ان اقدامات کے نتیجے میں مدرسے اور مسجدیں سب ویران ہوئے، اکثر اہل علم جلاوطن ہوئے اور ان کی اولاد ناقابل جو اس ملک میں رہ گئی ہے، پاچی گیری میں نام پیدا کر رہی ہے۔

☆ ایسے حروف جو عربی زبان کے ساتھ مخصوص ہیں، مثلاً ث، خ، ع، ص، ض، ط، ظ، ان کو بول چال سے بادشاہ نے خارج کر دیا۔

☆ ملا عبد القادر بدایوی نے جناب نبی اکرم صلی اللہ علیہ وسلم کے معراج کے بارے میں اکبر

بادشاہ کے ایک خطاب کا یہ حصہ نقل کیا ہے کہ آخر اس بات کو عقل کس طرح مان سکتی ہے کہ ایک شخص بھاری جسم رکھنے کے باوجود یہاں کیک نیند سے آسان پر چلا جاتا ہے اور راز و نیاز کی نوئے ہزار باتیں خدا سے کرتا ہے، لیکن اس کا بستر اس وقت تک گرم ہی رہتا ہے۔ تجربہ ہے لوگ اس دعویٰ کو مان لیتے ہیں اور اسی طرح حق القمر وغیرہ جیسی باتوں کو بھی مان لیتے ہیں۔

☆ احمد، محمد، مصطفیٰ وغیرہ نام یہودی کافروں اور اندر ونی خواتین کی وجہ سے بادشاہ پر گراں گزرنے لگے۔ اپنے خاص لوگوں کے نام اس نے بدلتا لے، مثلاً یا ر محمد خان اور محمد خان کو وہ رحمت ہی کے نام سے پکارتا تھا۔

☆ علماء سوانپی تصنیفات میں خطبہ سے بچنے لگے۔ صرف توحید اور بادشاہی القاب کے ذکر پر قناعت کرتے تھے۔ ان کی مجال نہ تھی کہ آنحضرت صلی اللہ علیہ وسلم کا اسم مبارک زبان قلم پر لاتے۔
☆ نماز، روزہ اور حج ساقط ہو چکے تھے اور دیوان خانہ میں کسی کی مجال نہ تھی کہ وہ علانیہ نماز ادا کر سکے۔

☆ نماز، روزہ اور وہ ساری چیزیں جن کا تعلق نبوت سے ہے، ان کا نام ”تقالیدات“ رکھا گیا یعنی یہ سب حماقت کی باتیں مٹھہ رائی گئیں اور مذہب کی بنیاد عقل پر رکھی گئی۔

☆ اسلام کی ضد اور اس کے توڑ پر ہر وہ حکم جو کسی دوسرے مذہب کا ہوتا، اس کو بادشاہ نص قاطع اور دلیل قطعی خیال کرتے۔ بخلاف اسلامی ملت کے کہ اس کی ساری باتیں مہمل، نامعقول، نو پیدا اور عرب مفسوسوں کی گھڑی ہوئی خیال کی جاتیں۔

☆ جس کسی کو اپنے اعتقاد کے موافق نہ پاتے، وہ بادشاہ کے نزد یک کشتنی، مردود اور پھٹکارا ہوا شمار ہوتا تھا اور اس کا نام ”فقیہ“ رکھ دیا جاتا تھا۔

مارٹن لوٹھر نے پاپائیت اور ملوکیت کے خلاف بغاوت کی تھی اور اس کے کچھ واضح اسباب بھی تھے۔ پاپائے روم کو بابل کی تعمیر و تشریع میں فیصلہ کن اتحاری کا درجہ حاصل تھا اور بات دلیل کی بجائے شخصیت کی بنیاد پر ہوتی تھی۔ پوپ کو خدا کا نمائندہ تصور کیا جاتا تھا اور اب بھی تصور کیا جاتا ہے۔ مغرب میں اندرس کی اسلامی معاشرت اور تعلیم کے نتیجے میں فکری بیداری پیدا ہوئی اور سائنسی

علوم نے آگے بڑھنا شروع کیا تو کلیسا اس کی راہ میں مزاحم ہوا۔ پاپائیت نے بادشاہ اور جاگیردار کے ساتھ مل کر ظلم و جبر کی تکون قائم کر دی اور سائنس کی ترقی کو فرمانے مترادف قرار دیا۔ بادشاہ اور جاگیردار کے مظالم کے خلاف عوام کا ساتھ دینے کے بجائے پوپ نے ظلم و جبر کا ساتھی بننے کو ترجیح دی جس کی وجہ سے بغاوت پیدا ہوئی۔ پوپ کی طرف سے باہل کی شخصی اور جانبدارانہ تعبیر و تشریح کی مزاحمت کے لیے مارٹن اوچر آگے بڑھا اور جب دیکھا کہ پاپائیت اپنے عوام دشمن اور علم دشمن طرز عمل میں کوئی تبدیلی پیدا کرنے کے لیے تیار نہیں تو اس نے علم بغاوت بلند کر کے پاپائیت کی نفعی کر دی اور پروٹستنٹ فرقہ کی بنیاد رکھی جو مسیحیت کی تنشیل جدید اور باہل کی نئی تعبیر و تشریح کی اساس بنی۔ مغرب کی معروضی صورت حال ایسی ہی تھی اور مغرب کی یہ ضرورت تھی کہ وہاں یہ تبدیلی آئے، لیکن ہمارے مہربانوں نے یہ دیکھے بغیر کہ مغرب کے اس عمل کے لیے پائے جانے والے اسباب ہمارے پاس موجود ہیں یا نہیں اور ہماری معروضی صورت حال اس کی متفاوضی ہے یا نہیں، صرف اس شوق میں کہ چونکہ مغرب نے اپنے مذہب کی تنشیل نوکی ہے اور مسیحیت کی تعبیر و تشریح کے قدیمی فرمیم ورک کو مسترد کر دیا ہے، اس لیے ہمیں بھی یہ کام ضرور کرنا ہے اور جیسا کہ پنجابی کا ایک محاورہ ہے کہ پڑوسی کا منہ سرخ ہو تو اپنا منہ تھپٹر مار کر سرخ کر لیا جائے، ہم نے اپنے ہی منہ پر تھپٹر بر سانا شروع کر دیے جواب تک مسلسل برستے چلے جا رہے ہیں۔

ہمارے جدت پسندوں نے دو مفروضوں پر اپنی فکری کاؤشوں کی بنیاد رکھی۔ ایک یہ کہ انہوں نے مسیحیت کے پاپائی سسٹم کی طرح اسلام کی تعبیر و تشریح میں فقہا کے قائم کردہ فرمیم ورک کو بھی پاپائیت قرار دے دیا، حالانکہ یہ دونوں ایک دوسرے کی ضد ہیں۔ پاپائیت میں فائل اتحاری شخصیت کو حاصل ہے اور اسے خدا کا نمائندہ تصور کیا جاتا ہے جبکہ اسلام میں خلیفہ اول حضرت ابو بکرؓ نے اپنے پہلے خطبہ میں اس بات کی یہ کہنی کر دی تھی کہ میں قرآن و سنت کے مطابق چلوں گا تو میر اساتھ دو اور اگر طیڑھا چلنے لوں تو مجھے سیدھا کر دو۔ یہ فرمایا کہ حضرت صدیقؓ کا بڑھنے شخصیت کے بجائے دلیل کی بالادستی کا اعلان کیا اور جب حضرت ابو بکر صدیقؓ کو کسی نے خلیفۃ اللہ کہہ کر پکارا تو انہوں نے فوراً توک دیا کہ میں اللہ تعالیٰ کا خلیفہ ہوں بلکہ رسول اللہ صلی اللہ علیہ وسلم کا خلیفہ ہوں۔

اس ارشاد کا مطلب بھی پاپائیت کے اس تصور کی نفی تھا کہ کوئی شخص خود کو خدا کا نمائندہ کہہ کر دین کی تعبیر و تشریح میں حتیٰ اتحاریٰ قرار دینے لگے۔

پھر جن ائمہ کرام کے فقہی اصولوں پر سب سے زیادہ تقید کی جاتی ہے، ان میں سے کسی نے کبھی یہ نہیں کہا کہ ان کی بات کو صرف اس لیے قول کیا جائے کہ وہ بات امام ابوحنیفہ نے کہی ہے یا امام شافعی نے کہی ہے یا امام مالک نے کہی ہے یا امام احمد بن حنبل کا قول ہے۔ اگر کوئی شخص تقید کا یہ معنی سمجھتا ہے تو وہ سرے سے اجتہاد اور تقید کے مفہوم سے واقف نہیں ہے، اس لیے کہ امام ابوحنیفہ کی بات کو قول کرنے کی وجہ یہ ہے کہ ان کی دلیل، قول کرنے والے کے نزدیک زیادہ وزن رکھتی ہے اور امام شافعی کی بات کو ان کے پیروکار ترجیح دیتے ہیں تو اس کے پیچھے یہی ذہن کا فرمہا ہوتا ہے کہ ان کی دلیل دوسروں سے زیادہ وزنی ہے۔

جب ہر امام کے پیروکار یہ کہہ کر ان کی بات کو قول کرتے ہیں کہ ان کی بات صحیح ہے مگر اس میں خطأ کا اختلال بھی موجود ہے اور جب یہ منظر سب کے سامنے ہے کہ امام ابوحنیفہ کے سامنے بیٹھ کر ان کے شاگردان سے اختلاف کر رہے ہیں اور دلیل کی بنیاد پر ان کے قول کے بجائے اپنے استدلال کو ترجیح دے رہے ہیں تو اس سارے عمل کو پاپائیت کے مترادف قرار دینے والے دوست یا تو پاپائیت کے مفہوم سے آگاہ نہیں ہیں اور یا پھر اجتہاد اور تقید کے مسلمہ فریم و رک کے ادراک سے محروم ہیں، اس لیے کہ پاپائے روم کی بات کو قول کرنے کی بنیاد ان کی شخصیت ہے اور ائمہ مجتہدین کے ارشادات کو قبول کرنے کی اساس ان کی دلیل اور استدلال ہے۔ اتنی واضح سی بات اگر کسی کی سمجھ میں نہیں آ رہی تو اس میں اجتہاد اور تقید کے فریم و رک کا کیا قصور ہے؟

اس حوالے سے ہمارے جدت پسندوں کا دوسرا مفرد صہیہ ہے کہ دین کی تعبیر و تشریح کے لیے اس کی تعبیر و تشریح کے پرانے فریم و رک کو چیلنج کرنا اور اس کی نفی کرنا ضروری ہے، اس لیے کہ مارٹن لوھر نے ایسا ہی کیا تھا جبکہ دین کی تعبیر و تشریح کے پرانے فریم و رک نے جسے اجتہاد اور تقید کے نظام سے تعبیر کیا جاتا ہے، کبھی پاپائیت کی طرح وقت کی ضروریات کو اپنے ساتھ ایڈجسٹ کرنے سے انکار نہیں کیا اور جب بھی ضرورت پیش آئی ہے، اجتہاد اور تقید کے نظام میں ایسی پک اور گنجائش

موجود رہی ہے کہ وقت کے تقاضوں کو اس میں سمویا جائے کے اور چودہ سو سال کے طویل دور میں کسی ایسے مرحلے کی نشاندہی نہیں کی جاسکتی کہ اجتہاد اور تقلید کے روایتی نظام نے قرون مظلمہ کی پاپائیت کی طرح علم کی ترقی میں رکاوٹ ڈالی ہو، سائنس کے ارتقا کی مخالفت کی ہو، جاگیردار اور بادشاہ کی طرفداری اس طرح کی ہو کہ پورے کا پورا سیسٹم ظلم و جبرا پشت پناہ بن گیا ہو۔ افراد کی بات الگ ہے، ظالم حکمرانوں کو افراد ضرور ایسے ملتے رہے ہیں جو دین کے نام پر ان کے ظلم و جبرا سند جواز فراہم کرتے رہے ہیں، لیکن پاپائیت کی طرح دین کی تعبیر و تشریح کا پورا نظام ظلم و جبرا ساتھی بن گیا ہو، اس کی ایک مثال بھی پوری تاریخ اسلام میں پیش نہیں کی جاسکتی، جبکہ اس کے برعکس اسلام کے مجتہدین نے حق کی خاطر، عوام کے حقوق کی خاطر، اور ظلم و جبرا کے خلاف ہر دور میں جیلیں آباد کی ہیں، پھانسی کے تختے کو چومنا ہے اور ظلم و جبرا کا حوصلہ واستقامت کے ساتھ مقابلہ کیا ہے۔ اس لیے دین کی تعبیر و تشریح اور اجتہاد و تقلید کے روایتی نظام کو کسی بھی حوالہ سے پاپائیت سے تشبیہ دینا درست نہیں ہے اور ایسا کرنا صریحاً ظلم اور ناصافی کے زمرے میں آتا ہے مگر ہمارے جدت پسند مہربان پورے زور کے ساتھ اسے پاپائیت قرار دینے پر مصر ہیں، صرف اس لیے کہ دین کی تعبیر و تشریح کے روایتی نظام اور فرمیم و رک پر پاپائیت کی کچھی کے بغیر اسے چینچ کرنے اور اسے مسترد کر کے دین کی ”ریکنٹرشن“ کا نعرہ لگانے کا کوئی جواز باقی نہیں رہتا۔

اس حوالے سے ابھی بہت کچھ کہنے کی گنجائش بلکہ ضرورت ہے، اور ان شاء اللہ و قاتاً فوتاً ہم اس پر اظہار خیال کرتے رہیں گے۔ سر دست جناب نبی اکرم صلی اللہ علیہ وسلم کے اس ارشاد گرامی کی روشنی میں کہ ”تم یہود و نصاریٰ کی قدم پر قدم پیروی کرو گے“، اس کے صرف ایک پہلوکی طرف ہم قارئین کو توجہ دلا رہے ہیں کہ مارٹن لوٹھر نے جو کچھ میسیحیت کی تعبیر نو کے لیے ضروری سمجھا، اس سے قطع نظر کہ ہمارے ہاں اس کی ضرورت بھی ہے یا نہیں اور ہمارے ہاں وہ اسباب جنہوں نے مارٹن لوٹھر کو اس کام کے لیے مجبور کیا تھا، پائے بھی جاتے ہیں یا نہیں، اس کی پیروی کو ہر حال میں ضروری تصور کیا جا رہا ہے۔ کیا ”قدم پر قدم پیروی“ کی اس سے بہتر کوئی مثال پیش کی جاسکتی ہے؟

(ماہنامہ الشریعہ، جنوری ۲۰۰۷ء)

اسلام کی تشكیل نو کی تحریکات اور مارٹن لوٹھر

[الشیعہ کے جنوہی بحث ۲۰۰۴ء کے شمارے میں ہم نے گزارش کی تھی کہ اکبر بادشاہ اور اس کے بعد ہمارے ہاں دین کی تشكیل نو (Reconstruction) کی جتنی تحریکیں بھی اٹھی ہیں، ان پر مارٹن لوٹھر کی اس تحریک کے اثرات ہیں جس کے تحت اس نے مسیحیت کے قدیم تعبیری و تشریعی نظام کو مسترد کر کے پروٹسٹنٹ کتب گلر کی بنیاد رکھی تھی اور جو آگے چل کر مذہب سے انحراف اور انسانی سوسائٹی سے مذہب کی لائقی کی شکل اختیار کر گئی۔ ہمارے بہت سے مسلم دانشوروں نے مارٹن لوٹھر کی اس تحریک کے پس منظر اور متاثر کی طرف نظر ڈالے بغیر اس کے نقش قدم پر چلنے کو ضروری خیال کر لیا اور اب جب کہ مغرب اس کے تلذذ نتائج کی تاب نہ لاتے ہوئے واپسی کے راستے تلاش کر رہا ہے، ہمارے یہ دانش دراپ بھی اسی کی پیروی میں اسلام کی تعبیر و تشریع کے روایتی فرمیم درک کو توڑ دینے کی مسلسل کوششوں میں مصروف ہیں۔ یہ الگ بات ہے کہ قرآن و سنت کی تعبیر و تشریع کا روایتی فرمیم درک اس قدر مضبوط و مستحکم ہے کہ اس چنان کے ساتھ سر نکرانے والوں کو ابھی تک اپنے زخموں کو سہلانے کے سوا کچھ حاصل نہیں ہوا اور نہ ہی مستقبل میں اس کی کوئی امید دکھائی دے رہی ہے، مگر مارٹن لوٹھر بننے کا شوق ہمارے بعض دانش دروں کے حوصلہ کو چیم مہیز کرتا چلا آ رہا ہے۔

خدا بخش اور پیغمبیری (انڈیا) کی شائع کردہ کتاب ”اسلامی تہذیب و ثقافت“ کی جلد اول میں اس حوالے سے مولانا سید سلیمان ندویؒ کا ایک مکتب گرامی ابھی چند روز قبل نظر سے گزرا ہے جس سے ہماری مذکورہ بالا گزارشات کی تائید ہوتی ہے۔ یہ خط مہنامہ ندیمؒ کے ستمبر ۱۹۳۹ء

کے شمارے سے نقل کیا گیا ہے اور 'ندیم' کے مدیر کے ادارتی نوٹ سمیت یہ مکتب قارئین کی خدمت میں اس ماہ کے 'کلمہ حق' کے طور پر پیش کیا جا رہا ہے۔ (راشدی)]

کیا اسلام میں تجدید کی ضرورت ہے؟

"یورپ کی 'نشۃ ثانیہ' یعنی اس کی ترقی کا موجودہ دور پوپوں کے استیصال اور عیسوی نہ ہب کی تجدید و اصلاح کے بعد شروع ہوا ہے۔ اسی بنا پر نوجوان مسلمانوں میں ایک طبق ایسا پیدا ہو گیا ہے جو مسلمانوں کی ترقی کے لیے بھی اسی راستہ کو اختیار کرنا چاہتا ہے، اور خیال پیدا ہوتا جاتا ہے کہ علماء کے استیصال اور اسلام کی تجدید کی ضرورت ہے۔ "علماء سو" کے فتوؤں کو ہر زمانہ میں روکا گیا اور اس دور میں بھی ان کے مضر اثرات سے مسلمانوں کو بچانے کی ضرورت ہے، لیکن "تجدید اسلام" کے مسئلہ پر غور کرنے کے لیے اسلام اور عیسائیت کے فرق پر پہلے غور کرنا چاہیے۔ اسلام نے اپنی بنیاد ہمیشہ کے لیے استوار رکھی ہے۔ اس کے ساتھ اس میں ایسی لپک بھی رکھی گئی ہے کہ اس کی بنیاد کو ہلاۓ بغیر ہم اس سے اپنے زمانہ کی ضرورتیں پوری کر سکیں۔

ذیل کے مکتب میں اسی موضوع پر خیالات ظاہر کیے گئے ہیں جو ہمارے نوجوان دوستوں کے پڑھنے کے لائق ہیں۔ حضرت الاستاذ نے یہ مکتب ہندوستان کے ایک شہر آفاق نامور مسلمان اہل علم کے خط کے جواب میں لکھا تھا۔ میں نے اس کی نقل اپنے پاس رکھ لی تھی۔ آج پرانے مسودوں میں اس پر نظر پڑی۔ اب وہ نوجوان دوستوں کے استفادہ کے لیے ان کی خدمت میں پیش ہے۔ " ”

مخدوم محترم دام لطفہ

السلام علیکم! والا نامہ نے سرفرازی بخشی۔ میں دو ماہ سے خالقی پریشانیوں میں بیٹلا ہوں، اس لیے جواب میں قدرے تاخیر ہوئی ہے۔ آپ کو غلط فہمی ہوئی، جمعیۃ العلماء کا مستقل صدر نہیں، بلکہ اس کے اجلاس ملکگتہ کا چندروزہ صدر تھا جس کا زمانہ، اجلاس کے اختتام کے ساتھ ختم ہو گیا۔ بہرحال آپ نے ایک مفید تحریک مستقبل کی طرف توجہ دلائی ہے، مجھے نہیں معلوم کہ آپ نے میرا خطبہ صدارت جوان دنوں اخبارات میں چھپ رہا ہے، ملاحظہ فرمایا ہے یا نہیں۔ میں نے اس

فچھی انقلاب اور اس کے لیے علمائی تیاری پر بہت کچھ لکھا ہے۔ خطبہ کی ایک کاپی بھیجا ہوں، کم از کم ابتدائی حصے ملاحظہ فرمائیجیے۔

تاریخ فقہ اسلامی پر معلوم نہیں، آپ نے کس کی کتاب دیکھی ہے؟ 'تاریخ انتشاریع الاسلامی' جو محمد الحضری کی تصنیف ہے، وہ تو اس قدر مختصر نہیں۔ اس کے تو شاید تین چار صفحے ہوں گے، البتہ تقطیع چھوٹی ہے۔ میں نے اس کتاب کا دار المصنفین کی طرف سے ترجمہ کرایا ہے۔ ترجمہ مکمل ہو گیا ہے، شاید ایک سال کے اندر شائع ہو جائے۔

یورپ کے اثراں نے تعلیم یافتہ مسلمانوں کے دماغی توازن میں فرق ضرور پیدا کیا ہے، مگر اس کی اصلاح و تدارک کے لیے آپ کیا چاہتے ہیں؟ ایک نسخہ تو شیخ اسلام کا ہے جو بابی تحریک ہے۔ دوسرا نسخہ تجدید نبوت کا ہے جو قادیانیوں نے اختیار کیا ہے۔ تیسرا نسخہ ابطال شریعت احادیث کا ہے جو اہل القرآن نے تجویز کیا ہے۔ 'وَكُلْ يَدْعِي وَصَلَا لِلْيَلِي'

مجھے آپ کے خیالات سے براہ راست واقفیت نہیں، گوآپ کے رسالہ اجتہاد کا فحوا مضمون بھی اپنے دوست مولوی عبدالماجد صاحب سے سن چکا ہوں۔ آپ نے خلیل خالد بے کے جواب میں سید سجاد حیدر صاحب کو جو کچھ لکھا ہے، وہ بھی دیکھ چکا ہوں۔ مسلم یونیورسٹی کے نصاب علوم مشرقی پر جو آپ نے تبصرہ کیا ہے، اس کا بھی مطالعہ کیا ہے، تاہم آپ کے کسی ایک واحد مرکزی خیال سے واقفیت نہیں جس سے یہ نام مختلف شانخیں پھوٹتی ہیں۔

لیوقہر کی تجدید، ندہب سے زیادہ سیاست کے زیر سایہ کا میاں ہوئی، مگر مجھ نہیں معلوم کہ موجودہ یورپیں اقوام میں پروٹسٹنٹ اور رومن کیتھولک کے درمیان کیا ارتقائی فرق ہے۔ انگلستان بیشتر پروٹسٹنٹ ہے، فرانس بیشتر کیتھولک ہے، اٹلی غالب تر کیتھولک ہے، اور سب شاہراہ ترقی پر ہیں۔ اب اسلام میں کس قسم کی تجدید کی ضرورت ہے، موازنہ کے ساتھ فرمائیے۔

اسلام کا ندہب چار چیزوں سے مرکب ہے: عقائد، عبادات، معاملات، اخلاق۔ عقائد کو عجمیت سے، اخلاق کو صوفیت سے پاک کیا جاسکتا ہے، معاملات میں گزشتہ مسائل کی تتفق یا کسی امام کی رائے کی بحصیحت زمانہ ترجیح ہو سکتی ہے، عبادات میں آپ کیا ترمیم چاہتے ہیں؟

اصل یہ ہے کہ ترمیم، تنقیح کا خیال اسی وقت آ سکتا ہے جب اسلامیوں کے خیال کے مطابق
مذہب کے محفل ”دروغ مصلحت آمیز“ یقین کیا جائے، اور میراث یہ اعتماد نہیں۔ میں قرآن کے
حرف حرف کو لفظی پابندی کے ساتھ قبول کرتا ہوں۔ آیت میراث میں جو اصول مرعی ہے، اس کو تسلیم
کیجیے تو پھر حصہ کو کیوں تسلیم نہ کیجیے؟ اس قسم کی ترمیم وہی لوگ کر سکتے ہیں جو مذہب و حجت کی واقعیت
کے قائل نہ ہوں، صرف ظاہری پرده کے طور پر مذہب کو تسلیم کرنا چاہتے ہوں۔ اہل القرآن کی
تاویلات ملاحظہ کیجیے اور اس کی فرقہ کی باطنیت پر ماتم کیجیے، علامہ مشرقی کا تذکرہ دیکھیے اور اس زہر
میں ملے ہوئے قند کو ملاحظہ کیجیے۔ معاف کیجیے، ان تمام گمراہیوں کی جراث سید صاحب نے بے معنی
تفسیر و تاویل کر کے دلائی ہے۔ مذہب کا بھرم اعتماد میں ہے، جب اعتماد گیا تو وہ تاویلات کی بنیاد
پر قائم نہیں رہ سکتا۔ میں تو صرف ایک چیز کی دعوت دے سکتا ہوں۔ اسلام کو ہر حیثیت سے اپنے عہد
اول کی سادگی اور عملیت پر لوٹ آنا چاہیے اور اس عجی قصوریت اور تصوفی تعطل کے عقیدہ کو پارہ پارہ
کر دینا چاہیے۔ اگر آپ نے میرا رسالہ اہل السنہ ملاحظہ فرمایا ہے تو میرا تحلیل اقرب الی الحیم ہو گا۔
معاملات اور فقه کے باب میں جو جگہ موجود ہے، وہ بے شک دور ہونا چاہیے۔ معاملات اور فقه کی
بہت سی چیزیں اسلام نے رائے امام پر محو کر دی ہیں۔ اب امامت کے فقدان اور سلاطین و حکام
کے جہل نے اس سے ان کو مستغیہ ہونے نہ دیا۔ ٹرکی میں جو مدنی قوانین بن رہے ہیں، وہ تھوڑے
تغیر سے اسلامی رنگ اختیار کر سکتے ہیں۔ مثلاً آپ تعداد زدواج کو روکتے ہیں مگر یہ کہ کہ کہ یہ تمدن
کے خلاف ہے۔ یہ حق ہے۔ یوں کہیے کہ تعداد زدواج کی اجازت بقید عدل ہے، اور چونکہ عدل
مفقود ہے، اس لیے اب اس کی ممانعت کی جاتی ہے۔ آپ غلامی کا ابطال کرتے ہیں کہ یہ انسانیت
اور قانون یورپ کے خلاف ہے۔ آپ اس کو یوں کر سکتے ہیں کہ جگ کے قیدیوں کے ساتھ تین
برتاو کیے جاسکتے ہیں: قتل، غلامی، اور آزادی۔ امام وقت ان تینوں میں سے ایک اختیار کر سکتا ہے،
اور برائے امام آزادی کا حکم عام جاری کر سکتے ہیں۔ حضرت عمرؓ نے بہت سی باتوں میں اپنی رائے
سے یا معاصر اقوام کے قانون سے فائدہ اٹھایا، وہ اب تک ہماری فقہ میں موجود ہے۔ آپ ان کو
نکال سکتے ہیں، جیسے ذمیوں کے احکام ہیں۔ حضرت عمرؓ نے کثرت طلاق کو دیکھ کر ایک مجلس کی تین

لغظی طلاق کو تین مستقل طلاق قرار دے لی اور جواب تک نفہ حنفی میں معترض ہے۔ شارب خمر کی حد مختلف خلافاء راشدین نے مختلف قرار دی۔ اور بھی مثالیں ہیں، مگر ان مثالاًوں کا یہ نتیجہ نہیں کہ ہم قانون و راثت نکال دیں، وضو چھوڑ دیں، نماز کم کر دیں، روزے رخصت کریں۔ یہ تو وہی اسماعیلیت ہے جو چل نہ سکی اور معلوم ہو گیا کہ یہ اتباع مذہب نہیں، ابطال مذہب ہے۔

طول نفس کو معاف کیجیے۔ آپ کے خیالات کی تکوپاؤں تو کچھ عرض کروں۔

والسلام

۲۷ رمضان المبارک ۱۴۳۲ھ

(ماہنامہ الشريعة، مارچ ۲۰۰۷ء)

اجتہاد، تجدید اور تجدد

[”بناب جاوید احمد غامدی کے حلقة فکر کے ساتھ ایک علمی و فکری مقالہ“ کے پیش لفظ کے طور پر تحریر کیا گیا۔]

نحمدہ تبارک و تعالیٰ و نصلی و نسلم علی رسولہ الکریم و علی آله
واصحابہ و اتباعہ اجمعین۔

جناب نبی اکرم صلی اللہ علیہ وسلم پر وحی کا سلسلہ مکمل اور پھر کسی بھی نئی نبوت کا دروازہ بند ہو
جانے کے بعد قیامت تک دین کی حفاظت اور نئے پیش آنے والے مسائل کا قرآن و سنت کی روشنی
میں حل تلاش کرنے کے لیے جو نظام امت کو دیا گیا اور جو گزشتہ چودہ سو سے کامیابی کے ساتھ
یہ خدمت سرانجام دیتا چلا آ رہا ہے، اسے ”تجدد یہ واجتہاد“ کے نام سے یاد کیا جاتا ہے۔
مجد دین اور مجہد دین کا ایک مربوط اور مسلسل سشم ہے جو کسی تعطل اور تسلیل کے بغیر مصروف
کار ہے اور چونکہ دین کی حفاظت کا قیامت تک خدا تعالیٰ نے وعدہ کیا ہے، اس لیے اس کی تکوینی
حکمت کے تحت وجود میں آنے والا یہ نظام بھی اسی طرح قیامت تک قائم رہے گا۔

تجدد یہ واجتہاد دونوں کی بنیاد جناب نبی اکرم صلی اللہ علیہ وسلم کے ارشادات میں موجود ہے
اور رسول اللہ صلی اللہ علیہ وسلم کی یہ پیش گوئی ایک مجرہ کے طور پر حدیث اور تاریخ کے ریکارڈ کا حصہ
ہے کہ جہاں مجہد دین ہر زمانے میں لوگوں کو پیش آنے والے مسائل کا، استدلال و استنباط اور اجتہاد
وقیاس کے ذریعے سے قرآن و سنت کے ساتھ ربط قائم رکھیں گے، وہاں دین میں زمانے کے
گزرنے کے ساتھ ساتھ جو غیر متعلقہ چیزیں شامل ہوتی رہیں گی، ان کی چھانٹی کر کے دین کو اس

کے اصلی رنگ میں پیش کرنے کے لیے مجددین بھی وقایو قفا آتے رہیں گے۔

اجتہاد کا تعلق نئے پیش آمدہ حالات اور مسائل سے ہے جبکہ تجدید کا تعلق ادھر ادھر سے دین کے نظام کا حصہ بن جانے والی چیزوں کی چھانٹی کر کے اسے خیر القرون یعنی صحابہ کرام، تابعین اور اتباع تابعین کے مثالی ادوار کی روشنی میں از سرنو پیش کرنے سے ہے اور اب تک جتنے بزرگوں کے حوالے سے بھی تجدید دین کی خدمات کا تذکرہ تاریخ میں ملتا ہے، ان کی تجدیدی مسامی کا دائرہ یہی دھائی دیتا ہے۔ اس طرح اجتہاد کا تعلق اسلام کے مستقبل سے ہے اور تجدید اس کے ماضی قدیم کی حفاظت کا عنوان ہے۔ البتہ گزشتہ چند صدیوں سے تجدید اور اجتہاد کے ساتھ ساتھ ایک نئی اصطلاح اسلام کی تعبیر نو اور اسلامی علوم کی تشکیل نو کے عنوان سے سامنے آ رہی ہے جس کا وجود اسلامی تاریخ کے پہلے ہزار سال میں نہیں ملتا، مگر اب اسے اجتہاد اور تجدید کے تبادل بلکہ نئم البدل کے طور پر پیش کرنے کے لیے بہت سے ارباب دانش کی صلاحیتیں مسلسل صرف ہو رہی ہیں، حالانکہ یہ ان دونوں سے قطعی مختلف بلکہ متضاد چیز ہے اور ہمارے خیال میں اس کی بنیاد کسی داخلی ضرورت پر نہیں بلکہ خارجی اثرات کے تحت اس نے ہمارے ہاں ایک مستقل فکر کی حیثیت اختیار کر رکھی ہے۔ اب سے کم و بیش پانچ صدیاں قبل جمنی کے ایک میکی راہ نما مارٹن لوٹھر نے میسیحیت کی تعبیر و تشریح کے پاپائی سسٹم کو سامنی ترقی اور پادشاہت و جا گیرداری سے نجات کی راہ میں رکاوٹ قرار دیتے ہوئے مسٹر کر دیا تھا اور میسیحیت کی تشکیل نو کی بنیاد رکھی تھی جس کے تحت میسیحیت کا پروٹسٹنٹ فرقہ وجود میں آیا اور بالآخر مسیحی مذہب سے معاشرے کی بغاوت اور سوسائٹی کے معاملات سے مذہب کی لائلیتی کا عنوان بن گیا۔ چونکہ اس کی کوشش سیاسی و معاشرتی عوامل کے باعث کامیاب ہوئی اور اس کی فکر نے نئے عالمی فکر و فلسفہ و ثقافت کی تشکیل میں اہم کردار ادا کیا، اس لیے ہمارے بہت سے دانش و روزوں کو بھی سوچی کہ وہ اسلام کی تعبیر نو اور اسلامی علوم کی تشکیل نو کا یہ ٹھاکری میں، یہ دیکھے بغیر کہ جو اسباب و عوامل مارٹن لوٹھر کے سامنے میسیحیت کی تعبیر و تشریح کے روایتی نظام کو مسٹر د کرنے کے لیے موجود تھے، ان کا ہمارے ہاں کوئی سراغ پایا جاتا ہے یا نہیں، یا جو تنگ مذہب سے انحراف اور معاشرے سے مذہب کی مکمل بے غلی کی صورت میں مارٹن لوٹھر کی تحریک کے حصے میں

آئے ہیں، کیا ہم ان تاریخ کے متھل ہو سکتے ہیں بلکہ کیا ان کے امکانات بھی موجود ہیں؟

ہمیں اس سلسلے میں اپنے بہت سے دانش و روزوں کی نیت اور مقاصد سے غرض نہیں۔ یقیناً بہت سے دوستوں نے نیک تیقی اور خلوص کے ساتھ اس ”کارخیر“ کا آغاز کیا ہوگا۔ وہ اس سے بلاشبہ اپنے اہداف حاصل کرنا چاہتے ہوں گے اور آج کے دور میں اس سے ”اچھاہدف“، اور کیا قرار دیا جا سکتا ہے کہ اسلام کو آج کے جدید ماحول اور مغرب کے طاقت اور میدیا کے زور پر غلبہ پانے والے فکر و فلسفہ سے ہم آہنگ ثابت کیا جائے اور اسلامی تعلیمات کی ایسی تعبیر و تشریع سامنے لائی جائے جس سے مغرب کے اعتراضات کو کم سے کم کیا جاسکے۔

ہمارے نزدیک اس طرز عمل کے ڈانڈے کہیں نہ کہیں اس سوچ سے ضرور ملتے ہیں کہ جو فکر و فلسفہ غالب ہوتا ہے، بہر حال حق بھی وہی ہوتا ہے اور مغلوب فلسفہ و فکر کو اس کے ساتھ ہم آہنگی پیدا کرنے کے لیے چک پیدا کرنی چاہیے۔ یہی وجہ ہے کہ دنیا بھر میں سنجیدہ، راستِ العقیدہ اور روایتی مسلم علماء کے ہاں یہ سوچ را نہیں پاسکی اور اس سوچ کو پھیلانے کے لیے دنیا سے اسلام کے جس حصے میں بھی کوئی فکری حلقة کھڑا ہوا ہے، اسے ایک محدود دائرے سے ہٹ کر پذیری کی نہیں ملی۔

جہاں تک اجتہاد اور تجدید کا تعلق ہے، امت مسلمہ میں یہ دو دائرے جو کام پہلے کرتے تھے، بعض کمزور یوں اور کوتا ہیوں کے باوجود وہی کام اب بھی کر رہے ہیں، جبکہ ان کی ان کمزور یوں اور کوتا ہیوں کو دور کرنے کے لیے مسلمات کے دائرے میں رہتے ہوئے ان کی اصلاح کی کوششیں بھی ہوتی رہتی ہیں، بلکہ ہم خود بھی ایسی کوششوں کا حصہ ہیں، لیکن ماڑن لوہر کی طرز کی تشکیل نوک، جس کا مقصد دین کی تعبیر و تشریع کے چودہ سو سال سے چلنے آنے والے روایتی فرمیم درک کو سبوتاش کر کے دین سے پروٹوٹپ طرز کی بغاوت کی راہ ہموار کرنا ہو، اسے نہ اجتہاد اور تجدید کا سکتا ہے اور نہ تجدید ہی کے عنوان سے اسے قبول کیا جا سکتا ہے۔ اجتہاد اور تجدید کا مفہوم امت کے ہاں معروف ہے اور ان کا دائرہ کارکھی پہلے سے طے ہے جسے ممتاز مجہدین اور مجددین کی اجتہادی اور تجدیدی خدمات کی روشنی میں بخوبی دیکھا جا سکتا ہے۔

ہمارے ہاں جنوبی ایشیا میں اس طرز کے فکری حلقوں کی ایک تاریخ ہے جو اپنا اپنا کام کر کے

تاریخ کی نذر ہو گئے اور اب ان کے نام کتابوں میں معلوم کیے جاسکتے ہیں جبکہ اب بھی بہت سے
حلقے اس خدمت کی انجام دہی کے لیے متحرک ہیں جو اپنی اپنی بول کر چلے جائیں گے۔ محترم
جو ایداحمد غامدی صاحب کے فکری حلقة کو ہم اساسی طور پر اس فہرست میں شمار نہیں کرتے، اس لیے
کہ ان کے علم، صلاحیت اور خلوص سے ابھی بہت سی توقعات وابستہ ہیں، لیکن اس فکری محنت کے
نتانجے پر نظر ڈالتے ہوئے ہمیں یقیناً خطرہ محسوس ہونے لگتا ہے کہ شاید یہ راست بھی ”ترکستان“ ہی کو
جاتا ہے۔

غامدی صاحب نے جس انداز سے دین کی بنیادی اصطلاحات کی تشكیل نو کی ہے اور
اصطلاحات کے الفاظ کو برقرار رکھتے ہوئے ان کے مفہوم و مصدقہ کے حوالے سے جو نیاتانا بانا بنا
ہے، وہ اجتہاد اور تجدید کے قدیمی اور رواۃتی مفہوم کے بجائے تشكیل نو (Reconstruction) کے
دارے میں آتا ہے۔ ہمارا ان سے اصولی اختلاف یہی ہے اور ہم پورے شرح صدر اور دینات
داری کے ساتھ یہ سمجھتے ہیں کہ جہاں بھی دین کے پورے ڈھانچے کی تشكیل نو کی بات ہوگی، دین کی
بنیادی اصطلاحات کو نئے معانی دے کر اپنی مرضی کے نتائج حاصل کرنے کی کوشش کی جائے گی اور
امت کے چودہ سو سالہ علمی ماضی کے خلاف بے اعتمادی کی فضا پیدا کر کے نئی نسل کو اس سے کامٹے کی
سوق کا فرما ہوگی، وہاں ایسی کوششوں کا عملی نتیجہ گمراہی کا ماحول پیدا کرنے کے سوا کچھ برا آمد نہیں
ہوگا۔

عقلی مصالح کی بنیاد پر منصوص احکام میں اجتہاد

[محمد عمار خان ناصر کے مقالہ "شریعت، مقاصد شریعت اور اجتہاد" کے مقدمہ کے طور پر لکھا گیا۔]

حضرت شاہ ولی اللہ^{علیہ السلام} نے "جیۃ اللہ البالغہ" کے مقدمہ میں اس مسئلے پر تفصیل کے ساتھ بحث کی ہے کہ شریعت کے ادماں و نوادی اور قرآن و سنت کے بیان کردہ احکام و فرائض کا عقل و مصلحت کے ساتھ کیا تعلق ہے۔ انہوں نے اس سلسلے میں ایک گروہ کا موقف یہ بیان کیا ہے کہ یہ محض تعبدی امور ہیں کہ آقا نے غلام کو اور مالک نے بندے کو حکم دے دیا ہے اور بس! اس سے زیادہ ان میں غور و خوض کرنا اور ان میں مصلحت و معقولیت تلاش کرنا کارلا حاصل ہے، جبکہ دوسرے گروہ کا موقف یہ ذکر کیا ہے کہ شریعت کے تمام احکام کا مدار عقل و مصلحت پر ہے اور عقل و مصلحت ہی کے حوالے سے یہ واجب العمل ہیں۔ شریعت ان میں سے کسی کام کی اصل حاکم نہیں ہے بلکہ اس کا وظیفہ صرف یہ ہے کہ وہ اعمال کے حسن و فتح سے انسانوں کو آگاہ کر دے، اس لیے کسی عمل کے حسن و فتح تک رسائی ہوگی تو وہ وجوب، جواز یا حرمت کا درجہ اختیار کرے گا، اور حسن و فتح تک رسائی نہیں ہوگی تو اسے حکم کی حیثیت حاصل نہیں ہو سکے گی۔

حضرت شاہ صاحب نے ان دونوں گروہوں کے موقف کو غلط اور بے بنیاد قرار دیا ہے اور فرمایا ہے کہ اصل بات ان دونوں کے درمیان ہے کہ شریعت کا کوئی حکم عقل و مصلحت کے خلاف نہیں ہے لیکن چونکہ تمام انسانوں کی عقل یکساں نہیں ہے اور ہر شخص کا عقل و فہم کی ہر بات تک رسائی حاصل کرنا ممکن نہیں ہے، اس لیے قرآن و سنت کے احکام و قوانین کا مدار انسانی عقل و فہم اور اس کی

سمجھ کے دائرے میں آنے والی حکمت و مصلحت پر نہیں ہے بلکہ صرف امر الہی پر ہے اور وہ اسی لیے واجب لعمل ہیں کہ اللہ تعالیٰ نے اور اس کے رسول صلی اللہ علیہ وسلم نے ان کا حکم دیا ہے۔ ہمارے خیال میں اسے اگر ایک اور زاویہ سے دیکھ لیا جائے تو بات زیادہ واضح ہو جائے گی کہ کسی چیز یا عمل کے حسن و فتح کے ادراک اور اس تک رسائی کا ایک ذریعہ انسانی عقل و فہم ہے۔ اس کا دائرہ الگ ہے۔ جبکہ کسی چیز یا عمل کے حسن و فتح کے تعین کا اصل ذریعہ اللہ تعالیٰ کا علم اور حکمت ہے۔ اس کا دائرہ یقیناً پہلے دائرے سے مختلف ہے۔ اگر ہم ان دونوں دائروں کے درمیان فرق کو سامنے رکھ لیں تو یہ بات سمجھنا مشکل نہیں رہے گا کہ انسانی عقل و فہم کا دائرہ بہت ہی محدود بلکہ محدود تر ہے اور یہ دعویٰ کرنا اس کے بس کی بات ہی نہیں ہے کہ وہ اللہ تعالیٰ کے ہر حکم کی حکمت اور اس میں موجود ہر مصلحت کو سمجھ سکتا ہے اور اس تک رسائی حاصل کر سکتا ہے، اس لیے یہ بات تو قطعی طور پر درست ہے کہ اللہ تعالیٰ کا کوئی حکم مصلحت اور حکمت سے خالی نہیں ہے، کیونکہ وہ حکیم مطلق ہے اور حکیم کا کوئی کام حکمت سے خالی نہیں ہوتا، البتہ یہ بات ہمیشہ مغل نظر رہے گی کہ انسانی عقل و دانش اللہ تعالیٰ کے ہر حکم اور فیصلے کی حکمت و مصلحت کا ادراک کر سکتی ہے اور جب یہ بات انسانی عقل و فہم کے لیے ممکن ہی نہیں ہے کہ وہ اللہ تعالیٰ کے ہر فیصلے اور حکم کی ہر مصلحت و حکمت تک رسائی حاصل کر سکتی ہے تو احکام خداوندی کو انسانی عقل و دانش کے دائرے میں محدود کرنا اور محدود عقل و فہم کو احکام شرعیہ کا مدارقرار دینا کسی طرح بھی قرین قیاس نہیں قرار پاسکتا۔

اس مسئلہ کو ایک قدم اور آگے بڑھتے ہوئے اس پہلو سے بھی دیکھا جاسکتا ہے کہ چنان انسانوں کے عقل و فہم کا دائرہ اور سطح مختلف ہونے کے باعث شخصی عقل کو تو مدارقرار نہیں دیا جاسکتا لیکن عقل عام اور اجتماعی عقل چونکہ انسانی عقل کے تمام دائروں اور تمام سطحوں کو اپنے اندر سو لیتی ہے اور ان سب کی جامع ہوتی ہے، اس لیے عقل عام (Common Sense) کو یہ حق حاصل ہونا چاہیے کہ وہ اشیا و اعمال کے حسن و فتح اور مقصود و مصلحت کا تعین کرے اور اس کے فیصلے کو تختی مان لیا جائے، لیکن یہ بات بھی قابل قبول نہیں ہے، اس لیے کہ عقل عام کا دائرہ زمان و مکان دونوں حوالوں سے ہمیشہ مختلف رہا ہے اور ہمیشہ مختلف رہے گا، کیونکہ عقل عام مشاہدات، محسوسات، تجربات، مفادات،

ضروریات اور معقولات کی بنیاد پر تشكیل پاتی ہے جبکہ ان میں سے کوئی چیز بھی کبھی ایک حالت میں نہیں رہتی اور اگر ان امور کے زمانی و مکانی تغیرات کو احکام شریعت کے تعین میں دخیل اور معیار قرار دے دیا جائے تو پوری نسل انسانی کے لیے ایک عالمگیر اور ابدی دین کا تصور ہی عنقا ہو جائے گا اور بات پھر علاقائی اور محدود وقتی مذاہب کی طرف واپس چلی جائے گی۔

اس عقل عام کی کارستانيوں کا مشابہہ ہم گزشتہ دو صدیوں کے دوران مغرب میں کرچکے ہیں جہاں انسانی خواہشات کی سان پر چڑھ کر اس عقل عام نے زنا، عربی، سود اور ہم جنس پرستی جیسی لعنتوں کو بھی جواز کا درجہ دے دیا ہے بلکہ انھیں انسانی حقوق کے زمرے میں شمار کر لیا ہے۔ ہمارے خیال میں احکام شرعیہ کا مدار مقاصد و مصالح کو قرار دے کر مقاصد و مصالح کے بدلتے ہوئے معیارات کی بنیاد پر قرآن و سنت کے منصوص احکام میں تغیر و تبدل کے راستے تلاش کرنے کی موجودہ کوششوں کو مغرب کے اس فکری و تہذیبی انقلاب سے الگ کرنے کی نہیں دیکھا جاسکتا کیونکہ اگرچہ اس کے لیے اصطلاح ”اجتہاد“ ہی کی استعمال کی جاتی ہے لیکن اس کے اہداف و مقاصد کا رشتہ ”اجتہاد“ کے بجائے تشكیل نو (Reconstruction) سے جاملاً ہے جو اسلام کی بجائے مغرب کی اصطلاح ہے اور مارٹن لوٹھر کے فکری اور تہذیبی انقلاب کا کرشمہ ہے جس کے خوف ناک نتائج سے آج خود مغرب بھی حیران و پریشان ہو رہا ہے، اس لیے قرآن و سنت کے صریح احکام میں تغیر و تبدل کے لیے مقاصد و مصالح، عقلی عام اور انسانی فہم و دانش کو واحد معیار اور مدار قرار دے کر ان کی تشكیل نو کے تصور کو نہ عقلی طور پر قبول کیا جاسکتا ہے اور نہ ہی اسلام کا چودہ سو سالہ اجتماعی تعامل اور قرآن و سنت کے طے شدہ اصول اس کی اجازت دیتے ہیں۔

البته قرآن و سنت کے بیان کردہ صریح احکام و توانیں کو ابدی اور غیر متبدل تسلیم کر لینے اور ان کی قطعیت و ابدیت پر مکمل ایمان کے بعد ان کے اطلاق و نفاذ اور تطبیق کے حوالے سے زمانے کے تغیرات، ضروریات کے تنوع اور احوال کے اختلاف کا لاحاظہ رکھنا اس سے مختلف امر ہے اور اس کی گنجائش ہر زمانے میں موجود ہی ہے۔ ہماری رائے میں پہلی بات کا تعلق تشكیل نو سے ہے جبکہ دوسری بات کا تعلق اجتہاد سے ہے اور اسلام اجتہاد اور تجدید کو نہ صرف تسلیم کرتا ہے بلکہ مسلمہ اصولوں

کے دائرے میں رہتے ہوئے اس کی ترغیب دیتا ہے اور اس پر اجر و ثواب بھی بیان کرتا ہے، مگر وہ اسلام کی تشکیل نو کے تصور کو مسترد کرتا ہے اور اسے قبول کرنے کے لیے تیار نہیں ہے۔

ہماری رائے میں اجتہاد کے ضروری تقاضوں کی طرف پیش رفت کے حوالے سے مسلمانوں کے روایتی دینی حقوق کی حد درجہ بلکہ ضرورت سے زیادہ احتیاط کی ایک وجہ یہ بھی ہے کہ اجتہاد اور تشکیل نو کو خلط ملٹ کر دیا گیا ہے اور اجتہاد کے نام پر پورے اسلام کی تشکیل نو کا حق مانگا جا رہا ہے جس کی وجہ سے بسا اوقات اجتہاد کے دائرے کے امور کو بھی تشکیل نو کا تقاضا سمجھ کر مسترد کر دیا جاتا ہے اور ان معاملات میں عجیب نوعیت کا نفیوڑن پیدا ہو گیا ہے۔

عزیزم حافظ محمد عمار خان ناصر سلمہ نے علامہ اقبال اور پن یونیورسٹی اسلام آباد کے ایک سیمینار میں پڑھے جانے والے زیر نظر مقالہ میں مسئلہ کے ان دونوں پہلوؤں کا جائزہ لیا ہے اور انہائی عرق ریزی اور نکتہ رسی کے ساتھ اس کے مختلف زاویوں کو اہل علم کے سامنے لانے کی کوشش کی ہے۔ مجھے مقالہ کے دونوں پہلوؤں سے اصولی طور پر اتفاق ہے کہ:- مقاصد و مصالح کے معیارات تبدیل ہو جانے کی بنیاد پر قرآن و سنت کے صریح احکام میں تغیر و تبدل کا کوئی جواز نہیں ہے، اور ۲۔ جو امور اجتہاد کے دائرے میں آتے ہیں اور جن مسائل و معاملات میں احوال و زمانہ کے تغیرات کا مجہدین کے ہاں ہمیشہ لحاظ رکھا جاتا رہا ہے، ان میں قطعی جمود کی موجودہ صورت حال اطمینان بخش نہیں ہے بلکہ اجتہادی صلاحیتوں کو بروئے کار لانے کی ضرورت آج بھی موجود ہے جو زمانے کے تیزی سے بدلتے ہوئے حالات میں دن بدن بڑھتی جا رہی ہے۔ البتہ اس مقالہ کی تمام جزئیات اور ترجیحات سے اتفاق ضروری نہیں ہے اور ہر علمی بحث و مباحثہ کی طرح اس کے مختلف پہلوؤں پر بھی مزید بحث، اختلاف اور نقد کی گنجائیں موجود ہے۔

مجھے امید ہے کہ یہ مقالہ اس موضوع پر علمی بحث کو آگے بڑھانے کا ذریعہ بنے گا اور ارباب علم و دانش کی سبجدہ توجہ عزیز مقالہ نگار کے لیے حوصلہ افزائی کا باعث ثابت ہو گی۔

(ماہنامہ الشريعہ، دسمبر ۲۰۰۷ء)

— ۲ —

اجتہاد کے اصول و ضوابط اور دائرہ کار
روایتی اور غیر روایتی نقطہ ہائے نظر کے مابین کشکش کے تناظر میں

شریعت بل، پارلیمنٹ کی خود مختاری اور اجتہاد

صدر مملکت کی طرف سے قومی اسمبلی توڑے جانے کے بعد عوامی سطح پر شریعت بل کے بارے میں بحث و تجھیس کا سلسلہ اگرچہ وقتی طور پر رک گیا ہے اور شریعت بل کی منظوری اور نفاذ کے بارے میں لوگ ۲۲ اکتوبر کو معرض وجود میں آنے والی قومی اسمبلی کا انتظار کر رہے ہیں، لیکن اہل داش کی جانب سے شریعت بل پر بحث و تجھیس کا سلسلہ جاری ہے، چنانچہ ملک کے دو معروف قانون دانوں ریٹائرڈ جسٹس جناب جاوید اقبال اور جناب ملک احمد حسین ایڈ وکیٹ کے مضامین گزشتہ دونوں روزنامہ جنگ کے ادارتی صفحات کی زینت بنے ہیں جن میں شریعت بل کے حوالہ سے چند نکات زیر بحث لائے گئے ہیں۔ مناسب معلوم ہوتا ہے کہ ان مضامین کے اہم نکات کا مختصر جائزہ لے لیا جائے تاکہ تصویر کے دونوں رخ قارئین کے سامنے رہیں اور انہیں کسی نتیجہ تک پہنچنے میں دشواری پیش نہ آئے۔

جناب ڈاکٹر جاوید اقبال نے اپنے مضمون میں جن نکات پر سب سے زیادہ ذور دیا ہے، وہ یہ ہیں:
 ☆ تحریک پاکستان میں عوام نے علماء کی سوچ کو مسترد کر کے علامہ محمد اقبال اور فائد عظیم کی سوچ کو اپنایا تھا، اس لیے پاکستان میں اسلام کا نفاذ علماء کی بجائے علامہ اقبال اور فائد عظیم کی سوچ اور فکر کے مطابق ہونا چاہیے۔

☆ عصر حاضر کی ضروریات اور تقاضوں کے مطابق اسلامی احکام میں وسیع تر اجتہاد کی ضرورت ہے اور علماء مختلف وجوہ کی بنا پر اجتہاد کی صلاحیت سے بہرہ ورثیں رہے، اس لیے دین کی

تعییر و تشریع اور اجتہاد کے تمام تراختیارات منتخب پارلیمنٹ کے حوالہ کر دینے چاہئیں۔

☆ پارلیمنٹ کی بالادستی سے شریعت کی توجیہ ہوتی ہے اور شریعت کی بالادستی سے پارلیمنٹ کی خود مختاری مجروٰ ہوتی ہے، اس لیے قانون نفاذ شریعت میں ”قطع و بردی“ کر کے کوئی درمیانی را نکالنی چاہیے۔

جب کہ جناب ملک احمد حسین ایڈ ووکیٹ کے اٹھائے ہوئے زیادہ نکات درج ذیل ہیں:

☆ قرارداد مقاصد میں کسی جگہ بھی شریعت کا لفظ استعمال نہیں کیا گیا، اس لیے شریعت بل کا قرارداد مقاصد کے ساتھ تعلق جوڑ کر علماء کرام قرارداد مقاصد کی غلط تشریع کر رہے ہیں۔

☆ جزء محمد ضیاء الحق مرحوم نے قرارداد مقاصد کو آئین کا واجب اعمل حصہ بنانے کا غلطی کی ہے کیونکہ سیاسی حالات کے مدد و ہزار میں آئین کے ٹوٹنے اور معطل ہونے کا خطرہ رہتا ہے، اس لیے قرارداد مقاصد کو آئین کا عملی حصہ بنانے کے بھی معرض خطر میں ڈال دیا گیا ہے۔

جہاں تک تحریک پاکستان میں علمائی سوچ کو عوام کی طرف سے مسترد کیے جانے کا تعلق ہے، ہمیں افسوس ہے کہ تاریخی حقائق اس دعوے میں جناب ڈاکٹر جاوید اقبال کا ساتھ نہیں دے رہے کیونکہ علماء کے ایک طبقہ نے تحریک پاکستان کی ضرورت مخالفت کی تھی اور وہ اپنی اس مخالفت پر کسی قسم کا نقاب ڈالنے کی ضرورت محسوس نہیں کرتے، لیکن علماء ہی کا ایک بہت بڑا طبقہ تحریک پاکستان کے ہر اول دستہ کے طور پر قیام پاکستان کی جدوجہد میں شریک تھا۔ آخر ڈاکٹر جاوید اقبال صاحب تحریک پاکستان میں مولانا اشرف علی تھانوی^۱، مولانا شیخ احمد عثیانی^۲، مولانا عبد الجامد بدایونی^۳، پیر صاحب ماں^۴ شریف^۵، مولانا محمد ابراہیم میر سیالکوٹی^۶ اور ان کے ہزاروں رفقا کے وجود کو کس طرح نظر انداز کر جاتے ہیں جو نہ صرف تحریک پاکستان کی صفت اول میں شامل تھے بلکہ صوبہ سرحد اور سلہٹ میں پاکستان کے حق میں ریفرندم جیتنے میں انہی علماء کا رول بنیادی اور فیصلہ کرن رہا ہے اور اگر یہ کہا جائے تو حقائق کی بالکل صحیح ترجیحی ہو گی کہ تحریک پاکستان کے نظریاتی اور اسلامی تشخیص پر عوام کا اعتماد انہی علماء مشائخ کی بدولت قائم ہوا تھا۔ پھر یہ کہنا کہ علامہ محمد اقبال^۷ اور قائد اعظم^۸ اسلام کی تعییر و تشریع کے بارے میں جمہور مسلمانوں سے ہٹ کر کسی نئے فکر کے داعی تھے، ان دونوں شخصیات کے ساتھ انصاف نہیں

ہے۔ یہ درست ہے کہ علامہ محمد اقبال نے دین کی تعبیر و تشریح اور اجتہاد کی عمومی ضرورت کے حوالہ سے اپنے خیالات و افکار پیش کیے ہیں جو عام علماء کے موقف سے مختلف ہیں، لیکن انہوں نے ان افکار و خیالات کو فقہی مذہب اور نئے فکر کے طور پر بھی پیش نہیں کیا اور نہ ہی اس پر اصرار کیا ہے کہ ان کے خیالات کو من و عن قبول کر لیا جائے۔ ہمارے نزدیک اس ضمن میں علامہ محمد اقبال کے افکار کی حیثیت تجوادیز کی ہے جو انہوں نے علمی حلقوں کے سامنے پیش کیں اور علمی حلقوں کا اجتماعی طرز عمل شاہد ہے کہ انہوں نے علامہ محمد اقبال کے تمام تراحترام کے باوجود ان تجوادیز کو قبول نہیں کیا، لیکن اس توازن کے ساتھ کہ نہ تو ان شاذ افکار کی بنیاد پر علامہ محمد اقبال کو اپنے روایتی طرز تقدیم کا ہدف بنایا ہے اور نہ ہی ان کے افکار کو من و عن قبول کیا ہے۔

جمہور اہل علم کے اس حق سے ڈاکٹر جاوید اقبال بھی انکار نہیں کریں گے کہ وہ کسی بھی سوچ اور فکر کو، خواہ وہ کتنی ہی بڑی شخصیت کی طرف سے آئی ہو، دین و علم کے مسلم اصول و ضوابط سے ہٹا ہوا دیکھیں تو اسے قبول کرنے میں اختیاط سے کام لیں کیونکہ جب ڈاکٹر جاوید اقبال صاحب علامہ محمد اقبال کے حوالہ سے اپنے لیے یہ حق مانگتے ہیں کہ حضرات صحابہ کرام رضوان اللہ علیہم اجمعین کے متفقہ اور اجماعی فیصلوں کو مصلحت وقت کے موافق نہ پائیں تو قبول نہ کریں تو علامہ محمد اقبال کی کسی سوچ اور رائے کی حیثیت صحابہ کرام کے اجماع سے زیادہ تو نہیں ہے کہ اسے ہر صورت قبول کرنے پر اصرار کیا جائے اور کسی کو اس سے اختلاف کا حق نہ دیا جائے۔ پھر جب بات جمہوریت کی ہے تو یہ اصول اہل علم کے لیے کیوں نہیں ہے اور ملک کے جمہور اہل علم اور اہل دین کے مقابلہ میں ایک شخصی رائے پر اصرار کیوں کیا جا رہا ہے؟

بہرحال ہم یہ سمجھتے ہیں کہ علامہ محمد اقبال دین میں تعبیر و تشریح کے حوالہ سے کسی نئے فقہی مذہب اور مکتب فکر کے بانی اور داعی نہیں تھے، نہ انہوں نے اس کا دعویٰ کیا، نہ اس کے لیے حلقة بنایا اور نہ ہی عامتہ الناس کو دعوت دی کہ وہ علام کی بیان کردہ تشریح دین کو مسترد کر کے ان کے اس میں کمتب فکر کو قبول کریں۔ بات صرف اتنی تھی کہ علام محمد اقبال نے ایک مفکر اور فلسفی کی حیثیت سے خیرخواہی کے جذبہ کے ساتھ اپنے افکار و خیالات کو تجوادیز کی صورت میں اہل علم کے سامنے پیش کیا

لیکن جمہور اہل علم نے مرحوم[ؒ] کے خلوص، جذبہ خیرخواہی اور احترام کے باعث انہیں خاموشی کے ساتھ نظر انداز کر دیا جس سے بات ختم ہو گئی، لیکن اب ڈاکٹر جاوید اقبال صاحب تاریخ کے حوالے ہو جانے والے اس مسئلہ کو دوبارہ زندہ کرنا چاہتے ہیں اور اپنے قابل صد احترام مرحوم والد کے کندھے پر رکھ کر ایک نئے مکتب فکر کے قیام کی بندوق داغنے کے درپے ہیں یہ تو خود علامہ محمد اقبال[ؒ] کے ساتھ زیادتی ہے۔

باتی رہی بات تحریک پاکستان کی تو یہ ایک تاریخی حقیقت ہے کہ تحریک پاکستان کا اسلامی اور نظریاتی شخص مولانا اشرف علی چانوی[ؒ]، مولانا شیب الرحمن عثمانی[ؒ]، مولانا عبدالحامد بدایوی[ؒ]، پیر صاحب مانگی شریف[ؒ]، مولانا محمد ابراہیم میر سیالکوٹی[ؒ] اور ان کے اہل علم رفقا سے وابستہ ہے، اس لیے پاکستان میں اسلام کی تعبیر و تشریح کی اصول و ضوابط کے مطابق ہو گئی جن کے یہ مذکورہ بالا اہل علم داعی ہیں اور وہ اصول و ضوابط ان حضرات کے طے کردہ نہیں ہیں، بلکہ چودہ سو سال سے امت کا اجتماعی تعامل انہی اصولوں پر ہے اور آج بھی پاکستان بلکہ پورے عالم اسلام کے جمہور اہل علم ان اصول و ضوابط کو تسلیم کرتے ہیں۔

اب آئیے اجتہاد کی عمومی ضرورت اور پارلیمنٹ کو اس کا حق دینے کے سوال کی طرف۔ اس سے کسی کو انکار نہیں ہے کہ آج کے دور میں بدلتے ہوئے تقاضوں کے پیش نظر وسیع تر اجتہاد کی ضرورت ہے۔ علام بھی اس ضرورت کو تسلیم کرتے ہیں، بلکہ اپنے اپنے دائرة کار میں اجتہاد کر بھی رہے ہیں۔ ملک کے ہر بڑے جامعہ اور دارالعلوم میں دارالافتاؤ موجود ہے اور مفتیان کرام روزمرہ پیش آمدہ مسائل و امور پر فتوے جاری کر رہے ہیں۔ ان فتاویٰ میں جو دنیبیں ہے بلکہ اجتہاد و تحریک پوری طرح کا فرماء ہے۔ مفتیان کرام عمومی ضروریات اور مصلحتوں کو سامنے رکھتے ہوئے اپنے پیش رو فقہاء کرام کے فیصلوں سے اختلاف بھی کر رہے ہیں اور بوقت ضرورت دوسرے فقہی مذاہب کے فیصلوں کو اختیار کرنے کے ساتھ ساتھ نئی آراء بھی قائم کر رہے ہیں۔ دینی اداروں کے شعبہ ہائے فتاویٰ سے ہٹ کر قومی سطھ پر اسلامی نظریاتی کونسل کے پلیٹ فارم پر نفاذ اسلام کے لیے جو علمی کام گزشتہ دس سال کے دوران ہوا ہے، اس میں تمام مکاتب فکر کے علماء کرام نے مل بیٹھ کر پیش آمدہ

مسئل کا حل نکالا ہے، مسودات قانون ترتیب دیے ہیں اور متعدد نئے فقہی نکات اٹھائے ہیں۔

اجتہاد اسی کا نام ہے اور اجتہاد کا یہ عمل انفرادی اور اجتماعی سطح پر جاری و ساری ہے، بلکہ اسلامی نظریاتی کو نسل اور وفا قی شرعی عدالت میں علماء کرام نے اجتہاد اور تعمیر دین کے اس عمل میں جدید قانون دان حضرات کے ساتھ اشتراک کو فراخ دلی کے ساتھ قول کیا ہے اور اول حل کر ”اجتہاد“ کے اس عمل کو آگے بڑھانے کی کوشش کی ہے اور اس سے بھی آگے بڑھ کر ”شریعت بل“ کے ذریعے قرآن و سنت کی تعبیر و تشریع کے تمام تر اختیارات و فتاویٰ شرعی عدالت کے حوالے کر دیے ہیں جس میں عصری قانونی ماہرین کو علماء پر عدید برتری حاصل ہے۔ یہ متواتر پیش رفت اس امر کی شاہد ہے کہ علمائے تو فقہی جمود کے قائل ہیں، نہ اجتہاد کی راہ میں رکاوٹ ہیں اور نہ ہی اجتہاد اور تعمیر دین پر اپنی اجارہ داری قائم رکھنے کے درپے ہیں، البتہ وہ یہ بات ضرور کہتے ہیں کہ اجتہاد کے عمل کو صحیح طور پر آگے بڑھانے کے لیے دو امور کی پابندی بہر حال ضروری ہے: ایک اجتہاد کا دائرہ کار اور دوسرا اجتہاد کی اہلیت، کیونکہ ان دو باتوں کا لاحاظہ کر لغیر اجتہاد کے نام پر کیا جانے والا کوئی بھی عمل اجتہاد نہیں ہوگا، بلکہ الحاد اور زندگی کی حدود میں داخل ہو جائے گا۔

اجتہاد کا دائرہ کا رخداد جناب رسالت مآب صلی اللہ علیہ وسلم نے حضرت معاذ بن جبل[ؓ] والی حدیث میں معین فرمادیا ہے کہ جس مسئلہ میں قرآن کریم اور سنت رسول صلی اللہ علیہ وسلم کا کوئی واضح حکم نہ ہو، اس میں مجتہد کو اجتہاد کا حق حاصل ہے۔ اس کا واضح مطلب یہ ہے کہ قرآن و سنت کے صریح احکام دائرہ اجتہاد سے خارج ہیں اور ان میں اجتہاد کے نام پر کسی قسم کے روبدل کی گنجائش نہیں ہے۔ اب اگر کوئی شخص یا ادارہ قرآن و سنت کے کسی صریح حکم کو تبدیل کرنا چاہتا ہے اور اسے ”اجتہاد“ کا نام دیتا ہے تو علماء سنت لیمی نہیں کرتے اور اسے الحاد قرار دیتے ہیں، لیکن ہمارے مہربانوں کو شکوہ ہے کہ علماء جمود کے قائل ہیں اور اجتہاد سے انکار کر رہے ہیں۔

اجتہاد کے ضمن میں دوسرا بیانی دی پہلو ”اہلیت“ کا ہے۔ یہ ایک بدیہی امر ہے کہ قرآن و سنت کی تشریع و تعبیر کے لیے قرآن و سنت سے واقفیت ضروری ہے۔ ایک شخص جو قرآن کریم کی کوئی آیت یا حدیث رسول کا کوئی جملہ پڑھ کر براہ راست اس کا مفہوم سمجھنے سے قاصر ہے، اسے قرآن

وست کا شارح تسلیم نہیں کیا جا سکتا۔ یہ ایک ایسی بدیہی بات ہے جس پر کسی دلیل اور بحث کی ضرورت نہیں ہے، بلکہ امام ولی اللہ دہلویؒ نے تواجہ تاد کے لیے قرآن وست سے واقفیت کا بہت بلند معیار بیان کیا ہے اور ”از الٰهِ الْخَنَاءُ“ میں اجتہاد کی اہلیت کے لیے ایک درجن سے زائد علوم کی مہارت کو شرط قرار دیا ہے۔ ان کی یہ بات بالکل منطقی اور معقول ہے جس کی تفصیل میں جائے بغیر صرف ایک مثال سے ہم اپنے موقف کو واضح کریں گے۔

امام ولی اللہ دہلویؒ فرماتے ہیں کہ مجتہد کے لیے ضروری ہے کہ وہ دیگر ضروری علوم کی مکمل مہارت کے ساتھ ساتھ جناب نبی اکرم صلی اللہ علیہ وسلم کی سیرت طیبہ اور حالات زندگی پر بھی گہری نظر رکھتا ہو کیونکہ بسا اوقات اس کے سامنے کسی مسئلہ میں جناب نبی اکرم صلی اللہ علیہ وسلم کے دو یا تین متفاوت ارشادات یا عمل آئیں گے۔ اس نے ان میں سے کسی ایک کو ترجیح دیتی ہے۔ ظاہر ہے کہ وہ ان میں سے آخری عمل کو ناخ قرار دے کر قبول کرے گا اور باقی کو منسوخ سمجھے گا۔ اب وہ آخری عمل کا فیصلہ کیسے کرے گا؟ اس کے لیے ضروری ہے کہ اسے جناب رسالت مآب صلی اللہ علیہ وسلم کے ارشادات اور احوال سے اس قدر واقفیت حاصل ہو کہ وہ آپ کے اعمال میں واقعی ترتیب قائم کر سکے اور یہ فیصلہ کر سکے کہ پہلا عمل کون سا ہے اور آخری عمل کون سا ہے۔ اس کے بغیر یہ فیصلہ کرنا اس کے لیے ممکن ہی نہیں ہے۔

یہ صرف ایک مثال ہے جو بات سمجھانے کے لیے عرض کی گئی، ورنہ جن چودہ علوم کو حضرت شاہ ولی اللہ دہلویؒ نے اجتہاد کی اہلیت کے لیے شرط قرار دیا ہے، ان میں سے ہر علم مجتہد کے لیے منطقی اور بدیہی طور پر اسی طرح ضروری ہے۔ اس پس منظر میں جب پاریمنٹ کو اجتہاد کا حق دینے کی بات کی جاتی ہے تو علماء کو اس میں تالیل ہوتا ہے اور وہ تالیل بلا وجہ نہیں ہے کیونکہ ہمارے ہاں پاریمنٹ کی رکنیت کے لیے ضروری علوم کی مہارت تو کجا، قرآن کریم کو سادہ ترجمہ کے ساتھ سمجھنا بھی شرط نہیں ہے۔ آخر ایک ایسے ادارہ کے لیے جس کے ارکان کی غالب اکثریت قرآن وست سے ناواقف ہے اور جس کی رکنیت کے لیے قرآن کریم کا سادہ ترجمہ جانا بھی شرط نہیں، قرآن وست کی تعبیر و تشریع اور اجتہاد کا حق علماء آخر کیسے تسلیم کر لیں؟

پھر اہلیت کا یہ صرف ایک پہلو ہے کہ اجتہاد کا حق صرف اسے ہے جسے ضروری علوم پر مہارت حاصل ہو۔ اس کا دوسرا پہلو خدا خونی اور تقویٰ کا بھی ہے جو علمی اہلیت کے ساتھ اسی سطح پر ضروری ہے۔ ہمارے فقہا کے ہاں تو خدا خونی اور تقویٰ کا یہ معیار رہا ہے کہ حضرت امام ابوحنیفہؓ اپنے قرض خواہ کے مکان کی دیوار کے سامنے میں کھڑا ہونے کے لیے تیار نہیں ہوتے تھے کہ اس طرح قرض کے ساتھ سایہ دیوار میں کھڑا ہونے کا نفع شامل ہو جائے گا جو سود بن سکتا ہے۔ ان مجتہدین کے اجتہاد کا حق ڈاکٹر جاوید اقبال صاحب اس پارلیمنٹ کے حوالہ کرنا چاہتے ہیں جس کی ہارس ٹریڈنگ کے قصے دنیا بھر میں ہماری قومی روائی کا باعث بن رہے ہیں۔ لیکن علماء کو اس سے بھی انکار نہیں ہے۔ اگر وہ وفاقی شرعی عدالت اور اسلامی نظریاتی کو نسل کے حق میں اجتہاد کے حق سے دستبردار ہو سکتے ہیں تو پارلیمنٹ کے سامنے سپر انداز ہونے میں بھی انہیں کوئی حجاب نہیں ہے، البتہ اجتہاد کے دائرہ کا اور اہلیت کے اصولوں سے دستبردار ہونے کے لیے وہ کسی صورت میں تیار نہیں ہیں اور اس کے لیے دو امور کو آئینی طور پر قطعیت کے ساتھ طے کرنا ہوگا۔ ایک یہ کہ پارلیمنٹ قرآن و سنت کے صریح احکام میں روبدل کی جائز نہیں ہوگی اور دوسرا یہ کہ پارلیمنٹ کی رکنیت کے لیے قرآن و سنت کی ضروری واقفیت شرط ہوگی۔

محترم ڈاکٹر جاوید اقبال صاحب ان دو امور کو تسلیم کر لیں تو پارلیمنٹ کو اجتہاد کا حق دینے کے بارے میں ان کے موقف کو قبول کرنے کے لیے ہم پوری طرح تیار ہیں بلکہ اجتہاد کی اہلیت کے لیے حضرت شاہ ولی اللہ محدث دہلویؒ کی بیان کردہ سخت شرائط پر بھی ہمیں اصرار نہیں ہو گا اور اس ضمن میں بھی ہم اسلامی نظریاتی کو نسل یا وفاقی شرعی عدالت کا یا استحقاق تسلیم کرتے ہیں کہ وہ پارلیمنٹ کو قرآن و سنت کی تعبیر و تشریع اور اجتہاد کا حق دینے کا مقصود سامنے رکھ کر پارلیمنٹ کی رکنیت کے لیے قرآن و سنت سے واقفیت کا معیار طے کر دیں، لیکن ان بنیادی امور کو ملاحظہ رکھے بغیر اگر پارلیمنٹ کو قرآن و سنت کی تعبیر و تشریع کا حق دیا جاتا ہے اور پارلیمنٹ اسے استعمال کرتی ہے تو ہمارے نزدیک پاپائے روم کی بائیبل میں روبدل کا حق رکھنے والی کونسلوں کے فیصلوں، اکبر بادشاہ کے درباری اجتہاد کے ذریعے وجود میں آنے والے دین الہی اور اجتہاد کے غیر مشروط حق سے بہرہ و منتخب

پارلیمنٹ کے فیصلوں میں کوئی فرق نہیں ہو گا۔

اب ہم تیرے کلتے کی طرف آتے ہیں جس میں ڈاکٹر جاوید اقبال نے پارلیمنٹ اور شریعت میں سے کسی ایک کی بالادستی کی صورت میں دوسرا کی حیثیت مجرور ہونے کو تسلیم کیا ہے اور اس طرح علام کے اس موقف کو پہلی بار سنجیدگی کے ساتھ سمجھنے کی کوشش کی گئی ہے کہ پارلیمنٹ کی مکمل بالادستی کی صورت میں شریعت کی بالادستی نہیں رہے گی اور یہ نہ صرف شریعت کی توہین ہے بلکہ ایک عام مسلمان کے بنیادی عقیدہ کے بھی منافی ہے، لیکن اس کا حل ڈاکٹر جاوید اقبال صاحب نے قانون نفاذ شریعت پر پارلیمنٹ کی بالادستی بہر حال قائم رکھنے کی صورت میں تجویز کیا ہے اور اس میں کسی قسم کی پچک کے روادر نہیں ہیں۔ ہمیں ان کے اس موقف سے اختلاف ہے کیونکہ ایک مسلمان کی حیثیت سے ہمارا بنیادی عقیدہ ہے کہ قرآن و سنت کو دنیا کے ہر ادارے پر بالادستی حاصل ہے اور کوئی منتخب یا غیر منتخب ادارہ ایسا نہیں ہے جسے قرآن و سنت کے احکام پر بالادستی دی جاسکے۔

اب ہم ملک احمد حسین صاحب ایڈووکیٹ کے اٹھائے ہوئے دونوں کات کی طرف آتے ہیں۔ ان کا پہلا نکتہ یہ ہے کہ قرارداد مقاصد میں ”شریعت“ کا لفظ نہیں ہے تو شریعت بل کے لیے اس کا حوالہ کیوں دیا جا رہا ہے؟ مگر یہ بات انتہائی سطحی ہے جس کی اتنے بڑے قانون و ادالے سے کم از کم ہمیں توقع نہیں تھی۔

”شریعت“ کی اصطلاح خود قرآن کریم کی ارشاد فرمودہ ہے، چنانچہ ارشاد باری تعالیٰ ہے:

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعُهَا وَلَا تَتَّبِعْ أَهْوَاءَ الَّذِينَ لَا

يَعْلَمُونَ (الجاثیہ ۱۸)

”پھر ہم نے آپ کو دین کے بارے میں ”شریعت“ پر قائم کیا ہے، پس آپ اس کی پیروی کریں اور ان لوگوں کی خواہشات کی پیروی نہ کریں جو علم نہیں رکھتے۔“

اور قرارداد مقاصد کے دو اقتباسات ملاحظہ ہوں:

۱۔ ”مملکت جملہ حقوق و اختیارات حکمرانی جمہور کے منتخب کردہ نمائندوں کے ذریعے استعمال کرے جس میں اصول جمہوریت و حریت و مساوات و رواداری اور عدل عمرانی کو، جس طرح

اسلام نے ان کی تشریح کی ہے، پورے طور پر ملحوظ رکھا جائے۔“

۲۔ ”مسلمانوں کو اس قابل بنایا جائے کہ انفرادی و اجتماعی طور پر اپنی زندگی کو اسلامی تعلیمات و مقتضیات کے مطابق، جو قرآن مجید اور سنت رسول صلی اللہ علیہ وسلم میں معین ہیں، ترتیب دے سکیں۔“

اب آپ خیال فرمائیے کہ قرارداد مقاصد نے دستوری طور پر اسلام کی تشریحات اور قرآن و سنت کی تعلیمات کی پابندی کو ضروری قرار دیا ہے اور قرآن کریم نے ”شریعت“ کی پیروی کا حکم دیا ہے تو شریعت کے قرآنی حکم کو اختیار کرنا قرارداد مقاصد ہی کی تکمیل نہیں تو اور کیا ہے؟ قرارداد مقاصد ایک اصولی دستاویز ہے۔ ملک میں اسلامائزیشن کے لیے جتنے اقدامات بھی ہوں گے، اس قرارداد مقاصد پر عملدرآمد میں پیش رفت شمار ہوں گے۔ اس کے لیے یہ ضروری نہیں ہے کہ قرارداد مقاصد میں ان سب کا تفصیل آذ کر بھی ہو۔ یہ ایسے ہی ہے جیسے سپریم کورٹ نے قصاص و دیت آڑ نہیں جاری کرنے کا حکومت کو پابند کیا ہے اور حکومت چندر وزن تک آڑ نہیں لارہی ہے۔ اب کوئی شخص یہ کہے کہ قرارداد مقاصد میں تو ”حدود و قصاص“ کا لفظ نہیں ہے، اس لیے اس آڑ نہیں کے سلسلے میں قرارداد مقاصد کا حوالہ نہ دیا جائے تو یہ بالکل غلط بات ہو گی کیونکہ ”حدود و قصاص“ کے قانون کا نفاذ بلاشبہ قرارداد مقاصد کی سُنّت پر عمل درآمد ہو گا جس میں مسلمانوں کی اجتماعی زندگی میں اسلامی تعلیمات کی پابندی کی خلافت دی گئی ہے۔

رہا دوسرا نکتہ کہ قرارداد مقاصد کو آئین کا عملی حصہ بنا کر معرض خطر میں ڈال دیا گیا ہے تو یہ خدشہ سابقہ تجربات کی بنیاد پر ہے بنیاد ہے کیونکہ پاکستان میں آئین ٹوٹنے اور نئے دستور ترتیب پانے کا فسوس ناک عمل اگرچہ متعدد بار دہرا میا گیا ہے، لیکن قرارداد مقاصد کو کوئی دستور بھی نظر انداز نہیں کر سکا اور ہر آئین میں اسے شامل کیا گیا ہے۔ اس طرح ۱۹۷۹ء میں پہلی دستور ساز اسمبلی میں منظور ہونے والی قرارداد مقاصد کو ملک کی ایک بنیادی دستاویز کی حیثیت حاصل ہو گئی ہے جسے کسی بھی دور میں نظر انداز نہیں کیا جاسکے گا۔

قرارداد مقاصد میں پاکستان کی اسلامی نظریاتی حیثیت کو ہمیشہ کے لیے طے کر دینے کے علاوہ

خدا کی حاکمیت، قرآن و سنت کی بالادستی اور اسلامی احکام کی عمل داری کی صفائحہ دی گئی ہے اور اسلامائزیشن کی ایک مستحکم اور مضبوط آئینی بنیاد فراہم کردی گئی ہے۔ جزل محمد ضیاء الحق مرحوم کی طرف سے قرارداد مقاصد کو دستور کا باضابطہ حصہ قرار دیے جانے سے قبل قرارداد مقاصد کو ۳۷ء سمیت تمام دساتیر میں محض دیباچہ کی حیثیت سے بطور تہرک شامل کیا جاتا رہا ہے جس پر عمل درآمد آئینی لحاظ سے ضروری نہیں تھا، مگر جزل محمد ضیاء الحق مرحوم نے پریم کورٹ کے فیصلہ کے تحت حاصل شدہ اختیارات کی رو سے قرارداد مقاصد کو آئین کا باضابطہ اور قبل عمل حصہ بنادیا جو قرارداد مقاصد کا اصل دستوری مقام ہے اور بلاشبہ یہ جزل محمد ضیاء الحق مرحوم کا ایک اہم کارنامہ ہے۔
 (ماہنامہ الشریعہ، اکتوبر ۱۹۹۰ء)

پارلیمنٹ کو اجتہاد کا اختیار کیوں؟

گزر شتنہ دنوں ملک کے معروف قانون دان جناب عابد حسن منٹونے ایک قومی اخبار کو انٹرو یو دیتے ہوئے کہا ہے کہ اجتہاد کے لیے مولوی کی ضرورت نہیں، بلکہ آج کے دور میں اجتہاد کرنا پارلیمنٹ کا کام ہے، جب کہ اس کے تھوڑے ہی دنوں بعد تنظیم اسلامی پاکستان کے سربراہ ڈاکٹر اسرار احمد کے ایک خطبہ جمعہ کے حوالے سے ان کا ارشاد سامنے آیا کہ اجتہاد کا کام کیلیٹا پارلیمنٹ کے سپرد نہیں کیا جاسکتا اور اس طرح یہ بحث ایک بار پھر قومی اخبارات میں شروع ہوتی نظر آ رہی ہے کہ آج کے دور میں اجتہاد کا حق کس کو حاصل ہے؟ اس سے قبل بھی یہ بحث کئی بار قومی حلقوں میں مختلف مراحل میں ہو چکی ہے اور متعدد ارباب علم و دانش نے اس کے بارے میں اپنے خیالات کا اظہار کیا ہے۔ چونکہ اسلامائزیشن کے حوالے سے یہ ایک بنیادی مسئلہ اور فیصلہ طلب معاملہ ہے، اس لیے جب تک بحث و تحقیص کسی حتمی نتیجے تک نہیں پہنچ جاتی، اظہار خیال کا سلسہ جاری رہے گا۔

شرعی اصطلاح میں ”اجتہاد“ اہل علم کی اس علمی گنگِ دوکو کہا جاتا ہے جو وہ قرآن و سنت کے کسی حکم کی تعبیر و تشریح اور کسی نے پیش آمدہ مسئلہ کے شرعی حل کے لیے کرتے ہیں اور اسے شرعی دلائل میں ایک مستقل دلیل کی حیثیت حاصل ہے۔ اجتہاد کے حوالے سے سارے امور تو اس مختصر مضمون میں زیر بحث نہیں آ سکتے، البتہ چند اہم پہلوؤں کے بارے میں کچھ معمروضات پیش کی جا رہی ہیں۔

جناب نبی اکرم صلی اللہ علیہ وسلم نے یمن کے، اسلامی قلمروں میں شامل ہونے کے بعد حضرت معاذ بن جبل رضی اللہ تعالیٰ عنہ کو یمن کے ایک حصے کا قاضی بن کر بھیجا تو روانہ کرنے سے پہلے ان

سے انٹروپولیا جس میں رسول اکرم صلی اللہ علیہ وسلم نے سوال کیا کہ تمہارے سامنے کوئی معاملہ پیش ہوا تو فیصلہ کس بنا پر کرو گے؟ انہوں نے جواب دیا کہ قرآن کریم کی روشنی میں فیصلہ کروں گا۔ دوسرا سوال ہوا کہ اگر قرآن کریم میں تمہیں اس مسئلے کا کوئی حل نہ ملا تو پھر کیا کرو گے؟ جواب دیا کہ آپ کی یعنی جناب نبی اکرم صلی اللہ علیہ وسلم کی سنت کے مطابق فیصلہ کروں گا۔ نبی اکرم صلی اللہ علیہ وسلم نے پھر سوال کیا کہ اگر میری سنت میں بھی اس معاملہ میں کوئی رہنمائی نہ ملی تو کیا کرو گے؟ حضرت معاذ بن جبلؓ نے جواب دیا کہ اپنی رائے سے اجتہاد کروں گا اور صحیح نتیجہ تک پہنچے میں اپنی طرف سے کوئی کوتاہی روانہ نہیں رکھوں گا۔ اس پر جناب نبی اکرم صلی اللہ علیہ وسلم نے ان کی تصویب فرمائی اور انہیں یمن کے لیے روانہ کر دیا۔

اس روایت کی روشنی میں یہ اصول قائم ہوا کہ کسی بھی مسئلے کا حل سب سے پہلے قرآن کریم میں تلاش کیا جائے گا اور اس کے مطابق فیصلہ ہوگا۔ اس میں نہ ملا تو سنت نبوی صلی اللہ علیہ وسلم میں اس مسئلے کا حل تلاش کیا جائے گا اور اس کی روشنی میں فیصلہ کیا جائے گا۔ اور اگر قرآن و سنت دونوں میں مسئلے کا کوئی حل نہ ملا تو پھر اہل علم کو حق حاصل ہو گا کہ وہ قرآن و سنت کی اصولی رہنمائی کی روشنی میں اس مسئلے کا کوئی حل نہ کالیں اور اسی کو شرعی اصطلاح میں اجتہاد سے تعبیر کیا جاتا ہے۔ قرن اول میں اجتہاد کا بہی مفہوم تھا، لیکن جب صحابہ کرامؓ اور تابعین کے دور میں بہت سے مسائل پر اجتہادی اجتہاد ہوا اور بعض امور پر صحابہ کرامؓ نے بالاتفاق فیصلے فرمائے تو اس ترتیب میں ایک اور درجے کا اضافہ ہو گیا کہ اگر کسی اجتہادی مسئلے پر صحابہ کرام کے دور میں یا خیر القرون میں اہل علم نے اجتہاد کر کے ایک متفقہ موقف اختیار کر لیا ہے تو اس مسئلے میں کوئی نیا اجتہاد کرنے کے بجائے اس متفقہ موقف کو ترجیح دی جائے گی جسے ”اجماع“ کے عنوان سے تعبیر کیا جاتا ہے اور اس طرح شرعی دلائل کی ترتیب علمائے امت کے ہاں اس طرح قائم ہو گئی:

☆ قرآن کریم میں وضاحت و صراحت نہ ملنے پر سنت نبوی صلی اللہ علیہ وسلم سے رجوع کیا جائے گا۔

☆ سنت نبوی صلی اللہ علیہ وسلم میں بھی مسئلے کا واضح حل موجود نہ ہونے کی صورت میں

اس مسئلہ میں اگر علمائے کرام اور فقہائے عظام نے پہلے سے کوئی متفقہ یا کثریٰ موقف اختیار کر کھا ہے تو اسے اختیار کیا جائے گا اور اگر جماعت کی صورت میں بھی مسئلے کا کوئی حل اس سے قبل سامنے نہیں آیا تو اہل علم و اجتہاد شرعی اصولوں کی روشنی میں اس مسئلے کا حل نکالیں گے اور انہیں اجتہاد کا حق ہو گا۔

چنانچہ قرآن کریم، سنت نبوی صلی اللہ علیہ وسلم، اجماع امت اور اجتہاد و قیاس کی صورت میں یہ چار دلائل امت کے اہل علم میں متعارف چلے آ رہے ہیں۔ اس کے علاوہ ابتداء میں یقیناً کہ قرآن و سنت میں جس مسئلہ کی وضاحت نہیں ہے، اس میں علماء کے رائے قائم کرنے کو اجتہاد کہا جاتا تھا، مگر بعد میں قرآن و سنت کے احکام کی تعبیر و تشریح میں الگ الگ فقط نظر کے اظہار اور ان میں سے کسی ایک کو علمی بنیاد پر اختیار کرنے کے عمل کو بھی اجتہاد کے زمرے میں شمار کیا جانے لگا اور اجتہاد کا دائرہ وسیع تر ہوتا چلا گیا۔

صحابہ کرام کا دور گزر جانے کے بعد تابعین اور تابعوں کے دور میں اس بات کی ضرورت محسوس ہوئی کہ اجتہاد کا طریق کا رواہ اس کے کچھ اصول و ضوابط بھی منعین کیے جائیں، چنانچہ حضرت حسن بصری[ؓ]، سفیان ثوری[ؓ]، امام اوزاعی[ؓ]، ابراہیم خنجری[ؓ]، امام ابوحنیفہ[ؓ]، امام مالک[ؓ]، امام شافعی[ؓ]، امام احمد بن حنبل[ؓ]، امام جعفر صادق[ؓ]، امام زید[ؓ]، امام بیٹھ اور امام داؤد ظاہری[ؓ] سمیت بیسیوں اہل علم نے اپنے اپنے ذوق کے مطابق اجتہاد کے اصول وضع کیے اور ان کے مطابق علمی اجتہادات کیے، مگر ان میں سے چند بزرگوں کی علمی کاوشوں کو امت میں پذیرائی حاصل ہوئی جس سے حنفی، شافعی، مالکی، حنبلی، ظاہری، زیدی وغیرہ فقہی مکاتب فکر وجود میں آئے اور باقی علمی حلقہ آہستہ آہستہ تاریخ کی نذر ہو گئے۔

اجتہاد کے لیے اصول و ضوابط اور قوانین میں مدون کرنے کو اجتہاد مطلق سے تعبیر کیا جاتا ہے اور ایسا کرنے والے ”مجتہد مطلق“ کہلاتے ہیں۔ ان کا دور اجتہاد کا ابتدائی دور تھا اور اس وقت اصول و ضوابط مرتب کرنے کی ضرورت تھی جس پر بیسیوں فقہاء کام کیا اور ان میں سے چار پانچ فقہاء کو امت میں قبول عام حاصل ہونے کے بعد یہ ضرورت پوری ہو گئی اور امت کی عمومی ضرورت پوری ہونے کے بعد ”اجتہاد مطلق“ کا دروازہ خود بخود بند ہو گیا جس کے بارے میں غلط فہمی کے طور پر یہ کہا

جاتا ہے کہ علامے اجتہاد کا دروازہ بند کر دیا، حالانکہ یہ دروازہ کسی نے بند کرنے کا اعلان نہیں کیا، بلکہ ایک ضرورت پوری ہو جانے کے بعد خود بخود اس کا دروازہ بند ہو گیا، کیونکہ اس کے بعد از سر نہ اجتہاد کے اصول و ضوابط مرتب و مدون کرنے کی سرے سے کوئی ضرورت ہی باقی نہیں رہی تھی۔

ہر علم کا یہی معاملہ ہے کہ اس کی ترتیب و تدوین کے ابتدائی دور میں اس کے چند بنیادی قواعد و ضوابط مرتب ہوتے ہیں اور انہی پر آگے چل کر اس علم کی مسلسل پیش رفت ہوتی ہے۔ ان قواعد و ضوابط کو دوامی حیثیت حاصل ہو جاتی ہے۔ علم کی مسلسل پیش رفت اور ترقی کے باوجود ان قواعد و ضوابط کو ہمیشہ حقیقی سمجھا جاتا ہے اور انہیں ری اوپن کرنے کی کبھی ضرورت محسوس نہیں ہوتی۔ مثلاً انگلش زبان کی گریمر کے بنیادی قواعد ہی کو لے لیجئے۔ وہاب سے بہت پہلے اس دور میں طے ہو گئے تھے جب انہیں طے کرنے کی ضرورت تھی اور جب وہ طے ہو کر گریمر کی بنیاد بن گئے تو انہیں دوامی حیثیت حاصل ہو گئی، اس لیے اگر کوئی شخص یہ کہ انگلش گریمر کے نئے قواعد مرتب کرنا چاہے گا کہ ہمیں اس کا حق کیوں حاصل نہیں ہے تو اس کی اس بات کو ارباب علم و دانش میں کوئی حیثیت حاصل نہیں ہو گی۔ اس طرح اصول و ضوابط کے تعین کی حد تک ”اجتہاد مطلق“ کا کام خیر الاقرؤں میں مکمل ہو گیا تھا اور ضرورت مکمل ہوتے ہی اس کا دروازہ بھی خود بند ہو گیا تھا، مگر ان اصولوں کی روشنی میں عملی اجتہاد کا سلسلہ ہر دور میں جاری رہا اور اب بھی ہر فقہی مکتب فکر میں عملی اجتہاد مختلف سطحوں پر ہو رہا ہے۔

اجتہاد چونکہ دو قسم کی علمی کاوشوں کا نام ہے: قرآن و سنت کے احکام کی تعبیر و تشریح اور منع پیش آمدہ مسائل کا قرآن و سنت کی روشنی میں حل تلاش کرنا، اس لیے فقہاء امت نے اس کی الہیت کی شرائط بھی طے کر دی ہیں اور ہر کس دن اس کا حق نہیں دیا کہ وہ اجتہاد کے نام پر دینی مسائل میں رائے دیتا پھرے اور پھر اس کو قبول کرنے پر اصرار بھی کرے۔ ان شرائط پر ایک نظر ڈال لینا مناسب معلوم ہوتا ہے۔

☆..... سب سے پہلی شرط یہ ہے کہ چونکہ قرآن و سنت اور ان کی تعبیرات و تشریحات کا بیشتر ذخیرہ عربی زبان میں ہے، اس لیے اجتہاد کرنے والے کو عربی زبان پر اس قدر عبور ضرور حاصل

ہونا چاہیے کہ وہ اس ذخیرہ سے برآ راست استفادہ کر سکے۔

☆..... قرآن کریم کی متعلقہ آیات کے شان نزول اور پس منظر کے ساتھ ساتھ اسے یہ بھی علم ہونا چاہیے کہ کون سی آیت پہلے نازل ہوئی ہے اور کون ہی بعد میں، تاکہ وہ اس آیت کریمہ کا صحیح مصدق اور مفہوم سمجھ سکے۔

☆..... احادیث نبویہ کے ذخیرے تک اس کی علمی رسائی کے ساتھ ساتھ اس کو یہ بھی معلوم ہونا چاہیے کہ کسی حدیث کے صحیح، ضعیف اور موضوع ہونے کا معیار کیا ہے اور احادیث و واقعات میں تقدیم و تاخیر بھی اس کے علم میں ہو، تاکہ وہ کسی بھی حدیث نبوی کی صحت و ضعف کے معیار اور اس کے مفہوم و مطلب کو سمجھ سکے۔

☆..... مختلف مسائل پر اب تک جواہتہادات ہو چکے ہیں، وہ بھی اس کی نظر میں ہونے چاہیے، تاکہ وہ ان سے استفادہ کر سکے اور کسی مسئلے میں اجماع امت کے دائے کو توڑنے کا مرتكب نہ ہو۔

یہ وہ چند شرائط ہیں جو منطقی طور پر ہر آدمی کی سمجھ میں آنے والی ہیں اور ان شرائط پر پورا اترے بغیر کسی شخص کو "اجتہاد" کا حق دینے کی کوئی بھی ہوش مند شخص حمایت نہیں کرے گا۔ اسی وجہ سے چند سال قبل جب یہ تجویز آئی تھی کہ پارلیمنٹ کو اجتہاد کا حق حاصل ہونا چاہیے اور پارلیمنٹ قرآن و سنت کی تعبیر و تشریع میں جو بھی فیصلہ کرے، اسے حتمی قرار دینا چاہیے، اس وقت بھی رقم الحروف نے عرض کیا تھا کہ ہمیں اس سے کوئی اختلاف نہیں ہے اور آج کے دور میں جو مسائل "اجتہاد طلب" ہیں، ان میں اجتہاد کے لیے ہم پارلیمنٹ کو فائل اتحارثی تسلیم کرنے کے لیے تیار ہیں، مگر اس کے لیے ایک شرط ناگزیر ہے کہ ایکشن روز میں ترمیم کر کے پارلیمنٹ کی رکنیت کے لیے اجتہاد کی الیت کو شرط قرار دیا جائے اور اجتہاد کی الیت کی شرائط کے بارے میں علماء کرام کے موقف کو قبول کرنا مشکل ہوتا آئیں اداروں و فاقی شرعی عدالت اور اسلامی نظریاتی کونسل سے رجوع کر کے ان شرائط کا تعین کرالیا جائے جو آج کے دور میں کسی بھی مسئلے میں شرعی اجتہاد کی الیت کے لیے ضروری ہیں۔ پھر ایکشن روز میں ترمیم کر کے ان شرائط کو پارلیمنٹ کا رکن بننے کے لیے لازمی قرار دیا جائے، ورنہ

اجتہاد کی الہیت کا معیار طے کیے بغیر قرآن و سنت کو ترجمہ و تعبیر اور تشریح و اجتہاد کے لیے پاریٹنٹ کے حوالے کر دینا قرآن و سنت کو باز بچا اطفال بنانے کے مترادف ہو گا۔ یہ تو ایسے ہی ہو گا جیسے کسی پچارو گاڑی کا بونٹ اٹھا کر کسی دینی مدرسے کے طلبہ کے سپرد کر دیا جائے کہ اس کو چیک کرو اور اس کی خرابیوں کی نشان دہی کر کے انہیں صحیح کرو۔ اس لیے جناب عبدالحسن منٹو سے مودبانہ گزارش ہے کہ وہ اگر اپنی چند لاکھ کی گاڑی کو اس کی مشینی سے ناواقف لوگوں کے سپرد کرنے کا ”رمک“ لینے کو تیار نہیں ہیں تو قرآن و سنت نبوی نے کیا تصور کیا ہے کہ وہ انہیں ان کی ابجد تک سے واقفیت نہ رکھنے والوں کے حرم و کرم پر چھوڑ دینے کا نعرہ لگا رہے ہیں؟

(روزنامہ پاکستان، ۲۳ مئی ۲۰۰۲ء)

شریعت کی تعبیر و نشریح اور علامہ محمد اقبال

ان دنوں قومی اخبارات میں ”عورت کی حکمرانی“ کے بارے میں بحث کا سلسلہ چل رہا ہے اور عورت کی حکمرانی کے جواز اور عدم جواز پر دنوں طرف سے اپنے اپنے ذوق کے مطابق دلائل پیش کیے جا رہے ہیں۔ جو حضرات عورت کی حکمرانی کو شرعاً جائز نہیں سمجھتے، وہ اپنے موقف کے حق میں قرآن کریم کی آیت کریمہ: ”الرجال قوامون علی النساء“ کے علاوہ جناب نبی اکرم صلی اللہ علیہ وسلم کے متعدد ارشادات اور امامت کا چودہ سو سالہ اجتماعی تعامل پیش کر رہے ہیں جبکہ جواز کے قائل حضرات قرآن و سنت کے ارشادات کی تاویلات کرنے کے ساتھ ساتھ تاریخ کے چند جزوی واقعات اور بعض اہل علم کے انفرادی اقوال کا سہارا لے رہے ہیں۔

اس بحث کا نتیجہ کیا نکلتا ہے اور کیا امت مسلمہ کے اہل علم اس بحث کی روشنی میں اپنے چودہ سو سالہ اجتماعی موقف اور تعامل سے دست بردار ہونے پر آمادہ ہو جائیں گے؟ اس کے بارے میں کچھ عرض کرنے کی سردست ضرورت محسوس نہیں ہوتی، لیکن اس ضمن میں موقر قومی روزنامہ جنگ کے محترم کالم نگار جناب عبداللطیف سیدیٹھی نے جنگ لاہور، ۱۲ جون ۹۲ء میں مطبوعہ کالم کے ذریعے اس بحث کو ختم کرنے کی جو تجویز پیش فرمائی ہے، اس کا جائزہ لینا بہر حال ضروری ہے۔

جناب سیدیٹھی صاحب کا کہنا ہے کہ یہ بات طے ہو چکی ہے کہ عورت ایک اسلامی ملک کی سربراہ ہو سکتی ہے اور اس کی دلیل یہ ہے کہ مفتخر پاکستان علامہ محمد اقبال نے کسی جگہ تحریر کر دیا ہے کہ عورت بطور غایفہ؟ ہو سکتی ہے۔ اس کے ساتھ سیدیٹھی صاحب کا یہ ارشاد بھی ہے کہ چونکہ علامہ علام کی اکثریت نے

پاکستان کے قیام کی جدوجہد میں حصہ نہیں لیا تھا اور پاکستان ان کی مرضی کے خلاف علامہ اقبال کی سوچ کے مطابق بنا ہے، اس لیے پاکستان میں دین کی وہی تشریع قابل قبول ہو گی جو علامہ اقبال نے کی ہے۔ چنانچہ اس پس منظر میں عبداللطیف سیدھی صاحب نے فرمایا ہے کہ:

”حضرت حکیم الامت[ؒ] نے اپنی ایک انگلش تحریر میں فرمایا تھا کہ عورت بطور خلیفہ ایکشن میں منتخب ہو سکتی ہے۔ اس سے زیادہ صاف الفاظ میں یہ بات اب نہیں ہو سکتی اور اس مسئلہ پر اب بحث ختم ہونی چاہیے۔ آخر کسی ایک کو اتحارٹی تو ماننا ہی پڑے گا اور اقبال[ؒ] سے بڑی اسلامی امور پر اندر یہ زمانہ کوئی اتحارٹی نہیں ہو سکتی۔“

جہاں تک قیام پاکستان کی جدوجہد کا تعلق ہے، جناب عبداللطیف سیدھی اور ان کے ہم نوا ایک عرصہ سے رائے عامہ کو یہ مغالطہ دینے کی مسلسل کوشش کر رہے ہیں کہ علماء کی اکثریت نے قیام پاکستان کی مخالفت کی تھی جبکہ یہ بات تاریخی حقائق اور واقعات کے یکسر منافی ہے اور اس کو بار بار دھراۓ چلے جانے کا مقصد تاریخ کے روپاڑ کو خراب کرنے کے سوا کچھ نہیں ہے۔

یہ بات درست ہے کہ علماء کی ایک بڑی جماعت جمعیت علماء ہند اور اس کے ساتھ مجلس احرار اسلام نے بھی تحریک پاکستان کی مخالفت کی تھی اور انہیں اس مخالفت پر آج بھی کوئی ندامت نہیں ہے، کیونکہ جن خدشات و شبہات کی بنیاد پر وہ قیام پاکستان کی مخالفت کر رہے تھے، قیام پاکستان کے بعد کی پینتالیس سالہ تاریخ نے ان میں سے کسی ایک کی بھی نفع نہیں کی ہے، لیکن اس کے ساتھ یہ بھی ایک تاریخی حقیقت ہے کہ تمام مکاتب فکر کے علماء کرام کی بڑی بڑی جماعتیں اور اکابر علماء قیام پاکستان کی جدوجہد میں عملاً شریک بھی رہے ہیں۔ مولانا اشرف علی تھانوی[ؒ]، مولانا شبیر احمد عثمانی[ؒ]، مولانا اطہر علی[ؒ]، مولانا ظفر احمد عثمانی[ؒ]، مولانا عبد الحامد بدایوی[ؒ]، پیر صاحب[ؒ] مانگی شریف اور مولانا محمد ابراہیم میر سیالکوٹی[ؒ] میں سے کس بزرگ کی خدمات کی تحریک پاکستان سے نفع کی جاسکتی ہے؟

ان میں سے بعض بزرگ توارہ ہیں کہ جن کی شبانہ روز محنت کے بغیر مسلم لیگ صوبہ سرحد اور سلہٹ کا ریفرنڈم جیتنے کا تصور بھی نہیں کر سکتی تھی۔ ان اکابر علماء کے ساتھ علماء اور کارکنوں کی ایک کھیپ

تحقی جس نے ہر جگہ قیام پاکستان کے لیے ان تحکم مخت کی اور یہ کہنا بے جانہ ہو گا کہ تحریک پاکستان کا اسلامی اور نظریاتی شخص ان علماء اور کارکنوں کی وجہ سے ہی عام مسلمانوں کے ذہنوں میں قائم ہوا، ورنہ تحریک پاکستان کی اصل قیادت کے ہنی رجحانات اور نظریاتی اعتبار؟ کے پارے میں تو مسلم لیگی راہنماؤں جناب میاں ممتاز محمد خان دولتانہ، جناب سردار شوکت حیات اور جناب راجح صاحب محمود آباد کے ان اعترافات کے بعد کسی تصریح کی ضرورت باقی نہیں رہتی کہ قیام پاکستان کا مقصد صرف ہندوؤں کے معاشی تسلط سے نجات حاصل کرنا تھا جبکہ اسلامی نظام اور لا الہ الا اللہ کا نعرہ عام مسلمانوں کی توجہ حاصل کرنے کے لیے لگایا گیا تھا، اس لیے محترم جناب عبداللطیف سیٹھی صاحب اور ان کے ہم نواؤں سے بصدق احترام گزارش ہے کہ وہ اب آنکھیں کھول کر اردوگرد کے تاریخی حقائق کا ادراک کریں اور علمائی اکثریت پر تحریک پاکستان کی مخالفت کا بے بنیاد اذرا م درستے چلے جانے کی بجائے حقائق کو تسلیم کرنے کی روشن اختیار کریں۔ آخر جب بانی پاکستان نے قیام پاکستان کے موقع پر پاکستان کا قومی پرچم کراچی میں مولانا شبیر احمد عثمانی اور ڈھاکہ میں مولانا ظفر احمد عثمانی کے ہاتھوں اہر کر تحریک پاکستان میں علماء کے کردار کا عمل اعتراف کر لیا تھا تو قائد اعظم مرحوم کے نام کی مالا جپنے والے ان قلم کاروں کو اس قدرو ا واضح حقیقت کے تسلیم کرنے میں کون سا جا بمانع ہے؟

رہی یہ بات کہ چونکہ علامہ اقبال نے فرمادیا ہے کہ عورت خلینہ ہو سکتی ہے، اس لیے اس بات کو آخری سمجھا جائے اور عورت کی حکمرانی کی بحث کو ختم کر دیا جائے تو میں یہ بات دلوںک اور واضح الفاظ میں عرض کر دیتا چاہتا ہوں کہ ہمیں اس بات سے نہ صرف یہ کیلئے انکار ہے بلکہ ہم اسے دوبارہ سننے کے بھی رو دار نہیں ہیں، اس لیے کہ دین میں آخری بات صرف اور صرف جناب نبی اکرم صلی اللہ علیہ وسلم کی ہے اور اس ذات گرامی کے بعد پوری امت میں کوئی شخصیت بھی ایسی نہیں ہے جس کی بات کو صرف اس لیے آخری اور حتمی قرار دیا جائے کہ چونکہ انہوں نے یہ بات کہہ دی ہے، اس لیے بات ختم، اب کسی اور بحث کی گنجائش نہیں رہی۔ جناب عبداللطیف سیٹھی کو یہ بات ذہن میں رکھنی چاہیے کہ پاکستان کے مسلمانوں کی اکثریت حنفی فقہ کی پیروکار ہے۔ خود علامہ اقبال فقہی امور میں حنفی فقہ کے پیروکار تھے اور انہوں نے وصیت نامہ میں اپنے فرزند کو حنفی فقہ کی پیروی کی تلقین بھی

فرمائی ہے، لیکن یہ حقیقت ہے کہ ہم امام ابوحنیفہ کے مقلد ہونے اور کہلانے کے باوجود امام عظیم کی ہر بات کو صرف اس لیے تسلیم نہیں کر لیتے کہ چونکہ یہ بات امام صاحب نے فرمادی ہے، اس لیے حرف آخر ہے۔ اہل علم احناف حضرت امام ابوحنیفہ کے اقوال پر بحث کرتے ہیں، شرعی دلائل کی روشنی میں ان کا جائزہ لیتے ہیں اور سینکڑوں مسائل میں جن میں احناف دلائل کی بنیاد پر امام صاحب کے قول کی بجائے ان کے تلاشہ میں سے کسی کے قول کو قبول کرتے ہیں، اس لیے جب "حرف آخر" کی حیثیت امام صاحب کو حاصل نہیں ہے جو خود علامہ اقبال کے بھی امام ہیں تو علامہ اقبال کی اس حیثیت کو آخر کیسے قول کیا جاسکتا ہے؟ حرف آخر کی حیثیت صرف پیغمبر کی ہوتی ہے جس کے علم کا سرچشمہ وحی الہی ہوتی ہے، اس لیے جناب نبی اکرم صلی اللہ علیہ وسلم کی ذات گرامی کے بعد نہ کسی شخصیت کے لیے نبوت اور وحی کا امکان تسلیم کیا جاسکتا ہے اور نہ ہی کسی کی بات کو حرف آخر کا درج دیا جاسکتا ہے۔

علامہ اقبال کی قومی خدمات، امت کے مسائل پر ان کی گہری نظر اور ملت کی بہتری کے لیے ان کے جذبات و احساسات سے انکار کی گنجائش نہیں ہے، لیکن ان کی شخصیت اور خدمات کے تمام تر اعتراضات کے باوجود شرعی معاملات میں ان کے اقوال و ارشادات کو اسی طرح شرعی دلائل کی روشنی میں پکھا جائے گا جس طرح امام ابوحنیفہ، امام احمد بن حنبل، امام شافعی، امام مالک، امام ابویوسف، امام محمد، امام حسن، امام زفر اور دوسرے ائمہ کے اقوال و ارشادات کو پکھا جاتا ہے اور جو بات بھی شرعی معیار پر پوری نہیں اترے گی، اسے قطعی طور پر رد کر دیا جائے گا۔ اس میں نہ علامہ اقبال کی توہین کا کوئی پہلو نکلتا ہے اور نہ ہی پاکستان کے قیام میں ان کے قائدانہ کردار پر کوئی حرف آتا ہے۔ یہ علمی مسائل میں جہاں علمی اصول و شواطیب کی فرمائی روائی ہے۔ انہیں سیاسی طعن و تشقیق اور اندازام کی زبان میں حل کرنے کی کوشش کی جائے گی تو وہ الجھنیں ضرور پیدا ہوں گی جن سے پریشان ہو کر عبد اللطیف سیٹھی صاحب عورت کی حکمرانی کی بحث کو ختم کرنے کے لیے بے چین ہیں۔.....

یہاں اجتہاد کی ماہیت، اس کے دائرہ کار اور اس کی اہلیت کے بارے میں چند امور کی وضاحت از حد ضروری ہے کیونکہ اجتہاد کا جو مطلب وغیرہم آج عام طور پر سمجھا جا رہا ہے، شرعاً اس پر

اجتہاد کا اطلاق نہیں ہوتا اور شریعت نے اجتہاد کے کچھ اصول و ضوابط متعین کیے ہیں جن کا لحاظ قیاس اور اجتہاد کے نام پر کیے جانے والے ہر عمل میں لازماً کیا جائے گا۔

آج عام طور پر یہ سمجھا اور کہا جا رہا ہے کہ قرآن و سنت کے جس حکم پر عمل در آمد میں کوئی وقق، عارضی یا روایتی؟؟ مشکل پیش آجائے، علماء کرام باہم مشورہ کے ساتھ اس حکم کو ضرورت کے مطابق تبدیل کر دیں، اس کا نام اجتہاد ہے۔ اجتہاد کا یہ مفہوم کوئی نیا نہیں ہے۔ بنی اسرائیل کے ہاں یہی اجتہاد راجح تھا اور علماء بنی اسرائیل لوگوں کے مطالبات پر زمانہ کے تقاضوں کے پیش نظر شرعی احکام میں اسی قسم کی تبدیلیاں کیا کرتے تھے، لیکن قرآن کریم نے اس عمل کو اجتہاد کی بجائے تحریف کا نام دیا ہے اور تاریخ شاہد ہے کہ بنی اسرائیل کے جدت پسند لوگوں کے مطالبات اور مصلحت پسند علماء کی انھی کارروائیوں کے نتیجے میں تورات، زبور اور انجیل اصلی شکل میں موجود نہیں رہیں اور انہیاے بنی اسرائیل کی پیش کردہ شریعتوں کا حلیہ بگڑ کر رہ گیا۔ اس کے برعکس جناب نبی اکرم صلی اللہ علیہ وسلم نے جو اجتہاد کا تصور دیا ہے، وہ حضرت معاذ بن جبل کی روایت کے مطابق یوں ہے کہ جس مسئلہ میں قرآن و سنت کا حکم واضح نہ ہو، اس میں اہل علم قرآن و سنت کے اصولوں کی روشنی میں کوئی فیصلہ کر لیں۔ یہ اجتہاد حق ہے اور کسی بھی دور میں اس کی اہمیت اور ضرورت سے انکار نہیں کیا گیا، لیکن جب نئے پیش آمدہ مسئلے کا فیصلہ قرآن و سنت کی روشنی میں کرنا ہے تو منطقی طور پر ضروری ہے کہ فیصلہ کرنے والا شخص یا افراد قرآن و سنت کی روشنی سے بہرہ ور ہوں اور قرآن و سنت اور ان سے متعلقہ علوم کی اس درجہ کی مہارت رکھتے ہوں کہ وہ ان کی روشنی میں مسائل و احکام کا استنباط کر سکیں۔

گز شنیدنou محترم جناب ڈاکٹر جاوید اقبال صاحب نے یہ تجویز پیش کی کہ پارلیمنٹ کو اجتہاد کا حق دیا جائے اور قوم کے منتخب نمائندے مل بیٹھ کر اجتہادی امور پر فیصلہ دیں۔ ہم نے اس تجویز سے اتفاق کیا تھا اور عرض کیا تھا کہ صرف ایک شرط کے ساتھ ہم اس تجویز کو قبول کرنے کے لیے تیار ہیں کہ پارلیمنٹ کی رکنیت کے لیے اجتہاد کی مطلوبہ اہلیت کو شرط قرار دے دیا جائے، کیونکہ جس پارلیمنٹ کی رکنیت کے لیے قرآن کریم کا ناظرہ پڑھنا بھی شرط نہیں ہے، اسے قرآن و سنت کی تعبیر و تشریح اور اجتہاد کی ذمہ داری سونپ دینا قرآن و سنت کے ساتھ تو مذاق ہو گا ہی، خود اس

پارلیمنٹ کے ارکان پر صریح ظلم ہوگا۔ ہاں اگر ایکشن رولز میں ترمیم کر کے پارلیمنٹ کی رکنیت کے لیے اجتہاد کی الہیت کو شرط قرار دے دیا جائے تو ہمیں پارلیمنٹ کو اجتہاد کا حق دینے اور اسے بخوبی تسلیم کرنے میں کوئی چال نہیں ہوگا اور پارلیمنٹ کی رکنیت کے لیے اجتہاد کی الہیت کا معیار بھی ہم تجویز نہیں کرتے۔ سپریم کورٹ، وفاقی شرعی عدالت اور اسلامی نظریاتی کونسل، تینوں باوقار آئینی ادارے ہیں۔ ان میں سے کسی ایک ادارے سے استضواب کر لیا جائے اور وہ اجتہاد کی الہیت کے لیے جو معیار مقرر کرے، اسے پارلیمنٹ کی رکنیت کے لیے شرط بنا دیا جائے۔ اس اصولی اور ناگزیر منطقی تقاضے کو نظر انداز کر کے اجتہاد کے نام پر جو عمل کیا جائے گا، وہ بنی اسرائیل کے عمل تحریف سے قطعاً مختلف نہیں ہوگا۔

اجتہاد کے بارے میں ایک ضروری گزارش کے بعداب ہم اصل مسئلہ کی طرف آتے ہیں کہ اجتہاد اور قیاس کے حوالے سے عورت کی حکمرانی کے مسئلہ کی حیثیت کیا ہے؟ اس سلسلے میں ہمیں سب سے پہلے یہ دیکھنا ہوگا کہ عورت کی حکمرانی کے جائزہ ہونے پر قرآن کریم کی جو آیات اور جناب نبی اکرم صلی اللہ علیہ وسلم کے جو ارشادات پیش کیے جا رہے ہیں، وہ واضح ہیں یا نہیں؟ اگر وہ واضح اور صریح ہیں تو پھر یہ مسئلہ اجتہاد کے دائرے میں نہیں آتا اور اجتہاد کے نام پر اس میں کسی روبدل کی حمایت علیٰ طور پر نہیں کی جاسکتی۔ یہ بات پر کھنے کا ہمارے پاس پیانہ بھی موجود ہے کہ امت مسلمہ اور اس کے اہل علم نے مجموعی طور پر ان آیات و احادیث سے کیا مفہوم مراد لیا ہے؟ اس معیار پر جب ہم ان آیات و احادیث کا جائزہ لیتے ہیں تو یہ حقیقت واشگاف صورت میں ہمارے سامنے آتی ہے کہ امت مسلمہ کے تمام معروف مفسرین و محدثین اور تمام مکاتب فکر کے نامور مجتہدین و فقہاء ان آیات و احادیث سے عورت کی حکمرانی کے عدم جواز پر استدلال کرتے ہیں اور احتجاف، شوافع، مالکیہ، حنبلہ، ظاہریہ اور اہل تشیع کے کسی معروف محدث، مفسر، فقیہ یا مجتہد نے ان آیات و احادیث کے اس اجتماعی مفہوم سے اختلاف نہیں کیا جو اس امر کا واضح ثبوت ہے کہ یہ آیات و احادیث عورت کی حکمرانی کے عدم جواز پر صراحتاً دلالت کرتی ہیں اور قرآن و سنت کی صراحت کے بعد اس مسئلہ میں اجتہاد کا کوئی دخل باقی نہیں رہ جاتا۔

پھر اگر اس اصول سے کسی حد تک صرف نظر کرتے ہوئے آیات و احادیث کی تشریح و تجدیر اور ان سے احکام و مسائل کے استنباط و استخراج کی حد تک اجتہاد کی گنجائش تسلیم بھی کر لی جائے تو یہ اجتہاد ہو چکا ہے اور تمام مکاتب فکر کے مجتہدین ان آیات و احادیث سے یہ مسئلہ مستبط کر چکے ہیں کہ شریعت اسلامیہ کی رو سے عورت کسی مسلم ریاست میں حکمرانی کے منصب پر فائز نہیں ہو سکتی۔ اور یہ کسی ایک دور کا اجتہاد نہیں، چودہ سو سال کے تمام ادوار کا اجتماعی اجتہاد ہے۔ اب اس مسئلے پر اجتہاد کے نام پر کیا جانے والا کوئی بھی عمل اس چودہ سو سالہ اجتماعی تجدیر و تشریح اور متفقہ اجتہاد پر نظر ثانی اور اسے ری اوپن کرنے کا عمل کھلا لے گا۔ اجتہاد پر نظر ثانی اور اسے ری اوپن کرنے کی بھی کچھ شرائط ہیں اور اس کے کچھ عملی تقاضے ہیں۔ اگر ہمارے دوستوں کے پاس امت مسلمہ کے چودہ سو سالہ اجتماعی تعالیٰ کو ”ری اوپن“ کرنے کی کوئی بنیاد موجود ہے تو اسے سامنے لائیں اور اس سے علمی بحث کا آغاز کریں تاکہ اس بحث کا کوئی علمی فائدہ مرتب ہو اور بحث منطقی طور پر آگے بڑھ سکے، ورنہ جزوی واقعات، دوراز کارتا ویلات اور مر جو حقووال کے سہارے ایک بات پر ضد کیے چلے جانا عام آدمی کے ذہن میں تو شاید تشویش پیدا کر سکے، علمی دنیا میں اس کا قطعاً کوئی وزن نہیں ہو گا۔

(ماہنامہ الشریعہ، جون / جولائی ۱۹۹۲ء)

اقبال کا تصور اجتہاد: چند ضروری گزارشات

علامہ محمد اقبال جنوبی ایشیا میں امت مسلمہ کے وہ عظیم فکری راہ نما تھے جنہوں نے اس خط پر برطانوی استعمار کے تسلط اور مغربی فکر و ثقافت کی یلغار کے دور میں علمی، فکری اور سیاسی شعبوں میں ملت اسلامیہ کی راہ نمائی کی اور ان کی ملی جدوجہد کا سب سے نمایاں پہلو یہ ہے کہ انہوں نے مسلمانوں کی نئی نسل اور جدید تعلیم یا فتوحہ طبقے کو مغرب کے فکر و فلسفہ اور تمدن و ثقافت سے مرعوب ہونے اور اس کے سامنے فکری طور پر سپرانداز ہونے سے محفوظ رکھنے میں فیصلہ کن کردار ادا کیا۔ انہوں نے تہذیب مغرب کو چینچ کرنے کے ساتھ ساتھ مسلمانوں کو جناب نبی اکرم صلی اللہ علیہ وسلم کی ذات گرامی کے ساتھ بے چک و فاداری، اپنے ماضی کے ساتھ واپسی اور اپنی اسلامی شناخت کو باقی رکھنے کا سبق دیا اور پھر اس اسلامی شناخت کے جدا گانہ وجود کے لیے ایک الگ مسلم ریاست کے قیام کی طرف جنوبی ایشیا کے مسلمانوں کی عملی راہ نمائی کی جس کے نتیجے میں ”اسلامی جمہوریہ پاکستان“ کے نام سے ایک مستقل ملک دنیا کے نقشے پر نمودار ہوا۔

یہ اسلام کے اعجاز کا اظہار تھا کہ جب یورپ کو مذہب کے ساتھ ریاست کا تعلق ختم کیے ڈیڑھ صدی سے زیادہ عرصہ گزر چکا تھا، صدیوں سے چلی آنے والی اسلامی خلافت کے مرکز ترکی نے ریاست اور مذہب کی عیحدگی کے اس تصور کو قبول کر کے سیکولر ہونے کا اعلان کر دیا تھا اور کم و بیش ساری دنیا میں مذہب کو ریاستی معاملات سے بے دخل کرنے کا عمل تیزی سے جاری تھا۔ اس طوفانی دور میں جنوبی ایشیا کے مسلمانوں نے اس آندھی کے مخالف سمت سفر کا آغاز کیا اور خلافت عثمانیہ کے

خاتمے کے صرف دو عشروں کے بعد اسلام کے نام پر اور اسلامی نظام کے نفاذ کے لیے ایک نیا ملک قائم کرنے میں کامیاب ہو گئے جسے بلاشبہ علامہ محمد اقبالؒ کی فکری راہ نمائی کا کرشمہ قرار دیا جاسکتا ہے۔

علامہ محمد اقبال ایک عظیم فلسفی، مفکر، دانش و راور شاعر تھے جنہوں نے اپنے دور کی معروضی صورت حال کے کم و بیش ہر پہلو پر نظر ڈالی اور مسلمانوں کو ان کے مستقبل کی صورت گری کے لیے اپنی سوچ اور فکر کے مطابق راہ نمائی مہیا کی۔ وہ پیغمبر اور معصوم نہیں تھے کہ ان کی ہر بات کو الہام اور وحی کے طور پر آنکھیں بند کر کے قول کر لیا جائے اور نہ ہی اس دور کے معروضی حالات جامد و ساکت تھے کہ ان کی بنیاد پر قائم کی جانے والی کسی رائے اور موقف کو حتیٰ قرار دے دیا جائے، البتہ یہ ایک تاریخی حقیقت ہے کہ انہوں نے اپنی دانست اور علمی بساط کی حد تک امت مسلمہ کو ملی معاملات میں بھرپور راہ نمائی مہیا کرنے کی کوشش کی اور بہت سے امور میں امت کے مختلف طبقات نے اس راہ نمائی سے عملی فائدہ اٹھایا۔

علامہ محمد اقبالؒ نے اجتماعی زندگی کے جن میدانوں کو اپنی فکری ٹگ و تازکی جولان گاہ بنایا، ان میں ملت اسلامیہ کی تہذیبی، معاشرتی اور ثقافتی زندگی کا وہ فکری خلاجی تھا جو مسلمانوں کے علمی و سیاسی زوال اور اس کے پہلو بہ پہلو مغرب کے سائنسی و صنعتی عروج اور دنیا پر اس کی سیاسی و عسکری بالادستی کے پس منظر میں بہت زیادہ نمایاں دکھائی دینے لگا تھا۔ مسلمانوں کے دور عروج میں جہاں وحی الہی اور آسمانی تعلیمات یعنی قرآن و سنت کے علوم کی تحقیقات و تشرییفات اور انسانی معاشرت کے مختلف پہلوؤں کے ساتھ ان کے انطباق کا علمی سفر مسلسل جاری تھا، وہاں سائنسی و عمرانی علوم میں ارتقا اور پیش رفت بھی گاڑی کے دوسرا پیسے کا کردار ادا کر رہی تھی لیکن بدعتی سے انہیں مغرب کے سامنے سپر انداز ہو جانے کے بعد قائم ہونے والی دو بڑی مسلم سلطنتوں خلافت عثمانیہ اور مغل سلطنت کو عمرانیات اور سائنس و تکنیکاً کے ساتھ وہ دل پیشی نہیں تھی جو معاصر اقوام کے ساتھ زندگی کے سفر میں برابری اور توازن قائم رکھنے کے لیے ضروری تھی جس کا نتیجہ یہ ہوا کہ ہم ”ون ویلگ“ کرتے ہوئے جتنی دیر چل سکے، چلتے رہے اور جب اس مسابقت کا دوسرا فریق بہت زیادہ آگے نکل گیا تو

ہم آہستہ آہستہ رکھتے ہوئے غلامی کے گھڈے میں جا گرتے۔

یہ بھی اسی الیہ کا ایک حصہ ہے کہ وحی الہی اور آسمانی تعلیمات کے انسانی زندگی اور معاشرت کے ساتھ انطباق کے حوالے سے بھی ہم نے اس وقت تک ہو جانے والے علمی کام پر قناعت کر لی اور مزید پیش رفت کی رفتار اس قدر کم کر دی کہ اس کے مقابل دوسری طرف نظر آنے والی تیز رفتاری کے سامنے وہ بالکل جبود اور سکتنا کا منظر پیش کرنے لگی۔ علامہ محمد اقبالؒ نے اجتہاد کے بند ہونے کے حوالے سے اپنے خطبے میں جو کچھ کہا ہے، وہ اسی خلاکی نشان دہی ہے لیکن وہ خود مجہد اور فقیہ نہیں تھے اور نہ ہی اجتہاد اور فقہ سے ان کا کچھ عملی واسطہ رہا ہے، اس لیے ایک مفکر اور فلسفی کے طور پر خلاکی نشان دہی اور اسے پر کرنے کی ضرورت کا احساس دلانے کی حد تک ان کی بات بالکل درست ہے، مگر اس کے عملی پہلووں، ترجیحات اور دائرہ کار کا تعین چونکہ ان کے شعبہ کا کام نہیں تھا، اس لیے اس باب میں ان کے ارشادات پر گفتگو کی خاصی گنجائیش موجود ہے اور یہ گفتگو اس موضوع کا تقاضا بھی ہے۔

بعض روایات کے مطابق علامہ محمد اقبالؒ نے اس حوالے سے علامہ سید محمد انور شاہ کاشمیریؒ، علامہ سید سلیمان ندویؒ، مولانا سید ابوالاعلیٰ مودودیؒ اور دیگر اہل علم سے جو تو قعات وابستہ کر لی تھیں اور اس سلسلے میں بعض رابطوں کا تذکرہ بھی ملتا ہے، میرے خیال میں اس کا پس منظر یہی تھا اور اس ضمن میں ایک روایت مجھ تک پہنچی ہے جس کا اس مرحلہ پر ذکر کرنا چاہتا ہوں۔

گوجرانوالہ کی مرکزی جامع مسجد کے خطیب حضرت مولانا مفتی عبدالواحد صاحبؒ سے ۱۹۳۲ء سے ۱۹۸۲ء تک خطیب رہے اور اس کے بعد سے یہ مدداری میرے پرداز ہے۔ وہ حضرت مولانا سید محمد انور شاہ کاشمیری رحمہ اللہ تعالیٰ کے شاگرد تھے۔ ان کا کہنا ہے کہ جب علامہ سید محمد انور شاہ کاشمیری کا دارالعلوم دیوبند کی انتظامیہ سے اختلاف ہوا اور شاہ صاحبؒ نے دارالعلوم سے الگ ہو جانے کا فیصلہ کیا تو علامہ محمد اقبال نے اس خواہش کا اظہار کیا کہ شاہ صاحب لاہور آ جائیں کیونکہ فقہ اسلامی کی تجدید کا جو کام ان کے ذہن میں ہے، وہ ان کے خیال میں علامہ سید محمد انور شاہ کاشمیریؒ اور وہ یعنی علامہ اقبالؒ مل کر کر سکتے ہیں۔ علامہ اقبالؒ کے کہنے پر لاہور یلوے اٹیشن کے سامنے اس مقصد کے لیے مسجد

اور اس کے ساتھ ایک علمی مرکز تعمیر کرایا گیا جو لاہور کے ایک تاج روختہ محمد بخش مرحوم نے، جو آسٹریلیا میں تجارت کرتے تھے، علامہ اقبال کے کہنے پر تعمیر کیے۔ اسی حوالے یہ آسٹریلیا مسجد اور اس کے ساتھ ”آسٹریلیا وقف بلڈنگ“ کہلاتا ہے، مگر علامہ انور شاہ کاشمیری اس کے لیے تیار نہ ہوئے اور رمولانا مفتی عبد الواحدؒ کے بقول اس کی وجہ یہ تھی کہ شاہ صاحبؒ کے لاہور میں ڈریہ لگانے کی صورت میں دارالعلوم دیوبند کو نقصان پہنچنے کا خدش تھا جو وہ کسی حالت میں نہیں چاہتے تھے۔ اس لیے انھوں نے لاہور آنے سے انکار کر دیا اور پھر ان کے کہنے پر انھی کے ایک شاگرد حضرت مولانا عبدالحنان ہزارویؒ کو آسٹریلیا مسجد کا خطیب مقرر کیا گیا۔ یہ حالات کے جبراً کا ایک پہلو تھا کہ علامہ سید محمد انور شاہ کاشمیریؒ لاہور آنے پر آمادہ نہ ہوئے، ورنہ اپنے وقت کی یہ دعویٰ فرقی شخصیات مل کر اس کام کے لیے بیٹھ جاتیں تو آج کی علمی اور فتنہ دینا کا منظر بالکل مختلف ہوتا۔

میرا یہ عرض کرنے کا مقصد یہ ہے کہ علامہ محمد اقبال فکری اور نظری طور پر اجتہاد کی ضرورت کا ضرور احساس دلا رہے تھے اور ان کی یہ بات وقت کا ناگزیر تقاضا تھی، لیکن اس کے عملی پہلوؤں کی تکمیل کے لیے ان کی نظر ان علماء کرام پر تھی جو قرآن و سنت کے علوم سے گہری واقفیت رکھتے تھے اور اجتہاد کی الیت سے بہرہ ور تھے، چنانچہ اجتہاد کے بارے میں اپنے خطبہ میں پارلیمنٹ کو اجتہاد کا حق دینے کی بات کرتے ہوئے علامہ اقبال ایک جگہ فرماتے ہیں:

”یہاں ایک اور سوال پیدا ہوتا ہے اور وہ کسی جدید مسلم مجلس آئین کی قانون سازی کے بارے میں جس کی ترکیب کم از کم موجودہ حالات میں ایسے ہی اشخاص سے ہو سکتی ہے جنھیں زیادہ تر قانون اسلام کی باریکیوں کا علم نہیں ہے۔ ایسی مجلس آئین ساز قانون کی تشریح کرتے وقت بڑی سخت غلطیوں کی مرتكب ہو سکتی ہے۔ ہم کسی طرح ایسی تشریحی غلطیوں کے امکانات کی مکمل پیش بندی یا کم از کم انھیں گھٹانے کی کوشش کر سکتے ہیں۔ ۱۹۰۶ء کے ایرانی دستور میں دنیاوی امور سے واقف علماء مذہب کی ایک علیحدہ کمیٹی بنادی گئی ہے جسے مجلس کے عمل قانون سازی کی گمراہی اور دیکھ بھال کا اختیار ہوگا۔ میری رائے میں یہ خطرناک التراجم شاید ایرانی نظریہ قانون کی رو سے ضروری سمجھ کر کیا گیا ہے۔ اس نظریہ قانون کی رو سے بادشاہ ملک و سلطنت کا حصہ امین ہے جو

درحقیقت امام غائب کی ملک ہے۔ علماء، امام غائب کے نمائندوں کی حیثیت سے پوری زندگی کی گرانی اور دیکھ بھال اپنا حق سمجھتے ہیں۔ اگرچہ میں یہ نہیں سمجھ سکا کہ امام غائب کے اس سلسلہ جائشی کی غیر موجودگی میں وہ کس طرح نیابت امام کا حق ثابت کر سکتے ہیں، بہر حال ایران کا دستوری نظر یہ چاہے کچھ ہی ہو، یہ انتظام خطرے سے خالی نہیں۔ اگر حقیقی ممالک میں اس تحریر کو دہرایا بھی جائے تو وہ محض عارضی اور وقتی ہونا چاہیے۔ علماء کو خود مجلس آئین ساز کا نہایت اہم اور مرکزی عنصر ہونا چاہیے تاکہ قانون سے متعلقہ مسائل پر آزادانہ مباحثت کی معاونت و راہنمائی کر سکیں۔ غلط تشریحات کو روکنے کا موثر علاج صرف یہی ہے کہ اسلامی ممالک میں قانون کے راجح الوقت نظام تعلیم کی اصلاح کی جائے، اس کا دائرہ وسیع کیا جائے اور اس کی تخلیل کے ساتھ جدید اصول قانون کا گہر امطالعہ بھی شامل کر دیا جائے۔“

خطبہ اجتہاد کے اس اقتباس کے دیگر بہت سے پہلوؤں سے قطع نظر یہاں صرف یہ عرض کرنا چاہتا ہوں کہ جہاں تک عملی اجتہاد کا تعلق ہے اور قرآن و سنت کی جدید تعبیر و تشریح کا سوال ہے، وہاں علامہ اقبال[ؒ] علامے کرام ہی کو اس کا بنیادی کردار سمجھتے ہیں اور اسلامی علوم سے بے بہرہ افراد پر مشتمل پارلیمنٹ سے قرآن و سنت کی تشریح میں بڑی سخت غلطیوں کے ارتکاب کے خطرہ سے وہ نہ صرف پوری طرح آگاہ ہیں بلکہ اس کے علاج کے طور پر علماء کرام کو مجلس آئین ساز کے ”نہایت اہم اور مرکزی عصر“ کے طور پر دیکھنا چاہتے ہیں۔

جہاں تک ”اجتہاد مطلق“ کا تعلق ہے کہ اجتہاد کے لیے اصول و ضوابط از سرنو وضع کیے جائیں، اس ضمن میں علامہ محمد اقبال[ؒ] اپنے مذکورہ خطبہ میں فرماتے ہیں:

”اس مقالے میں مجھے اجتہاد کے پہلے درجے یعنی اجتہاد مطلق کے متعلق کچھ کہنا ہے۔ اہل سنت اس درجہ اجتہاد کے نظری امکانات کے تو قائل ہیں لیکن جب سے مذاہب فقہ کی ابتداء ہوئی ہے، عملی طور پر اسے اس لیے نہیں مانتے کہ مکمل اجتہاد کے لیے جن قیود و شرائط کی حصار بندی کر دی گئی ہے، ان کا کسی ایک فرد واحد میں مجتمع ہونا قریب قریب ناممکن ہے۔“

میرے خیال میں اگر اس مسئلے کا ایک اور پہلو سے جائزہ لے لیا جائے تو شاید اہل سنت کے موقف پر اس اعتراض کی ضرورت باقی نہ رہے۔ وہ یہ کہ ”اجتہاد مطلق“ کا دروازہ بند ہو جانے کا تعلق

اہلیت و صلاحیت کے فقدان یا شرائط کے مجموع نہ ہونے سے نہیں بلکہ ضرورت مکمل ہو جانے سے ہے، اس طور پر کہ جس طرح ہر علم اور فن میں بنیادی اصول و خواص طے ہونے کا تاریخ میں ایک بارہی موقع آتا ہے اور جب وہ ایک بار طے ہو جاتے ہیں تو پھر وہ علم ہمیشہ کے لیے انھی بنیادی خواص کے حصار کا پابند ہو جاتا ہے اور اس کے لیے بنیادی اصول بار بار وضع نہیں کیے جاتے۔ کسی بھی علم و فن کو دیکھ لیجئے، اس کے چند اساسی قوانین ایسے ہوتے ہیں جو متبدل نہیں ہوتے اور اس علم اور فن کا تمام تر ارتقا انھی اساسی قوانین کی روشنی میں ہوتا رہتا ہے۔ ان اساسی قوانین کی دوبارہ تشكیل کا دروازہ اس لیے بند نہیں ہوتا کہ کسی نے اسے بند کر دیا ہے یا اب کسی میں اس کی صلاحیت نہیں رہی، بلکہ اس دروازے کے بند ہونے کی وجہ یہ ہوتی ہے کہ اب اس کی ضرورت نہیں رہی۔ اسی طرح قرآن و سنت کی تعبیر و تشریع اور اجتہاد کے اصول وضع ہونے کا ایک دور تھا جب دو چار نہیں بلکہ بیسیوں فقہی مذاہب وجود میں آئے مگر ان میں سے پانچ چھوٹے کوامت میں قبول حاصل ہوا اور باقی تاریخ کی نذر ہو گئے۔ اب کسی نئے فقہی مذاہب کے اضافے کی گنجائش نہیں ہے، اس لیے نہیں کہ اس کا دروازہ کسی نے بند کر دیا ہے یا اس کی صلاحیت و اہلیت ناپید ہو گئی ہے، بلکہ اس لیے کہ یہ کام ایک بار مکمل ہو جانے کے بعد اب اس کی ضرورت نہیں رہی اور ان مسلمہ فقہی مذاہب کے اصول و قوانین میں وہ تمام تر گنجائشیں اور سعیتیں موجود ہیں جن کی روشنی میں ہر دور کے مسائل کا حل تلاش کیا جاسکتا ہے۔

علامہ محمد اقبالؒ کے مذکورہ خطبے کے حوالے سے ایک اور بات کو پیش رکھنا بھی ضروری ہے کہ اس خطبے کا پیشتر حصہ ترکی کی ففری اور دستوری نشانہ ثانیہ کے پس منظر میں ہے جس کے بارے میں علامہ اقبالؒ کا یہ خیال اس خطبے میں صاف طور پر جھلکتا ہے کہ شاید یہ اجتہاد کا عمل تھا جس کے ذریعے ترکی اسلام اور مسلمانوں کو جدید دور کے تقاضوں سے ہم آہنگ کرنا چاہتا تھا، لیکن وقت نے ثابت کر دیا ہے کہ علامہ محمد اقبالؒ کا یہ خیال اور تاثر درست نہ تھا، اس لیے کہ جدید ترکی کا عمل اسلام میں اجتہاد کا نہیں بلکہ اس سے انقطاع اور یورپ کی طرح مذاہب کو ریاستی معاملات سے کلیتاً بے خل کر دینے کا تھا جس کا رد عمل خود ترکی میں سامنے آچکا ہے اور جس کا سب سے المناک پہلو یہ ہے کہ یورپی یونین کی جس رکنیت کے لیے ترکی نے یہ ساری قربانیاں دی تھیں، پون صدی سے زیادہ عرصہ

گزر جانے کے باوجود وہ اس کے لیے ابھی تک ایک موہوم خواب ہی کی حیثیت رکھتی ہے۔

اس مرحلے میں اس تاریخی حقیقت کو پیش نظر رکھنا بھی ضروری ہے کہ قیام پاکستان کے بعد جب علماء کرام کوئی ریاست کی دستوری حیثیت کا تعین کرنے کے لیے فیصلہ کرنے کا موقع ملا تو انہوں نے ماضی کی روایات سے بے چک طور پر بندھ رہنے کے بجائے وقت کے تقاضوں اور علامہ اقبالؒ کی فکر کا ساتھ دیا جس کی واضح مثال قرارداد مقاصد اور تمام مکاتب فکر کے ۲۲ سر کردہ علماء کرام کے ۳۱ متفقہ دستوری نکات میں خلافت عثمانیہ کے خاندانی اور موروٹی نظام کی بحالی پر زور دینے کے بجائے عوام کی رائے اور مرضی کو حکومت کی تشکیل کی بنیاد تسلیم کرنے کی صورت میں موجود ہے۔ اسی طرح عقیدہ ختم نبوت کے منکر قادیانیوں کو مرتد کا درجہ دے کر فقہی احکام کے مطابق گردن زدنی قرار دینے کے بجائے علامہ اقبالؒ کی تجویز کی روشنی میں غیر مسلم اقلیت کی حیثیت دے کر ان کے جان و مال کے تحفظ کے حق کو تسلیم کرنا بھی ملک کے علماء کا ایک ایسا اجتہادی فیصلہ ہے جس کے پیچھے علامہ محمد اقبالؒ کی فکر کا رفرما دکھائی دیتی ہے، جبکہ ۳۷ء کے دستور میں پارلیمنٹ کو قرآن و سنت کے اصولوں کی پابندی کی شرط پر قانون سازی کی حقیقتی اتھارٹی تسلیم کیے جانے کو بھی اسی تسلسل کا حصہ قرار دیا جا سکتا ہے۔

آخر میں علامہ اقبالؒ کے خطبہ اجتہاد کے حوالے سے ایک بات اور عرض کرنا چاہتا ہوں کہ اس میں یہ سبق دیا گیا ہے کہ ماضی کے اجتہادات کو حتمی نہ سمجھا جائے اور ان کے بارے میں نظر ثانی کا دروازہ کھلا رکھا جائے۔ اگرچہ اس بارے میں ہم تحفظات رکھتے ہیں، کیونکہ اس بحث کی خاصی گنجائش موجود ہے کہ ماضی کے کون سے اجتہادات میں نظر ثانی کی ضرورت ہے اور کون سے اجتہادات میں یہ ضرورت موجود نہیں ہے، مگر ایک بات کہنا ضروری معلوم ہوتا ہے کہ اس ”خطبہ اجتہاد“ پر بھی تو پون صدی گزر چکی ہے۔ اس پون صدی میں دنیا کے ماحول اور عالم اسلام کے حالات میں بہت سی تبدیلیاں آئی ہیں، ان پلوں کے نیچے سے بہت سے مزید پانی بہہ چکا ہے اور یقیناً آج کے معروضی حالات اور ضروریات کا نقشہ وہ نہیں ہے جو پون صدی پہلے کا تھا۔ اس لیے کیا ضروری ہے کہ ہمارے ذہنوں کی سویں ۱۹۳۰ء پر ہی رکی رہیں اور کیا ۲۰۰۶ کے عالمی تناظر اور

بین الاقوامی ماحول میں اپنی ضروریات اور ترجیحات کا از سر نوجائزہ نہیں لے سکتے؟

(ماہنامہ الشریعہ، نومبر ۲۰۰۲)

حدود آرڈیننس کے بارے میں اسلامی نظریاتی کوسل کی رپورٹ پر چند گز ارشادات

اسلامی نظریاتی کوسل کے چیزیں میں ڈاکٹر خالد مسعود صاحب نے حدود آرڈیننس کے بارے میں کوسل کی تئی عبوری رپورٹ اخبارات کے لیے جاری کر دی ہے جس میں اس بات پر زور دیا گیا ہے کہ حدود آرڈیننس میں ترا میم سے مسئلہ حل نہیں ہو گا بلکہ اس پر تفصیلی نظر ثانی کی ضرورت ہے۔ اس رپورٹ کو ہم نے تئی اس لیے کہا ہے کہ حدود آرڈیننس کے نفاذ سے قبل بھی اسلامی نظریاتی کوسل نے اس پر غور کیا تھا اور ایک تفصیلی رپورٹ دی تھی جسے اس آرڈیننس کی تدوین میں بنیاد بنا�ا گیا تھا، لیکن اسلامی نظریاتی کوسل کی تشكیل نو کے بعد اس رپورٹ پر قناعت کی جائے ایک نئی رپورٹ پیش کرنے کی ضرورت محسوس کی گئی ہے اور اس حوالہ سے عبوری رپورٹ، کوسل کے نئے چیزیں میں نے گزشتہ روز جاری کر دی ہے۔ اخبارات میں اس کے بارے میں ڈاکٹر خالد مسعود کے حوالے سے جو تفصیلات شائع ہوئی ہیں، ان کے مطابق رپورٹ میں کہا گیا ہے کہ:

☆ موجودہ نافذ شدہ حدود آرڈیننس کس طرح بھی قرآن و سنت کے مطابق نہیں ہے۔

☆ چند ترا میم سے بات نہیں بننے گی، بلکہ اس پر تفصیلی نظر ثانی کی ضرورت ہے تاکہ اسے نہ صرف قرآن و سنت کے مطابق بنایا جاسکے بلکہ جدید عدالتی نظام میں بھی اسے موثر بنایا جاسکے۔

☆ حدود آرڈیننس میں حدود کی تعریف و تشریح ”فقہی تعریف“ کے تحت کی گئی ہے جبکہ ان کی قرآن و سنت کی روشنی میں صحیح طور پر تشریح کرنا ضروری ہے۔

☆ حدود آرڈیننس کے نفاذ سے جرائم میں کمی نہیں ہوئی بلکہ اضافہ ہوا ہے۔

☆ اگر اس آرڈیننس میں عبوری تراجمم لائی جاتی ہیں تو اس سے قرآن و سنت کی روح پر پوری طرح عملدرآمد ممکن نہیں ہو گا۔

ہم ان میں سے ایک دونکات پر کچھ عرض کرنا ضروری سمجھتے ہیں۔ جہاں تک اسلامی نظریاتی کونسل کی طرف سے حدود آرڈیننس کو قرآن و سنت کے منافی قرار دینے کی بات ہے، اس کی بنیاد اس تصور پر ہے کہ چونکہ حدود آرڈیننس میں حدود کی تعریف اور قوانین کی ترتیب میں فقہی تشریحات و تعبیرات کو بنیاد بنا�ا گیا ہے، اس لیے وہ قرآن و سنت سے مطابقت نہیں رکھتا۔ کویا قرآن و سنت اور فقہ اسلامی کو ایک دوسرے کے مقابل کھڑا کر دیا گیا ہے اور اسلامی نظریاتی کونسل نے فقہ اسلامی اور فقہہ اسلام کی تعبیرات و تشریحات کو قرآن و سنت سے الگ اور منافی قرار دے دیا ہے جو ایک بڑا مغالطہ اور بہت بڑی گمراہی کی بات ہے، اس لیے کہ فقہ اسلامی قرآن و سنت کے مقابل کوئی درآمدی سسٹم نہیں ہے بلکہ قرآن و سنت ہی سے مستبطنہ احکام و قوانین کا نام ہے جو مختلف ادوار میں فقہہ اسلام نے مستبطنہ کیے ہیں اور انہیں ہر دور میں قرآن و سنت کی قانونی تشریع کا درجہ حاصل رہا ہے، مگر یہ ہمارے جدید دانش و رہنمائی کی ستم نظریہ ہے کہ وہ برطانوی دور کے نوآبادیاتی عدالتی نظام و قوانین کو تو سینے سے لگائے رکھنا چاہتے ہیں اور اسے قرآن و سنت کے نفاذ کی بنیاد بنا نے کے خواہش مند ہیں جو خالصتاً ایک درآمدی سسٹم ہے جسے برطانوی استعمار نے اپنے نوآبادیاتی مقاصد کے لیے سمندر پار سے درآمد کر کے ہمارے ہاں نافذ کیا تھا اور جو بالکل تک ہمارے عدالتی نظام میں نوآبادیاتی ماحول اور مزاج کو باقی رکھئے ہے، لیکن خود قرآن و سنت سے مستبطنہ کیے جانے والے قوانین و احکام کو ”فقہی تعبیر“، قرار دے کر انہیں قرآن و سنت کے منافی بلکہ ان سے متصادم قرار دینے کے درپے ہیں، حالانکہ وہ یہ جانتے ہیں کہ پرانی فقہی تعبیرات و تشریحات کو مسترد کر کے وہ اپنی طرف سے قرآن و سنت کی روشنی میں جوئی تعریفات اور تشریحات طے کریں گے، ان کا غلط اور صحیح ہونا اپنی جگہ پر، لیکن وہ بھی ”فقہی تعبیرات“ یہی ہوں گی کیونکہ قرآن پاک اور سنت میں کسی جگہ بھی حدود شرعیہ کی ایسی قانونی تعریف متعین نہیں کی گئی ہے جس کی ڈاکٹر خالد مسعود کو تلاش

ہے۔ یہ تعریف جو بھی طے کرے گا، قرآن و سنت سے استنباط کر کے کرے گا اور وہ فقہی تعریف و تبیر ہی کھلائے گا، البتہ ڈاکٹر خالد مسعود صاحب قدیم فقہا کی تشریحات و استنباطات کی نفی کر کے اور حدود کی نئی قانونی تعریف طے کر کے اسے حدود آرڈیننس کی بنیاد بنانے کا مطالبہ کریں گے تو گویا وہ عملًا اس بات کا تقاضا کر رہے ہوں گے کہ حدود قوانین کی تعبیر و تشریح میں امام ابوحنیفہ، امام شافعی، امام مالک، امام احمد بن حنبل اور دیگر فقہاء اسلام کی تعبیرات و تشریحات کو بنیاد بنا نے کی، بجائے امام جاوید اقبال، امام خالد مسعود اور امام جاوید غامدی کی تعبیرات و تشریحات کو معیار قرار دیا جائے، لیکن یہ بات کہنے کا حوصلہ اور اخلاقی جرأت نہ رکھتے ہوئے وہ اسے اس گراہ کن تعبیر کی صورت میں پیش کر رہے ہیں کہ چونکہ حدود آرڈیننس میں تعریفات و تعبیرات کے حوالے سے فقہ کو بنیاد بنا یا گیا ہے، اس لیے وہ قرآن و سنت کے مطابق نہیں ہے۔ اس کا مطلب یہ ہے کہ اصل بات قرآن و سنت یا فقہی تعبیرات کی نہیں ہے بلکہ فقہ اسلامی کے چودہ سو سالہ علمی ذخیرے کی نفی کر کے اس کے مقابل نئی فقہ تشکیل دینے کی ہے کیونکہ جن احکام و قوانین کو اسلامی نظریاتی کوںل میں بیٹھ کر ڈاکٹر خالد مسعود صاحب، جاوید احمد غامدی صاحب اور ان کے رفقاً طے کریں گے، وہ بھی فقہ ہی کھلائے گی اور اسے صرف اس لیے قرآن و سنت کا درجہ حاصل نہیں ہو جائے گا کہ وہ ڈاکٹر خالد مسعود صاحب اور ان کے رفقاً کی سوچ کا نتیجہ ہے۔ اس لپی منظر میں ہم ڈاکٹر خالد مسعود صاحب سے یہ گزارش کریں گے کہ وہ اپنی تعبیرات اور سوچ کو قرآن و سنت کا درجہ دینے کی بجائے اخلاقی جرأت سے کام لیتے ہوئے لوگوں کو اصل بات بتائیں کہ وہ امام ابوحنیفہ، امام مالک، امام شافعی، امام احمد بن حنبل اور دوسرے فقہاء کی فتویں کی نفی کرتے ہوئے ان کے مقابل ایک نئی فقہ مرتب کرنا چاہ رہے ہیں، اس لیے امت کو چاہیے کہ وہ پودہ سو سالہ فقہی ذخیرے سے دستبردار ہو کر ان نے اماموں اور ان کی جدید فقہ کے سامنے سر نذر کر دے۔

ڈاکٹر خالد مسعود صاحب نے اس عبوری روپورٹ میں یہ بھی کہا ہے کہ حدود آرڈیننس کے نافذ ہونے کے بعد ملک میں حدود سے متعلقہ جرائم میں کمی نہیں ہوئی بلکہ اضافہ ہوا ہے اور انہوں نے اس سلسلے میں اعداد و شمار بھی پیش کیے ہیں۔ ہم ڈاکٹر صاحب کی اس بات کی تائید کرتے ہیں اور ہمار

اموقف بھی یہی ہے کہ حدود آرڈیننس کے نفاذ کے بعد جرائم میں کمی نہیں بلکہ اضافہ ہوا ہے، لیکن ڈاکٹر صاحب محترم سے ہمارا سوال یہ ہے کہ حدود آرڈیننس کے نفاذ کے بعد ان پر عملدرآمد کب ہوا ہے؟ اور کیا موجودہ عدالتی سسٹم میں ان حدود یا کسی بھی شرعی قانون پر عملدرآمد ممکن ہے؟ ڈاکٹر صاحب اچھی طرح جانتے ہیں کہ معاشرے میں حدود شرعیہ کے نفاذ کے شر آور نہ ہونے کی اصل وجہ حدود کے قوانین نہیں بلکہ عدالتی سسٹم ہے، کیونکہ حدود آرڈیننس کو نو آبادیاتی عدالتی سسٹم کی پیچیدگیوں میں اس طرح الجھاد یا گیا ہے کہ اس کی کسی ایک دفعہ پر بھی عمل ممکن نہیں رہا، ورنہ بھی حدود شرعیہ سعودی عرب میں بھی نافذ ہیں اور ان کے ذریعے سے وہاں جرائم کنٹرول میں ہیں۔ ہماری ڈاکٹر خالد مسعود صاحب سے گزارش ہے کہ جس طرح انہوں نے حدود آرڈیننس کے نفاذ کے بعد جرائم میں اضافہ کے حوالہ سے پاکستان کی صورت حال پر اعداد و شمار پیش کیے ہیں، اسی طرح قابلی طور پر سعودی عرب میں حدود شرعیہ کے نفاذ سے قبل جرائم کی صورت حال اور ان کے نفاذ کے بعد سے اب تک جرائم کی شرح کے بارے میں بھی اعداد و شمار کی ایک رپورٹ مرتب کرائیں تاکہ پاکستان کے عوام اس فرق کی وجہ جان سکیں کہ شرعی حدود جب سعودی عرب میں نافذ ہوتی ہیں تو صورت حال تبدیل ہو جاتی ہے اور یہ قوانین جرائم میں کمی اور کنٹرول کا ذریعہ بننے ہیں، لیکن وہی حدود پاکستان میں نافذ ہوتی ہیں تو جرائم میں کمی کے بجائے اضافہ ہو جاتا ہے۔ آخر ایسا کیوں ہے؟ پھر حدود شرعیہ کے لیے قوانین ہمارے پڑوئی افغانستان میں طالبان کی حکومت کے دور میں نافذ ہوئے تھے تو وہ بین الاقوامی رپورٹوں کے مطابق جرائم میں کمی اور کنٹرول کا باعث بننے تھے۔ اگر اس کے بارے میں ڈاکٹر خالد مسعود صاحب کو براہ راست معلومات نہ ہوں تو محترم جاوید اقبال صاحب سے دریافت کر لیں جو طالبان کے دور میں خود افغانستان گئے تھے اور واپسی پر انہوں نے قومی پریس کے ذریعے سے اپنے ان تاثرات کا اظہار کیا تھا کہ طالبان کی حکومت میں شرعی قوانین پر عمل ہو رہا ہے اور ان کے ثمرات و تاثر بھی سامنے آ رہے ہیں۔

حدود آرڈیننس کو موجودہ عالمی عدالتی نظام کے ساتھ ہم آہنگ کرنے کی بات بھی خوب ہے۔ اگر پاکستان کو آج کے عالمی عدالتی نظام اور قوانین کے ساتھ ہی ہم آہنگ ہونا تھا تو پھر اس کے لیے

الگ ملک کی کوئی ضرورت نہیں تھی اور یہ کام متحده ہندوستان میں زیادہ بہتر طور پر ہو سکتا تھا، مگر تحریک پاکستان کے قائدین بالخصوص قائد اعظم محمد علی جناح نے واضح طور پر کہا تھا کہ پاکستان اسلامی قوانین کے نفاذ اور اسلامی معاشرہ کے قیام کے لیے بنایا جا رہا ہے اور اگر اس مقصد کو الگ کر دیا جائے تو ایک الگ ملک کے طور پر پاکستان کے الگ وجود کا کوئی جواز باقی نہیں رہ جاتا۔ پھر حدود آرڈیننس ہی کے پس منظر میں ہم ڈاکٹر خالد مسعود صاحب سے سوال کرنا چاہیں گے کہ موجودہ علمی عدالتی نظام اور قوانین تو رضامندی کے زنا کو سرے سے جرم ہی تصور نہیں کرتے، ہم جس پرستی کو جائز قرار دیتے ہیں اور شادی کے بغیر مرد اور عورت کے اکٹھ رہنے اور جنسی تعلقات قائم کرنے کو قانونی تحفظ فراہم کرتے ہیں۔ کیا ڈاکٹر خالد مسعود صاحب اور ان کے رفقہ اسی علمی عدالتی نظام اور قوانین کے لیے قرآن و سنت کی چودہ سو سالہ نقیبی تعبیرات کو کندھ پھری سے ذبح کر دینا چاہتے ہیں؟

(روزنامہ اسلام، ۷ اگست ۲۰۰۶)

حدود و تعزیرات سے متعلق اسلامی نظریاتی کونسل کی سفارشات

[محمد عمار خان ناصر کی تصنیف "حدود و تعزیرات: اسلامی نظریاتی کونسل کی سفارشات کا جائزہ" کے دیباچے کے طور پر لکھا گیا۔]

اسلامی نظریاتی کونسل ایک آئینی ادارہ ہے جسے اس غرض سے تشکیل دیا گیا تھا کہ دستور پاکستان میں ملک کے تمام مروجہ قوانین کو قرآن و سنت کے سانچے میں ڈھالنے کی جو ضمانت دی گئی ہے، اس کی تکمیل کے لیے حکومت پاکستان کی مشاورت کرے۔ اس کی عملی شکل یہ ہے کہ جدید قانون کے ممتاز ماہرین اور جیید علماء کرام پر مشتمل ایک کونسل تشکیل دی جاتی ہے جو حکومت کے استفسار پر یا اپنے طور پر ملک میں راجح کسی بھی قانون کا اس حوالے سے جائزہ لیتی ہے کہ وہ قرآن و سنت کے مطابق ہے یا نہیں اور اگر وہ اس قانون کو اسلامی تعلیمات کے منافی تصور کرتی ہے تو اس کی خامیوں کی نشان دہی کرتی ہے اور اس کے مقابل قانون کا مسودہ ایک سفارش کی صورت میں مرتب کر کے حکومت کے سپرد کر دیتی ہے۔ دستور کی رو سے حکومت اس بات کی پابند ہے کہ وہ اسلامی نظریاتی کونسل کی سفارشات کو قومی یا صوبائی اسمبلی میں پیش کر کے اس کے مطابق قانون سازی کرے۔

۳۷۱ء کے دستور سے قبل یہ ادارہ "اسلامی مشاورتی کونسل" کے نام سے اور اس سے پہلے "تعلیمات اسلامیہ یورڈ" کے نام سے قائم رہا ہے اور ملک کے بہت سے سرکردار ماہرین قانون اور ممتاز علماء کرام مختلف اوقات میں اس میں خدمات سر انجام دے چکے ہیں۔ اسلامی نظریاتی کونسل

نے اپنے قیام کے بعد سے اب تک سینکڑوں قوانین کا جائزہ لیا ہے اور ان کے بارے میں اپنی تجویز اور سفارشات حکومت پاکستان کے سامنے پیش کی ہیں جن کے حوالے سے دستور کا یہ تقاضا کہ انھیں متعلقہ اسمبلیوں میں پیش کر کے قانون سازی کے مرحلہ سے گزارا جائے، ابھی تک تشنہ تکمیل ہے بلکہ اب تک یہ صورت حال رہی ہے کہ اسلامی نظریاتی کو نسل کی سفارشات اور اس کے مرتب کردہ مسودہ ہائے قانون کی پیشانی پر ”صرف سرکاری استعمال کے لیے“ کا لیبل چھپا کر کے اس کی اشاعت کو شجرہ منوعہ قرار دیا جاتا رہا ہے، لیکن جب سے ڈاکٹر خالد مسعود اسلامی نظریاتی کو نسل کے چیزیں بنے ہیں، یہ صورت حال قدرے تبدیل ہو رہی ہے۔ وہ کو نسل کو عوامی بنانے کی کوشش میں لگے ہوئے ہیں اور کو نسل سے ہٹ کر علماء اور دانشوروں کے ویسے حلقوں کو اپنی مشاورت کے دائرے میں شامل کرنے کی تگ و دو میں مصروف ہیں۔ ان کی سربراہی کے دور میں کو نسل کی طرف سے اسلامی احکام و قوانین کے حوالے سے مختلف سینیماز کے انعقاد اور متعدد سفارشات پیش کرنے کے علاوہ ”اجتہاد“ کے نام سے ایک سہ ماہی مجلہ کا اجرا بھی کیا گیا ہے جس کا مقصد عالم اسلام کے مختلف اطراف میں اجتہاد کے حوالے سے ہونے والی علمی کاؤشوں سے پاکستان کے دینی و علمی حلقوں کو متعارف کرنا اور اس طرح باہمی رابط و مشاورت کا ماحول پیدا کرنے کے ساتھ ساتھ جدید مسائل کے بارے میں اجتہادی ضروریات سے انھیں آگاہ کرنا ہے۔

اجتہاد کے بارے میں ہم اس وقت دو انتہا پسندانہ روایوں سے دوچار ہیں۔ ایک طرف سرے سے اجتہاد کی ضرورت سے انکار کیا جا رہا ہے اور دوسری طرف اجتہاد کے نام پر امت کے چودہ سو سالہ علمی مسلمات اور اجتماعی اصولوں کا دائرہ توڑنے کی کوشش کی جا رہی ہے جبکہ حق ان دونوں انتہاؤں کے درمیان ہے اور اس امر کی شدید ضرورت ہے کہ امت مسلمہ کے اجتماعی اصولوں اور علمی مسلمات کے دائرے میں رہتے ہوئے تیزی سے بدلتے ہوئے حالات میں امت مسلمہ کے مسائل و مشکلات کا حل پیش کیا جائے اور خاص طور پر نئے پیش آمدہ مسائل کے قابل قبول دینی و علمی حل کی کوئی صورت نکالی جائے۔

اس وقت اسلامی قوانین، دستوری دفعات اور عدالتی فیصلوں پر نظر ثانی کے تقاضے مختلف حلقوں

کی طرف سے سامنے آ رہے ہیں اور دھیرے دھیرے ایسی فضائیم ہو رہی ہے کہ اگر ان تقاضوں کے حوالہ سے اصولی ترجیحات کا بھی سے تعین نہ کیا گیا تو اسلامائزیشن کے حوالہ سے سپریم کورٹ آف پاکستان، وفاقی شرعی عدالت اور اسلامی نظریاتی کونسل کا اب تک کا پورے کا پورا عمل نظر ثانی کی زد میں آ جائے گا۔ یہ ادارے اس سلسلہ میں مزید کسی پیش رفت کی بجائے اپنے سابقہ کام کی صفائیاں پیش کرنے اور ان میں رد و بدل کرنے میں ہی مصروف رہیں گے اور یہ ”ریوس گیئر“ پاکستان میں اسلامائزیشن کے عمل کو ایک بار پھر ”زیر و پوائنٹ“ تک واپس لے جائے گا۔

ہمیں اسلام کے نام پر نافذ ہونے والے قوانین پر نظر ثانی کی ضرورت سے انکار نہیں ہے اور اگر کسی مسودہ قانون میں کوئی فنی سقتم رہ گیا ہے یا اس پر عمل درآمد کی راہ میں کوئی رکاوٹ موجود ہے تو قرآن و سنت کے اصولوں کے دائرہ میں رہتے ہوئے اس پر نظر ثانی سے کسی کو اختلاف نہیں ہو سکتا لیکن یہ عمل ہمارے داخلی تقاضوں اور ضروریات کے حوالہ سے ہونا چاہیے اور اس سلسلہ میں پیر و نی عوامل اور دباؤ کو قبول کرنے کا کسی سطح پر بھی تاثر قائم نہیں ہونا چاہیے، ورنہ ضروری اور جائز نظر ثانی بھی شکوہ و شبہات کا شکار ہو کر اس عمل پر عوام اور دینی حلقوں کے اعتماد کو محروم کرنے کا باعث بن جائے گی۔ اس لیے میں اسلامائزیشن کی راہ میں حائل داخلی مشکلات اور اسلامی قوانین پر نظر ثانی کے دونوں حوالوں سے ”اسلامی نظریاتی کونسل“ کے سامنے مندرجہ ذیل تجویز رکھنا چاہوں گا:

۱۔ اسلامی قوانین پر نظر ثانی کے خارجی دباؤ یعنی بین الاقوامی تقاضوں کا جائزہ لینے کے لیے ایک الگ ”ورکنگ گروپ“ قائم کرنے کی ضرورت ہے جو بین الاقوامی قوانین اور تقاضوں کے ساتھ شرعی قوانین کے تضادات کی نشاندہی کرے، ان تضادات کے اسباب اور پس منظر کی وضاحت کرے اور ان کے حوالہ سے شرعی قوانین کی افادیت، اہمیت اور ضرورت کو واضح کرتے ہوئے اس سلسلہ میں عالمی سطح پر اٹھائے جانے والے اعتراضات اور شکوہ و شبہات کا جدید اسلوب اور خالصہ علمی انداز میں جواب دے۔

ہم اس وقت اس معاملہ میں قومی سطح پر ”تندذب“ کا شکار ہیں اور اسلامی قوانین کے بارے میں عالمی تقاضوں اور دباؤ کو نہ پوری طرح قبول کر رہے ہیں اور نہ ہی مسترد کر رہے ہیں۔ یہ طرز میں

درست نہیں ہے اور اس سے پاکستان میں اسلامائزیشن کے بارے میں ابہام اور کنفیوژن میں اضافہ ہو رہا ہے۔ ہمیں علمی انداز میں ان سوالات کا سامنا کرنا چاہیے اور علم و دانش کی اعلیٰ ترین سطح پر ان سوالات کا جائزہ لیتے ہوئے شکوہ و شہزادات کا علمی جواب دینا چاہیے۔ ہمارے نزدیک اس کام کے لیے ”اسلامی نظریاتی کونسل“ سب سے بہتر فرم ہے اور کونسل اس کام کے لیے حسب معمول دوسرے اہل علم کا تعادن بھی حاصل کر سکتی ہے۔

۲۔ داخلی تقاضوں، ضروریات اور مشکلات کا جائزہ لینے اور اسلامی قوانین کے مسودات کی خامیوں کی نشان دہی کے لیے ایک ”ورکنگ گروپ“ قائم ہونا چاہیے جس میں سینیشن کوڈس کی سطح کے نجح صاحبان، دینی مدارس میں فقہ و حدیث کا کم از کم میں سالہ تجویز برکھنے والے مدرسین اور اسی سطح کے وکلا صاحبان کو شامل کیا جائے جو متعلقہ قوانین کا تفصیلی اور شق و راجرزہ لے کر انہیں موثر بنانے کے لیے تجاویز دیں۔ آزاد کشمیر میں چونکہ سینیشن نجح اور ضلع قاضی مل کر مقدمات کا فیصلہ کرتے ہیں، اس لیے ان کا عملی تجویز زیادہ ہے اور ”ورکنگ گروپ“ میں ایسے نجح صاحبان اور قاضی حضرات کی شمولیت زیادہ مفید ہو سکتی ہے۔

۳۔ دور جدید میں اسلامی احکام و قوانین کی تعبیر و تشریع کے حوالے سے دنیا کے مختلف اسلامی ممالک میں مسلسل کام ہو رہا ہے اور بہت سے تحفظات کے باوجود اس سلسلے میں پیش رفت جاری ہے۔ اس امر کی شدید ضرورت محسوس کی جا رہی ہے کہ دنیا اے اسلام کے مختلف حصوں میں ”اجتہاد“ کے عنوان سے ہونے والے کام سے پاکستان کے اہل علم و دانش کو آگاہ کیا جائے۔ ایک دوسرے کے نقطہ نظر سے واقفیت کے ساتھ ساتھ مختلف جہات سے ہونے والی اجتہادی کاوشوں کے نتائج بھی ہمارے سامنے ہونے چاہیں۔ اتفاق یا اختلاف اس سے بعد کا مرحلہ ہے کہ ہم کس بات کو قبول کرتے ہیں اور کون سی بات ہمارے نزدیک قبولیت کے معیار پر پوری نہیں اترتی، مگر اس سے پہلے ان کاوشوں سے اور ان کے دلائل و نتائج سے واقفیت ناگزیر ہے کیونکہ اس کے بعد ہی کسی بات سے اتفاق یا اختلاف کا فیصلہ کیا جا سکتا ہے۔

۴۔ جہاں تک کسی تعبیر و تشریع کو قانون سازی کے دائرے میں عملاً قبول کرنے یا نہ کرنے کا

تعلق ہے تو اس کے لیے صرف کسی صاحب علم یا مکتب فکر کا اسے پیش کر دینا اور اس پر اپنے خیال میں دلائل قائم کر دینا ہی کافی نہیں ہے، بلکہ امت میں اسے قبولیت حاصل ہونا بھی ضروری ہے۔ امت میں حسن بصری[ؓ]، سفیان ثوری[ؓ]، لیث بن سعد[ؓ] اور امام بخاری[ؓ] کے درجے کے میسیوں فقہاء کرام موجود ہیں جن کے علم و فضل اور کردار و تقویٰ کے تمام تراحم کے باوجود ان کی فقہی آراء و تعبیرات و تشریحات کو امت نے قبول نہیں کیا، اسی لیے ان پر عمل بھی نہیں ہو رہا تو آج بھی کسی صاحب علم کو یہ توقع نہیں رکھنی چاہیے کہ ان کی تعبیر و تشریح کو امت میں قبولیت کا درجہ حاصل ہوئے بغیر واجب العمل سمجھ لیا جائے گا۔

صدر محمد ایوب خان کے دور میں عالمی قوانین کے نام سے نکاح، طلاق اور وراثت کے شرعی قوانین کو رو بدل کا نشانہ بنایا گیا تھا اور حکومت نے دینی و علمی حلقوں کے اختلاف کو نظر انداز کرتے ہوئے قانون اور حکومت کے زور پر عالمی قوانین ملک میں نافذ کر دیے تھے، مگر ساری دنیا اس حقیقت کا مشاہدہ کر رہی ہے کہ نصف صدی کے قریب عرصہ گزر جانے کے باوجود یہ قوانین اب بھی قوم میں متنازعہ ہیں۔ جہاں تک قانون کا جر کام کرتا ہے، اس سے زیادہ عالمی قوانین کا کوئی اثر معاشرے میں نہیں ہے۔ لوگ اب بھی نکاح، طلاق اور وراثت کے احکام میں مسائل علماء کرام ہی سے پوچھتے ہیں اور انہی پر عمل کرتے ہیں۔ قوم نے ان قوانین کو آج تک سنجیدگی سے نہیں لیا اور نہ ہی انہیں ذہنی طور پر قبول کیا ہے۔

اس کے اسباب پر نظر ڈالی جائے تو دو باتیں بطور خاص سامنے آتی ہیں۔ ایک کی طرف ہم سطور بالا میں اشارہ کرچکے ہیں کہ ہمارے ہاں عام طور پر یہ تاثر پایا جاتا ہے کہ شرعی احکام و قوانین میں رو بدل کی کوئی بات سرکاری حلقوں کی طرف سے سامنے آئے تو اس کا داعیہ داخلی ضروریات نہیں بلکہ خارجی دباؤ اور مغرب کے مطالبات ہوتے ہیں اور یہ بات کسی بھی مسلمان کے لیے قابل قبول نہیں ہے۔ جبکہ دوسری وجہ یہ ہے کہ ایسے موقع پر شرعی احکام و قوانین کی تعبیر و تشریح میں عام مسلمانوں اور جمہور اہل علم کے مسلمات کو نظر انداز کر دیا جاتا ہے۔

مثال کے طور پر حدود و تحریرات کے بارے میں اسلامی نظریاتی کوسل کی زیر نظر سفارشات کو ہی

دیکھ لیا جائے۔ کوئل نے ان سفارشات میں صرف قرآن کریم کو بنیاد بنا�ا ہے اور شرعی احکام کے باقی تینوں مسلمہ ماخذ: سنت، اجماع اور قیاس سے صرف نظر کیا ہے۔ چنانچہ رجم کے شرعی حد ہونے اور ارتداد کی شرعی سزا سے انکار اور سفارشات میں شامل دیگر بہت سی باتوں کا ہمارے نزدیک پس منظر ہی ہے۔ جبکہ معروضی صورت حال یہ ہے کہ ملک کی آبادی کی غالب اکثریت اہل السنۃ والجماعۃ پر مشتمل ہے جن کا تعارف ہی سنت اور جماعت کے حوالہ سے ہے کہ وہ قرآن کریم کی تشریع اور احکام شرعیہ کی تعبیر میں سنت رسول اور جماعت صحابہ کو معیار سمجھتے ہیں اور اہل السنۃ والجماعۃ کے جمہور اہل علم کے نزدیک احکام شرعیہ اور اسلامی قوانین کی بنیاد چار ماخذ پر ہے: قرآن کریم، سنت رسول، اجماع اور قیاس۔ مگر اسلامی نظریاتی کوئل کی ان سفارشات میں قرآن کریم کو بطور ماخذ اپنایا گیا ہے اور اس کی تشریع و تعبیر میں قیاس محفوظ یعنی عقل عام کو ذریعہ کے طور پر اختیار کیا گیا ہے جس سے سنت رسول اور قیاس شرعی تینوں اس معاملہ سے بے دخل ہو گئے ہیں۔

سنت رسول کے اسلامی قوانین کا بنیادی ماخذ ہونے کی حیثیت کو نظر انداز کرتے ہوئے کوئل اس بات کو بھی بھول گئی ہے کہ قیام پاکستان کے بعد سنت رسول کی اس حیثیت کا بعض حلقوں کی طرف سے شدومد کے ساتھ انکار ہوا تھا اور اس پر بہت دریک بحث و مباحثہ کا بازار گرم رہا تھا مگر ملک کی رائے عامہ نے اسے سختی کے ساتھ مسترد کر دیا اور قوم کے منتخب نمائندوں نے جب ۱۹۷۳ء کا دستور ترتیب دیا تو اس میں صرف قرآن کریم کو قانون سازی کی بنیاد نہیں بنا�ا بلکہ سنت کو اس کے ساتھ شامل کر کے قرآن و سنت کو دستور اور قانون کے معاملات میں مشترکہ معیار اور ماخذ قرار دیا تھا۔

ان تخطیقات کے ساتھ ساتھ بہر حال یہ بات اطمینان کا باعث ہے کہ دینی، علمی اور ملی مسائل پر باہمی تبادلہ خیالات اور مکالمہ کی ضرورت کا احساس بڑھتا جا رہا ہے اور اس پس منظر میں عزیزم حافظ محمد عمار خان ناصر سلمہ اللہ تعالیٰ نے حدود و تعزیرات کے بارے میں اسلامی نظریاتی کوئل کی سفارشات کا فقہی اصول اور دلائل کی روشنی میں جائزہ لیا ہے جو اس بحث و مباحثہ کو علمی انداز میں آگے بڑھانے کی ایک مفید کوشش ہے۔ آج کے ایسے نوجوان اصحاب علم کو جو علمی استعداد اور

وسعت مطالعہ کے ساتھ ساتھ معروضی حالات وسائل اور پیش آمدہ علمی و فکری مشکلات کا کسی حد تک اور اک بھی رکھتے ہیں، فکری و فقہی جمود اور مطلق آزادی فکر کی دو انتہاؤں کے درمیان متوازن راستہ تلاش کرنے میں جن دشواریوں کا سامنا ہے، مجھے پوری طرح ان کا احساس ہے، اس لیے اہل السنۃ والجماعۃ کے علمی مسلمات کے دائرہ میں رہتے ہوئے ان کے لیے آزادانہ بحث و مباحثہ اور تحقیق و تحریص کا حق تسلیم کرتا ہوں اور ہمیشہ اس کی حوصلہ افزائی کرتا ہوں۔ اس کی کچھ جملک اس جائزہ میں بھی قارئین کو نظر آئے گی مگر میرے نزدیک یہ علمی مباحثہ و مکالمہ کا ناگزیر حصہ ہے اور ان مراحل سے گزرے بغیر کسی مسئلہ کے صحیح حل تک پہنچنا عام طور پر ممکن نہیں ہوتا۔

ضروری نہیں ہے کہ اس جائزہ کی ہر بات سے اتفاق کیا جائے لیکن یہ ضروری ہے کہ اس کا توجہ کے ساتھ مطالعہ کیا جائے اور دور حاضر کے وسیع عالمی تناظر میں اسلامی احکام و قوانین کی تعبیر و تشریع کے حوالہ سے جو مشکلات و ضروریات اسلامی نظریاتی کو نسل کی ان سفارشات اور ان پر عزیزم حافظ محمد عمار خان ناصر سلمہ کے اس تبصرہ سے ظاہر آیا ہیں السطور جملکتی دھائی دے رہی ہیں، علمی رسوخ و اعتماد سے بہرہ و رخصیات اور ادارے ان کی طرف سمجھی گی کے ساتھ متوجہ ہو کر اس سلسلے میں امت مسلمہ کی راہنمائی کا فرض ادا کریں کہ یہی وقت کی سب سے اہم ضرورت ہے۔

(۷ ستمبر ۲۰۰۷ء)

وراثت کے مسائل اور وفاقی شرعی عدالت

۶ جنوری ۲۰۰۰ء کے اخبارات میں وفاقی شرعی عدالت کے چیف جسٹس میاں محبوب احمد، جسٹس ابیاز یوسف اور جسٹس فدا احمد پر مشتمل فل بیچ کے جس فیصلے کی خبر شائع ہوئی ہے، اس میں بتیم پوتے کو دادا کی وراثت میں شریک کرنے کا حکم بھی شامل ہے۔ خبر کے مطابق فیصلے میں کہا گیا ہے کہ ”بتیم پوتے کو جائیداد میں حصہ دیا جائے، چاہے دادا نہ وصیت کی ہو یا نہ کہ ہو۔“

اس سے قبل یہ مسئلہ صدر محمد ایوب خان مرحوم کے دور میں نافذ کیے جانے والے عالی قوانین کے حوالے سے بھی علمی و دینی حلقوں میں زیر بحث آچکا ہے۔ عالی قوانین میں بتیم پوتے کو دادا کی وراثت میں حصہ دار قرار دیا گیا تھا جس کی ملک بھر کے علماء کرام نے مخالفت کی تھی اور کہا تھا کہ یہ ضابطہ شرعی اصولوں کے منافی ہے۔ علماء کرام کا موقف یہ تھا کہ ایک شخص کی وفات کے وقت اگر اس کی حقیقی اولاد یعنی بیٹے اور بیٹیاں موجود ہیں تو اس کی زندگی میں فوت ہو جانے والے اس کے کسی بیٹے یا بیٹی کی اولاد اس کی وراثت میں شرعاً حصہ دار نہیں ہوگی۔ ہاں اگر مرنے والے کے اپنے بیٹے یا بیٹیاں موجود نہیں ہیں تو ان کی غیر موجودگی میں اس کی وراثت اس کے پتوں کو منتقل ہو جائے گی۔ علماء کرام کے اس موقف کی بنیاد بخاری شریف کے ایک باب پر ہے جس میں امام بخاری نے اسی عنوان کے تحت حضرت زید بن ثابت رضی اللہ عنہ کا فتویٰ نقل کیا ہے کہ مرنے والے کی اپنی اولاد اگر زندہ ہے تو اس کی زندگی میں مرنے والے کے بیٹے یا بیٹی کی اولاد کو اس کی وراثت میں سے حصہ نہیں ملے گا۔ حضرت زید بن ثابت جناب نبی اکرم صلی اللہ علیہ وسلم کے چیف سیکرٹری تھے اور ان کے

بارے میں خود جناب نبی اکرم کا ارشاد گرامی ہے کہ میرے صحابہ میں وراثت کے مسائل و احکام کا سب سے بڑا عالم زید بن ثابت ہے۔ پھر حضرت زید بن ثابت کے اس قول پر صحابہ کرام کا اجماع بھی ہے جو بجاۓ خود شریعت کے بنیادی دلائل میں سے ایک اہم دلیل کی حیثیت رکھتا ہے، اس لیے جمہور علماء کرام نے غالی قوانین میں شامل کی جانے والی اس حق کی مخالفت کی تھی اور اسی بنیاد پر وفاقی شرعی عدالت کا نزد کوہ فیصلہ بھی ملک کے جمہور علماء کرام کے لیے قبل قبول نہیں ہو گا۔

اس کے بارے میں ایک بات بڑے جذباتی انداز میں کہی جاتی ہے کہ جب بیٹوں کو وراثت میں حصہ مل رہا ہے تو قسم پوتے زیادہ مستحق ہیں، اس لیے انھیں بھی وراثت میں شریک کیا جائے ورنہ نا انصافی ہو گی، مگر یہ بات محض جذباتی ہے اس لیے کہ وراثت کی تقسیم کا تعلق اجتہادی امور سے نہیں ہیں بلکہ قرآن و سنت میں واضح حصے معین کر دیے گئے ہیں اور خلافے راشدین اور صحابہ کرام کے اجتماعی فیصلوں کی صورت میں ان کی وضاحت و صراحت ہو چکی ہے، اس لیے شرعی اصولوں کے مطابق ہم ان میں کسی روبدل کے مجاز نہیں ہیں اور نہ ہی وارثوں کی فہرست میں کسی کی بیشی کا ہمیں اختیار حاصل ہے۔ پھر وراثت کے استحقاق کا تعلق ورثا کی حالت اور ان کے قبل رحم ہونے یا نہ ہونے سے نہیں، بلکہ اس کی بنیاد مرنے والے کے ساتھ ان کے تعلق کی نوعیت پر ہے کیونکہ شرعی اصول ہے کہ قریبی رشتہ دار و ارث قرار پاتا ہے اور قریبی رشتہ دار کی موجودگی میں بالواسطہ رشتہ دار وراثت کا مستحق نہیں سمجھا جاتا۔ یہ ایک طے شدہ اصول ہے جس سے اخراج کی صورت میں وراثت کا پورا نظام در ہم برہم ہو کر رہ جائے گا۔

اب مثلاً پوتوں اور نواسوں کو ایک طرف رہنے دیجیے، خود بر اہ راست اولاد میں ایک بیٹا فرمان بردار ہے، خدمت گزار ہے اور اس نے باپ کی خدمت میں کوئی کسر نہیں اٹھا کر گی، جبکہ دوسرا بیٹا نافرمان ہے اور اس نے زندگی بھر باپ کو تنگ اور ذلیل کرنے کی کوشش کے سوا کچھ نہیں کیا۔ ہم اگر معروفی حالت کو بنیاد بنا کر انصاف کرنے بیٹھ جائیں تو ہمارا فیصلہ یہ ہو گا کہ فرمان بردار بیٹے کو ساری جائیداد دے دی جائے اور نافرمان بیٹے کو وراثت کے قریب بھی نہ آنے دیا جائے، مگر شریعت اس بات کو تسلیم نہیں کرتی کیونکہ اس کے فیصلے معروفی حالت کے تابع نہیں ہوتے بلکہ دائیٰ اور فطری

اصولوں کی بنیاد پر ہوتے ہیں، اس لیے شریعت کی نظر میں مرنے والے باپ کا فرماں بردار بیٹا اور نافرمان بیٹا دونوں وراثت میں یکساں حصہ دار ہیں حتیٰ کہ کوئی باپ اگر کسی بیٹے کو زندگی میں عاق کر کے اپنی وراثت سے لاتعلق کرنے کا اعلان کر گیا ہے، تب بھی شرعاً وہ بیٹا وراثت سے محروم نہیں ہو گا بلکہ دوسرے فرماں بردار بیٹے کے برابر حصہ کا حق دار ہو گا۔

پھر شریعت نے باپ کے ہاتھ پاؤں بالکل نہیں باندھے بلکہ اس سے حق دیا ہے کہ وہ اپنے کسی ایسے عزیز کے لیے جو شرعاً اس کی وراثت کا حصہ دار نہیں بنتا، اگر انہی جائیداد میں سے کچھ دینا چاہتا ہے تو وہ بطور وصیت اس کے لیے حصہ مقرر کر سکتا ہے بشرطیکہ یہ وصیت اس کی کل جائیداد کے تیرے حصے سے زیادہ نہ ہو کیونکہ اگر تیرے حصے سے زیادہ کسی کے لیے وصیت کرے گا تو یہ وارثوں کی حق تلفی اور ان کے ساتھ نا انسانی شمار ہو گی۔ اس سلسلے میں جناب نبی اکرم صلی اللہ علیہ وسلم کا واضح ارشاد موجود ہے کہ ایک صحابی حضور علیہ السلام کی خدمت میں آئے اور عرض کی کہ یا رسول اللہ! میں اپنی جائیداد اللہ تعالیٰ کے نام پر وقف کرنا چاہتا ہوں۔ فرمایا کہ نہیں، اس میں تیری اولاد کا حق ہے۔ اس نے کہا کہ نصف جائیداد وقف کر دیتا ہوں۔ آنحضرت صلی اللہ علیہ وسلم نے فرمایا کہ نصف بھی زیادہ ہے۔ اس نے عرض کیا کہ کیا تیرا حصہ وقف کر دوں؟ تو نبی اکرم نے فرمایا کہ ہاں، تیرا حصہ ٹھیک ہے اور یہ بھی بہت ہے۔ اور ایک روایت کے مطابق نبی اکرم صلی اللہ علیہ وسلم نے اس صحابی سے کہا کہ کیا تو اس بات کو پسند کرتا ہے کہ تو اپنی ساری جائیداد اللہ تعالیٰ کی راہ میں دے دے اور تیری اولاد لوگوں کے سامنے ہاتھ پھیلاتی پھرے؟

اس حوالے سے ہماری گزارش یہ ہے کہ شریعت نے وراثت کے حصے اور ورثا کی فہرست تو درجہ بدرجہ طے کر دی ہے جس میں کسی سطح پر بھی، ہم رو بدلت کے جائز نہیں ہیں البتہ معروفی حالات میں کسی بیشی کو ”کور“ کرنے کے لیے کل جائیداد کے تیرے حصے تک وصیت کے حق کی گنجائش بھی رکھ دی ہے تاکہ اگر کسی جگہ ضرورت محسوس ہو تو اس سے استفادہ کیا جاسکے۔ اس لیے اگر کوئی شخص یہ سمجھتا ہے کہ اس کی زندگی میں نوت ہو جانے والے اس کے کسی بیٹے یا بیٹی کی اولاد بھی ضرورت مند ہے اور اسے اس کی جائیداد میں حصہ ملنا چاہیے تو وہ تیرے حصے کے اندر اندر ان کے لیے بھی وصیت

کر سکتا ہے، لیکن اگر وہ بھی وصیت کی ضرورت محسوس نہیں کرتا تو ہمیں کوئی حق حاصل نہیں ہے کہ وہاں کی فہرست میں اپنی طرف سے روبدل کرتے پھریں۔

البتہ اس حوالے سے ایک اور ضروری بات عرض کرنا چاہتے ہیں کہ معروضی حالات کے عنوان سے مفروضے قائم کر کے انصاف فراہم کرنے کے لیے تو ہم شرعی احکام و ضوابط میں روبدل سے بھی گزینہ نہیں کر رہے، مگر وراشت کے باب میں جو نا انصافیاں عملًا ہو رہی ہیں، ان کے از الہ کی طرف ہماری کوئی توجہ نہیں ہے۔ مثلاً ہمارے معاشرے میں عورت کو وراشت میں حصہ دار نہیں سمجھا جاتا اور یہ ہندو ائمہ تہذیب کا منحوس اثر ہے۔ بہت کم گھرانے ایسے ہیں جہاں باپ کے مرنے کے بعد اس کی اولاد میں سے بیٹیوں کو بھی وراشت میں عملًا حصہ ملتا ہے، ورنہ عام طور پر جہیز کو وراشت کے حصہ کا قائم مقام قرار دے کر وراشت کے اصل حصے سے چھٹی کر دی جاتی ہے۔ اس سے زیادہ بات ہوتا ان سے معاف کرانے کا ڈھونگ رچایا جاتا ہے اور جس انداز سے ہمارے ہاں غریب عورت سے مہر کی رقم اور وراشت کا حصہ معاف کرایا جاتا ہے، اس سے معافی کی شرعی صورت سرے سے نہیں بنتی، مگر ہم معاشرتی دباؤ اور خاندانی دباؤ کے تحت اس کے منہ سے معافی کا ایک لفظ کہلو اکبری الدزمہ ہو جاتے ہیں۔ یہ سراسر نا انصافی ہے اور زیادتی ہے بلکہ اس سے بھی زیادہ نا انصافی اور ظلم ہمارے ہاں ملک کے بعض حصوں میں یہ ہوتا ہے کہ صرف جائیداد کے تحفظ اور اسے تقسیم ہونے سے بچانے کے لیے جوان لڑکی کو شادی کے نظری اور شرعی حق سے محروم کر دیا جاتا ہے اور اس کی گود میں قرآن کریم رکھ کر کہہ دیا جاتا ہے کہ تیری شادی (نحوہ باللہ) قرآن کریم کے ساتھ کر دی گئی ہے۔ اسی لیے علماء کرام نے یہ مسئلہ بیان کیا ہے کہ اگر کسی شخص کو یہ خدشہ ہو کہ اس کے مرنے کے بعد اس کے بیٹے اپنی بہنوں کو وراشت میں ان کا حق نہیں دیں گے تو اسے زندگی میں بیٹیوں کو ان کا حصہ دے دینا چاہیے اور بہت سے محتاط دین دار لوگ ایسا کرتے بھی ہیں۔

اس لیے ہم وفاقی شرعی عدالت کے ممزوج صاحبان سے یہ گزارش کریں گے کہ معروضی حالات میں انصاف کے لیے مفروضوں کو بنیاد بنانے کی بجائے معاشرہ میں ہونے والی عملی نا انصافیوں کا جائزہ لیں اور غریب لوگوں بالخصوص خواتین کو وراشت اور دیگر معاملات میں انصاف

فراہم کرنے کی راہ ہموار کریں۔ اس کے ساتھ ہی اگر فاضل نجح صاحبان اسے گستاخی پر محول نہ کریں تو ان سے یہ عرض کرنے کو جی چاہتا ہے کہ دستور پاکستان کے تحت انھیں جو ذمہ داری سونپی گئی ہے، وہ یہ ہے کہ مرجو قوانین میں سے کسی قانون کو شریعت کے خلاف پائیں تو اسے شریعت کے مطابق ڈھانے کے لیے پیش رفت کریں، نہ یہ کہ شرعی قوانین میں سے کسی کو مردجہ قوانین کے خلاف پاکراں میں رو بدل شروع کر دیں۔ میرا خیال ہے کہ وفاقی شرعی عدالت کے فاضل نجح صاحبان اس بارے میں اپنی دستوری ذمہ داریوں کا ایک بار پھر جائزہ لے لیں تو یہ زیادہ مناسب بات ہو گی۔
 (روزنامہ اوصاف اسلام آباد، ۲۹ جنوری ۲۰۰۰)

اجتہاد و استنباط میں علمی شخصیات کی آراء کی اہمیت

غامدی صاحب نے فرمایا تھا کہ جہاد کا حق صرف اسلامی حکومت کو ہے، اس کی طرف سے اعلان کے بغیر کوئی جنگ جہاد نہیں کہلا سکتی۔ اس لیے مختلف جہادی گروپوں کی طرف سے کی جانے والی جنگ شرعاً جہاد نہیں ہے۔

رقم المعرفہ نے اس پر عرض کیا کہ بلاشبہ کسی ملک یا قوم کے خلاف اعلان جنگ مسلمان حکومت ہی کا حق ہے، لیکن جب کسی مسلمان آبادی پر کافروں کا جا برا نہ تسلط قائم ہو جائے اور مسلمانوں کی حکومت اس تسلط کے خلاف مزاحمت کے لیے تیار نہ ہو یا اس میں مزاحمت کی سکت نہ رہے تو پھر آزادی کے حصول کے لیے جہاد کا آغاز کسی حکومت کے اعلان یا اجازت پر موقوف نہیں رہے گا اور ایسے موقع پر اگر علمان معاشرہ کی قیادت کرتے ہوئے کافر قوت کے تسلط کے خلاف مزاحمت کا اعلان کریں گے تو وہ شرعاً جہاد کہلاتے گا۔ اس سلسلہ میں رقم المعرفہ نے بِصَغِیرِ پَاك و ہند کے جہاد آزادی، الجزاير کے جہاد آزادی اور افغانستان کے جہاد کے ساتھ ساتھ تاریوں کی یورش کے خلاف شیخ الاسلام ابن تیمیہ رحمۃ اللہ علیہ کے اعلان جہاد کا بھی حوالہ دیا کہ مااضی میں علماء کرام نے ایسے مراحل میں جہاد کا اعلان کیا ہے اور ان کی جدوجہد کو شرعی جہاد ہی کی حیثیت حاصل رہی ہے۔ اس کے جواب میں معزاز مجدد نے طویل بحث کی ہے اور میں بھی اس کا تفصیل کے ساتھ جائزہ لینے کی ضرورت محسوس کر رہا ہوں۔

انھوں نے اصولی طور پر میرے اس طرزِ استدلال سے اختلاف کیا ہے اور کہا ہے کہ میں نے

امت کے اہل علم کے تعامل سے استدلال کرنے کے غلطی کی ہے، چنانچہ وہ فرماتے ہیں کہ:

”عام انسانوں کی بات بے شک مختلف ہو گی مگر مولا نا محترم جیسے اہل علم سے ہماری توقع یہی ہے کہ وہ اہل علم کے عمل سے شریعت اخذ کرنے کے بجائے شریعت کی روشنی میں اس عمل کا جائزہ لیں۔ اگر شریعتِ اسلامی کے بنیادی مأخذوں یعنی قرآن و سنت میں اس عمل کی بنیاد موجود ہے تو اسے شریعت کے مطابق اور اگر ایسی کوئی بنیاد موجود نہیں ہے تو بغیر کسی تردود کے اسے شریعت سے ہٹا ہوا قرار دیں۔“

میرے نزدیک، ہمارے درمیان نقطہ نظر کے اختلاف کا بنیادی نکتہ اور اصل موڑ یہی ہے۔ یہ اگر واضح ہو جائے تو باقی معاملات کو سمجھنا زیادہ مشکل نہیں رہے گا۔ اس لیے یہ عرض کرنا چاہوں گا کہ شریعت کے اصول دو طرح کے ہیں۔ ایک وہ ہیں جو قرآن کریم اور سنت نبوی سے دالت صریحہ اور قطعی ثبوت کے ساتھ ہمارے پاس موجود ہیں، یعنی ان کے مفہوم کے تعین کے لیے کسی استدلال اور استنباط کی ضرورت نہیں اور ثبوت میں بھی کوئی ابہام نہیں ہے اور جو فہما کی اصطلاح میں صریح الدلالہ اور قطعی الثبوت کہلاتے ہیں۔ ان کے بارے میں تو کسی درجہ میں کوئی شک و شبہ کی گنجائش نہیں ہے کہ انھیں ہر بات پروفیت حاصل ہے اور کسی بھی شخصیت کے موقف یا طرزِ عمل کو اس پر ترجیح حاصل نہیں ہے، حتیٰ کہ قرآن کریم کی سورۃ التحریم کے مطابق خود نبی اکرم صلی اللہ علیہ وسلم کو بھی حلال و حرام کی واضح اشیاء میں اپنی رائے اور مرضی اختیار کرنے کا حق نہیں دیا گیا، لیکن شریعت کے جن اصول و احکام کے ثبوت و استدلال و استنباط کا مدار شخصیات پر ہے اور وہ شخصیات کے استدلال و استنباط ہی کے نتیجے میں وجود میں آئے ہیں، ان کے بارے میں بنیادی حیثیت اور ترجیح شخصیات کو حاصل ہے اور شخصیات کے علم و فضل اور درجات میں تفاوت کا اثر ان کے استنباط کردہ اصول و احکام پر لازماً پڑے گا۔ یہ ایک بدیہی بات ہے جس سے محترم عامدی اور ان کے لائق احترام شاگردان گرامی کو بھی شاید اخلاف نہیں ہو گا۔

سادہ سی بات ہے کہ اگر اصول نے شخصیات کو جنم دیا ہے تو اصول کو ان پر بالادستی ہو گی اور اگر شخصیات نے اصول قائم کیے ہیں اور اصول کا اپنا وجود ان شخصیات کے استدلال و استنباط کا رہیں

منت ہے تو ان اصولوں کو شخصیات پر بالاتر قرار دینے اور ان کے مقابلہ میں شخصیات کی قطعی طور پر فی کر دینے کا کوئی جواز نہیں ہے، بلکہ خود قرآن کریم کی منشائی کو سامنے رکھا جائے تو ہم دیکھتے ہیں کہ قرآن کریم نے اصول بیان کرنے کے ساتھ ساتھ ان کی ابتداء کے بارے میں شخصیات کی پیروی کی ترغیب دی ہے۔ سورۃ الفاتحہ قرآن کریم کی سب سے پہلی اور سب سے زیادہ تلاوت کی جانے والی سورت ہے اس میں اللہ تعالیٰ نے ہمیں ”صراطِ مستقیم“ پر چلتے رہنے کی توفیق مانگنے کا سیفیہ سکھایا ہے اور ”صراطِ مستقیم“ پر چلتے رہنے کی وضاحت میں ’صراطُ الْذِينَ انْعَمْتَ عَلَيْهِمْ‘ فرماد ک شخصیات ہی کو آئندہ میل بنانے کا راستہ دکھایا ہے۔ اسی طرح سورۃ البقرۃ کی ایک آیت میں صحابہ کرام کو خاطب کر کے فرمایا ہے کہ اگر باقی لوگ بھی اسی طرح ایمان لے آئیں جیسا کہ ایمان تم لائے ہو تو وہ ہدایت پائیں گے۔ اس کا مطلب اس کے سوا کیا ہے کہ ایمان کے معاملہ میں صحابہ کرام کی شخصیات کو معیار اور آئندہ میل قرار دیا گیا ہے۔ اس لیے اہل علم اور شخصیات سے شریعت اخذ کرنے کی بات نہ تو قرآن کریم کی منشائی کے خلاف ہے اور نہ ہی عقل و منطق اس کی راہ میں رکاوٹ ہیں۔ اس سلسلہ میں دوسری قابل توجہ بات یہ ہے کہ شریعت کے جو احکام و اصول اہل علم اور شخصیات کے استدلال و استنباط کے نتیجے میں وجود میں آئے ہیں، ان احکام و اصول کی ترجیحات بھی اہل علم اور شخصیات کے درمیان موجود ترجیحات کے ساتھ ساتھ اپنی ترتیب قائم کریں گی اور اسی ترتیب و ترجیح کے فہم و ادراک اور تشكیل و اطلاق کا نام فتھی تدریج ہے جس نے فقهاء امت کو اہل علم کے دیگر تمام طبقات پر فوکیت اور امتیاز عطا کیا ہے۔ شریعت کے ہر حکم کو اس کی صحیح جگہ پر رکھنے اور اس سے صحیح طور پر استفادہ کے لیے ان ترجیحات کا لحاظ ناگزیر ہے، ورنہ شریعت پر عمل کا مقدار ہی فوت ہو جائے گا۔ اسی ضمن میں یہ بات بھی سامنے رکھی چاہیے کہ ہر دور میں اس دور کی ضروریات کے مطابق اصول وضع کیے گئے ہیں اور ان کی ضرورت کے تحت ان کا اطلاق بھی ہوا ہے۔ اس لیے قطعی اور صریح اصولوں کو بالاتر رکھتے ہوئے نہیں اور استدلالی اصولوں کو ان کی ضروریات کے دائرہ تک محدود رکھنا اور انہیں وضع کرنے والے اہل علم اور شخصیات کی ترجیحات کے معیار پر ان کی ترتیب قائم کرنا بھی شریعت کا تقاضا ہے اور یہی وہ جگہ ہے جہاں بعض اصولی حضرات ٹھوکر کھاتے ہیں، کیونکہ جب وہ خود اپنے وضع

کردہ اصولوں کا اطلاق پوری امت پر کرنے لگتے ہیں تو ظاہر بات ہے کہ امت کا پیشتر حصہ انھیں اپنے اصولوں پر عمل کرتا دکھائی نہیں دیتا اور ان کی اصول پرستی انھیں اس بات پر ابھارنے لگتی ہے کہ وہ اپنے قائم کردہ اصولوں کی لاٹھی اٹھا کر اس کے ساتھ پوری امت کے اہل علم کو ہانکنے لگ جائیں۔ اس بات کو مزید واضح کرنے کے لیے ایک عملی مثال دینا چاہوں گا۔ کچھ عرصہ پہلے کی بات ہے کہ ایک دوست میرے پاس تشریف لائے اور فرمائے گلے کہ امام اعظم حضرت امام ابوحنیف رحمہ اللہ نے حضرت امام بخاری کی طرح احادیث نبوی کے جمع کرنے اور ان کی صحت کے اصول قائم کرنے پر کوئی کام کیا ہے؟ میں نے عرض کیا کہ نہیں، اور انھیں اس کی ضرورت بھی نہیں تھی۔ میرا یہ جواب ان کے لیے حیرت کا باعث بنا اور انھوں نے قدرے غصے سے فرمایا کہ امام ابوحنیفہ کو احادیث کی ضرورت نہیں تھی؟ میں نے جواب دیا کہ احادیث کی ضرورت تھی لیکن امام بخاری کی طرز کے کام کی انھیں کوئی ضرورت نہیں تھی۔ پھر میں نے اس کی وضاحت کی کہ امام ابوحنیفہ ۸۰ ہجری میں کوفہ میں پیدا ہوئے۔ یہ صحابہ کرام کا آخری دور تھا اور کوفہ صحابہ کرام کا مرکز تھا، اس لیے امام صاحب کا شمار تابعین میں ہوتا ہے۔ انھوں نے صغار صحابہ اور کبار تابعین کو دیکھا اور ان سے استفادہ کیا ہے۔ ان کی وفات ۱۵۰ھ میں ہوئی اور ان کے دور میں جناب نبی اکرم صلی اللہ علیہ وسلم سے احادیث و سنن کی روایت میں اتنے واسطے نہیں ہوتے تھے کہ ان کی چھان میں کی زیادہ ضرورت پڑتی۔ اس لیے انھوں نے ایک دو قابل اعتماد واسطوں سے جو روایات ملیں، انھی کی بنیاد پر اپنی فقہ کی عمارت کھڑی کر دی، جبکہ امام بخاری کی ولادت ۱۹۲ھ اور وفات ۲۵۶ھ میں ہوئی۔ اس وقت احادیث کی روایت میں چار پانچ واسطے آچکے تھے اور ان کی صحت وضعف کے لیے سخت اصول قائم کرنے کی ضرورت پیش آ گئی تھی، اس لیے امام بخاری نے اس ضرورت کو سامنے رکھتے ہوئے اصول قائم کیے اور ان کی بنیاد پر صحیح احادیث کا ایک منتخب ذخیرہ امت کے سامنے پیش کر دیا۔ اس لیے امام بخاری کے وضع کردہ اصولوں کی اہمیت اپنی جگہ پوری طرح مسلم ہے، لیکن ان اصولوں کا پون صدی پہلے مؤثر بہ مانند اطلاق کر کے امام ابوحنیفہ کو ان کا پابند بنانا شریعت کا تقاضا ہے اور نہ ہی عقل و دانش اس کی متحمل ہے۔ اسی پس منظر میں مختزم جاوید غامدی صاحب اور ان کے رفقاء سے یہ عرض کرنا چاہوں گا کہ

حضرت مولانا حمید الدین فراہی کے استدلال و استنباط اور ان کے قائم کردہ اصولوں کی اہمیت سے انکار نہیں اور ابیل علم کے درمیان مسلمہ حدود کے دائرہ میں ان سے استفادہ کی ضرورت سے بھی ہم صرف نظر نہیں کر رہے، مگر ان اصولوں کا اطلاق ماضی کے ہر دور کے ابیل علم پر کرنا اور پوری امت کے ابیل علم کے تعامل اور مسلسل طرزِ عمل کی نفعی کر دینا بھی دانش مندی کا تقاضا نہیں۔

اس سلسلہ میں تیسرا گزارش یہ ہے جس کی طرف ہم اپنے سابقہ مصائب میں "اصولی فقہاء اور عملی فقہاء" کی اصطلاح کے ساتھ اشارہ کرچکے ہیں کہ اصول وضع کرنا ایک مختلف عمل ہے اور سوسائٹی کے عملی مسائل پر ان کا اطلاق کر کے قواعد و احکام مرتبط کرنا اس سے مختلف عمل کا نام ہے۔ آج کی اصطلاح میں اسے دستور سازی اور قانون سازی کے اصولی کام اور سوسائٹی میں عملی طور پر اس کے نفاذ کے عدالتی درک کے درمیان فرق سے تمہاجا جاستا ہے۔ اس فرق لوحظہ رکھنے سے بسا اوقات مشکلات پیدا ہوتی ہیں اور عملی مشکلات کا لحاظہ کر کے صرف اصول کی بنیاد پر فیصلے کرتے چلے جانے سے ایسی الجھنیں جنم لیتی ہیں جن کا حل ظاہر مشکل نظر آنے لگتا ہے۔ اس "اصولیت محضہ" کا اظہمار سب سے پہلے "خوارج" نے کیا تھا، جنہوں نے اپنے ذوق کے مطابق کچھ اصول وضع کیے اور ان اصولوں پر اس قدر سختی دکھائی کہ بعض حضرات صحابہ کرام تک کی تکفیر کر ڈالی۔ مثلاً انہوں نے حضرت علی رضی اللہ عنہ اور حضرت معاویہ رضی اللہ عنہ کے درمیان پاہونے والی صفیں کی جگہ میں حضرت علی کی طرف سے "تحکیم" پر راضی ہونے سے اختلاف کرتے ہوئے ان کے لشکر سے علیحدگی اختیار کی۔ ان کی بغاوت اور علیحدگی کے بعد حضرت عبد اللہ بن عباسؓ ان کے پاس حضرت علی کے نمایمہ کے طور پر گنتگو کے لیے گئے تو امام نسائی کی "سنن کبریٰ" کی روایت کے مطابق ان خوارج نے حضرت علیؓ پر جو اعترافات کیے، ان میں ایک یقنا کہ اگر حضرت معاویہ اور ان کے رفقہ مسلمان ہیں تو ان کے خلاف جگہ لڑنا جائز نہیں ہے اور اگر وہ مسلمان نہیں ہیں تو جگہ میں ان کے قید یوں کو غلام کیوں نہیں بنایا گیا؟ حضرت ابن عباسؓ نے فرمایا کہ جگہ تو حضرت عائشہؓ سے بھی ہوئی ہے جو قرآن کریم کی نص صریح کی رو سے مونموں کی ماں ہیں تو کیا تم یہ پسند کرتے ہو کہ انھیں قید کر کے (نعوذ باللہ) لوٹدی بنا لیا جاتا؟ اگر تم ایسا کرو گے تو خود کفر کا ارتکاب کرو گے۔ اس کا جواب خوارج

کے پاس کوئی نہیں تھا اور جھپڑا رخوار ج میں سے دو ہزار افراد ان بات پر اس کا ساتھ چھوڑ کر حضرت علیؑ کے کمپ میں واپس آ گئے۔ اس لیے اصول، اہل علم اور شخصیات میں توازن کے حوالہ سے یہ عرض کرنا ضروری سمجھتا ہوں کہ:

- قرآن و سنت کے بیان کردہ قطعی اور صریح اصولوں کو ہر چیز پر فوکس اور بالاتری حاصل ہے۔
 - جو اصول اہل علم نے قرآن و سنت کی روشنی میں خود مستبطن کیے ہیں، ان میں اصل مدار شخصیات پر ہے اور شخصیات کی باہمی ترجیحات ان کے وضع کردہ اصولوں میں بھی کار فرما ہوں گی۔
 - ظنی اور استنباطی اصولوں اور سو سائٹی میں ان کے اطلاق و تطبیق کی عملی مشکلات دونوں کو سامنے رکھ کر احکام و ضوابط لے کیے جائیں گے۔
 - بعد میں پیش آنے والی ضروریات کے لیے وضع کیے جانے والے اصولوں کا مؤثرہ ماضی اطلاق ضروری نہیں ہوگا اور نہ ہی ماضی کے معاملات کا ان کی روشنی میں فیصلہ کیا جائے گا۔
 - صحابہ کرام کا دور پوئنکہ ان سب استنباطات، استدلالات اور اجتہادات سے مقدم ہے اور وہ چشمہ نبوت سے برا و راست فیض یاب ہوتے ہیں، اس لیے قرآن و سنت کے مفہوم و مصدقہ کے تعین اور بعد میں آنے والے اصولوں کے تعارض و تضاد کے حل کے لیے ان کا تعامل تختی جدت ہے۔
- (ماہنامہ الشریعہ، مئی / جون ۲۰۰۱)
-

امت مسلمہ کو درپیش فکری مسائل کے حوالے سے چند اہم گزارشات

”عصر حاضر میں اسلامی فکر۔ چند توجہ طلب مسائل“ کے عنوان سے محترم ڈاکٹر نجات اللہ صدیقی صاحب کا مضمون نظر سے گزرا۔ یہ مضمون انداز اربع صدی قبل تحریر کیا گیا تھا لیکن اس کی اہمیت و افادیت آج بھی موجود ہے بلکہ مسائل کی فہرست اور عین میں کمی کے بجائے اس دوران میں مسلسل اضافہ ہوا ہے۔

ان میں سے بیشتر مسائل خود میرے مطالعہ کا موضوع بھی رہے ہیں اور بعض مسائل پر کچھ نہ کچھ لکھا بھی ہے مگر یہ خواہ شرہی ہے کہ ایجنسڈ اور تجوادیز کے طور پر ایسے مسائل کی ایک مربوط فہرست سامنے آ جائے جو اس وقت دنیا بھر میں مختلف سطحیوں پر ”اسلامائزیشن“ کے حوالے سے زیر بحث ہیں یا متعدد حلقوں کی طرف سے ان پر بحث و تحقیص کا تقاضا موجود ہے۔ میرا خیال ہے کہ ڈاکٹر صاحب محترم کا یہ مضمون اس ضرورت کو کافی حد تک پورا کرتا ہے اور اسے اہل علم و دانش کے حلقوں میں زیادہ سے زیادہ پھیلانے کی ضرورت ہے۔

اب سے تقریباً پون صدی قبل مفکر پاکستان علامہ محمد اقبال نے ”تشکیل جدید الہیات اسلامیہ“ کے عنوان سے اپنے خطبات میں ان اصولی اور علمی مسائل کی نشان دہی کی تھی جن کا جائزہ لینا اسلام کی تعبیر و تشریع کو دور جدید کے ناگزیر تقاضوں سے ہم آہنگ کرنے کے لیے ضروری ہے۔ میرے نزدیک علامہ محمد اقبال کے یہ خطبات تجوادیز اور ایجنسڈ کی حیثیت رکھتے تھے لیکن بدقتی

سے موافق اور مخالف دونوں حلقوں میں انہیں ایجنڈے کے بجائے موقف کا درجہ دے دیا گیا اور اول تو ان پر سمجھیدگی سے بحث ہی نہیں ہوتی اور اگر گنتگو کا تھوڑا بہت سلسلہ چلا تو وہ موقف کی حمایت و مخالفت کے دائرہ تک محدود رہا اور علامہ اقبالؒ ان تجویز اور ایجنڈے کی صورت میں متعلقہ امور و مسائل پر جس وسیع علمی مباحثہ کی توقع کر رہے تھے وہ پوری نہ ہوتی۔

مجھے یہ خدا شے ہے کہ ڈاکٹر نجات اللہ صدیقی صاحب کے اس مضمون کے ساتھ بھی یہی معاملہ نہ ہو جائے اور ان کی ”تجاویز“ بحث و تجھیص کے سلسلے کو آگے بڑھانے کے بجائے ”موقف“ قرار پا کر حمایت و مخالفت کے ایک نئے بازار کو گرم کرنے کا باعث نہ بن جائیں لیکن اس کے باوجود میں اس بات کے حق میں ہوں کہ دینی و علمی حلقوں میں ان کا یہ مضمون ایک مربوط ایجنڈے کے طور پر بار بار پڑھا جائے اور اس میں جن مسائل کی طرف توجہ دلائی گئی ہے ان پر وسیع تر دائرے میں علمی مباحثہ کا اہتمام ہو کیونکہ اسی صورت میں ہم پیش آمدہ مسائل پر ایک منفقہ یا کم از کم اکثریتی موقف تک پہنچنے اور ان مسائل کے حوالے سے فکر جدید کے چیلنج کا سامنا کرنے میں کامیاب ہو سکیں گے۔

ڈاکٹر صاحب کے مضمون میں مجھے ایک بات کھلکھلی ہے کہ وہ اسلام کی تعبیر و تشریع کے لیے روایتی دینی و علمی حلقوں کو ایک طرف کرتے ہوئے اہل دانش کے کسی نئے طبقے کو سامنے لانے کے خواہش مند ہیں اور جہاں وہ جدید فکری و علمی تقاضوں سے روایتی دینی و علمی حلقوں کی بے اعتمانی کا ذکر کرتے ہوئے ان کے تحفظات میں اس امر کا ذکر کرتے ہیں کہ:

”انہیں یہ ندیشہ ہے کہ مکمل اسلامی نظام کے قیام کی کوششیں کہیں محدود دائرے میں بھی اسلام کے باقی نہ رہنے کا سبب نہ بن جائیں۔“

وہاں انہیں اسلامی تحریکات سے یہ شکایت بھی ہے کہ:

”ہر ملک میں اسلامی تحریکوں کو سیکولر دانش و روس کے مقابلہ میں اور مسلمان عوام میں نفوذ کے لیے علامو مشائخ کی اہمیت محسوس کرتے ہوئے ان پر تقدیم کا لہجہ فرم پڑ جاتا ہے۔“

ہمارے نزدیک مسلم ممالک میں بہت سی اسلامی تحریکات نے اسی مقام پر ٹھوکر کھائی ہے کہ روایتی دینی و علمی حلقوں کے بارے میں قطعی طور پر یہ بات طے کر کے کہ ان کے ذریعے سے اسلام

کی دعوت و اشاعت اور تنفیذ و ترویج کا کوئی امکان نہیں ہے، ان سے ہٹ کرنے نے علمی و فلکری حلقوے قائم کرنے کی کوششیں کی گئی ہیں جن کا سب سے زیادہ نقصان یہ ہوا ہے کہ اسلامی تحریکات کی بیشتر صلاحیتیں اور تو انسانیاں اپنا وجود منوانے اور روایتی دینی حلقوں کی افادیت کی غنی کرنے میں ہی صرف ہو کر رہ گئی ہیں اور جس کام کے لیے ان نے حلقوں کا وجود عمل میں آیا ہے، اس کی طرف توجہ کم رہی ہے۔ پھر اس کے ساتھ ہی روایتی حلقوں اور نئے فلکری حلقوں کے درمیان کشمکش اور بحث و تحقیق کی گرم بازاری نے بعض مقامات پر نئے فلکری خلفشارکو جنم دیا ہے۔

روایتی دینی و علمی حلقوں کی سردمہری، پیش آمدہ مسائل سے ان کی بے اعتمانی اور فلکر جدید کے چیلنجز کا سامنا کرنے سے ان کا گریز ایک معروضی حقیقت ہے جس سے انکار کی کوئی گنجائش نہیں ہے اور خود ہمیں بھی ان حلقوں سے مسلسل یہ شکایت ہے لیکن اس مسئلہ کا حل ان روایتی حلقوں کو جو صدیوں کے تعامل کے نتیجے میں ایک مضبوط ادارے کی حیثیت اختیار کر چکے ہیں، ایک طرف کر کے اور ان کی غنی کر کے علم و دانش کی صلاحیتیں اور تو انسانیاں نئے فلکری حلقوں کے قیام اور ان کا وجود منوانے کی کوششوں میں ضائع کرنا نہیں ہے بلکہ خود ان روایتی دینی و علمی حلقوں کے اندر اصلاح کی جدوجہد کو مریبوط بنانا ہے اور ہمارے خیال میں روایتی حلقوں سے ہٹ کر کام کرنے والی اسلامی تحریکات نے جتنا زور اپنا الگ وجود تسلیم کرانے میں صرف کیا ہے، اگر وہی قوت اور صلاحیتیں روایتی حلقوں کے اندر رہتے ہوئے اصلاح اور بہتری کے لیے صرف ہوتیں تو آج صورت حال خاصی مختلف ہوتی البتہ اس کے لیے بہت زیادہ محنت اور جگہ کا دی کردار ہے اور خود کو ثانوی درجے میں رکھنے کے حوصلے کی بھی ضرورت ہے لیکن ہمارے نزدیک اس مسئلے کا کوئی اور حل ممکن نہیں ہے۔ ہمارے نزدیک اسلام ایسا نیشن کا جو عمل بھی نتیجہ خیز طور پر آگے بڑھے گا، وہ روایتی دینی و علمی حلقوں کے ذریعے سے ہی وجود میں آئے گا اور ان کو نظر انداز کر کے کی جانے والی کوئی بھی کوشش نئے فلکری خلفشارکو نہیں دینے کے علاوہ اسلامی معاشرے کی اور کوئی خدمت سر انجام نہیں دے پائے گی۔

اس لیے ہمارے سوچی سمجھی رائے یہ ہے کہ جدید مسائل کا ادراک و شعور اور ان کے حل کا جذبہ رکھنے والے ارباب علم و دانش کو روایتی حلقوں کے اندر ہی اپنی جگہ تلاش کرنی چاہیے اور انہی کو

محنت اور گدود کے ساتھ اس کام کے لیے تیار کرنے میں اپنی صلاحیتیں صرف کرنی چاہیں کیونکہ ڈاکٹر نجات اللہ صدیقی صاحب محترم نے جن مسائل کو توجہ طلب قرار دیا ہے، ان کے حل کا محفوظ اور صحیح راستہ یہی ہے۔

میرا خیال ہے کہ ڈاکٹر صاحب موصوف کے اس فکر انگیز مضمون پر مفکر اسلام حضرت مولانا سید ابو الحسن علی ندویؒ کا یہ تبصرہ زیادہ مناسب ہے اور اسی پر اپنی معروضات ختم کر رہا ہوں کہ:

”مضمون فکر انگیز اور پرمغز ہے لیکن یہ ضروری نہیں کہ اس طریق فکر سے سونی صداقت ہو۔ بڑے اہم سوالات ہیں جن کو زیادہ دنوں تک نظر انداز نہیں کیا جاسکتا اور ان کو نظر انداز کرنے کی اس عالم اسباب میں اکثر وہی سزا ملتی ہے جو متعدد آزاد ہونے والے ممالک اور مسلم معاشروں میں اس دور میں ملی ہے..... لیکن سوال یہ ہے کہ ان مسائل پر کون غور کرے؟ یا وہ لوگ ہیں جو اس کے اہل نہیں ہیں اور جو اہل ہیں، ان کو ترکی کے پچھلے دور کے علاوی طرح اپنی دوسری مصروفیتوں سے فرصت نہیں۔“

(بحوالہ ”اسلام، معاشیات اور ادب“ ص ۷۵۸۵ از ڈاکٹر نجات اللہ صدیقی)

(ماہنامہ الشریعہ، جولائی ۲۰۰۲)

”آئی تھنک“ کا فتنہ

حضرت مولانا مفتی محمد رفیع عثمانی ان دنوں امریکہ آئے ہوئے ہیں اور مختلف شہروں میں دینی اجتماعات سے خطاب کر رہے ہیں۔ گزشتہ تین روز سے واشگٹن ڈی سی اور اس کے قریب ورجینیا کے علاقہ میں ہیں۔ دارالاہمی سپرنس فیلڈ میں انہوں نے مسلمانوں کے ایک بڑے اجتماع سے خطاب کیا اور مختلف مسائل پر لوگوں کے سوالات کے جوابات دیے۔ اس اجتماع کے لیے دارالاہمی کے ڈائریکٹر مولانا عبدالحمید اصغر نے خاصی محنت کی تھی جس کی وجہ سے ”ورکنگ ڈے“ (منگل) ہونے کے باوجود بھرپور اجتماع ہوا اور مفتی صاحب کے خطاب اور سوال و جواب کی یہ شست تقریباً دو گھنٹے جاری رہی۔ انہوں نے اپنے خطاب کا آغاز اس تمهید سے کیا کہ ہمارے مرشد عارف باللہ حضرت ڈاکٹر عبدالحی عارفی رحمہ اللہ تعالیٰ نے ہمیں تلقین کی تھی کہ کسی جگہ خطاب کا موقع ملا تو فرمائشی تقریر نہ کرنا اور روایتی تقریر بھی نہ کرنا، بلکہ وہاں کے حالات کو سامنے رکھ کر جو باقی مسلمانوں کے لیے دینی حوالے سے ضروری محسوس ہوتی ہوں، وہ باقی ان سے کہنا۔ چنانچہ شیخ و مرشد کی اس ہدایت کو سامنے رکھ کر امریکہ اور دیگر مغربی ممالک میں مقیم مسلمانوں کے لیے موجودہ حالات میں جو باقی مجھے ضروری محسوس ہوتی ہیں، وہ آپ کے سامنے بیان کروں گا اور پھر آپ کو موقع دوں گا کہ جن مسائل کے بارے میں آپ مجھ سے دریافت کرنا چاہیں، ان کے لیے سوالات کریں۔

اس تمهید کے بعد مفتی صاحب نے مغربی ممالک میں مقیم مسلمانوں کی مجموعی صورت حال پر تفصیل سے اظہار خیال کیا اور انہیں تلقین کی کہ وہ یہاں رہتے ہوئے اپنے دین و ایمان کی حفاظت

کے ساتھ ساتھ اپنی نسل کے ایمان و اعمال کی بھی فکر کریں کیونکہ وہ اگر یہاں رہ کر اپنے ایمان و عقیدہ اور دینی اعمال کو نہیں بچا سکتے تو ان ممالک میں رہنا ان کے لیے شرعاً جائز نہیں ہے اور ان پر واجب ہو گا کہ وہ یہاں سے ایسے علاقے میں منتقل ہو جائیں جہاں وہ اپنے عقیدہ و ایمان کے مطابق آزادانہ زندگی بر کر سکیں اور اپنی اولاد کو اسلام کے ساتھ وابستہ رکھ سکیں۔ مفتی صاحب کی پرمغز تقریر اس قابل ہے کہ اسے حرف بحرف شائع کیا جائے اور مختلف زبانوں میں اس کا ترجمہ کر کے مغربی ممالک میں اسے وسیع پیانا پر تقسیم کیا جائے۔ میں نے اس کے لیے دارالہدیٰ کے دوستوں سے گزارش کی ہے اور انہوں نے وعدہ کیا ہے کہ وہ اس کی کوشش کریں گے۔

البتہ اس موقع پر سوال و جواب کے مرحلہ میں سامنے آنے والے ایک دلچسپ سوال اور مفتی صاحب کی طرف سے اس کے متوازن جواب کا تذکرہ کرتے ہوئے کچھ گزارشات پیش کرنا چاہتا ہوں کیونکہ یہ سوال صرف مغربی ممالک کے مسلمانوں سے تعلق نہیں رکھتا بلکہ ہمارے ہاں مسلم ممالک بالخصوص پاکستان میں بھی یہ سوال ذہنوں میں موجود ہے اور اس کی فتنہ سامانیوں میں دن بدن اضافہ ہوتا جا رہا ہے۔ سوال یہ تھا کہ قرآن و سنت کی تعبیر و تشریح اور ان کے احکام و مسائل میں تحقیق و استنباط کا دروازہ بند ہو چکا ہے یا اب بھی ان مسائل میں تحقیقات ہو سکتی ہیں؟ سوال کرنے والے دوست نے خود مجلس سے اٹھ کر بتایا کہ ان کے سوال کا مقصد یہ ہے کہ جو حضرات آج کے دور میں قرآن و سنت کے حوالہ سے تحقیقات کا دعویٰ کرتے ہیں اور مختلف نئی باتیں پیش کرتے ہیں، ان کی حیثیت کیا ہے؟ اس کے جواب میں مفتی محمد ریفع عثمانی نے کہا کہ جہاں تک قرآن و سنت کے مسائل میں تحقیقات اور استنباط و استدلال کا تعلق ہے، یہ تو قیامت تک جاری رہے گا، اس کا دروازہ نہ آج بند ہے اور نہ ہی بعد میں کبھی بند ہو سکتا ہے لیکن مسئلہ صرف اتنا ہے کہ تحقیق و استدلال کرنے والا اس کا اہل ہو اور امت کے مسلم اصولوں کے دائرہ میں رہتے ہوئے یہ کام کرے۔ سوال تحقیق و استدلال کے جاری رہنے یا نہ رہنے کا نہیں بلکہ یہ ہے کہ اس تحقیق و استدلال کا اہل کون ہے اور اس کے مسلم اصول کیا ہیں؟ کیونکہ اب تو صورت حال یہ ہو گئی ہے کہ کوئی شخص ہم سے مسئلہ پوچھتا ہے اور ہم اس کا جواب دیتے ہیں تو وہ فوراً آگے سے ”آئی تھنک“، کہہ کر اپنی رائے دینا شروع کر دیتا ہے۔ یہ

بات غلط ہے، اس لیے کہ کسی دینی مسئلہ کے بارے میں رائے اسی وقت دی جا سکتی ہے جب دینی علوم سے گہری واقفیت ہو۔ اب ایک شخص قرآن کریم کی کسی آیت کی تشریح میں رائے دینا چاہتا ہے تو اس کے لیے کم از کم یہ ضروری ہے کہ اسے عربی زبان سے مکمل واقفیت ہو اور نبی اکرم صلی اللہ علیہ وسلم کے ارشادات کے ذخیرہ پر اس کی نظر ہوتا کہ اس کی رائے رسول اللہ صلی اللہ علیہ وسلم کے کسی ارشاد سے نکل رہتی ہو۔ اسی طرح صحابہ کرامؐ کی تشریحات سے آگاہی بھی ضروری ہے، اس کے بغیر اگر کوئی شخص قرآن کریم کی کسی آیت یا حکم کے بارے میں رائے دے گا تو یہ غلط بات ہو گی اور اصول کے خلاف ہو گی۔

مفہی صاحب کا کہنا ہے کہ قرآن و سنت کی تشریح اور دینی مسائل و احکام کے حوالہ سے ”آئی تھنک“ کے اس رجحان کی حوصلہ شکنی ضروری ہے اور لوگوں کو یہ سمجھانا ضروری ہے کہ جس طرح زندگی کے دوسرے شعبوں میں ہم ماہرین سے رجوع کرتے ہیں اور ان کی رائے پر عمل کرتے ہیں، اسی طرح قرآن و سنت اور دینی احکام کے بارے میں بھی ماہرین سے رجوع کرنا اور ان کی رائے پر عمل کرنا چاہیے۔ انہوں نے کہا کہ اسی طرح یہ بیماری بھی عام ہوتی جا رہی ہے کہ کسی صاحب کو ان کے سوال پر کوئی مسئلہ بتایا جائے تو وہ فوراً پوچھتے ہیں کہ اس کی دلیل کیا ہے؟ یہ رجحان بھی درست نہیں ہے اور اس کی بھی حوصلہ شکنی ہونی چاہیے اس لیے کہ دلیل کی ضرورت یا افادیت وہاں ہوتی ہے جہاں مخاطب بھی دلیل کو سمجھنے اور پر کھنے کی الہیت رکھتا ہو اور جو شخص دلیل کو سمجھنے کی الہیت سے بہرہ ور نہیں ہے، اس کو اس کا کوئی فائدہ بھی نہیں ہے۔

یہ ایسے ہی ہے جیسے کوئی شخص علاج کے لیے کسی ماہر ڈاکٹر کے پاس جائے اور وہ اسے چیک کر کے نجت تجویز کر دے تو وہ مریض ڈاکٹر کے ساتھ بحث شروع کر دے کہ آپ نے جو نجت تجویز کیا ہے، اس کی آپ کے پاس دلیل کیا ہے؟ میرا خیال ہے کہ کوئی سمجھدار ڈاکٹر اس سوال کو برداشت نہیں کرے گا اور ایسے سوال پر اصرار کرنے والے مریض کو کہیں سے باہر نکال دیا جائے گا۔ اس لیے مجھ سے اگر کوئی شخص دلیل پوچھتا ہے تو میں اسے کہتا ہوں کہ دلائل معلوم کرنے کے لیے آپ کو دارالعلوم میں آ کر داخلہ لینا ہو گا اور تعلیم کے لیے وقت فارغ کرنا ہو گا، وہاں میں آپ کو دلائل بھی دوں گا اور

دلیل کو سمجھنے اور پر کھنے کی تعلیم بھی دوں گا کیونکہ ڈاکٹر کا کام صرف مرض معلوم کر کے اس کا علاج تانا ہے، وہ دلائل نہیں دیا کرتا۔ اگر کسی مرض کو علاج کے اسباب اور دلائل سے واقفیت حاصل کرنی ہے تو اسے میڈیکل کالج میں داخل ہو کر طب کی تعلیم حاصل کرنا ہوگی، اس کے بغیر نہ وہ دلیل کو سمجھ سکے گا اور نہ ہی اسے کسی ڈاکٹر سے دلیل پوچھنے کا حق حاصل ہے۔

مولانا مفتی محمد رفیع عثمانی کے ان ارشادات سے میرے ذہن میں کئی واقعات تازہ ہو گئے، اس لیے کہ مجھے بھی دنیا کے مختلف ممالک میں گھونمنے پھرنے کا موقع ملتا ہے اور اس قسم کے سوالات سے سابقہ پیش آتا ہے۔ باقی دنیا کو چھوڑیں، خود ہمارے ہاں پاکستان میں جب قرآن و سنت کو ملک کا پرمکھ لاقرار دینے کی تحریک زوروں پر تھی، اس وقت یہ سوال کھڑا کر دیا گیا کہ قرآن و سنت کو ملک کا بالاتر قانون قرار دے دیا جائے گا تو قرآن و سنت کی تعبیر و تشریع کا حق تو انہی کو ہو گا جو قرآن و سنت کو جانتے ہیں، اس کے ماہرین سمجھے جاتے ہیں اور اس سلسلے میں رائے دینے کی اتحاری رکھتے ہیں۔ اس پر شورجہ گیا کہ اس طرح پارلیمنٹ کی بالادستی قائم نہیں رہے گی، اس لیے پارلیمنٹ کی بالادستی کو قائم رکھنے کی ایک ہی صورت ہے کہ قرآن و سنت کی تعبیر و تشریع کا حق پارلیمنٹ کو دے دیا جائے کہ وہ قرآن و سنت کے کسی حکم کی جو صورت طے کر دے، اسے دستوری طور پر قرآن و سنت کا حکم تصور کیا جائے۔

ہمارے سیاستدانوں اور دانش وردوں کا باوا آدم نرالا ہے کہ پارلیمنٹ اور دستور و دنوں پر فرد واحد کی بالادستی تسلیم کر لی گئی ہے اور اس پر سیاستدانوں اور دانش وردوں کے ایک بڑے طبقے کی طرف سے باقاعدہ دلائل دیے جا رہے ہیں، لیکن قرآن و سنت کی تعبیر و تشریع کی حد تک قرآن و سنت کے مسلمہ ماہرین کی رائے کو ترجیح دینے کا منطق اصول سیاستدانوں اور دانش وردوں کو ہضم نہیں ہو رہا اور اسے پارلیمنٹ کی بالادستی کے منافی قرار دیا جا رہا ہے۔

جو چاہے آپ کا حسن کر شمہ ساز کرے

خیر اس تجویز کو دیئی حلقوں کی طرف سے قبول کرنے کا کوئی سوال ہی نہ تھا، اس لیے اسے یکسر رد کر دیا گیا اور دینی جماعتوں نے جواب دیا کہ پارلیمنٹ کو قرآن و سنت کی تعبیر و تشریع کی اتحاری

کے طور پر تسلیم نہیں کیا جاسکتا۔ لیکن اس سوال پر میرا جواب مختلف تھا۔ ایک فورم میں مجھ سے سوال ہوا کہ پارلیمنٹ کو قرآن و سنت کی تعبیر و تشریح اور اجتہاد کا حق دینے کے بارے میں آپ کی کیا رائے ہے؟ میں نے عرض کیا کہ مجھے اس پر کوئی اعتراض نہیں ہے اور میں پارلیمنٹ کے لیے قرآن و سنت کی تعبیر و تشریح اور اجتہاد کا حق تسلیم کرنے کے لیے تیار ہوں، مگر اس کے لیے ایک شرط ہے۔ وہ یہ کہ سپریم کورٹ آف پاکستان کو ریفرنس بھیجن کر استفسار کیا جائے کہ قرآن و سنت کی تعبیر و تشریح اور اجتہاد کے لیے آج کے دور میں الہیت کا معیار کیا ہے؟ اور جو معیار اس کام کے لیے سپریم کورٹ طے کر دے، ایکش رو زمین ترمیم کر کے اسے پارلیمنٹ کی رکنیت کے لیے شرط قرار دے دیا جائے اور اگر ایسا ہو جائے تو مجھے پارلیمنٹ کو قرآن و سنت کی تعبیر و تشریح کا حق دینے پر کوئی اعتراض نہیں ہوگا۔ اس پر ایک صاحب نے کہا کہ ہم تو صرف قرآن و سنت کی تعبیر و تشریح کے معاملے میں علمائی رائے کو ترجیح دینے کی بات تسلیم نہیں کر رہے اور آپ ساری پارلیمنٹ کو ”مولویوں سے بھردیئے“ کی تجویز دے رہے ہیں۔ میں نے عرض کیا کہ قرآن و سنت کی بات کریں گے تو پھر یہ کچھ تو کرنا ہی ہوگا۔

(روزنامہ اسلام، ۲۰ ستمبر ۲۰۰۳ء)

— ۳ —

دور جدید میں اجتہاد: چند اہم پہلو

دور جدید میں اجتہاد کی ضرورت اور دائرہ کار

[۱۸ اکتوبر ۲۰۰۳ء کو شیخ زاید اسلامک سنٹر، پنجاب یونیورسٹی، لاہور میں ”اجتہاد“ کے موضوع پر منعقد ہونے والے سینما میں پڑھا گیا۔]

نحمدہ تبارک و تعالیٰ و نصلی و نسلم علیٰ رسولہ الکریم و علی آله
واصحابہ و اتباعہ اجمعین۔ اما بعد

شیخ زاید اسلامک سنٹر جامعہ پنجاب کی ڈائریکٹر محترمہ ڈاکٹر شوکت جیلیہ صاحبہ کاشکر گزار ہوں
کہ آج کی اس محفل میں حاضری اور اظہار خیال کا موقع فراہم کیا۔ اللہ تعالیٰ انہیں جزائے خیر دیں
اور ہمیں مقصد کی باتیں کہنے اور سننے کی توفیق سے نوازیں۔ آ میں

اجتہاد کا مفہوم اور اس کی ضرورت

جب ہم یہ کہتے ہیں کہ جناب سرور کائنات حضرت محمد رسول اللہ صلی اللہ علیہ وسلم اللہ تعالیٰ
کے آخری پیغمبر ہیں اور ان کے ساتھ ہی آسمان سے نازل ہونے والی وحی کا سلسہ مکمل ہو گیا ہے،
اب قیامت تک کوئی نبی نہیں پیدا ہوگا اور نہ ہی کوئی وحی نازل ہوگی اور اس کے ساتھ اس عقیدہ کا
اطہار بھی کرتے ہیں کہ قیامت تک نسل انسانی کی ہدایت، راہنمائی، فلاج اور نجات قرآن کریم اور
جناب نبی اکرم صلی اللہ علیہ وسلم کی تعلیمات میں مختصر ہے تو منطقی طور پر یہ سوال ذہن میں ابھرتا ہے
کہ زمانہ اور وقت تو ایک جگہ اور ایک کیفیت پڑھبرنے والی چیز نہیں ہے، اس میں مسلسل تغیر و نہاد ہوتا
رہتا ہے، انسانی سوسائٹی تغیر اور ارتقا کے مراحل سے پہم گزر رہی ہے اور دنیا کے احوال و ظروف میں

تبديلیاں انسانی زندگی کا لازمی حصہ ہیں، پھر اس مسلسل اور چیم تغیر پذیر دنیا اور سوسائٹی میں نئے احوال و ظروف سے عہدہ برآ ہونے کے لیے انسانی معاشرہ کی راہنمائی کا نظام کیا ہے؟ اور سلسلہ وحی کامل ہو جانے کے بعد قیامت تک آنے والے انسانوں کا آسمانی تعلیمات کے ساتھ رشتہ کیسے قائم رہے گا؟ مغرب نے تو یہ کہہ کر اس سارے قضیے سے پیچھا چھڑالیا ہے کہ انسانی سوسائٹی اب بالغ ہو گئی ہے اور اپنا برا بھلا خود سمجھنے لگی ہے اس لیے اسے آسمانی تعلیمات اور وحی الہی کی ذکریشنا کی سرے سے ضرورت ہی نہیں رہی، اب اس کے فیصلے خود اس کے ہاتھ میں ہیں۔ انسانی سوسائٹی کی اکثریت جو چاہے اور انسان کی اجتماعی عقل و خرد جو سمجھے، وہی حرف آخر ہے اور اسے مزید کسی غماڑی اور چیک کی حاجت نہیں ہے لیکن مسلمانوں کے لیے یہ بات کہنا اور اسے قبول کرنا ممکن نہیں ہے کیونکہ وہ یہ ایمان رکھتے ہیں کہ انسانی سوسائٹی کسی مرحلہ میں بھی آسمانی تعلیمات سے بے نیاز نہیں رہ سکتی اور انسانی معاشرہ کو شخصی، طبقاتی یا اجتماعی طور پر کبھی بھی یہ مقام حاصل نہیں ہو سکتا کہ وہ وحی الہی سے لا تعلق ہو کر اپنے فیصلوں میں غیر مشروط طور پر آزاد ہو اس لیے قیامت تک انسانی سوسائٹی کی راہنمائی کے لیے آسمانی تعلیمات کا تسلسل ضروری ہے۔

قرآن کریم اور جناب نبی اکرم صلی اللہ علیہ وسلم کی سنت و تعلیمات دونوں تاریخ کے ریکارڈ پر محفوظ حالت میں موجود ہیں اور دنیا بھر میں شب و روز ان کی تعلیم و تدریس اور تبلیغ و اشاعت کا سلسلہ جاری ہے لیکن ظاہر ہے کہ ان میں انسانی زندگی کو قیامت تک پیش آنے والے حالات و مسائل کی تفصیلات موجود نہیں ہیں اور نہ ہی موجود ہو سکتی ہیں اس لیے اسلام نے بعد میں رونما ہونے والے حالات و واقعات اور مشکلات و مسائل کے حوالہ سے انسانی معاشرہ کو قرآن و سنت کے دائرہ کا پابند رکھتے ہوئے جزئیات و فروعات میں حالات و مواقع کی مناسبت سے قرآن و سنت کی اصولی راہ نمائی کی روشنی میں عقل و قیاس کے ساتھ فیصلے کرنے کا اختیار دے دیا ہے اور اسی اختیار کو شریعت کی اصطلاح میں ”اجتہاد“ کہتے ہیں۔

جن مسائل میں قرآن و سنت کی واضح راہنمائی موجود نہیں ہے، ان میں قرآن و سنت کی روشنی میں رائے اور اجتہاد کے ساتھ فیصلہ کرنے کا عمل صحابہ کرام میں خود جناب نبی اکرم صلی اللہ علیہ وسلم

کے دور میں بھی جاری تھا۔ احادیث کے ذخیرے میں بیسیوں ایسے واقعات ملتے ہیں کہ صحابہ کرامؐ میں سے کسی کو کوئی معاملہ درپیش ہوا، قرآن کریم کا کوئی واضح حکم سامنے نہیں تھا، جناب نبی اکرم صلی اللہ علیہ وسلم تک فوری رسائی بھی ممکن نہیں تھی تو متعلقہ حضرات نے اپنی رائے سے ایک فیصلہ کر لیا اور اس پر عمل کر گزرے۔ بعد میں جناب نبی اکرم صلی اللہ علیہ وسلم کی خدمت میں بات پیش کی گئی تو آنحضرت صلی اللہ علیہ وسلم نے یہ تو کیا کہ کسی کے عمل کی توثیق کر کے اسے سند جواز عطا فرمادی اور کسی کے عمل کو خطاب قرار دے دیا لیکن کبھی بھی نبی اکرم صلی اللہ علیہ وسلم نے اس ”اختیار“ کی نفی نہیں فرمائی کہ قرآن و سنت کی واضح راہنمائی موجود نہ ہونے کی صورت میں وہ اپنی رائے اور اجتہاد سے فیصلہ کرنے کے مجاز ہیں۔

اس حوالے سے حضرت معاذ بن جبلؓ کی مشہور روایت کی ترتیب بھی یہی ہے کہ انہیں یمن کا عامل و قاضی بناتے ہوئے نبی اکرم صلی اللہ علیہ وسلم نے پوچھا کہ کسی مسئلہ میں قرآن کریم اور سنت نبوی سے راہنمائی نہ ملی تو وہ کیا کریں گے؟ انہوں نے فرمایا کہ اجتہاد برائی، میں اپنی رائے سے اجتہاد کروں گا تو جناب نبی اکرم صلی اللہ علیہ وسلم نے ان کے اس جواب پر خوشی کا اظہار کر کے اس بات کی توثیق و تصدیق فرمادی۔

عمل اجتہاد کا تاریخی ارتقا

جناب نبی اکرم صلی اللہ علیہ وسلم کے وصال کے بعد صحابہ کرامؐ کے پورے دور میں اسی اصول کے مطابق نئے پیش آمدہ مسائل کے فیضے ہوتے رہے اور اس کے لیے باقاعدہ اصول و ضوابط طے کرنے کا کام بھی انہی کے دور میں شروع ہو گیا جیسا کہ حضرت عمرؓ، حضرت علیؓ، حضرت عبد اللہ بن مسعودؓ اور بعض دیگر اکابر صحابہ کرامؐ کے متعدد ارشادات سے اس کی نشان دہی ہوتی ہے۔ صحابہ کرامؐ چونکہ ہر اہ راست چشمہ نبوت سے فیض یاب تھے اور جناب نبی اکرم صلی اللہ علیہ وسلم کے مزاج اور سنت کو اچھی طرح سمجھتے تھے اس لیے اجتہاد کے حوالہ سے کسی واضح درجہ بندی، اصول و ضوابط اور دائرہ کار کے تعین کی زیادہ ضرورت محسوس نہیں کی گئی البتہ بعد کے ادوار میں ”اجتہاد“ کے اس عمل کو

ہر کس وناکس کی جولان گاہ بننے سے بچانے کے لیے یہ ضرورت محسوس ہوئی کہ اس کے اصول و قوانین طے کیے جائیں، دائرہ کارکی وضاحت کی جائے، درجہ بندی اور ترجیحات کا تعین کیا جائے اور الہیت و صلاحیت کا معیار بھی طے کر لیا جائے تاکہ قرآن و سنت کی تعبیر و تشریح اور نئے پیش آمدہ مسائل کے شرعی حل کا یہ مقدس عمل بازی پھر اطفال بننے کے بجائے صحیح رخ پر منظم ہو اور امت کی فکری و عملی راہنمائی کا موڑ ذریعہ ثابت ہو، چنانچہ میں یوں مجتہدین اور ائمہ کرام نے اس کے لیے انفرادی و اجتماعی محنت کی اور کم و بیش تین سو برس تک عالم اسلام کے مختلف حصوں اور امت کے مختلف گروہوں میں جاری رہنے والے متنوع علمی مباحث کے نتیجے میں وہ منظہم فقہی مکاتب فکر و جوہ میں آئے جنہیں آج حنفی، مالکی، شافعی، حنبلی اور دوسرے عنوانات کے ساتھ یاد کیا جاتا ہے اور جو بعد کی صدیوں میں کم و بیش ساری امت کو اپنے دائروں میں سمیتے چلے آ رہے ہیں۔

البتہ یہ فرق ضرور سامنے آیا کہ ابتدائی صدیوں میں اجتہاد کا عمل ان فقہی مکاتب فکر کی طرز کے تعین اصول و ضوابط کے دائروں کا پابند نہیں تھا اور آزادانہ اجتہاد کے ذریعہ مجتہدین اپنے اپنے علاقوں میں امت کی راہنمائی کا فریضہ سرانجام دیتے تھے مگر ان فقہی مکاتب فکر کے منظم ہونے کے بعد اجتہاد کے اصول و ضوابط طے کرنے کا کام جاری نہ رہا اور انہی کے واضح کردہ اصول و قوانین کی پابندی کرتے ہوئے عملی دائروں میں اجتہاد کا سلسلہ پرستور چلتا رہا۔ یہ ایک فطری عمل ہے کہ کسی بھی علم کے بنیادی اصول و ضوابط کے تعین کا ایک خاص وقت ہوتا ہے، یہ وہی وقت ہوتا ہے جب وہ تشکیل و تدوین کے مرحلے سے گزر رہا ہو اور جب وہ تشکیل و تدوین کے ایک خاص مرحلہ تک پہنچتا ہے تو بنیادی اصول و ضوابط کے وضع کرنے کا عمل ضرورت پوری ہو جانے کی وجہ سے خود بخود رک جاتا ہے اور اس کے بعد اس علم نے ہمیشہ انہی بنیادی اصولوں کے دائرے میں آگے بڑھنا ہوتا ہے جو اس کے لیے ابتدائیں طے کر دیے جاتے ہیں۔ ان اصول کے دائرہ میں اس علم کا ارتقا جاری رہتا ہے لیکن اس کے بنیادی اصولوں کو نہ کبھی چلنگ کیا جاتا ہے اور نہ ہی انہیں جامد قرار دے کر تبدیل کرنے کی ضرورت محسوس کی جاتی ہے۔ مثال کے طور پر علم صرف کو سامنے رکھا جاسکتا ہے کہ اس کے اصول اور بنیادی قوانین انسانوں نے ہی وضع کیے ہیں اور ماضی، مضارع، فعل، امر، نبی اور ظرف

وغیرہ کے صیغوں کی تکمیل اور دیگر ضوابط ایک دور میں صرف کے اماموں نے طے کیے ہیں، ان میں جزوی ترمیمات و توضیحات ہر دور میں ہوتی رہی ہیں لیکن بنیادی قواعد کا ڈھانچہ وہی چلا آ رہا ہے جو اس کے ابتدائی ائمہ نے طے کر دیا تھا۔ اسے نہ تو کسی بھی دور میں چینچنگ کرنے کا کوئی جواز ہے اور نہ یہ یہ سوال اٹھانا عقل مندی کی بات ہو گی کہ ڈیڑھ ہزار سال قبل کے لوگوں کو قواعد و ضوابط بنانے کا حق تھا تو آج کے ترقی یافتہ دور میں یہ حق ہمیں کیوں حاصل نہیں ہے؟ ہم ان قواعد و ضوابط میں اضافہ کر سکتے ہیں، ان کی ضرورت کے مطابق نئی تشریحات کر سکتے ہیں لیکن اس کے بنیادی ڈھانچے کی نفعی نہیں کر سکتے اور نہ یہی اس کی نسبت تبدیل کر سکتے ہیں کہ یہ اعزاز تقدیر و تاریخ میں جن کے لیے طے ہا، ان کو مل چکا ہے اور اب قیامت تک ان سے یہ کریڈٹ چھیننا نہیں جا سکتا۔

علماء، دور جدید اور اجتہاد

آج کل عام طور پر ایک بات تسلسل کے ساتھ کہی جا رہی ہے کہ علماء کرام نے ”اجتہاد“ کا دروازہ بند کر دیا ہے اور جو دو کو امت پر مسلسل مسلط کر رکھا ہے جس کی وجہ سے امت پر ترقی کے دروازے مسدود ہیں۔ ہمارے خیال ہے کہ اس مرحلہ پر اس سوال کا سنجیدگی کے ساتھ جائزہ لے لیا جائے تو مناسب بات ہو گی۔

جبکہ تک اجتہاد کے بنیادی اصول و ضوابط کے تینیں کی بات ہے، اس کا دروازہ تو ابتدائی تین صدیوں کے بعد سے اس لحاظ سے بند ہے کہ اس کے بعد اجتہاد کا عمل انہی دائروں میں ہوتا آ رہا ہے جو مسلمہ فقیہی مکاتب فکر نے طے کر دیے تھے اور یہ دروازہ کسی کے بند کرنے سے بند نہیں ہوا بلکہ ضرورت پوری ہو جانے کے بعد فطری طور پر خود بند ہو گیا ہے جیسا کہ کسی بھی علم کا فطری پر اسیں ہوتا ہے، البتہ مسلمہ فقیہی مکاتب فکر کے متعین کردہ اصولوں کے دائرہ میں اجتہاد کا معاملہ قدرے تفصیل طلب ہے۔ ہمارے خیال میں جو فقہ جس دور میں بھی کسی اسلامی مملکت کا قانون رہی ہے، اس میں وقت کی رفتار اور ضرورت کے مطابق اجتہاد کا عمل بھی جاری رہا ہے۔ اس اجتہاد میں نئے پیش آمدہ مسائل کا حل تلاش کرنے کے ساتھ ساتھ پرانے فقہی فتاویٰ پر نظر ثانی کا عمل بھی شامل

ہے۔ خلافت عثمانیہ اور جنوبی ایشیا کی مثل حکومت دونوں کا قانون فقہ حنفی پر مبنی تھا۔ خلافت عثمانیہ میں ”محلہ الاحکام العدیہ“ کی تدوین اور مغل حکومت میں ”فتاویٰ عالم گیری“ کی ترتیب کے کام پر نظر ڈال لیجیے، آپ کو سابقہ فقہی فتاویٰ پر نظر ثانی اور نئے مسائل کے حل کی اجتہادی کاوشیں دونوں جگہ یکساں دکھائی دیں گی۔ موجودہ دور میں سعودی عرب میں حنبلی فقہ کی عمل داری ہے، آپ اس کا جائزہ لیں گے تو سعودی قضاۃ کے فیصلوں میں آپ کو حنبلی فقہاب سے دوسرا برس قبل کی ہرزیات کی شکل میں نہیں بلکہ آج کی ضروریات اور تقاضوں کے حوالے سے جدید اجتہادات کی روشنی میں آگے بڑھتی نظر آئے گی۔ اسی طرح اہل تشیع نے ایران میں فقہ جعفری کو ملکی قانون کا درجہ دیا ہے تو یقیناً انہوں نے صدیوں پہلی کتابیں اٹھا کر انہیں عدالتی قانون کی حیثیت نہیں دے دی بلکہ آج کے حالات اور تقاضوں کے مطابق انہیں جدید اجتہادات کے ساتھ جدید قانونی زبان اور اصطلاحات کے ذریعہ نافذ العمل بنایا ہے۔

یہ فقہی مذاہب کے اس کردار کی بات ہے جو انہوں نے مختلف ممالک میں سرکاری مذاہب کے طور پر ادا کیا ہے اور اب بھی کر رہے ہیں۔ اس سے ہٹ کر پرانیویں سیکٹر میں دیکھ لیجیے۔ ہمارے ہاں جنوبی ایشیا میں مغل اقتدار کے خاتمہ کے بعد اجتہاد اور افتا کا یہ عمل عدالت اور سرکار کے دائرہ سے نکل کر عوامی حلقوں میں آ گیا تھا۔ اس خطے میں گزشتہ دو صدیوں کے دوران سینکڑوں دارالافتاق قائم ہوئے ہیں جواب بھی کام کر رہے ہیں اور ان میں سے بیسیوں کو علمی و عوامی حلقوں میں اس درجہ کا اعتماد حاصل ہے کہ دینی معاملات میں ان کی بات کو حرف آخ رس سمجھا جاتا ہے۔ انہوں نے بلا مبالغہ لاکھوں فتاویٰ جاری کیے ہیں جو کوئی شخص کتابوں کی صورت میں مارکیٹ میں موجود ہیں۔ اگر اہل علم کی کوئی ٹیم اس کام کے لیے مقرر کی جائے کہ وہ ان فتاویٰ کا جائزہ لے کر یہ تجزیہ کرے کہ ان میں کتنے فتوے ایسے ہیں جن میں ان مفتیان کرام نے اجتہادی صلاحیت سے کام لیتے ہوئے قرآن و سنت کی روشنی میں جدید مسائل کے نئے حل پیش کیے ہیں تو ہمارے محتاط اندازے کے مطابق ان کا تناسب مجموعی فتاویٰ کے بیس فی صد سے کسی طرح کم نہیں ہوگا۔ آپ ان کے فتاویٰ سے اختلاف کر سکتے ہیں لیکن اس بات سے اختلاف کی کوئی گنجائش نہیں ہے کہ انہوں نے نئے مسائل کا سامنا کیا،

ان کے حل کے لیے اجتہاد کا عمل اختیار کیا اور جدید مسائل میں مسلمانوں کی راہ نمائی کی ہے۔

ہم تھوڑا سا اور آگے بڑھ کر ایک دوہواليے اور دینا چاہیں گے۔ ایک یہ کہ پاکستان بننے کے بعد جب یہ سوال اٹھا کہ اسلامی نظام کا نفاذ کس مذہبی فرقہ کی تشریحات کے مطابق ہو گا تو تمام مذہبی مکاتب فکر کے ۳۱ سر کردہ علماء کرام جمع ہوئے۔ علامہ سید سلیمان ندویؒ کی سربراہی میں انہوں نے ۲۲ متفقہ دستوری نکات طے کر کے واضح کر دیا کہ اسلامی نظام کے نفاذ کے حوالہ سے مذہبی مکاتب فکر میں کوئی اختلاف نہیں ہے۔ ان دستوری نکات کو مذہبی مکاتب فکر کے اتحاد اور اتفاق کے مظہر کے طور پر پیش کیا جاتا ہے۔ یہ بات درست ہے، لیکن ہمارے نزدیک تمام مکاتب فکر کے ۳۱ سر کردہ علماء کرام کے متفقہ دستوری نکات اتحاد امت کا مظہر ہونے کے ساتھ ساتھ بلکہ اس سے کہیں زیادہ اہم اور حساس ملی معاملات میں اجتہادی عمل کے آئینہ دار بھی ہیں۔ ان میں سے ایک ایک کہتہ اجتہادی عمل کی عکاسی کرتا ہے اور ان سر کردہ علماء کرام کی اجتہادی صلاحیتوں کی علامت ہے۔ مثال کے طور پر ان علماء کرام نے متفقہ طور پر طے کیا کہ ایک اسلامی ریاست میں حکومت کی تشکیل عوام کے ووٹوں سے ہو گی اور منتخب قیادت ہی ملک پر حکمرانی کی اہل ہو گی۔ ہمارے خیال میں یہ تباہ اجتہادی فیصلہ ہے جسے خلافت عثمانیہ اور مغل حکومت کے صدیوں سے چلے آئے والے خاندانی سیاسی ڈھانچوں کے تناظر میں گزشتہ صدی کے دوران علماء کرام کا سب سے بڑا اجتہادی فیصلہ قرار دیا جا سکتا ہے۔

اس ضمن میں ایک اور بات پر غور کر لیا جائے کہ قیام پاکستان کے فوراً بعد علماء کرام نے ۲۲ دستوری نکات میں وحدانی طرز حکومت کو ملک کے لیے موزوں قرار دیا تھا لیکن جب ۳۷ء کے دستور کی تشکیل کے دوران انہوں نے حالات کا تقاضا دیکھا تو وحدانی طرز حکومت کے بجائے وفاقی پارلیمنٹی نظام کی طرف منتقل ہوتے ہوئے کوئی سوال اور اشکال کھڑا نہیں کیا بلکہ اسلام کو ملک کا ریاستی مذہب قرار دلواتے ہوئے وفاقی پارلیمنٹی نظام کو اس کے سسٹم کے طور پر قبول کر لیا۔ اسے اگر اجتہادی عمل تسلیم نہ کیا جائے تو یہ نہ صرف ان علماء کرام کے ساتھ نا انصافی ہو گی بلکہ خود اجتہاد کے مفہوم و معنی سے بھی ناواقفیت کا اظہار ہو گا۔

تھوڑا سا اور آگے بڑھیں تو ایک اور منظر آپ کے سامنے آپ کی توجہ کا طلب گار ہے اور وہ

۳۷ء کے دستور کے تحت قائم ہونے والی اسلامی نظریاتی کو نسل کی رپورٹ ہے جو اس نے ملکی قوانین کا جائزہ لے کر قرآن و سنت کی روشنی میں ان میں ضروری ترا میم کے لیے مرتب کی ہے۔ اسلامی نظریاتی کو نسل نے ملکی قوانین کا جائزہ لیا ہے، ان پر نظر ثانی کی ہے، قرآن و سنت کے اصولوں کو دیکھا ہے، حالات کے تقاضوں اور ضروریات کو جانچا ہے اور ملکی اور عالمی سطح پر سرکردہ ارباب داش کی مشاورت سے تمام موجہ قوانین کے حوالے سے اپنی سفارشات ترتیب دی ہیں۔ میرا ملک بھر کے اہل داش سے سوال ہے کہ کیا یہ اجتہادی عمل نہیں ہے؟ اس اجتہادی عمل کو علماء کرام نے صرف اپنے دائرہ تک محدود رکھنے پر بھی اصرار نہیں کیا۔ اس میں نہ صرف جدید قانون اور دیگر مختلف شعبوں کے ماہرین شامل چلے آ رہے ہیں بلکہ اس کی سربراہی بھی کبھی روایتی حلقة کے کسی عالم دین کے پاس نہیں رہی۔ اس میں ہر مکتب فکر کے سرکردہ اور معتمد علماء کرام مختلف اوقات میں شریک رہے ہیں۔ علماء کرام نے پوری دل جمعی اور شرح صدر کے ساتھ اس اجتہادی عمل کو آگے بڑھایا ہے اور آج اس کو نسل کی سفارشات کو ملک میں بطور قانون نافذ کرنے کے لیے بھی سب سے زیادہ علماء کرام کی جماعتیں سرگرم عمل ہیں اس لیے یہ کہنا کہ عملی اجتہاد کا دروازہ صدیوں سے مکمل طور پر بند چلا آ رہا ہے اور علماء کرام نے کسی دور میں بھی کسی درجہ کے اجتہاد سے کام نہیں لیا، تاریخی حقائق اور تسلسل کے منانی ہے۔

ہماری ان معروضات کا مطلب یہیں ہے کہ جو کچھ ہونا چاہیے تھا اور بدلتے ہوئے حالات جن امور کا تقاضا کرتے ہیں، وہ سب کچھ ہو رہا ہے اور علماء کرام اور دینی حلقة ہر قسم کے اعتراض اور سوال سے بری الذمہ ہیں۔ ایسا ہر گز نہیں ہے اور خود ہمیں اس سلسلے میں بہت سے اشکالات ہیں جن کا تذکرہ ہم اس کے بعد کرنا چاہتے ہیں لیکن اس سے قبل اتنی بات ضرور عرض کرنا چاہتے ہیں کہ کسی بھی طبقہ کے کردار کی کلی نفی کرتے ہوئے اگر آپ اس سے اپنی شکایات پر بات کرنا چاہیں گے تو آپ کی جائز شکایات بھی قابل توجہ نہیں سمجھی جائیں گی۔ اس لیے صحیح طریق کاریہ ہے کہ جتنا کام ہو رہا ہے، اس کا اعتراف کیا جائے اور کام کرنے والوں کو اس کا کریڈٹ دیا جائے۔ اس کے بعد جو کام نہیں ہو رہا، اس کی نشان دہی کرتے ہوئے اس کی طرف توجہ دلائی جائے اور اسے روپہ عمل لانے

کے لیے قابل قبول تجویز دی جائیں۔

دینی حلقوں کے لیے چند توجہ طلب پہلو

اس کے بعد، مم ان ضروریات اور تقاضوں کی طرف آتے ہیں جو آج کے روزافزوں تغیر پذیر حالات میں اجتہاد کے حوالے سے علماء کرام اور دینی حلقوں کو اپنی طرف متوجہ کرنے کی کوشش کر رہے ہیں لیکن ہمارے علمی مرکز اور دینی ادارے اپنی ترجیحات اور دائرہ کار سے ہٹ کر کوئی بات سننے کو تیار نہیں دیتے۔

☆ پہلی بات یہ ہے کہ ہمارے دینی مرکز اور علمی اداروں نے اپنی علمی سرگرمیوں کو روزمرہ ضروریات کے دائے میں محدود کر کھا ہے اور وہ بھی اپنے الگ الگ ماحول میں جس سے ان کے کام کی افادیت اور تاثیر یقیناً مجموع ہو رہی ہے۔ انہیں جس بات کی طرف توجہ دلائی جاتی ہے اور جس کے لیے ان پر دباؤ ہوتا ہے، اس کے لیے وہ کچھ نہ کچھ کر گزرتے ہیں لیکن خود اپنی ذمہ داری پر ملی ضروریات کا جائزہ لینے اور امکانات کی بنیاد پر مسائل کے تعین اور ان کے حل کا کوئی نظام کسی مکتب ٹکر کے کسی علمی ادارے کے پاس موجود نہیں ہے۔ دوسرے لفظوں میں ”نہ تقدیری“، کا وہ عظیم الشان علمی کام جو کسی دور میں ہمارے فقہا اور ائمہ کا طرہ امتیاز ہوتا تھا، وہ تقریباً ہونے کے برابر ہے۔

☆ ملی ضروریات کے حوالے سے اجتماعی علمی کاوش پر ایوبیٹ سیکٹر میں ۳۱ علماء کرام کے ۲۲ دستوری نکات کے بعد اب تک تعطل کا شکار ہے اور یہ بات سمجھ سے بالاتر ہے کہ پارلیمنٹ، وفاقی شرعی عدالت اور اسلامی نظریاتی کونسل کے سرکاری فورم پر دینی و ملی مقاصد کے لیے مشترکہ علمی خدمات سرانجام دینے والے علماء کرام کو غیر سرکاری سطح پر انہی مقاصد کے لیے مل بیٹھنے اور دینی و علمی مسائل مشترکہ طور پر طے کرنے میں مجبوب کیوں ہے؟

☆ قرآن و سنت کی نئی تعبیر و تشریع اور جدید فقہ اسلامی کی تدوین کے نعرہ سے تو ہمیں اتفاق نہیں ہے کہ اس سے چودہ سو سالہ اجتماعی تعامل سے کٹ جانے کا تصور اجاگر ہوتا ہے مگر فقہ

اسلامی پر اجتماعی نظر ثانی کو ہم وقت کی ناگزیر ضرورت سمجھتے ہیں۔ اسی طرح کی ضرورت جس طرح سلطان اور مگ زیب عالم گیر کے دور میں محسوس کی گئی تھی اور جس کے نتیجے میں فتاویٰ عالم گیری وجود میں آیا تھا۔ اگر گیارہویں صدی ہجری میں فقہ کے سابقہ ذخیرہ پر نظر ثانی اور اس وقت کے جدید مسائل کے حل کے لیے مشترکہ علمی کاوش فقہی تسلسل کے منافی نہیں تھی تو آج بھی اس کی ضرورت سے انکار نہیں کیا جا سکتا۔ چونکہ آج کوئی اور مگ زیب عالم گیر طرز کا مسلم حکمران موجود نہیں جو نظام شریعت کے نفاذ کو اپنی ذمہ داری محسوس کرے، اس لیے یہ دینی اداروں اور علمی مرکز کے ذمہ امت کا قرض ہے کہ وہ کوئی ایسا اجتماعی نظام وضع کریں کہ قدیم فقہی ذخیرہ پر موجودہ حالات کی روشنی میں نظر ثانی کر کے عرف و عادات، تعامل اور دیگر احوال و ظروف کے تغیر کی وجہ سے جن مسائل کی از سر نووضاحت ضروری ہے، اسے سرانجام دینے کی کوئی معقول اور قابل قبول صورت نکل آئے۔

☆ اجتہاد کے لیے علمی مأخذ یعنی قرآن و سنت اور ان سے متعلقہ علوم کی مہارت کے ساتھ ساتھ یہ بھی ضروری ہے کہ جن حالات اور محل پر اس کا اطلاق کیا جانا ہے، اس سے بھی کماقہ واقفیت حاصل کی جائے یعنی اجتہاد کے مأخذ اور محل دونوں سے یکساں آگاہی اجتہاد کے عمل کے صحیح ہونے کا ناگزیر تقاضا ہے مگر ہمارے دینی اداروں میں دوسرے پہلو کو یکسر نظر انداز کیا جا رہا ہے۔ اس کی ایک چھوٹی سی مثال عرض کروں گا کہ ایک دینی مدرسہ کے دارالافتاء میں مفتی صاحب ایک استفتہ پر غور کر رہے تھے جو بینک کے کسی معاملہ کے حوالے سے تھا۔ میں بھی اتفاق سے وہاں موجود تھا۔ انہوں نے اس پر مجھ سے رائے چاہی۔ میں نے استفتہ دیکھ کر کہا کہ میں بینکنگ کے سٹم سے واقف نہیں ہوں اور اس کے جس شعبہ کے بارے میں یہ مسئلہ پوچھا گیا ہے، مجھے اس کے مبادیات کا علم بھی نہیں ہے اس لیے میں اس کے بارے میں کوئی رائے دینے کی پوزیشن میں نہیں ہوں۔ انہوں نے بتایا کہ یہ بتائیں تو میں بھی نہیں جانتا۔ میں نے عرض کیا کہ پھر آپ فتویٰ کیسے دیں گے؟ وہ میرے اس سوال پر پیشان تو ہوئے لیکن میرا خیال ہے کہ فتویٰ انہوں نے کوئی نہ کوئی ضرور صادر کر دیا ہوگا۔

☆ بدقتی سے ہم نے ایک بات کم و پیش حقیقی سمجھ رکھی ہے کہ ہمارے روایتی حلقوں سے ہٹ کر کوئی بھی شخص یا ادارہ کوئی علمی یادی یعنی بات کرتا ہے تو وہ یقیناً گمراہی پھیلاتا ہے اور ہم نے اسے بہر حال مخالف کیمپ میں ہی دھکیلنا ہے۔ اگر تو ہم نے پیش آمدہ مسائل پر غور و خوض اور ان کے حل کے لیے کوئی مربوط نظام رکھتے ہیں اور کوئی بھی مسئلہ پیش آنے پر خود کار نظام کی طرح ہمارا کوئی نہ کوئی حلقة یا مرکز اس پر غور و فکر اور بحث و تجویض کے لیے سرگرم عمل ہو جاتا ہے تو پھر کسی حد تک یہ بات سمجھ میں آتی ہے کہ اس سٹم سے ہٹ کر بات کرنے والے کی حوصلہ شکنی کی جائے لیکن کسی بھی مسئلہ پر ہمارے ہاں اس وقت تحریک ہوتی ہے جب دوچار حلقوں سے بات آ جاتی ہے اور ہم کوئی خطرہ محسوس کرتے ہیں تو دفاعی ضروریات کے تحت متحرک ہو جاتے ہیں۔ اس کے بعد ہمارا سارا عمل دفاع اور تحفظات کے گرد گھونٹنے لگتا ہے اور اصل کرنے کا کام اسی میں گم ہو کر رہ جاتا ہے۔ یہ انتہائی پریشان کن صورت حال ہے۔ ہمارا خیال ہے کہ ہمیں اس پر نظر ثانی کرنی چاہیے، غیر روایتی علمی حلقوں کے حوالے سے ترجیحات قائم کرنی چاہیے اور جہاں افہام و تفہیم سے کام لینا ممکن ہو، اسے موہوم گمراہی کی نذر کر دینے کے بجائے قابل قبول غیر روایتی حلقوں سے استفادہ کی صورتیں نکالنی چاہیے۔

☆ میں ایک متصلب اور شعوری خنثی ہوں اور اپنے دائرہ کار میں اپنے فقہی اصولوں کی پابندی ضروری سمجھتا ہوں لیکن اس حقیقت کو نظر انداز کرنا بھی میرے لیے مشکل ہے کہ جس طرح گلوبلائزیشن کے بڑھتے ہوئے عمل نے مختلف ادیان کے حوالے سے مشترک علمی سوسائٹی کی تشکیل کی راہ ہموار کر دی ہے، اسی طرح مسلم ممالک کے درمیان آبادی کے روزافروں تباولہ نے فقہی مذاہب کے حوالے سے بھی مشترک سوسائٹیاں قائم کر دی ہیں اور دنیا کے مختلف حصوں میں سینکڑوں جگہ ایسا ماحول موجود ہے جہاں خنثی، شافعی، مالکی، حنبلی اور ظاہری مکاتب فکر کے حضرات مشترک طور پر رہتے ہیں، اکٹھے نمازیں پڑھتے ہیں اور مل جل کر دینی تقاضے پورے کرتے ہیں۔ انہیں فقہی اختلافات کے حوالہ سے آپس میں ایک دوسرے کے ساتھ کیسے چلنا ہے؟ اس کی وضاحت آج کی ایک مستقل ضرورت ہے۔ ہمارے فقہانے اس کی حدود بیان کی

ہیں لیکن ہماری اس طرف توجہ نہیں ہے جس سے مسائل پیدا ہو رہے ہیں۔ دینی اداروں کی ذمہ داری ہے کہ وہ منکورہ بالادونوں حوالوں یعنی مختلف ادیان و مذاہب اور داخلی فقہی مکاتب فکر کے پس منظر میں اس ضرورت کا احساس کریں اور اس کو پورا کرنے کے لیے کردار ادا کریں۔

☆ اجتہاد کے حوالے سے جو کام اس وقت ہمارے خیال میں سب سے زیادہ ضروری ہے، بد قسمی سے وہی سب سے زیادہ نظر انداز ہو رہا ہے اور وہ ہے اقوام متحده کا انسانی حقوق کا چارٹر اور اقوام متحده کے مختلف اداروں کے وہ فیصلے اور ضوابط جنہیں بین الاقوامی قوانین کا درجہ حاصل ہے اور جن کی بنیاد پر متعدد اسلامی احکام و قوانین کی علمی سطح پر نہ صرف مخالفت ہو رہی ہے بلکہ علمی ادارے مسلم حکومتوں پر ان اسلامی احکام قوانین کی مخالفت میں مسلسل دباو ڈالتے رہتے ہیں مگر ان بین الاقوامی قوانین کے بارے میں ہمارے علمی حلقوں اور دینی اداروں کا کوئی مشترک موقف ابھی تک سامنے نہیں آیا۔ ضرورت اس امر کی ہے کہ جس طرح ہمارے ۳۱ سرکردہ علماء کرام نے ۲۲ دستوری نکات طے کیے تھے، اسی طرز پر اقوام متحده کے چارٹر اور دیگر بین الاقوامی قوانین کا جائزہ لے کر قابل اعتراض حصوص کی نشان دہی کی جائے اور دلائل کے ساتھ قانونی زبان میں اس سلسلہ میں اسلامی موقف کی وضاحت کے ساتھ ساتھ انسانی حقوق کا تبادل چارٹر بھی پیش کیا جائے۔

☆ ہمارے ہاں دینی مراکز اور علمی اداروں میں مقامی ضروریات کے حوالے سے محدود مقاصد کے لیے رجال کار کی تیاری تو ہو رہی ہے مثلا امام، خطیب، مدرس، مفتی، قاری وغیرہ۔ اگرچہ اس میں بھی بہت سے امور قابل توجہ ہیں لیکن پھر بھی بنیادی کام بحمد اللہ تعالیٰ ہو رہا ہے مگر جماعتی نظام کو سمجھنے اور اس کے مسائل پر رائے دینے نیز علمی مانعوں کے ادراک اور فلسفہ و تہذیب کی بین الاقوامی کشمکش سے واقفیت اور اس پر مضائقہ و استدلال کے جدید اسلوب میں اظہار خیال کے لیے رجال کار کی تیاری کا کام سرے سے مفقود ہے اور بین الاقوامی مسائل پر علمی و دینی نقطہ نظر سے موقف کے اظہار کے لیے بھی کوئی فرم موجود نہیں ہے۔

☆ ایک بات اور قابل توجہ ہے کہ ہمارے علمی و دینی حلقوں کا موجودہ اور موجودہ طرز گنتگو اور

استدلال کا اسلوب خود ہمارے داخلی ماحول کے لیے تو کسی حد تک قابلِ اطمینان ہو سکتا ہے لیکن جدید علمی حلقوں خاص طور پر مغربی فکر و فلسفہ کے حاملین اور ان کے متاثرین سے مکالمہ کے لیے وہ قطعی طور پر اجنبی ہے جس کی وجہ سے ہم علمی و دینی مسائل پر ایک معقول اور جائز موقف کا بھی صحیح طور پر اظہار نہیں کر سکتے۔ اس کے ساتھ ابلاغ کے جدید ذرائع تک رسائی اور ان کے استعمال کی صورت حال کو بھی شامل کر لیا جائے تو معاملہ اور زیادہ پریشان کرنے ہو جاتا ہے۔

ان گزارشات کے بعد ہم آخر میں خلاصہ کلام کے طور پر یہ عرض کرنا چاہیں گے کہ ہمارے نزدیک اصل ضرورت اس حوالے سے اس امر کی ہے کہ ۲۲ سنتوری نکات والے ۳۱ علماء کرام کی طرز اور سطح پر غیر سرکاری طور پر ایک فورم وجود میں آئے جو متعلقہ ضروری امور کا جائزہ لے اور آج کی ضروریات اور تقاضوں کی تکمیل کے لیے کوئی قابل عمل نظام کا راستے کرے۔ ہمارے خیال میں دینی مدارس کے پانچوں وفاق جو تمام دینی مکاتب فکر کی نمائندگی کرتے ہیں اور جن کا ایک مشترکہ رابطہ بورڈ بھی موجود ہے، اس کام کے آغاز کے لیے بہترین فورم ثابت ہو سکتا ہے بشرطیکاں و فاقوں کے ذمہ دار بزرگ ان ضروریات کو محسوس کریں اور ان کی تکمیل کے لیے کوئی کردار ادا کرنے کے لیے تیار ہوں۔

مجھے احساس ہے کہ میں نے موضوع کی مناسبت سے کوئی مربوط علمی گفتگو کرنے کے بجائے اس کے حوالے سے اپنے جذبات و احساسات کو ہی آپ حضرات کے سامنے پیش کر دیا ہے جن میں بہت سی باتیں شاید غیر متعلق محسوس ہوں مگر امید ہے کہ آپ سب بزرگ میری اس فروغ زادشت سے درگزر کرتے ہوئے ایک کارکن کے جذبات و احساسات پر مناسب توجہ دیں گے اور دعا بھی فرمائیں گے کہ اللہ تعالیٰ ہم سب کو اس سلسلہ میں صحیح سمت میں پیش رفت کرنے کی توفیق عطا فرمائیں۔ آمین یارب العالمین۔

وآخر دعوانا ان الحمد لله رب العالمين۔

(ماہنامہ الشریعہ، اپریل ۲۰۰۳)

پاکستان میں اجتماعی اجتہاد کی کوششوں پر ایک نظر

۲۰۔ ۲۱ مارچ کو بین الاقوامی اسلامی یونیورسٹی اسلام آباد میں ادارہ تحقیقات اسلامی کے زیر اہتمام ”اجتماعی اجتہاد: تصویر، ارتقا اور عملی صورتیں“ کے عنوان پر تین روزہ سمینار کا انعقاد ہوا جس میں پاکستان کے مختلف مکاتب فکر کے سرکردہ علماء کرام اور اہل دانش کے علاوہ متعدد عرب امارات سے عرب دنیا کے ممتاز علم و فقیہ الاستاذ الدکتور وہبہ الزحلی اور بھارت سے مولانا خالد سیف اللہ رحمانی، مولانا سید جلال الدین العمری، مولانا سعود عالم قاسمی اور جناب فہیم اخترندوی نے شرکت کی۔ مجھے بھی شرکت اور گفتگو کی دعوت دی گئی تھی، اس لیے پہلے دونوں کی تقریباً تمام نشتوں میں حاضر رہا۔ ۲۰ مارچ کو ظہر کے بعد کی نشست میں مجھے صدارت کا اعزاز بخشنا گیا جبکہ میرے ذمہ ”مغربی تہذیب و فلسفہ اور مسلم امام کا عمل“ کے عنوان پر مقالہ پیش کرنا اور ایک عمومی نشست میں ”پاکستان میں اجتماعی اجتہاد کی کوششوں پر ایک نظر“ کے موضوع پر زبانی اظہار خیال کرنا تھا اور بحمد اللہ تعالیٰ دونوں ذمہ داریاں بھانے کی سعادت حاصل ہوئی۔

میں جب اختتامی نشست میں پہنچا تو بین الاقوامی اسلامی یونیورسٹی کے صدر ڈاکٹر محمود احمد غازی خطاب فرمائے تھے اور سینٹ آف پاکستان میں قائد ایوان جناب و سیم سجاد مند صدارت پر رونق افروز تھے، جبکہ ڈاکٹر وہبہ الزحلی مہمان خصوصی کی نشست پر تشریف فرماتھے۔ ان کے علاوہ میں الاقوامی اسلامی یونیورسٹی کے ریکٹر جسٹس (ر) خلیل الرحمن خان، ادارہ تحقیقات اسلامی کے سربراہ ڈاکٹر ظفر اسحاق انصاری اور اسی ادارہ کے شعبہ فقہ و قانون کے صدر ڈاکٹر محمد طاہر منصوری نے بھی

اس نشست سے خطاب کیا۔ ان فضلا نے اجتماعی اجتہاد کی اہمیت و ضرورت اور پاکستان میں اس کی ممکنہ عملی صورتوں اور امکانات پر سیر حاصل بحث کی اور اس کے مختلف پہلوؤں کو اجاگر کیا مگر مجھے جسٹس خلیل الرحمن خان کی اس تجویز اور تجزیہ میں موجودہ معروضی صورت حال کی روشنی میں اہمیت و ضرورت کا پہلو زیادہ نمایاں نظر آیا کہ اصل ضرورت اس بات کی ہے کہ پارلیمنٹ کے ارکان اور عدیلہ کو قرآن و سنت کے احکام سے باخبر کرنے کے لیے ان اداروں کے ساتھ مستقل تحقیقی شعبہ قائم کیے جائیں، پارلیمنٹ میں تجربہ کار اور جید علماء پر مشتمل ایک ریسرچ سیل ہونا چاہیے اور ایک بڑی لاپتہری موجود ہونی چاہیے کہ اگر کوئی مسئلہ پارلیمنٹ میں پیش ہو تو ارکان اس سلسلے میں دینی رہنمائی کے لیے اس سے رجوع کر سکیں اور انہیں اس بارے میں بریف کیا جاسکے۔ اسی طرح عدیلہ میں بھی اس قسم کے شعبوں کا قیام ضروری ہے۔ جسٹس (ر) خلیل الرحمن نے بتایا کہ بعض مسائل میں نج صاحبان اس لیے بھی صحیح فیصلہ نہیں کر پاتے کہ ان کے پاس دینی طور پر اس مسئلہ میں ضروری معلومات نہیں ہوتیں۔ اگر انہیں صحیح طور پر بریف کر دیا جائے تو وہ بہتر فیصلے کر سکتے ہیں۔ جسٹس (ر) خلیل الرحمن خان کی یہ تجویز مجھے بہت اچھی لگی ہے اور اس نشست کے صدر جناب وسیم سجاد نے بھی اس میں دلچسپی لی ہے۔ میرا خیال ہے کہ اگر وسیم سجاد صاحب اس کی اہمیت کو محسوس کر لیں تو وہ اس پوزیشن میں ہیں کہ اس پر عمل درآمد کا اہتمام کر سکتے ہیں۔

سینیٹر کی ایک نشست میں مجھے دعوت دی گئی کہ ”پاکستان میں اجتماعی اجتہاد کی کوششوں پر ایک نظر“ کے موضوع پر اظہار خیال کروں۔ اس ضمن میں جو گزارشات میں نہ پیش کیں، ان کا خلاصہ درج ذیل ہے:

پہلی بات ”اجماع“ کے بارے میں عرض کروں گا کہ جب ہم اجتماعی اجتہاد کی بات کرتے ہیں تو ”اجماع“ کے لفظ سے کیا مراد ہوتا ہے؟ اس کے مختلف دائرے ہیں۔ ایک دائرة یہ ہے کہ کسی مسئلہ پر اجتہادی نقطہ نظر سے غور کرنے کی ضرورت محسوس ہو تو یہ کام شخصی طور پر نہ کیا جائے بلکہ چند افراد میں کراس ذمہ داری سے عہدہ برا آ ہوں۔ اس سلسلے میں کراچی کی اس علمی و تحقیقی مجلس کی مثال دی جاسکتی ہے جس میں حضرت مولانا مفتی محمد شفیع صاحب[ؒ]، حضرت مولانا سید محمد یوسف بنوری[ؒ]، حضرت

مولانا مفتی رشید احمد لدھیانویؒ اور دیگر اکابر علماء عملی مسائل پر باہمی مشاورت کے ساتھ رائے قائم کیا کرتے تھے۔ اس قسم کی مجالس کا اہتمام بریلوی اور اہل حدیث مکاتب فکر میں بھی یقیناً ہوتا ہو گا مگر میری معلومات میں اس کی مثال وہی ہے جس کا میں نے تذکرہ کر دیا ہے۔ دوسرا دائرہ یہ ہے کہ مختلف مکاتب فکر کے علماء کرام باہم بیٹھ کر کسی اجتہادی مسئلہ پر غور کریں اور مشترکہ موقف قائم کریں۔ اس سلسلہ میں ۲۱ علماء کرام کے دستوری نکات سمیت متعدد مثالیں پیش کی جاسکتی ہیں۔ تیسرا دائرة یہ ہے کہ قدیم اور جدید ماہرین کا اجتماع ہوا اور دینی علوم کے ماہرین کے ساتھ عصری قانون اور علوم کے ماہرین بھی اجتہاد کے عمل میں شریک ہوں، جبکہ چوڑھا دائرة یہ ہے کہ مختلف ممالک کے علماء کرام میں الاقوامی ماحول میں اجتہاد کے عمل کا اہتمام کریں۔

پاکستان کے قیام کے بعد اس کی دستور ساز اسمبلی میں یہ بحث شروع ہو گئی تھی کہ پاکستان کا حکومتی نظام اور دستوری ڈھانچہ کیا ہوگا؟ ذہنوں میں خلافت کا وہ نظام بھی موجود تھا جس کا خاتمه صرف ربع صدی قبل ترکی میں ہوا تھا اور مغرب کی طرز کی سیکولر حکومتوں کا نظام بھی سامنے تھا۔ پاکستان اسلام کے نام پر بنتا تھا اور اسلامی نظام کا نفاذ اس کا مقصد قرار پایا تھا، اس لیے یہ کشمکش دستور ساز اسمبلی میں کافی دیریک چلتی رہی کہ پاکستان کے دستوری ڈھانچے کی نوعیت کیا ہو؟ اس دور میں دستور ساز اسمبلی کے اجلاسوں کی کارروائی اور مباحثہ پر نظر ڈال لی جائے تو اس کشمکش کا صحیح طور پر اندازہ ہو جائے گا۔ اس موقع پر دستور ساز اسمبلی میں حضرت مولانا علامہ شبیر احمد عثمانی اور پارلیمنٹ سے باہر مولانا سید ابوالاعلیٰ مودودی، مولانا عبدالحالمد بدایونی، مولانا سید محمد داؤد غزنوی اور مولانا ظفر احمد انصاری جیسے علماء کرام نے محنت کی اور اس کے نتیجے میں قرارداد مقاصد منظور کی گئی جس نے پاکستان کی نظریاتی اساس متعین کر دی اور یہ ایک اجتہادی عمل تھا جس کی پشت پر اپنے وقت کے سرکردہ علماء کرام تھے لیکن جو پارلیمنٹ کے ذریعے عمل میں لایا گیا۔ پارلیمنٹ نے طے کیا کہ پاکستان میں حکومت اعلیٰ اللہ تعالیٰ کی ہوگی، حکومتی ڈھانچہ جمہوری ہو گا اور عوام کے منتخب نمائندے اللہ تعالیٰ اور اس کے آخری رسول صلی اللہ علیہ وسلم کی مقرر کردہ حدود میں رہتے ہوئے ملک کا نظام چلا کیں گے۔ یہ ایک درمیان کارستہ تھا جو اسلامی تعلیمات کی روشنی میں جدید ریاستی تصورات کا لحاظ رکھتے ہوئے پاکستان کے دستوری

ڈھانچے اور حکومتی نظام کے لیے اختیار کیا گیا اور یہ اپنے دور کا بہت بڑا اجتہادی فیصلہ تھا۔

اس کے بعد قادیانی مسئلہ پر نظر ڈالیں۔ ایک مسلم معاشرہ میں نبوت کے دعویٰ اور اس کی پیروی کے حوالہ سے قادیانیوں کے بارے میں عام مسلمانوں اور دینی حلقوں کا موقف وہی تھا جو جناب نبی اکرم صلی اللہ علیہ وسلم کے جانشین خلیفہ اول حضرت ابو بکر صدیق نے اختیار کیا تھا اور اس مسئلہ پر شیخ الاسلام علامہ شبیر احمد عثمانی کا مستقل رسالہ ”الشہاب“ کے نام سے موجود ہے، جبکہ مفتکر پاکستان علامہ اقبال کا موقف یہ تھا کہ قادیانیوں کو غیر مسلم قرار دے کر ایک اقلیت کے طور پر زندہ رہنے کا حق دیا جائے، کیونکہ آج کے دور میں یہی قابل عمل ہے۔ چنانچہ پاکستان کے قیام کے بعد تمام مکاتب فکر کے سر کردہ علماء کرام نے قادیانیوں کے بارے میں وہی موقف اختیار کیا جو علامہ اقبال کا تھا اور اسی پر اپنے مطالبات اور تحریک کی بنیاد رکھی اور اس کے مطابق پیش رفت کرتے ہوئے ۲۷۴ء میں دستوری طور پر قادیانیوں کو غیر مسلم اقلیت کا درجہ دلانے میں کامیاب ہو گئے۔ یہ فیصلہ بھی پارلیمنٹ کے ذریعے ہوا اور علماء کے متفقہ موقف کو عوام کی منتخب پارلیمنٹ نے دستوری حیثیت دی۔

پھر تمام مکاتب فکر کے سر کردہ علماء کرام کے ۲۲ دستوری نکات پر نظر ڈال لیجیے۔ یہ سارے کاسار اعلیٰ اجتہادی تھا اور اجتماعی اجتہاد تھا جس میں تمام مکاتب فکر کے اکابر علماء کرام نے مل جل کر ملک کے دستوری نظام کے خدو خال طے کیے تھے۔ یہاں ایک اور بات دوچھپی کی ہے کہ ۲۲ نکات کی ترتیب کے وقت کم و بیش تمام علماء کرام نے متفقہ طور پر ملک کے لیے وحدانی صدارتی طرز حکومت طے کیا تھا، لیکن ۳۷۴ء کے دستور کی ترتیب و تشکیل کے موقع پر ملکی مفاد و ضرورت کے تحت علماء کرام نے اس پر نظر ثانی کی ضرورت محسوس کی تو اس میں کسی تأمل سے کام نہیں لایا بلکہ وفاقی پارلیمانی نظام سے اتفاق کر لیا۔ یہ دونوں اجتہادی اعلیٰ عمل تھے جن میں مختلف مکاتب فکر کے علماء کرام شریک تھے اور یہ اجتماعی اجتہاد کا عملی مظاہرہ تھا۔

۳۷۴ء کے دستور کی تشکیل کے وقت بھی علماء کرام کو مختلف حوالوں سے اجتہادی عمل کا سامنا تھا۔ اس میں مسلمان کی قانونی تعریف کے تعین کا مسئلہ تھا جس کا سلسلہ ۵۳ء کی تحریک ختم نبوت کے بارے میں جسٹس منیر انواری کمیشن سے چلا آ رہا تھا۔ ۳۷۴ء کی دستور ساز اسمبلی میں ملک کے دو

بڑے مذہبی مکاتب فکر دیوبندی اور بریلوی کے سر کردہ علماء کے کرام موجود تھے۔ مولانا مفتی محمود تھے، مولانا عبدالحق تھے، مولانا غلام غوث ہزاروی تھے، مولانا شاہ احمد نورانی تھے، مولانا عبدالصطفی الا زہری تھے، مولانا ظفر احمد انصاری تھے۔ انہوں نے باہمی اتفاق رائے سے مسلمان کی دستوری تعریف کا تعین کیا ہے دستور ساز اسمبلی نے منظور کر لیا اور بلاشبہ ایک اجتہادی عمل تھا جو اجتماعی صورت میں ظہور میں آیا تھا۔

اس وقت ایک اور چیلنج علماء کے کرام کے سامنے تھا۔ وہ یہ کہ ملک میں اسلامی نظام پورے کا پورا یک بارگی نافذ کیا جائے یا اس میں تدریجی طریق کا اختیار کیا جائے؟ اس پر علماء کرام کے حقوق میں بحثیں ہوتی رہی ہیں، لیکن دستور ساز اسمبلی میں سب علماء کرام نے اسلامی قوانین کے تدریجی نفاذ پر اتفاق کر لیا اور اسلامی نظریاتی کونسل تشكیل دے کر اسے ملکی قوانین کے جائزہ کے لیے سات سال کا وقت دیا گیا۔ میری طالب علمانہ رائے میں یہ بھی اجتہادی عمل تھا۔

یہاں ایک بات کی طرف توجہ دلانا چاہوں گا کہ علماء کرام نے اجتہاد میں ہمیشہ اجتماعیت کا راستہ اختیار کیا ہے اور اس کی تفہید میں پارلیمنٹ کی اہمیت سے بھی انکار نہیں کیا۔ انہوں نے جن مسائل میں بھی اجتہاد کیا، اپنے فیصلوں کو قانونی شکل دینے اور ان کے نفاذ کے لیے پارلیمنٹ ہی کو ذریعہ بنایا اور میرے خیال میں اجتہاد کے عمل میں پارلیمنٹ کا بھی کردار اس کا صحیح مقام ہے کہ اہل علم کسی اجتہادی مسئلہ پر کوئی رائے اختیار کریں تو پارلیمنٹ اس پر بحث و تھیص اور غور و خوض کے بعد اسے قانونی حیثیت دے اور اس کی تنفیذ کا اہتمام کرے۔

یہ فیصلے اجتماعی اجتہاد کے اس دائرے سے تعلق رکھتے ہیں جن میں مختلف مکاتب فکر کے علماء کرام نے باہمی اشتراک و مباحثہ کے بعد اجتہادی فیصلے کیے ہیں مگر قدیم اور جدید حوالہ سے بھی پاکستان میں اجتماعی اجتہاد پورے اہتمام کے ساتھ ہوتا آ رہا ہے۔ اس سلسلہ میں وفاتی شرعی عدالت اور اسلامی نظریاتی کونسل کا تذکرہ کرنا چاہوں گا جو دستوری ادارے ہیں اور ان میں دینی علوم کے ماہرین کے ساتھ ساتھ عصری قانونی نظام سے وابستہ تجربہ کار حضرات بھی شامل ہیں بلکہ یوں کہنا شاید زیادہ مناسب ہو کہ عصری قانونی نظام کے ماہرین علماء کرام کے تعاون سے یہ خدمت سرانجام دے

رہے ہیں۔ ان دو اداروں کا اجتہادی کام اس قدر واقع، جامع اور ہمہ گیر ہے کہ اسے نہ صرف پاکستان کو ایک صحیح اسلامی ریاست بنانے کے لیے بنیاد قرار دیا جاسکتا ہے بلکہ وہ پوری دنیا کے اسلام کے لیے ایک مثالی اور رہنمائی عمل کی حیثیت رکھتا ہے۔ اسلامی نظریاتی کونسل اور وفاقی شرعی عدالت کے کام کے بارے میں چونکہ اس سینما نیار میں دوسرے فاضل دوستوں نے تفصیل کے ساتھ بریفنگ دی ہے، اس لیے اس ضمن میں تفصیلات بیان کرنے کی پوزیشن میں نہیں ہوں، البتہ یہ ضرور عرض کروں گا کہ اجتماعی اجتہاد کا عملی کام بلاشبہ آج کے دور میں پورے عالم اسلام کے لیے مشغول راہ ہے۔

اس کے ساتھ ہی میں ایک اور اجتہادی عمل کی طرف اشارہ کرنا چاہوں گا جو قدیم اور جدید کے امترانج کے ساتھ پاکستان کے ایک کونے میں جاری ہے۔ ریاست آزاد جموں و کشمیر میں اس وقت بہت سے شرعی قوانین پر عمل ہو رہا ہے اور تحریک اور ضلع کی سطح کی عدالتیں شرعی احکام کے مطابق بیشتر مقدمات کے فیصلے کر رہی ہیں۔ اس کے لیے مشترکہ عدالتی نظام کا طریق کار اختیار کیا گیا ہے۔ تحریک کی سطح پر سول نج اور شرعی قاضی اکٹھے بیٹھتے ہیں اور مقدمات کا مشترکہ فیصلہ کرتے ہیں، جبکہ ضلع کی سطح پر سیش نج اور ضلع قاضی مل کر بہت سے مقدمات نہیں تھیں۔ قضا کا تعلق بھی اجتہاد سے ہے اور اس طرح آزاد کشمیر کا مشترکہ عدالتی نظام آج کے دور میں اجتماعی اجتہاد ہی کی ایک عملی شکل ہے جو عملاً موجود اور جاری ہے۔

میں نے قیام پاکستان کے بعد سے اب تک اجتماعی اجتہاد کی مختلف صورتوں اور اجتہاد کی عملی کا وشوں کا تذکرہ کیا ہے جس سے اندازہ کیا جاسکتا ہے کہ پاکستان کے علماء کرام نے نہ کبھی اجتہاد کی ضرورت سے انکار کیا ہے، نہ اجتماعی اجتہاد سے گریز کیا ہے اور نہ ہی اجتہاد کے عمل میں پاریمنٹ کے کردار سے صرف نظر کیا ہے، جبکہ اصل ضرورت اس امر کی ہے کہ علماء کرام آج کے دور کے عملی تقاضوں کو از خود محسوس کریں اور ۳۱ اعلاء کرام کے ۲۲ نکات کی طرح وقت کی ضرورت کا از خود جائزہ لیتے ہوئے غیر سرکاری اور غیر سیاسی سطح پر اجتماعی اجتہاد کا کوئی فرم قائم کریں۔ ایسا قدم نہ صرف وقت کی ضرورت ہے بلکہ بہت سے مسائل کا حل بھی ہے۔

(روزنامہ اسلام، ۳۱ مارچ ۲۰۰۵ء)

اجتماعی اجتہاد کی ضرورت اور اس کے تقاضے

اجتہاد حکام شرعیہ کے چار بنیادی مآخذ میں سے ہے۔ پھر یہ جناب نبی اکرم صلی اللہ علیہ وسلم پر بنوت و رسالت کے مکمل اور ختم ہونے کا ناگزیر تقاضاً بھی ہے کہ قیامت تک وحی کے عدم نزول کے دور میں پیش آنے والے واقعات و مسائل کا وحی کے ساتھ رشتہ قائم رکھنے کی کوئی صورت ضرور موجود ہو، تاکہ نسل انسانی ان امور میں وحی الہی کی راہنمائی سے محروم نہ رہے۔ چنانچہ جناب رسول اللہ صلی اللہ علیہ وسلم پر مکمل ہو جانے والی آسمانی وحی اور قیامت تک نسل انسانی کو پیش آنے والے مسائل و مشکلات کے درمیان اسی علمی ارتباط کا نام ”اجتہاد“ ہے جس کی بدولت اسلام دنیا کے ہر خطے، نسل اور زمانے کے لوگوں کے لیے ایک قابل عمل بلکہ واجب العمل نظام حیات کی حیثیت رکھتا ہے۔

اجتہاد کا عمل جناب نبی اکرم کے دور میں ہی شروع ہو گیا تھا۔ لیکن نبی اکرم کے اجتہادات کو چونکہ وحی الہی کا درجہ حاصل ہے، اس لیے اصطلاحی معنوں میں اجتہاد کا آغاز حضرات صحابہ کرام رضوان اللہ علیہم اجمعین کے دور سے شمار کیا جاتا ہے جو اس وقت سے مسلسل جاری ہے اور قیامت تک جاری رہے گا۔

اجتہاد کے بارے میں ایک بات تسلسل کے ساتھ کہی جا رہی ہے کہ پہلی تین یا چار صد یوں کے بعد اجتہاد کا دروازہ علمانے بند کر دیا تھا جس کی وجہ سے اس کے بعد سے کوئی مستقل مجتہد سامنے نہیں آ رہا، لیکن یہ غلط فہمی علوم و فنون کی تشكیل و تدوین کے مرحل سے بے خبری کا نتیجہ ہے، ورنہ اجتہاد کا دروازہ کسی دور میں بند نہیں ہوا اور تمام تر کروڑ یوں کے باوجود یہ عمل آج بھی جاری ہے۔

البتہ اجتہاد کے اصول و قواعد کی ترتیب و مدد وین کا باب ضرور بند ہوا ہے اور یہ ایک منطقی اور فطری عمل ہے۔ دنیا میں مختلف علوم و فنون کے آغاز، تشكیل اور ترقی و کمال کی تاریخ پر نظر ڈالیں تو ایک بات سب میں مشترک نظر آتی ہے کہ انسانی معاشرہ کی کوئی نہ کوئی ضرورت، مناسبت رکھنے والے ذہن میں داعیہ پیدا کرتی ہے جو رفتہ رفتہ ذوق کی صورت اختیار کر جاتا ہے۔ پھر کچھ عرصہ تک اس ذوق کا انفرادی اظہار ہوتا ہے اور مختلف جہات سے سامنے آنے والا یہ ذوق بذریعہ ایک علم اور فن کی صورت اختیار کر جاتا ہے۔ یہی صورت حال ”اجتہاد“ کے ساتھ بھی پیش آئی۔ اجتہاد ایک شرعی ضرورت تھی جس نے اجتہادی صلاحیتوں کے ذہنوں میں داعیہ پیدا کیا۔ کچھ عرصہ تک اس ذوق کا انفرادی اظہار ہوتا رہا، اصول و ضوابط وضع ہوئے، استنباط و تطبیق کے قواعد ترتیب پائے اور مختلف شخصیات کی طرف سے وضع کردہ اصول و قواعد نے توافق و تقابل کے مرحلے سے گزرتے ہوئے رفتہ رفتہ ایک باضابطہ علم کی حیثیت اختیار کر لی اور متعدد فقہی مکاتب فکر و وجود میں آ گئے۔

اس پس منظر میں ”مجتہدین مطلق“ یا مستقل مجتہدین، جو اجتہاد کے اصول و قواعد وضع کرتے ہیں، ان کے ظہور کا دور وہی تھا جب بنیادی قواعد و ضوابط تشكیل پار ہے تھے اور اس دور میں بیسیوں مستقل مجتہدین سامنے آئے اور انہوں نے اپنے اپنے فقہی حلقے قائم کیے جن میں سے چار، یا انواہر کو شامل کر کے پانچ مکاتب فکر کوامت نے قبول کر لیا اور باقی فقہی حلقے فطری عمل کے مطابق تاریخ کی نظر ہو گئے۔ اس کے بعد قیامت تک کسی مستقل مجتہد کی ضرورت باقی نہیں رہی اور اس علم کے بنیادی قواعد و ضوابط کی ترتیب کا باب ہمیشہ کے لیے بند ہو گیا۔ بالکل اسی طرح جیسے مثلاً علم خود کے قواعد و ضوابط کی ترتیب کا ایک دور تھا۔ اس دور میں مختلف ائمہ نے قواعد و ضوابط وضع کیے جو قیامت تک اس علم کی بنیاد بن گئے۔ اب ان بنیادی قواعد و ضوابط کے دائرے میں رہتے ہوئے ان کی تشریح و تعبیر، ترمیم و اضافہ اور اضافی قواعد کی مدد وین کا دروازہ ہمیشہ کے لیے کھلا ہے اور ہر بصلاحیت کا حق ہے کہ وہ اس جوانگاہ میں اپنے رہوار فکر کو جہاں تک اس کے بس میں ہو، دوڑا تا چلا جائے۔ اس لیے علوم و فنون کی تشكیل و مدد وین کے مسلم اصولوں کی روشنی میں اجتہاد کے بنیادی قواعد و ضوابط کے وضع و مدد وین کا باب بند ہوا ہے تو اسے علمای فقہاء نے بند نہیں کیا بلکہ اس کے پیچھے فطری عمل

اور تاریخ کا تسلسل کا رفرما ہے۔

ہمارے خیال میں اصل مسئلہ اجتہاد کے باب کا کھلا ہونا یا بند ہو جانا نہیں بلکہ آج کے دور میں انسانی معاشرہ کو درپیش مسائل اور اجتہادی عمل کے درمیان پائی جانے والی وہ خلیج ہے جو ہر باشمور شخص کو واضح طور پر نظر آ رہی ہے اور ہر شخص اپنے ذوق اور ذہن کے مطابق اس کی تعبیر کر رہا ہے۔ اس خلیج کا باعث اجتہاد کی بندش نہیں بلکہ اجتہاد کے جاری و ساری عمل کو صحیح طور پر استعمال میں نہ لانا ہے اور میری ناقص طالب علمانہ رائے میں مسائل حاضرہ اور اجتہادی عمل کے درمیان پائے جانے والی خلیج کے اہم اسباب یہ ہیں:

- ۱۔ اب سے ایک ہزار سال قبل اسلامی اعتقادات پر یونانی فلسفہ کی یلغار کے دور میں ہمارے علمانے اس فلسفہ کی ماہیت اور مضرات کا صحیح طور پر بروقت اور اک کر لیا تھا اور اس سے کما حقہ واقفیت حاصل کر کے اسی کی زبان میں اس کے توڑ اور مقابلہ کی فضایا کر دی تھی جس کی وجہ سے یونانی فلسفہ اسلامی اعتقادات پر حملہ میں کامیابی حاصل نہ کر سکا۔ مگر اب سے کم و بیش دو سو برس پہلے سائنسی ایجادات و انکشافات، صنعتی ترقی اور مغرب کے لادینی فلسفہ حیات کی بیک وقت پیش رفت کے موقع پر ہمارے علمی ادارے اس سے جھیل یلغار کی نوعیت اور نفع و نقصان کا صحیح طور پر اندازہ نہ کر سکے اور رازی، غزالی، ابن رشد، اور ابن تیمیہ کی طرح مختلف فلسفہ کا برابر کی سطح پر مقابلہ کرنے کے بجائے دفاعی پوزیشن اختیار کر لی گئی جس کا نتیجہ آج ہمارے سامنے ہے اور مغرب کا فلسفہ لادینیت امت مسلمہ کے مختلف طبقات کے ذہنوں میں غیر شعوری ارتکاد کی مکین گاہ قائم کرنے میں کامیاب ہو چکا ہے۔ اگر اس دوران ہمارے علمی ادارے اور دینی مرکز سائنسی علوم، صنعت و حرفت اور مغربی فلسفہ سے واقفیت اور اس کی تعلیم کے دروازے بند نہ کر لیتے اور خود اعتمادی کا مظاہرہ کرتے ہوئے انہی علوم کے ہتھیاروں کو ان سے مقابلہ کے لیے اختیار کرتے تو آج مغرب کا لادینی فلسفہ مسلمانوں کے اعتقادی، نظریاتی، قانونی، معاشرتی اور تہذیبی ڈھانچے کے لیے اس قدر کھلا چلئے ہوں جاتا۔
- ۲۔ کوئی نظام جب تک معاشرہ میں نافذ ا عمل رہتا ہے، معاشرہ کی بدلتی ہوئی صورت حال پر نظر رکھتا اور نئے پیش آمدہ مسائل اور قانون میں مطابقت پیدا کرتے رہنا قانون اور اس سے متعلق

اداروں کی ذمہ داری ہوتا ہے۔ مگر بیشتر مسلم ممالک پر استعماری قوتوں کے تسلط کے دور میں یہ صورت قائم نہ رہ سکی۔ ان ممالک کے قانون و نظام بدل گئے، قضا کا منصب افتخار کی صورت اختیار کر گیا، اور اسلامی احکام و قوانین پر عمل کی حیثیت ایک اختیاری عمل کی رہ گئی جس کی وجہ سے معاشرہ کی ضروریات کا جائزہ لینا اور قانون کے ساتھ ان کی تطبیق کی صورتیں پیدا کرنا ”قضا“ کے علم سے تعلق رکھنے والے افراد اور اداروں کی ذمہ داری نہ رہا، بلکہ یہ ذمہ داری عام مسلمان کو منتقل ہو گئی کہ وہ کسی معاملہ میں شرعی حکم معلوم کرنا چاہتا ہے تو کسی مفتی سے دریافت کر لے۔ اس ”تزل“ نے احکام و قوانین کی اجتماعی عیت کا تصور بمردح کر دیا، انفرادیت اور محمد و سوچ اجتہادی عمل پر غالب آگئی اور معاشرہ کے اجتماعی مسائل و مشکلات کو اجتہاد کے ذریعے حل کرنے کا کوئی مربوط نظام باقی نہ رہا۔

۳۔ دور غلامی میں دینی مدارس اور ان کے نظام تعلیم کا بنیادی ہدف اسلامی عقائد، دینی علوم اور مسلم معاشرت کا تحفظ تھا جس میں انہیں نمایاں کامیابی حاصل ہوئی اور برصغیر میں دینی مدارس کے ہاتھوں فکری اور تہذیبی شکست مغربی فلسفہ کے علم برداروں کے لیے ابھی تک سوہاں روح بھی ہوئی ہے، لیکن بنیادی ہدف چونکہ تحفظ تھا، اس لیے دینی مدارس کے ”نصاب و نظام“ کی ترجیحات اسی ”تحفظ“ کے گرد گھومتی رہیں اور معاشرہ میں شرعی احکام و قوانین کی تطبیق و تنفیذ ان کے اہداف میں نہیں تھی اور نہ ہی دور غلامی میں اس کے بارے میں سوچا جا سکتا تھا۔ اس لیے فطری طور پر تطبیق و تنفیذ سے متعلقہ اجتہادی عمل دینی مدارس کی ترجیحات میں جگہ نہ پاسکا جس کا نتیجہ یہ ہے کہ دینی مدارس سے فارغ ہونے والے علمائی غالب اکثریت اجتہاد کی اہمیت و ضرورت، معاشرہ میں اس کے حقیقی کردار اور اس کی صلاحیت واستعداد؟ کے تقاضوں سے یکسر بے خبر ہے۔

اجتہاد کا عمل اس دوران بند نہیں ہوا بلکہ اس کا دائرہ محدود ہو گیا تھا۔ مختلف مکاتب فکر کے بڑے بڑے دارالافتخار اس دوران جو کام کرتے رہے، اس کا بیشتر حصہ اجتہاد کے زمرے میں آتا ہے، لیکن معاشرہ میں شرعی احکام و قوانین کی تطبیق و تنفیذ کا عمل اجتہاد کے دائرے میں شامل نہ رہا اور مغربی فلسفہ حیات کی ہمہ جہتی یا خارکا صحیح طور پر ادراک نہ کرتے ہوئے اس کے مقابلہ کے لیے بروقت پیش بندی کی ضرورت محسوس نہ کی گئی جس کی وجہ سے مسائل حاضرہ اور اجتہادی عمل کے

درمیان وہ خیچ نظر آ رہی ہے جس نے نہ صرف اصحاب فکر و نظر کو مسلسل پریشان کر رکھا ہے، بلکہ مسلم ممالک بالخصوص پاکستان میں اسلامی نظام کے عملی نفاذ میں ایک بڑی رکاوٹ کی حیثیت بھی اختیار کیے ہوئے ہے۔

اجتہاد کے عنوان پر گفتگو کرتے ہوئے ایک اور سوال کا جائزہ لینا بھی ضروری معلوم ہوتا ہے اور وہ ہے اجتہاد کی اہلیت کا مسئلہ جس نے علماء دین اور جدید اہل دانش کے درمیان باقاعدہ ایک تنازع کی صورت اختیار کر لی ہے۔ مفکر پاکستان علامہ محمد اقبال کے بعض خطبات کا سہارا لیتے ہوئے ان کے فرزند جمیں (ر) ڈاکٹر جاوید اقبال اور ان کے ساتھ قانون دانوں کا ایک طبقہ یہ موقف اختیار کیے ہوئے ہے کہ علماء کرام چونکہ آج کے علوم و فنون اور زندگی کے مختلف شعبوں سے تعلق رکھنے والے مسائل اور ان کے اسباب و متأجّع سے برادر راست واقف نہیں ہوتے، اس لیے ان میں اجتہاد کی اہلیت نہیں ہے اور اجتہاد کا یہ حق پارلیمنٹ کو منتقل ہو جانا چاہیے، جبکہ علماء کرام کا موقف یہ ہے کہ فقہا نے اجتہاد کے لیے جن علوم کی مہارت کو شرط قرار دیا ہے، مثلاً قرآن کریم، سنت رسول صلی اللہ علیہ وسلم، اجماع امت، اقاویں سلف اور علوم عربیت وغیرہ، چونکہ پارلیمنٹ اور دیگر آئینی ادارے ان علوم سے آگاہی نہیں رکھتے، اس لیے ان کے لیے اجتہاد کا حق تسلیم کرنے سے تحریف دین کا دروازہ کھل جائے گا۔

ہماری ناقص رائے میں ان دونوں موقفوں کا سنجیدگی کے ساتھ جائزہ لینے کی ضرورت ہے، کیونکہ اجتہاد کے مسئلہ اصولوں کے مطابق مجتہد کی، مأخذ اور محل دونوں کے ساتھ اجتہادی درجہ کی واقفیت ضروری ہے۔ ماغذ سے مراد وہ علوم شرعی ہیں جن سے آگاہی کو فقہا نے اجتہاد کے لیے شرط ٹھہرایا ہے اور محل سے مراد اس شعبہ زندگی کے مردیجہ قواعد و ضوابط، روایات اور عرف ہے جس سے متعلق مسئلہ درپیش ہے۔ مأخذ اور محل سے کما حقہ آگاہی اور ان دونوں کے درمیان ظیق کی صلاحیت کے مبنی اجزاء اجتہاد کا عمل ترتیب پاتا ہے اور اسے اجتماعی تناظر میں دیکھا جائے تو دونوں طبقوں کے موقف میں واقعی بنیاد کسی نہ کسی حد تک ضرور موجود ہے اور ان میں سے کسی ایک کو بھی یکسر نظر انداز کر دینا انصاف کے تقاضوں کے منافی ہو گا۔

جدید اہل دانش کا خیال ہے کہ زمانے کے حالات، متعلقہ شعبہ زندگی کے قواعد و روایات اور عرف سے آگاہی اصل ہے جبکہ قرآن کریم کے تراجم و تفاسیر، احادیث کی شروع و تراجم اور فقہی احکام کے ذخیرے و افرمقدار میں میسر ہونے کی وجہ سے مأخذ میں عدم واقفیت کا خلاکسی حد تک پر کیا جاسکتا ہے، لیکن ہمارے خیال میں یہ بات درست نہیں ہے، کیونکہ مطالعہ کا علم کسی بھی علم کی باقاعدہ تعلیم کا مقابلہ تسلیم نہیں کیا جاسکتا اور کسی بھی علم میں لٹڑ پچ کی فراوانی اور عام افراد کی اس تک رسائی کا یہ مطلب نہیں ہوتا کہ لٹڑ پچ تک رسائی رکھنے والے شخص نے محض اس بنیاد پر اس علم میں اس درجہ کی "مہارت" کی سند بھی حاصل کر لی ہے جو کسی بھی علم میں اجتہادی عمل کے لیے ضروری تھی جاتی ہے۔ آج ملک میں بہت سے افراد مل جائیں گے جن کا آئینہ و قانون کا مطالعہ اور ان کی تشریح کی صلاحیت متوسط درجہ کے وکلا سے زیادہ ہے، لیکن ملک کی کوئی عدالت ایسے شخص کو کسی آئینے اور قانونی معاملے میں رائے کا باقاعدہ حق دینے کے لیے تیار نہیں ہوگی۔ یہ اصول اور رضابطہ کی بات ہے جس سے کسی شعبہ زندگی میں انحراف نہیں کیا جاسکتا۔

دوسری طرف علماء کرام کا یہ طرز عمل بھی محل نظر ہے کہ محل سے ناواقفیت یعنی متعلقہ مسئلہ کے مالہ و ماعلیہ اور اس کے حوالے سے مروج عرف و روایات سے عدم آگاہی کے خلاکو منغلہ شعبہ کے پچھے افراد سے پوچھ چکی صورت میں پر کرنے پر اکتفا کیا جاتا ہے اور حالات زمانہ اور مروجہ عرف و روایات سے اس درجہ کی "عملی ممارست" کو ضروری نہیں سمجھا جا رہا ہو کسی زمانے میں ہمارے فکر کا طرہ امتیاز ہوتی تھی۔ مثال کے طور پر عبادات اور لا ڈا اسپیکر کے جواز و عدم جواز کی بحث پر ایک نظر ڈال لیجیے جس میں طویل بحث و مباحثہ کے بعد کسی حتمی نتیجہ تک پہنچنے میں ہمیں کم و بیش ربع صدی کا وقت لگا اور اگر اس کے اسباب کا تجزیہ کریں گے تو سب سے بڑا سبب وہی لا ڈا اسپیکر کے تینیں کی معااملات سے "عملی ممارست" کا فقدان قرار پائے گا جس نے ہمیں ربع صدی تک تکنیکی بحث میں الجھائے رکھا۔

اس کے ساتھ مسئلہ کا یہ پہلو بھی قابل توجہ ہے کہ علماء کرام کے لیے زندگی کے تمام شعبوں کے ساتھ اس درجہ کی "عملی ممارست" کو شرط قرار دینا اور انہیں اس کے لیے مجبور کرنا بجائے خود محل

نظر ہے۔ یہ ”تخصصات“ کا دور ہے۔ مأخذ کے اعتبار سے سب علوم شرعیہ پر یکساں مہارت رکھنے والے حضرات کا ملنا ہی مشکل ہوتا جا رہا ہے اور اگر محل کے لحاظ سے مختلف شعبہ ہائے زندگی کے اطوار و عرف سے واقفیت کو بھی شامل کر لیا جائے تو بات اور زیادہ پیچیدہ ہو جائے گی۔ قدیم فقہا نے مأخذ کے لحاظ سے تو ”تجزی فی الاجتہاد“ کے عنوان سے اس کا حل پیش کیا تھا۔ ایک شخص ایک شعبہ میں اجتہاد کی اہلیت سے بہرہ ور ہے اور دوسرے شعبہ میں نہیں ہے تو یہ صورت جسمیور فقہا کے نزدیک قابل قبول ہے اور اگر ”تجزی فی الاجتہاد“، محل کے نقطہ نظر سے بھی تسلیم کر لیا جائے تو معاملات میں توسع اور تنوع کا دائرہ پھیلتا چلا جائے گا۔

اصحاب فکر و نظر نے اس مشکل کا حل ”اجتماعی اجتہاد“ کی صورت میں تجویز کیا ہے اور یہ کوئی نئی تجویز نہیں ہے، بلکہ امام ابو حنیفہؓ کے طرز اجتہاد کا احیا ہے جس میں فقہا اور ماہرین کی ایک بڑی جماعت مشاورت اور اجتماعی بحث و مباحثہ کی صورت میں مسائل کے استنباط و استخراج کے مرحل کو تکمیل تک پہنچاتی تھی اور اسی ”اجتماعی اجتہاد“ کے ذریعے مستبط ہونے والے احکام و مسائل فتنہ کا بنیادی ذخیرہ ہیں، اس لیے آج ضرورت اس امر کی ہے کہ امام عظیم کے طرز اجتہاد کو زندہ کرتے ہوئے اہل علم اور ماہرین کی ایک ایسی کونسل قائم کی جائے جو نہ صرف یہ کہ غیر سرکاری ہو بلکہ اقتدار کی کشمکش اور گروہی سیاست کی ترجیحات سے بے نیاز اور بالاتر ہو۔ اس میں دینی علوم کے مختلف شعبوں کے چوٹی کے ماہرین کے ساتھ ساتھ زندگی کے مختلف شعبوں سے عملی تعلق رکھنے والے تجربہ کار ماہرین کو بھی شریک کیا جائے اور باہمی بحث و ترجیح اور اجتماعی مشاورت کے ذریعے مسائل حاضرہ کا حل تلاش کیا جائے۔

آخر میں مسئلہ کے ایک اور پہلو کا ذکر بھی مناسب معلوم ہوتا ہے کہ یہ دور جہاں علم اور فن کے لحاظ سے تخصصات میں تقسیم در تقسیم کے عمل سے گزر رہا ہے، وہاں معاشرت کے تخصصات و امتیازات دن بدن کم ہوتے جا رہے ہیں۔ انسانی معاشرہ پیشکش ازم کا حصار توڑ کر انٹرنشنل ازم کی طرف عازم سفر ہے، فاصلے سمٹتے جا رہے ہیں اور انسانی زندگی تیزی کے ساتھ ایک مشترک بین الاقوامی معاشرت کی طرف بڑھ رہی ہے۔ ان حالات میں ہمیں اجتہاد کی اہلیت کی شرائط میں مأخذ

سے آ گاہی، محل سے واقفیت اور تطبیق کی صلاحیت کے ساتھ ساتھ بین الاقوامی رجحانات سے شناسائی کی شرط کا اضافہ بھی کرنا ہوگا اور اجتماعی معاملات میں بین الاقوامی امور کے ماہرین کے علم و تجربہ سے استفادہ کرنا ہوگا، کیونکہ اسی صورت میں ہم مستقبل کے انسانی معاشرہ اور اجتہاد کے اسلامی اصول کے درمیان وہ حقیقی رشتہ جوڑ سکیں گے جو وقت گزرنے کے ساتھ ساتھ اپنی اہمیت کا پہلے سے زیادہ احساس دلارہا ہے۔ وآ خرد عوانا ان الحمد لله رب العالمين۔

(روزنامہ پاکستان، ۲۵ اگست ۱۹۹۶ء)

اجتہاد: اعتدال کی راہ کیا ہے؟

ہمارے ہاں عام طور پر یہ سوچ پائی جاتی ہے کہ اجتہاد ماضی قدیم کے اہل علم کا کام تھا اور اب اس کا دروازہ بند ہو چکا ہے، اس لیے اس حوالے سے کسی تگ و دو کی گنجائش باقی نہیں رہی۔ اجتہاد کے اصول و ضوابط کے تعین کی حد تک تو ہم بھی اس کے قائل ہیں کہ جہاں تک اجتہاد کے اصول و ضوابط، طریق کار اور اہلیت و صلاحیت کے تعین کی بات ہے، یہ کام قرون اولیٰ میں ہو چکا ہے اور تابعین و تبع تابعین کے دور میں بیسیوں فقہاء کرام نے اجتہاد کے اصول طے کیے جن میں سے چار، پانچ یا چھ بزرگوں کے کام کوامت میں قبول عام حاصل ہوا اور وہ اب تک مسلمہ چلے آرہے ہیں۔ ان اصولوں پر نظر ثانی یا ان میں کسی نئے فقہی مکتب فکر کے اضافے کی ضرورت نہیں ہے۔ اس اجتہاد کا دروازہ بند ہے۔ یہ اس لیے بند نہیں کہ کسی نے اس کے بند ہونے کا اعلان کیا ہے یا کسی اتحارٹی نے آئندہ کے لیے اس اجتہاد کی ممانعت کر دی ہے، بلکہ اس اجتہاد کا دروازہ اس لیے بند ہے کہ اصولوں کے تعین اور طریق کار طے ہو جانے کے بعد اس کی ضرورت نہیں رہی، جیسا کہ ہر علم اور فن میں اس کے بنیادی اصول طے ہونے کا ایک دور ہوتا ہے اور یہ کام ایک بار مکمل ہو جانے کے بعد اس کا دروازہ خود بند ہو جاتا ہے اور اس کے بعد اس علم اور فن میں مزید پیش رفت ہمیشہ کے لیے ان بنیادی اصولوں کے دائرے میں محصور ہو جاتی ہے۔

مگر یہ اجتہاد کا نظری اور علمی پہلو ہے جب کہ عملی حوالے سے ان اصولوں کی روشنی میں اجتہاد کا دروازہ کسی بھی فقہی مکتب فکر میں کبھی بند نہیں رہا، نہ آج بند ہے اور نہ کبھی آئندہ بند ہو گا۔ ہمیں اس

فرق کو ملحوظ رکھنا ہو گا کہ اجتہاد کے اصول و ضوابط طے کرنے کا معاملہ الگ ہے اور ان کی روشنی میں ”عملی اجتہاد“ کا دائرہ اس سے بالکل مختلف ہے۔ ہم ان دونوں کو ایک زمرہ میں شمار نہیں کر سکتے اور نہ ہی یہ دونوں کبھی ایک ہی زمرہ میں شمار رہے ہیں۔ فقہی مسائل و احکام میں عرف و تعامل کا بہت زیادہ دخل ہے اور کسی بھی مسئلہ میں علت، عرف اور تعامل کی تبدیلی سے فقہاء کرام ہر دور میں احکام میں رد و بدل کرتے رہتے ہیں جو ظاہر ہے کہ اجتہاد کا عمل ہے۔ اسی طرح جدید پیش آمدہ مسائل کا حل ہر دور میں اجتہاد کے اصولوں کی روشنی میں تلاش کیا جاتا رہا ہے اور تلاش کیا جاتا رہے گا اور یہی اجتہاد کے عمل ہی کا حصہ ہے۔

ان دونوں پہلوؤں کو سامنے رکھتے ہوئے آپ فتحی اور دوسری فتویوں کے ارتقا کا جائزہ لیں تو ہر دور کے فقہاء کے فیصلوں اور فتاویٰ میں آپ کو بہت فرق نظر آئے گا اور اس فرق کے پیچھے جواز صرف یہی ہو گا کہ یہ اجتہاد کا عمل ہے جو سلسلہ جاری ہے اور امت کی ضرورت ہے۔ میں اس سلسلہ میں چند عملی اجتہادات کا حوالہ دینا چاہوں گا جو ہم نے بدلتے ہوئے حالات کے تحت ماضی قریب میں کیے ہیں۔ ان میں نے پیش آمدہ مسائل کا حل بھی شامل ہے اور عرف و تعامل کے تغیر کے ساتھ ماضی کے فقہی فیصلوں اور فتاویٰ کو تبدیل کرنے کا عمل بھی اس کا حصہ ہے۔

۵ احناف کے ہاں جمع کی شرائط میں ایک شرط یہ ہے کہ حاکم وقت یا اس کا کوئی نمائندہ خطبہ دے مگر جب پاکستان، بنگلہ دیش اور بھارت و برما پر مشتمل خطے پر مسلم اقتدار کا خاتمه ہوا اور انگریزوں نے قبضہ کر لیا تو حضرت شاہ عبدالعزیز محدث دہلوی رحمۃ اللہ تعالیٰ اور دیگر علماء کرام کے فتاویٰ سے یہ خطہ دار الحرب قرار پایا جس پر یہ مسئلہ کھڑا ہوا کہ امیر یا اس کے نمائندہ کی موجودگی کے بغیر جماعت کرنے کی شرعی صورت مذکورہ بالشرط کی روشنی میں کیا ہو گی اور کیا اس شرط کی وجہ سے جماعت کا خطبہ اور جمع کی نماز کی ادائیگی موقوف کر دی جائے گی؟ اس پر ہمارے فقہاء نے یہ اجتہادی فیصلہ کیا کہ اس صورت میں مسلمانوں کی رضامندی کو امیر یا اس کے نمائندے کا قائم مقام قرار دے کر جماعت کی ادائیگی کا سلسلہ جاری رکھا جائے اور اس شرط کو موقوف کر دیا جائے۔ اس پر کافی بحث ہوتی اور مختلف حلقوں نے تخفیفات کا اظہار کیا، حتیٰ کہ اب بھی بہت سے لوگ انہی تخفیفات کے حوالے سے

جمعہ پڑھنے کے ساتھ ”ظہر احتیاطی“ پڑھتے ہیں۔

۵ قادیانیوں کے بارے میں ہمارے ہاں علمی حلقوں میں یہ بحث چلتی رہی ہے کہ ان کا شمار مرتدین میں ہو گیا کسی اور زمرہ میں شامل کیے جائیں گے۔ اسی طرح یہ بحث بھی ہوئی کہ اسلامی ریاست قائم ہونے کی صورت میں قادیانیوں کے ساتھ کیا معاملہ روا رکھا جائے گا؟ ہمارا قدیمی موقف سیدنا صدیق اکبرؒ کے فیصلوں کے حوالے سے یہ ہے کہ مرتد کی سزا قتل ہے اور شیخ الاسلام حضرت علامہ شبیر احمد عثمانی کا اس پر مستقل رسالہ ”الشہاب“ کے نام سے موجود ہے جس میں انہوں نے قادیانیوں ہی کے پس منظر میں مرتد کی اس شرعی سزا پر بحث کی ہے اور اسے قرآن و سنت کی روشنی میں ثابت کیا ہے، لیکن پاکستان قائم ہو جانے کے بعد اس مسئلے کا ”عملی حل“ تلاش کرنے کا مرحلہ آیا تو تمام مکاتب فکر کے علماء کرام اس کے اجتہادی حل پر متفق ہو گئے اور اب تک متفق چلے آ رہے ہیں کہ قادیانیوں کو ایک اسلامی ریاست میں دوسرا ذمیوں کی طرح ایک ”غیر مسلم اقیت“ کے طور پر قبول کر لیا جائے اور اس طرح انہیں جان و مال کا تحفظ دیا جائے۔ یہ علامہ اقبال کی تجویز تھی جسے تمام مکاتب فکر کے اکابر علماء کرام نے قادیانیوں کے مسئلے کے قابل عمل حل کے طور پر قبول کر لیا جو ظاہر ہے کہ ایک اجتہادی فیصلہ تھا۔

اس طرح کے بہت سے اجتہادات کا تذکرہ کیا جاسکتا ہے جو ہمارے ماضی قریب اور حال کے علماء کرام نے کیے اور انہیں امت میں قبول عام کا درجہ حاصل ہوا، اس لیے یہ کہنا کہ اجتہاد کی ضرورت نہیں ہے یا اجتہاد کے حوالے سے اب کوئی بات نہیں ہوئی چاہیے، درست طرز عمل نہیں ہے کہ جو لوگ ”اجتہاد“ کو بظاہر غلط مقاصد کے لیے استعمال کرنا چاہتے ہیں یا اجتہاد کے نام پر الحاد اور تحریف کا راستہ ہموار کرنے کے درپے ہیں، ان کا جواب یہ نہیں ہے کہ سرے سے اجتہاد کی ضرورت اور اہمیت سے انکار کر دیا جائے بلکہ ان کا صحیح جواب یہ ہے کہ اجتہاد کے صحیح مفہوم سے عوام کو متعارف کرایا جائے، اس کی ضرورت کو تسلیم کیا جائے، اس کی جائز اور قابل عمل صورتوں کی وضاحت کی جائے اور بادی انظر میں اجتہاد یا اس پر گفتگو کا فورم ایسے لوگوں کے لیے کھلانہ چھوڑ دیا جائے، اور اگر آپ ایسے کسی بھی فورم کو صرف ان کے لیے خالی کر دیں گے اور اپنی بات کہنے کے لیے کوئی عملی

راستہ نہیں نکالیں گے تو یہ میرے نزدیک مسائل اور مشکلات سے فرار کی راہ ہوگی جو کسی بھی طرح صحیح اور معتدل راستہ نہیں ہے۔

(روزنامہ اسلام، ۱۳ ار جولائی ۲۰۰۶ء)

”پانچویں فقہی کانفرنس“ کے حوالے سے چند گزارشات

۱۲، ۱۱ دسمبر ۲۰۰۳ء کو پشاور میں منعقد ہونے والی ”پانچویں فقہی کانفرنس“ کی رپورٹ اس وقت میرے سامنے ہے۔ یہ کانفرنسِ المکزِ الاسلامی بنوں کے زیرِ اہتمام اوقاف ہال پشاور میں منعقد ہوئی جس میں ”جدید سائنسی اکنشافات اور متعلقة فقہی مسائل“ کے موضوع پر ممتاز ارباب علم و دانش نے مقالات پڑھے اور ان کے علاوہ جمیعت علماء اسلام پاکستان کے امیر حضرت مولانا نفضل الرحمن اور صوبہ سرحد کے وزیر اعلیٰ جناب محمد اکرم درانی کے فکر انگیز خطابات ہوئے۔ مجھے بھی اس کانفرنس میں شرکت کی دعوت تھی اور حاضری کے لیے تیار بھی تھا مگر عین وقت پر طبیعت ناساز ہو جانے کی وجہ سے اس سعادت سے محروم رہا۔ یہ سوء اتفاق کی بات ہے کہ المکزِ الاسلامی بنوں کے سربراہ اور فقہی کانفرنس کے منتظم مولانا نصیب علی شاہ، ایم این اے نے اب تک ہونے والی ہر فقہی کانفرنس میں مجھے شرکت کی دعوت دی مگر میں کسی کانفرنس میں بھی شریک نہ ہو سکا، البتہ ہماری طرف سے الشریعہ اکادمی گوجرانوالہ میں ہمارے رفیق کار پروفیسر حافظ منیر احمد نے بعض کانفسنوس میں شرکت کی ہے۔

مولانا نصیب علی شاہ ملک بھر کے دینی اور علمی حلقوں کی طرف سے شکریہ کے مستحق ہیں کہ وہ ان سب کی طرف سے فرض کفایہ ادا کر رہے ہیں اور اس وقت جو سب سے اہم مسئلہ آج کے علمی حلقوں میں زیر بحث ہے، اس کے حوالہ سے پیش رفت میں مصروف ہیں۔ وہ یہ کہ علماء دین اور مفتیان کرام کو روایتی موضوعات اور دائرۃ کار سے ہٹ کر ان مسائل کی طرف بھی توجہ دینی چاہیے جو

سائنس، ٹکنالوژی اور اس کے جلو میں آنے والے مغربی فلسفہ نے انسانی معاشرت کے لیے پیدا کر دیے ہیں اور جن کا کوئی واضح حل سامنے نہ آنے کی وجہ سے نسل مختلف النوع شکوہ و شبہات کا شکار ہو رہی ہے۔ سائنس اور ٹکنالوژی اور مغربی فلسفہ و ثقافت کے فروغ نے مسلم معاشرہ کو بے شمار مسائل سے دوچار کر دیا ہے۔ بہت سے معاملات میں انسانی معاشرہ کو اس سے سہولتیں حاصل ہوئی ہیں اور زندگی کے متعدد پہلوآ سانیوں سے بہرہ دو رہے ہیں، لیکن اعتقادی اور اخلاقی طور پر بہت سی الجھنوں نے بھی جنم لیا ہے اور عقلی اعتراضات اور شکوہ و شبہات کے ایک نئے جال نے ذہنوں کے گرد حصار قائم کر لیا ہے۔ عقائد اور ان کی تعبیر و تشریع کے حوالہ سے کئی نئے سوال اٹھ کر رہے ہوئے ہیں،؟؟ فقہی احکام و مسائل کے کئی نئے رخ سامنے آئے ہیں اور معاملات و اخلاقیات کے روایتی ڈھانچے بھی مسلسل زلزلوں کی زد میں دکھائی دے رہے ہیں۔

کچھ عرصہ قبل کراچی میں ہمارے بعض اکابر نے جدید فقہی مسائل کے جائزہ کے لیے "مجلس علمی"، قائم کی تھی اور ایک تحقیقی مجلس وجود میں آئی تھی جس میں فقیر اعظم حضرت مولانا مفتی محمد شفیع، حضرت مولانا سید محمد یوسف بنوری، حضرت مولانا مفتی رشید احمد لدھیانوی اور حضرت مولانا محمد طاسین جیسے بزرگ ان مسائل کی طرف متوجہ ہوتے تھے اور عملی زندگی میں پیش آنے والے جدید مسائل کا فقہی حل پیش کر کے امت کی رہنمائی فرمایا کرتے تھے، مگر اب ان مجلس کی کوئی سرگرمی سامنے نہیں آ رہی، البتہ بھارت میں حضرت مولانا مجاہد الاسلام قاسمی کی قائم کردہ فقہ اکیڈمی اور مجلس فقہی نے بہت کام کیا ہے اور جو علمی و تحقیقی کام ہمارے ہاں پاکستان میں ہونا چاہیے تھا، اللہ تعالیٰ نے وہ کام بھارت کے علماء سے لیا ہے جس کا تسلسل جاری ہے اور بھارت کے متعدد اداروں کی علمی و تحقیقی پیش رفت پورے جنوبی ایشیا کے مسلمانوں کے لیے علمی و فکری رہنمائی اور جدید مسائل کے حل کا ذریعہ ثابت ہوئی ہے۔

اس پس منظر میں مولانا نصیب علی شاہ الہائی اور المکر ز الاسلامی بنوں کی یہ کاؤنٹ دیکھ کر بہت خوش ہوتی ہے اور دل سے ان کے لیے دعا نکلتی ہے کہ جو کام کراچی، لاہور اور اسلام آباد کے کرنے کا تھا، وہ دور دراز کے ایک پسمندہ شہر بنوں میں ہو رہا ہے۔ اللہ تعالیٰ اس کاؤنٹ کو قبولیت سے نوازیں

اور مسلسل پیش رفت اور کامیابی سے ہم کنار فرمائیں، آئین یا رب العالمین۔ مگر المکرہ الاسلامی بخوبی کے اس وقوع کام کی افادیت و اہمیت اور اثر انگیزی کے تمام تر اعتراضات کے باوجود دو جو والوں سے اپنے تحفظات کا اظہار ضروری سمجھتا ہوں، اس خیال سے کہ اگر حالات و ظروف اجازت دیں تو مولانا سید نصیب علی شاہ الہاشمی انہیں اپنے پروگرام کا حصہ بنائیں یا کسی اور صاحب عزم و ہمت کے دل میں یہ بات آجائے تو وہ اس کام کا یہڑہ اٹھائیں۔

ایک بات یہ ہے کہ جدید مسائل کا تعلق صرف فقہی حدود اور دائرہ کار سے نہیں ہے بلکہ مغربی فلسفہ و نظام اور سائنس و ٹیکنالوجی کے پیدا کردہ مسائل میں سے بیشتر کا تعلق فکر و عقیدہ کے امور سے ہے اور نئی نسل کے ذہنوں میں فکری اعتراضات اور اعتقادی شبہات نے جو دھاچوکڑی چارکھی ہے، اس نے فکری ارتدا دکی سرحدات کوئی پودے کے ذہنوں کے بہت قریب کر دیا ہے۔ کسی دوست نے مفکر اسلام حضرت مولانا سید ابو الحسن علی ندویؒ کے مقالہ 'ردة ولا ابابکر لہا' (وہ ارتدا جس کے لیے کوئی ابو بکر موجود نہیں ہے) کا مطالعہ کیا ہے تو وہ اس گزارش کو زیادہ بہتر طور پر سمجھ پائے گا، ورنہ ہر صاحب علم کے لیے میرا مشورہ ہوتا ہے کہ وہ آج کی فکری کشمکش کو سمجھنے کے لیے اس مقالہ کا ضرور مطالعہ کرے، کیونکہ مغربی فلسفہ و ثقافت نے جو اعتقادی اور فکری مسائل کھڑے کر دیے ہیں، ان کے بارے میں جدید تعلیم یافتہ مسلمانوں کو شعوری طور پر مطمئن کیے بغیر ان سے اسلامی احکام و قوانین پر پوری طرح عمل کی توقع نہیں کی جاسکتی۔

حضرت مولانا سید ابو الحسن علی ندویؒ ہی کے حوالے سے ایک دوست نے مجھے بتایا کہ بريطانیہ میں مسلمان بچوں کے لیے شام کا ایک مکتب دیکھ کر انہوں نے فرمایا کہ انہیں نماز روزے کے مسائل ضرور رٹاؤ گر اس کا فائدہ اس وقت تک نہیں ہو گا جب تک ان کے دل و دماغ میں اللہ تعالیٰ کی عظمت اور دین کی اہمیت نہیں ہو گی، اس لیے پہلے انہیں اللہ تعالیٰ کی ذات اور صفات کے بارے میں بتاؤ اور آخرت کا تصویر ان کے ذہنوں میں پختہ کرو، پھر نماز روزے کے مسائل کی تعلیم دو، ورنہ خالی مسائل رٹنے سے کچھ نہیں ہو گا۔ تبلیغی جماعت کے دوست اسی ذہن کے ساتھ کام کر رہے ہیں جو عام ہنی سطح کے لیے مفید اور موثر بھی ہے، لیکن ذہن فکر کی وہ سطح جو شعور اور استدلال اور منطق و

برہان کے ذریعے بات صحیح کی عادی ہے، اس کے لیے یہ کافی نہیں ہے اور اسے بہر حال عقل و شعور اور منطق و استدلال کے ساتھ ہی مخاطب کرنا ہوگا۔

میں ایک عرصہ سے چین پکار میں مصروف ہوں کہ انسانی حقوق کا مغربی فلسفہ اور اقوام متحده کا انسانی حقوق کا چارٹر مسلمانوں کے علمی و دینی مرکز کی سنجیدہ توجہ کا مستحق ہے اور اس کے حوالے سے جدید تعلیم یافتہ مسلمانوں کے ذہنوں میں پائے جانے والے شکوک و شہادات کا ازالہ ضروری ہے جو سطحی اور سرسری کام سے نہیں ہوگا، بلکہ اس کے لیے اسی درجہ کی علمی محنت اور تحقیقی کاوش کی ضرورت ہے جس طرح کی محنت پاکستان میں فقہی مسائل کے لیے الگ انداز اسلامی بنوں کر رہا ہے۔ جب تک ذہنوں سے شکوک و شہادات کے کائنے نہیں نکلیں گے اور جب تک علمی اور منطقی استدلال کے ساتھ مغرب کے فلسفہ پر اسلام کی برتری کا عمومی سطح پر اظہار نہیں ہوگا، مغربی ثافت کی بیخار کا راستہ روکنا ممکن نہیں ہوگا۔

اس سلسلہ میں میرے ذہن میں پائی جانے والی دوسری الجھن یہ ہے کہ ہم نے کم و بیش حصی طور پر یہ طے کر لیا ہے کہ علم و تحقیق کا ہر کام ہم نے دیوبندیت ہی کے حوالے سے کرنا ہے اور مسلکی دائروں سے باہر دیکھنے کی بھی زحمت گوارا نہیں کرنی۔ میرے نزدیک یہ طریقہ کار درست نہیں ہے اور پاکستان کے معروضی حالات اور حقائق سے مطابقت نہیں رکھتا۔ اس حوالے سے میرے ذہن کی سوئی تمام مکاتب فکر کے ۳۱ سرکردہ علماء کرام کے ۲۲ دستوری نکات پر اگلی ہوئی ہے اور اس سے آگے چلنے کے لیے تیار نہیں ہے۔ پاکستان کے معروضی حالات و حقائق اور تیزی سے بڑھتی ہوئی فکری اور تہذیبی کشمکش کو سامنے رکھتے ہوئے ملی نوعیت کے علمی و تحقیقی کام کے لیے وہی طریقہ کار زیادہ موزوں ہے جواب سے نصف صدی قبل ہمارے اکابر نے اختیار کیا تھا اور اگلے الگ مسلکی دائروں میں کام کے ساتھ ساتھ اس کے اجتماعی اظہار کے لیے مشترکہ کاوش کو بھی ضروری خیال کیا تھا۔

میں مسلکی دائروں میں علمی و تحقیقی کام کی ضرورت و افادیت کا قائل ہوں اور اس میں مزید ترقی اور پیش رفت کا خواہاں ہوں، مگر اس کے ساتھ ہی ہمیں کسی ایسے غیر سیاسی اور غیر سرکاری علمی فورم کی بھی اشد ضرورت ہے جہاں مشترکہ ملی مسائل پر مختلف مکاتب فکر کے جید علماء میٹھ کر جو ش و

مباحثہ کر سکیں اور کسی مسئلہ پر اگر وہ ۲۲ دستوری نکات کی طرح جتنی نتیجے پر پہنچ جائیں تو قوم کے سامنے اس کا مشترکہ طور پر اعلیٰ بھی کریں۔

بہر حال ان گزارشات کے ساتھ میں المرکز الاسلامی ہوں اور برادر مولانا سید نصیب علی شاہ الہائی کی اس وقوع کا دش پر مسرت و اطمینان کا اظہار کرتے ہوئے انہیں مسلسل پیش رفت پر مبارکباد پیش کرتا ہوں اور اس محنت کی کامیابی، قویت اور ثمرات کے لیے بارگاہ ایزدی میں تہہ دل سے دعا گو ہوں۔ آمین یا رب العالمین۔

(روزنامہ اسلام، ۹ جنوری ۲۰۰۵ء)

جدید سیاسی نظام اور اجتہاد

[۲۹] اکتوبر ۲۰۰۷ء کو علامہ اقبال اوپن یونیورسٹی اسلام آباد کے زیر انتظام ”اقبال“ کا تصور اجتہاد“ کے موضوع پر منعقد ہونے والے سینیار کے چوتھے اجلاس میں پڑھا گیا]

نحمدہ تبارک و تعالیٰ و نصلی و نسلم علی رسولہ الکریم و علی اہل
واصحابہ و اتباعہ اجمعین۔

”اقبال کا تصور اجتہاد“ کے عنوان سے علامہ اقبال اوپن یونیورسٹی اسلام آباد کے زیر انتظام یہ تین روزہ سینیار ایسے وقت میں ہو رہا ہے جبکہ پوری دنیا نے اسلام میں اجتہاد کے بارے میں نہ صرف یہ کہ بحث و تھیص کا سلسلہ جاری ہے اور اس کے مختلف اور متنوع پہلو ارباب علم و دانش کی گفتگو کا موضوع بنے ہوئے ہیں، بلکہ مختلف سطحوں پر اجتہاد کا عملی کام بھی پہلے سے زیادہ اہمیت اور سنجیدگی کے ساتھ پیش رفت کر رہا ہے اور امت مسلمہ میں اجتہاد کی ضرورت و اہمیت کا احساس بڑھتا جا رہا ہے۔

جنوبی ایشیا میں مفکر پاکستان علامہ اقبال کو اس بات کا کریڈٹ جاتا ہے کہ آنے والے دور کی ضرورت کا قلب از وقت اندازہ کرتے ہوئے انہوں نے اجتہاد کی جدید ضروریات اور تقاضوں پر علمی انداز میں بحث کی اور اپنے معروف خطبہ اجتہاد میں اہل علم کو ان ضروریات کی طرف توجہ دلاتے ہوئے بحث و تھیص کا ایک عملی ایجنسڈ ایجنسی ان کے سامنے رکھ دیا۔

قرآن و سنت اور فقہ اسلامی کے ایک طالب علم کے طور پر علامہ اقبال کے خطبہ اجتہاد کے بارے میں دوسرے بہت سے حضرات کی طرح میرے بھی بعض تحفظات ہیں، لیکن مجھے اس حقیقت

کے اعتراف میں کوئی جاپ نہیں ہے کہ تمام تر تحفظات کے باوجود اقبال کا یہ خطبہ اجتہاد آنے والے دور کی ضروریات اور تقاضوں کے پیش نظر اجتہاد پر بحث و مباحثہ کے لیے ایک قابل توجہ اور لاکن غور علمی اور عملی ایجنسڈ ہے اور اس کے بعد سے اجتہاد کے جدید تقاضوں کے حوالہ سے جب بھی گفتگو ہوئی ہے، اسے کسی بھی مرحلہ میں انظر انداز نہیں کیا جاسکا۔ اس سے قبل سر سید احمد خان مرحوم نے بھی اس رخ پر کام کیا تھا مگر میری طالب علمانہ رائے میں سر سید احمد خان مرحوم اور علامہ اقبال رحمہ اللہ تعالیٰ کے کام میں ایک واضح فرق ہے جس نے دونوں کے نتائج کو مختلف بنادیا ہے۔

سر سید احمد خان نے جس دور میں بات کی، وہ ۱۸۵۷ء کے بعد ہمارے علمی اور معاشرتی ڈھانچوں کی ٹوٹ پھوٹ کا زمانہ تھا۔ اس وقت صرف اور صرف تحفظ ہی ہر صاحب فکر مسلمان کے ذہن میں تھا اور ہر طرف ایک ہی سوچ تھی کہ جو کچھ بچایا جا سکتا ہو، بچایا جائے۔ اس کے لیے روایتی علمی و دینی حلقوں نے اپنے انداز میں اور سر سید احمد خان نے اپنے انداز میں محنت کی۔ ظاہر بات ہے کہ تحفظات کے دور میں حساسیت بھی اسی حساب سے بڑھ جاتی ہے اور ہر قدم پھونک پھونک کر رکھنا پڑتا ہے۔ اس لیے سر سید احمد خان مرحوم کے اصل کام کی بجائے ان کے تفردات زیادہ موضوع بحث بنے اور روایتی دینی حلقوں میں سر سید احمد خان کے اصل کام کو پذیرائی حاصل نہ ہو سکی، جبکہ علامہ اقبال نے اس دور میں بات کی جب ہم غالباً کا ایک دور گزار کر آزادی کی طرف بڑھ رہے تھے، امید کی کرنیں روشن ہونے لگی تھیں اور بہتر مستقبل کے کچھ آثار دکھائی دینا شروع ہو گئے تھے، اس لیے علامہ اقبال کے تفردات کی بجائے ان کے کام کی مقصدیت کی طرف نظر میں زیادہ اٹھنے لگیں اور جہاں ان کا خطبہ اجتہاد جدید علمی حلقوں کی توجہات کا مرکز بنا، وہاں روایتی دینی حلقوں کے لیے بھی اسے یکسر نظر انداز کرنا مشکل ہو گیا۔ میں تو یہ نہیں کہتا کہ دینی حلقوں نے علامہ اقبال کے خطبہ اجتہاد کو من عن قبول کر لیا، اس لیے کہ جب میں خود اس کے بارے میں اپنے تحفظات کا ذکر کر رہا ہوں تو یہ بات کیسے کہہ سکتا ہوں، لیکن یہ ضرور کہہ سکتا ہوں کہ جس شدت کے ساتھ سر سید احمد خان مرحوم کے تفردات کو مسترد کر دیا گیا تھا جس کی وجہ پر یہ عرض کر چکا ہوں کہ اس دور کا مخصوص ماحول تھا، علامہ اقبال کو اس طرح کے شدید رد عمل کا سامنا نہیں کرنا پڑا بلکہ میں آگے چل کر عرض کروں گا کہ

خود را یقینی دینی حلقوں نے اس کے بعد جب اجتہاد کی طرف عملی قدم بڑھایا تو علامہ اقبال کے بیان کردہ دائرے ہی ان کے کام آئے۔

اس تہیید کے ساتھ ”اقبال کا تصویر اجتہاد“ کے مرکزی عنوان کے ساتھ میں ”جدید سیاسی نظام اور اجتہاد“ کے موضوع پر اس سیمینار میں ارباب علم و دانش کے سامنے کچھ طالب علمانہ گزارشات پیش کرنے کی سعادت حاصل کر رہا ہوں۔

جدید سیاسی نظام میں اجتہاد کے حوالہ سے گفتگو کرنے سے پہلے ضروری سمجھتا ہوں کہ اسلام کے سیاسی نظام کے بارے میں کچھ عرض کروں، اس لیے کہ اس کا کوئی خاکہ سامنے رکھے بغیر جدید سیاسی نظام کے اجتہادی تقاضوں پر گفتگو کرنا ایک ایسی یک طرفہ بات ہو گی جس سے کوئی نتیجہ اخذ نہیں کیا جاسکے گا۔ اسلام کے سیاسی نظام کے بارے میں میری طالب علمانہ رائے یہ ہے کہ قرآن کریم اور سنت نبوی صلی اللہ علیہ وسلم میں اس کے چند بنیادی اصول تو بیان کیے گئے ہیں جن سے ایک اسلامی حکومت کے دائرہ کار اور حدود کا تعین ہو جاتا ہے لیکن سیاسی نظام کا کوئی متعین ڈھانچہ قرآن و سنت میں موجود نہیں ہے۔ اسے امت کی صوابید پر ہر دور کے حالات کے تناظر اور ضروریات کے لیے اوپن چھوڑ دیا گیا ہے جو بہت بڑی حکمت کی بات ہے۔ اس کا مطلب اس اہم کام کو نظر انداز کر دینا نہیں ہے بلکہ ایسا کر کے حالات کے اتار چڑھاؤ، نسل انسانی کے معاشرتی ارتقا، زمانہ کے تغیرات اور مختلف علاقوں اور زمانوں کے لوگوں کے مزاج و فسیلات میں پائے جانے والے فطری تنوع کا لحاظ رکھتے ہوئے ہر قسم کے جائز امکانات کا راستہ کھلا رکھا گیا ہے جو مسلسل تغیر پذیر انسانی سوسائٹی کے فطری تقاضوں سے پوری طرح ہم آہنگ ہے، البتہ بنیادی اصول اور حدود قرآن و سنت میں ضرور بیان کر دیے گئے ہیں تاکہ کسی دور میں کوئی اسلامی حکومت ان بنیادی مقاصد اور دائرہ کار سے تجاوز نہ کرنے پائے۔

اللہ تبارک و تعالیٰ نے قرآن کریم میں سورہ المائدۃ کی آیت ۲۳ سے آیت ۵۰ تک بنی اسرائیل کے سیاسی نظام کا ذکر کیا ہے اور اس کی حدود بیان فرمائی ہیں جن کا خلاصہ یہ ہے کہ ہم نے توراۃ اتاری جس میں ہدایت اور نور ہے۔ انبیاء کرام، علماء کرام اور خدا پرست لوگ اس کے

مطابق حکم کرتے تھے۔ پھر ہم نے نجیل نازل کی جو تورات کے احکام کی تصدیق کرنے والی ہے اور پھر قرآن کریم کا نزول ہوا۔ انہی آیات میں اللہ تعالیٰ نے یہ بھی فرمایا کہ جو لوگ اللہ تعالیٰ کے نازل کردہ احکام کے مطابق حکم نہیں کرتے، وہ ظالم، فاسق اور کافر ہیں۔

اس کے ساتھ ہی ان آیات میں جناب نبی اکرم صلی اللہ علیہ وسلم کو ہدایت کی گئی ہے کہ آپ لوگوں کے درمیان اللہ تعالیٰ کے نازل کردہ احکام کے مطابق فحیلے کریں اور لوگوں کی خواہشات کی پیروی نہ کریں اور یہ فرمان خداوندی بھی انہی آیات میں موجود ہے کہ لوگوں کی خواہشات کو فیصلوں کی بنیاد پر بنا جاہلیت اور گراہی کا ذریعہ ہے۔ پھر یہیں یہ بھیوضاحت کردی گئی ہے کہ لوگوں کی خواہشات کی مطلقاً نہیں ہے بلکہ ”ولا تتبع اهواءہم عما جاءك من الحق“ کا جملہ واضح کرتا ہے کہ لوگوں کی ان خواہشات کی پیروی سے منع کیا گیا ہے جو حق یعنی وحی الہی سے متصادم ہوں۔ اس کے ساتھ جناب نبی اکرم صلی اللہ علیہ وسلم کا یہ ارشاد گرامی بھی سامنے رکھ لیں جو بخاری شریف میں حضرت ابو ہریرہؓ سے روایت ہوا ہے کہ: ”بنی اسرائیل کی سیاست انہیاء کرام علیہم السلام کرتے تھے۔ ایک نبی فوت ہوتا تو دوسرا اس کی جگہ لے لیتا اور میرے بعد کوئی نبی نہیں ہے، اس لیے میرے بعد خلفا ہوں گے۔“

گویا نبی اکرم صلی اللہ علیہ وسلم نے فرمایا کہ بنی اسرائیل میں وحی الہی کی بنیاد پر انہیا کے کرام علیہم السلام کے ذریعہ چلنے والے حکومتی نظام کا تسلسل اب بھی قائم ہے، البتہ اب چونکہ کوئی نبی نہیں آئے گا اس لیے یہ تسلسل اب خلفا کے ذریعے آگے بڑھے گا اور یہی اسلام کا نظام خلافت ہے۔

نظام خلافت کے حوالے سے ایک اہم بات کو ذہن میں رکھنا ضروری ہے جس کی طرف علامہ اقبالؒ نے بھی اپنے خطبہ میں اشارہ کیا ہے کہ اہل سنت کے نزدیک یہ نظام ”خلافت“ کے عنوان سے ہے جبکہ اہل تشیع اسے ”امامت“ سے تعبیر کرتے ہیں اور میرے خیال میں ان دونوں میں بنیادی فرق یہ ہے کہ:

۱۔ خلافت کی بنیاد نامزدگی پر نہیں بلکہ امamt کی صواب دید اور اختیار پر ہے جبکہ امامت منصوص ہے اور نامزدگی کے ذریعے اس کا تعین ہوتا ہے۔

- ۲۔ خلافت کسی خاندان اور نسل میں محدود نہیں جبکہ امامت صرف ایک خاندان میں محدود ہے۔
- ۳۔ خلیفہ کا دینی درجہ مجتہد کا ہے جس کے فیصلوں اور احکام میں صواب اور خطاؤں کا احتمال موجود رہتا ہے جبکہ امام معموم ہے، اس کی رائے میں خطہ کا احتمال نہیں، اس لیے کسی بھی معاملہ اس کی رائے تھمی ہوتی ہے۔

۴۔ خلیفہ اپنی خلافت میں خدا کی نمائندگی نہیں کرتا جبکہ امام خدا کی نمائندگی ہوتا ہے۔ جناب نبی اکرم صلی اللہ علیہ وسلم کے بعد حضرت ابو بکر کو خلیفۃ الرسول کہا جاتا تھا۔ قاضی ابو یعلیؑ نے ”الاحکام السلطانیۃ“ میں روایت نقش کی ہے کہ ایک بار کسی شخص نے حضرت ابو بکر کو یا خلیفۃ اللہ کہہ کر پکارا تو خلیفہ اول نے اسے ٹوک دیا اور فرمایا کہ میں اللہ تعالیٰ کا خلیفہ نہیں بلکہ رسول اللہ کا خلیفہ ہوں۔

میری طالب علمانہ رائے میں اس کا مطلب یہ ہے کہ میں خدا کی نمائندگی کے نام پر کوئی پاپائی اختیارات نہیں رکھتا بلکہ رسول اللہ صلی اللہ علیہ وسلم کے نمائندہ کے طور پر ان کی ہدایات اور تعلیمات کا پابند ہوں، پناچہ حضرت ابو بکرؓ نے خلافت کا منصب سنبھالنے کے بعد اپنے پہلے خطبہ میں صاف طور پر فرمادیا کہ میں اگر اللہ تعالیٰ اور اس کے آخری رسول صلی اللہ علیہ وسلم کی اطاعت کروں تو میری اطاعت تم پر واجب ہے اور اگر ایسا نہ کروں تو میری اطاعت تمہارے لیے ضروری نہیں ہے۔ اسے دوسرے الفاظ میں اس طرح بھی تعبیر کیا جاسکتا ہے کہ یہ تھیا کریں کی نئی تھی اور شخصیت کی بجائے دلیل کی حکومت کے قیام کا اعلان تھا جس سے اسلام کے نظام خلافت آغاز ہوا۔

جناب نبی اکرم صلی اللہ علیہ وسلم نے (اہل سنت کے موقف اور روایات کے مطابق) اپنا جانشین نامزد نہیں کیا تھا بلکہ خلیفہ کے انتخاب کو امت کی صواب دید اور اختیار پر چھوڑ دیا تھا پناچہ مسلم شریف کی ایک روایت میں ہے کہ جناب نبی اکرم صلی اللہ علیہ وسلم نے ایک موقع پر خلیفہ نامزد کرنے کا ارادہ فرمایا، لیکن پھر یہ کہہ کر ارادہ ترک کر دیا کہ ’یا بسی اللہ والمومنون الا ابا بکر‘، ابو بکر کے سوا کسی اور کو خلیفہ بنانے سے اللہ تعالیٰ بھی انکار کرتا ہے اور مومنین بھی اس پر راضی نہیں ہوں گے۔ میری طالب علمانہ رائے میں یہ جناب نبی اکرم صلی اللہ علیہ وسلم کی طرف سے امت کی اجتماعی صواب دید پر اعتماد کا اظہار تھا اور حکمت کا تقاضا بھی یہی تھا کہ کسی کو نامزد کر کے نامزدگی کو ہمیشہ

کے لیے سنت نہ بنادیا جائے۔ چنانچہ حضرت ابو بکر کی خلافت کا فیصلہ عوامی رائے بلکہ اپنے خاصے عوامی بحث و مباحثہ کے بعد ہوا اور اس طرح امت کو یہ اختیار حاصل ہو گیا کہ وہ اپنے حکمران کا خود انتخاب کرے۔

اس کے ساتھ اگر مسلم شریف کی ایک اور روایت کو بھی پیش نظر کہ لیا جائے تو بات زیادہ واضح ہو جاتی ہے جس میں نبی کریم صلی اللہ علیہ وسلم نے فرمایا کہ: ”تمہارے اپنے حکمران وہ ہیں جو تم سے محبت کریں اور تم ان سے محبت کرو اور تمہارے برے حکمران وہ ہیں جو تم سے نفرت کریں اور تم ان سے نفرت کرو۔“ اس میں بھی اشارہ ہے کہ حاکم اور رعیت کے درمیان اعتماد کا رشتہ ضروری ہے، البتہ اس اعتماد کے اظہار کی عملی صورت ہر زمانہ کے حوالہ سے مختلف ہو سکتی ہے۔

اس لیے قرآن پاک اور جناب نبی اکرم صلی اللہ علیہ وسلم کے ارشاد و عمل کے حوالہ سے اسلامی حکومت کی تین بنیادیں نظر آتی ہیں:

۱۔ حکومت کا قیام عوام کی مرضی سے ہوگا۔

۲۔ خلیفہ کو استبدادی اختیارات حاصل نہیں ہوں گے، بلکہ وہ قرآن و سنت کے احکام کا پابند ہوگا۔

۳۔ قرآن و سنت کے صریح احکام کے مقابلہ میں عوامی رائے کا کوئی اعتبار نہیں ہوگا۔

اس کے ساتھ اگر حضرت ابو بکرؓ کے پہلے خطبہ کا یہ جملہ شامل کر لیا جائے کہ ”اگر میں سیدھا چلوں تو میرا ساتھ دو اور اگر ٹیڑھا چلنے لگوں تو مجھے سیدھا کر دو“ تو اس سے ایک اور اصول بھی اخذ ہوتا ہے کہ:

۴۔ حکومت عوام کے سامنے جواب دہ ہے اور عوام کو حکومت کے احتساب کا حق حاصل ہے۔

ان اصولوں کی وضاحت کے بعد اب میں یہ عرض کرنا چاہوں گا کہ خلیفہ کے انتخاب کے طریق کا، حکومتی ڈھانچہ اور عوام کے حق احتساب کا عملی شکل دینے کے تمام امور حالات پر چھوڑ دیے گئے ہیں اور اس کے لیے ہر دور میں اس وقت کے حالات اور ضروریات کے مطابق کوئی بھی طریق کا راستہ کیا جاسکتا ہے۔ یہی وجہ ہے کہ امت کے چودہ سو سالہ تعالیٰ میں مختلف طرز ہائے حکومت کو عوامی اور علمی حلقوں کی طرف سے جواز کا درجہ اور سند حاصل ہوتی رہی ہے۔

اس کے بعد میں آج کے جدید سیاسی نظام کی طرف آتا ہوں جس کی بنیاد چار اہم اصولوں پر ہے:

- ۱۔ مذہب اور ریاست کی علیحدگی،
- ۲۔ عوامی رائے کی بنیاد پر حکومت کی تشکیل،
- ۳۔ پارلیمنٹ کی مطلق خود اختاری،
- ۴۔ انسانی حقوق کی پاسداری۔

جہاں تک مذہب اور سیاست کی علیحدگی کی بات ہے، اسلام اس کو تسلیم نہیں کرتا اور قرآن کریم صراحت کے ساتھ یہ بات کہتا ہے کہ اللہ تعالیٰ کے اتارے ہوئے فرماں کو بنیاد بنائے بغیر احکام دیے جائیں گے تو وہ گمراہی کا باعث اور جہالت کے متادف ہوں گے، البتہ حکومت کے قیام کے لیے عوام کی رائے کا حق اسلام نے تسلیم کیا ہے، بلکہ آج کے جدید سیاسی نظام کے وجود میں آنے سے ایک ہزار سال قبل عوامی رائے کی بنیاد پر حکومت تشکیل دے کر اس کو بطور اصول اختیار کیا ہے۔ پارلیمنٹ کا وجود بھی اسلام کے اصولوں سے مطابقت رکھتا ہے، کیونکہ جناب نبی اکرم صلی اللہ علیہ وسلم اور خلفاء راشدین کے دور میں نقابہ اور عرافہ کا تصور اور عریف اور نقیب کا منصب اسی عوامی نمائندگی کی علامت تھے اور وہ اسلام کے سیاسی نظام کا ایک ناگزیر حصہ تصور ہوتے تھے۔ بخاری شریف کی روایت کے مطابق خود جناب نبی اکرم صلی اللہ علیہ وسلم نے بھی غزوہ حنین کے بعد قیدیوں کی واپسی کا فیصلہ متعلقہ لوگوں کی مرضی سے کیا تھا اور ان کی مرضی معلوم کرنے کے لیے ان کے نمائندوں کو ذریعہ بنایا تھا جنہیں ”عریف“ کہا جاتا تھا۔ اس کے علاوہ بھی متعدد روایات کے مطابق جناب نبی اکرم نے عرفاء اور نقیباء کا تذکرہ فرمایا ہے اور ان کی ذمہ داریوں کا ذکر کیا ہے۔ چنانچہ ان روایات کو سامنے رکھتے ہوئے آج کے بلدیاتی نظام اور پارلیمنٹری سسٹم کو اس کا مقابلہ یا اس کی ترقی یافتہ شکل قرار دیا جاسکتا ہے، البتہ پارلیمنٹ کی مطلق خود اختاری جسے ساونٹی سے تعبیر کیا جاتا ہے، وہ محل نظر ہے کیوں کہ اسلامی نظام میں پارلیمنٹ قرآن و سنت کی حدود میں ہی قانون سازی کی مجاز ہوگی، اسے قرآن و سنت کے کسی صریح حکم کو منسوخ یا تبدیل کرنے کا اختیار نہیں ہوگا اور اس کی خود اختاری مطلقاً نہیں بلکہ اللہ تعالیٰ اور رسول اکرم صلی اللہ علیہ وسلم کی ہدایات کے دائرے میں تسلیم کی جائے گی۔

اسی طرح انسانی حقوق کی پاس داری کا معاملہ بھی توجہ طلب ہے، اس لیے کہ اسلام صرف انسانی حقوق کی بات نہیں کرتا بلکہ حقوق اللہ اور حقوق العباد کی پاس داری کا ایک مربوط نظام پیش کرتا ہے اور انسانوں کے باہمی حقوق کی عمل داری اور گرانی کے ساتھ ساتھ حقوق اللہ کی ادائیگی کے اہتمام کو بھی ایک اسلامی حکومت کی ذمہ داری قرار دیتا ہے، چنانچہ سورۃ الحج کی آیت نمبر ۲۱ میں اللہ تعالیٰ نے مسلمان حکمرانوں کے فرائض بیان کرتے ہوئے فرمایا ہے کہ جب ہم انہیں اقتدار عطا کرتے ہیں تو وہ نماز قائم کرتے ہیں، زکوٰۃ کی ادائیگی کا اہتمام کرتے ہیں، امر بالمعروف کرتے ہیں اور نبی عن المنکر کرتے ہیں۔ اس آیت کریمہ کے ضمن میں تفسیر ابن کثیر^۷ میں امیر المؤمنین حضرت عمر بن عبدالعزیز^۸ کے ایک خطبہ کا حوالہ دیا گیا ہے جس میں انہوں نے فرمایا ہے کہ ہم حقوق اللہ کے بارے میں بھی تم سے موافذہ کریں گے اور تمہارے باہمی حقوق کے حوالے سے بھی موافذہ کریں گے، اس لیے ایک مسلم ریاست میں جب حقوق اللہ اور حقوق العباد دونوں کی ادائیگی کا اہتمام اور گرانی حکومت کی ذمہ داری قرار پائے گی تو انسانی حقوق کے موجودہ فلسفہ و نظام پر جس کی بنیاد اقوام متحده کے چارٹر پر ہے، نظر ثانی ناگزیر ہو جائے گی کیوں کہ اقوام متحده کے انسانی حقوق کے چارٹر کی بنیاد صرف حقوق العباد پر ہے اور اس کے بہت سے قوانین اور ضابطے حقوق اللہ اور وجہ الہی سے متصادم ہیں۔ اس بنیاد پر اصولی طور پر انسانی حقوق کی پاس داری تو ایک اسلامی حکومت کے فرائض میں شامل ہے، لیکن ایسا حقوق اللہ کے ساتھ توازن کے ساتھ ہوگا اور حقوق اللہ کو نظر انداز کر کے صرف حقوق العباد کی پاس داری یک طرفہ اور نامکمل بات ہوگی۔

اس پس منظر میں جب ہم اسلام کے سیاسی نظام کے حوالے سے جدید سیاسی تقاضوں کو اس کے ساتھ ایڈ جسٹ کرنے کے لیے اجتہادی ضروریات کا جائزہ لیتے ہیں اور پاکستان کے علماء کے طرز عمل کو دیکھتے ہیں تو ہمیں اطمینان ہوتا ہے کہ انہوں نے اس سے صرف نظر نہیں کیا، کیوں کہ پاکستان کے قیام کے بعد جب علماء کرام کے سامنے ایک نئی اسلامی ریاست کی بنیاد طے کرنے کا مرحلہ آیا تو یہ اجتہادی عمل اور اجتہادی صلاحیتوں کو بروئے کار لانے کا موقع تھا۔ علماء کے سامنے خلافت عثمانیہ کا صرف ربع صدی قبل ختم ہونے والا ڈھانچہ بھی تھا اور سعودی عرب میں اس کے مقابل کے طور پر

وجود میں آنے والا حکومتی نظام بھی ان کے پیش نظر تھا، لیکن یہ دونوں جدید دور کے سیاسی تقاضوں اور ضروریات کو پورا کرنے والے نہیں تھے، اس لیے علماء پاکستان نے اجتماعی طور پر یہ فیصلہ کیا کہ اسلام کے نام پر قائم ہونی والی اس نئی مملکت میں اللہ تعالیٰ کی حاکیت اعلیٰ اور قرآن و سنت کی بالادستی کی شرط کے ساتھ عوام کے ووٹوں سے حکومت کے قیام کا اصول اختیار کیا جائے، عوام کے منتخب نمائندوں کے لیے اقتدار کا حق تسلیم کیا جائے اور یہ بھی حقی طور پر طے کر لیا کہ تمام ترقانون سازی پارلیمنٹ کے ذریعے ہوگی۔ یہی وہ اصول ہیں جن کی طرف علامہ اقبالؒ نے اپنے خطبہ اجتہاد میں توجہ دلائی تھی، چنانچہ قرارداد مقاصد کے ساتھ ساتھ تمام مکاتب فکر کے ۳۳ سرکردہ علماء کرام کے ۲۲ دستوری نکات اسی اجتہادی پیش رفت کا شہرہ ہیں، اس لیے یہ کہا جاسکتا ہے کہ پاکستان کے علماء کرام نے نظام حکومت کے بارے میں اجتہادی ضروریات کو پورا کرنے کی ہر ممکن کوشش کی ہے اور علامہ اقبالؒ کے تصور اجتہاد کو بھی نظر انداز نہیں کیا۔

پھر تو می تاریخ کے ایک اور مرحلہ کو بھی اس سلسلے میں سامنے رکھنا ضروری ہے۔ جب ۱۹۴۷ء کا دستور تشكیل پار ہاتھا، اس وقت دستور ساز اسمبلی میں مختلف مکاتب فکر کے سرکردہ اور معتمد علماء عوام کے منتخب نمائندوں کی صورت میں موجود تھے جن کی مشاورت و اشتراک کے ساتھ دستور تشكیل پایا۔ اس دستور کی نظریاتی حیثیت کا تعین، حکومتی ڈھانچے کی نوعیت کا فیصلہ، آج کے عالمی نظام اور جدید سیاسی تقاضوں کے ساتھ اس کی ایڈجسٹمنٹ کے راستے تلاش کرنا اور ان سب کے ساتھ قرآن و سنت کی بالادستی کے اصول کو بھی برقرار رکھنا بہت بڑا اجتہادی عمل تھا جس میں ہمارے علماء کرام پوری طرح سرخرو ہوئے اور ایک ایسا دستور قوم کو فراہم کیا جس پر ملک کے تمام طبقوں کے ساتھ ساتھ روایتی دینی حقوق کا بھی اتفاق ہے اور جدید سیاسی نظاموں کے ناگزیر تقاضوں کی بھی نفع نہیں ہوتی۔ اسی طرح قادیانیت کے مسئلہ کو حل کرنے کے لیے بھی ملک کے روایتی دینی حقوق نے اجتہاد سے کام لیا اور اپنے قدیم روایتی موقف پر اصرار کرنے کی بجائے علامہ اقبالؒ کی تجویز کے مطابق قادیانیوں کو غیر مسلم تقليد کا درج دینے پر اکتفا کر لیا، اس لیے کہ جدید سیاسی نظام کے ساتھ ایڈجسٹمنٹ کا تقاضا ہی تھا۔ میں سمجھتا ہوں کہ پاکستان میں حکومتی ڈھانچے اور دستوری نظام کی تشكیل اور قادیانیوں کی

حیثیت طے کرنے کے بارے میں ملک کے تمام مکاتب فکر کے علماء کرام نے متفقہ طور پر جو فیصلہ کیے، وہ اسی رخ پر ہوئے ہیں جن کی طرف علامہ اقبال[ؒ] نے اشارہ کیا تھا، بلکہ ہم نے تو افغانستان میں طالبان کی امارت اسلامیہ قائم ہونے کے بعد وہاں بھی اس بات کے لیے کوشش کی ہے کہ کسی طرح وہاں دستوری حکومت کا کوئی راستہ نکل آئے۔ میں خود ایک دور میں قندھار گیا ہوں، امیر المؤمنین محمد عمر سے ان کے دور اقتدار میں ملاقات کی ہے اور اگرچنان سے برادرست اس مسئلہ پر بات نہیں ہو سکی، لیکن ان کی شوری کے ذمہ دار حضرات سے میں نے بات کی۔ میں اپنے ساتھ ترارداد مقاصد، علمائے ۲۲ دستوری نکات اور جمیعت علماء اسلام پاکستان کا ۱۹۴۷ء کا انتخابی منشور لے کر گیا تھا اور میں نے انہیں اس بات پر آمادہ کرنے کی ہر ممکن کوشش کی کہ وہ علماء پاکستان کی طرح قرآن و سنت کی بالادستی کی شرط کے ساتھ عوامی نمائندگی اور دستوری حکومت کا اہتمام کریں، کیونکہ آج کے دور میں کسی حکومت کے جواز کو عالمی سطح پر تسلیم کرانے کے لیے یہ نازر یقاضے ہیں اور چونکہ اس کا تعلق اجتہادی امور سے ہے اور حالات کے مطابق ایسے معاملات میں کوئی بھی مناسب فیصلہ کرنے کی گنجائش موجود ہوتی ہے، اس لیے انہیں اس مشورہ پر ضرور غور کرنا چاہیے، مگر یہ ہماری بدلتی تھی یا حالات کا جر تھا کہ معاملات کو اس رخ پر لانے کی کوئی کوشش کا میاب نہ ہو سکی۔ اس کے برعکس ہمارے ایک اور پڑوسی ملک ایران میں جب مذہبی قیادت بر سر اقتدار آئی اور ابھی تک بر سر اقتدار ہے، اس نے اپنے روایتی موقف کو جدید سیاسی تقاضوں کے ساتھ میں ڈھالا، دستوری حکومت اور عوامی نمائندگی کا اہتمام کیا اور باوجود یہکہ اہل تشیع کا امامت کا سٹم اہل سنت کے خلافت کے سٹم کی بہ نسبت زیادہ سخت اور تھیا کریں کے زیادہ قریب ہے، انہوں نے اسے بھی ”ولایت فقیہ“ کے عنوان سے دستوری نظام کا حصہ بنادیا، اس لیے وہ کامیابی کے ساتھ آگے بڑھ رہے ہیں۔

دستور کی حد تک پاکستان میں ہم نے بھی ایسا ہی کیا ہے اور اگر پاکستان اور ایران کے دساتیر کا مقابلی مطالعہ کیا جائے تو ایک اسلامی حکومت کے بارے میں اہل سنت کے نقطہ نظر اور اہل تشیع کے نقطہ نظر کا فرق جدید دستوری زبان اور آج کی سیاسی اصطلاحات میں محسوس کیا جا سکتا ہے، البتہ

ایران میں چونکہ حکومتی طبقات اور حکومتی نظام چلانے والے افراد اس کے مطابق تعلیم و تربیت بھی رکھتے ہیں، اس لیے انہیں اس کے مطابق ملک کا نظام چلانے میں کوئی دقت پیش نہیں آ رہی مگر ہمارے ہاں مقتدر طبقات اور اسلامی شعبہ اور اس کے دستور کی نظریاتی بنیاد کے حوالے سے ابھی تک تذبذب اور گوگوکار ہیں بلکہ عوامی دباؤ کے تحت قبول کیے جانے والے اس دستور اور اس کی اسلامی دفعات سے کسی نہ کسی طرح پچھا چھڑانے کے لیے ہاتھ پاؤں مار رہے ہیں، اس لیے پاکستان کا دستور اور اس کی اسلامی دفعات قومی زندگی میں عملی پیش رفت کے موقع سے ابھی تک معمول ہیں۔

گنگوٹو کے اختتام سے قبل میں یہ گزارش کرنا چاہوں گا کہ جہاں تک جدید سیاسی نظام کے ناگزیر تقاضوں اور آج کے ولڈ سسٹم کے تناظر کو سمجھنے اور اس سے مکمل طور پر ہم آہنگ ہونے کا تعلق ہے، اس کی اہمیت و ضرورت سے نہ تو انکار کیا جاسکتا ہے اور نہ ہی باشور اہل علم نے کبھی اس سے گریز کیا ہے، لیکن اس کا مطلب اسلام کے اصولوں سے دست برداری اور قرآن و سنت کی حدود سے تجاوز نہیں ہے، اس لیے اجتہاد کا جو تقاضا ہماری ملی اور قومی ضروریات سے تعلق رکھتا ہے اور قرآن و سنت کے اصولوں کی روشنی میں اس میں اجتہاد کی گنجائش پائی جاتی ہے، اس کے لیے ضرور کام ہونا چاہیے اور احکام و قوانین کے حوالے سے اس کا وسیع دائرہ موجود ہے۔ مجھے اس سلسلے میں روایتی دینی حلقوں اور مراکز کی ست روی کا احساس ہے اور میں انہیں ان تقاضوں کی طرف توجہ دلانے کے لیے گزشتہ ربع صدی سے بساط بھر کوشش کر رہا ہوں، لیکن اجتہاد کے نام پر مغرب کی پیروی اور اس کے فلسفہ و فکر کو قبول کرنے سے ہمیں انکار ہے، اس لیے کہ سیاسی نظام کے حوالے سے ان کی آخری منزل بہر حال ریاست اور مذہب کی عیحدگی ہے جس کے لیے مغرب ہم پر مسلسل دباؤ ڈال رہا ہے مگر ہمارے لیے وہ کسی صورت میں قابل قبول نہیں ہے اور اقبال نے بھی یہ کہہ کر ہمیں اسی بات کی تلقین کی ہے کہ:

جدا ہو دیں سیاست سے تو رہ جاتی ہے چنگیزی

انسانی کلونگ اسلامی نقطہ نظر سے

کلونگ کا مسئلہ اس وقت علمی حلقوں میں زیر بحث ہے اور اس کے مختلف پہلووں پر دنیا بھر میں بحث و تحقیص کا سلسلہ جاری ہے۔ کلونگ کے تکنیکی پہلووں کے بارے میں کچھ عرض کرنا تو ہمارے لیے ممکن نہیں ہو گا کہ یہاں فن کا کام ہے اور ہم اس فن سے نا بد ہیں، البتہ انسانی زندگی اور سوسائٹی پر اس عمل کے اثرات اور اس کے مکمل نتائج و ثمرات کے حوالے سے کچھ عرض کرنا ہم ضروری سمجھتے ہیں۔

اس سلسلے میں سب سے پہلی اور بنیادی بات یہ ہے کہ کلونگ کا عمل کیا ہے یا کم از کم ہم اسے کیا سمجھتے ہیں؟ کیونکہ اس کے بعد ہی اس کے ثمرات اور اثرات کے بارے میں کوئی گزارش کی جاسکتی ہے۔ کلونگ کے بارے میں مختلف مضامین کے مطابع کے بعد ہم اس کے بارے میں اب تک یہ سمجھ پائے ہیں کہ تخلیق کے فطری اور روانی طریق کا راستہ ہٹ کر سائنس دانوں نے ایک نیا پر اس اور طریق کا ایجاد کر لیا ہے جس سے تخلیق کے عمل کو زیادہ تیزی کے ساتھ بروئے کارانا ممکن ہو گیا ہے اور ایک تخلیق شدہ چیز سے مواد حاصل کر کے اس جیسی دیگر بے شمار چیزوں کا پیدا کرنا آسان ہو گیا ہے۔ مثلاً اب تک ایک نئے انسان کے دنیا میں آنے کا ظاہری پر اس یہ چلا آ رہا ہے کہ مرد اور عورت کا آپس میں جنسی مlap ہوتا ہے جس کے نتیجے میں ان کے تخلیقی جراثومے آپس میں جڑ کر ایک نئے انسانی وجود کا ڈھانچہ مہیا کرتے ہیں جو بتدریج نشوونما پاتے ہوئے عورت کے رحم میں ایک مکمل انسانی بچے کی شکل اختیار کر کے اپنے وقت پر تولیدی عمل کے ذریعے باہر آ جاتا ہے، لیکن اس نئے

سistem میں مرد اور عورت کا ملابض ضروری نہیں ہے بلکہ ان کے جسم کے وہ خلیے یا ان میں سے کسی ایک کے جسم کے وہ خلیے جو ماں کے رحم میں انسانی وجود کی منزل تک پہنچتے ہیں، ایک مشینی طریق کار کے ذریعے یہ مراحل طے کریں گے اور اس کے ٹیکنیکل تقاضے پورے کرتے ہوئے ان خلیوں کو انسانی وجود کی منزل تک پہنچایا جائے گا۔ اس صورت میں وہ نیا وجود میں آنے والا انسان اس انسان کی ہو، ہو کا پی ہو گا جس کے جسم سے خلیے حاصل کر کے انھیں اس پر اس سے گزارا گیا ہے اور اس طریقہ سے ایک انسان سے دو چار نہیں، بلکہ لاکھوں کی تعداد میں اس کی فوٹو کا پیاس تیار کی جا سکیں گی جو ہر اعتبار سے اس جیسی ہوں گی۔

اس عمل کا تجربہ نباتات اور حیوانات میں کامیابی کے ساتھ کیا جا چکا ہے بلکہ بعض سائنس دانوں نے انسانوں میں بھی اس تجربہ کی کامیابی کا دعویٰ کیا ہے اور سابقہ تجربات کی روشنی میں ان کے اس دعویٰ کو قبول کرنے میں کوئی رکاوٹ نظر نہیں آتی۔ اس سلسلے میں پہلا سوال یہ ہے میں ابھرتا ہے کہ کیا یہ تخلیق کا عمل ہے؟ کیونکہ اگر اسے تخلیق کا عمل قرار دے دیا جائے تو قرآن کریم کے اس دعوے کی نفی ہو جاتی ہے کہ ”خالق“، صرف اللہ تعالیٰ کی ذات ہے اور اس کے سوابل لوگ جمع ہو کر ایک مکھی بھی پیدا نہیں کر سکتے، لیکن کلونگ کا یہ عمل بتاتا ہے کہ اسے مجازی طور پر ایک نئی تخلیق کہہ لیا جائے تو بھی حقیقتاً یہ تخلیق کا عمل نہیں ہے، اس لیے کہ وہ تخلیق جس کی نسبت ہم اللہ تعالیٰ کی طرف کرتے ہیں، وہ کسی سابقہ نمونہ اور میٹریل کے بغیر ایک نئی چیز ایجاد کرنے کا عمل ہے اور وہ اللہ تعالیٰ ہی کے اختیار میں ہے۔ اس کے سوابلیہ بات کسی اور کے بس میں نہیں ہے کہ وہ کسی میٹریل اور نمونہ کے بغیر کوئی نئی چیز بنالے اور نہ ہی آج تک ایسا ہو سکا ہے۔ سائنس دانوں اور ہنزمندوں نے اب تک حقیقتی چیزیں ایجاد کی ہیں، وہ پہلے سے موجود میٹریل کوئی ترکیب کے ساتھ جوڑ کر بنائی گئی ہیں۔ کوئی ایک بھی ایسی چیز نہیں ہے جس کا میٹریل کسی سائنس دان یا ہنزمند نے ایجاد کیا ہو۔ اور کائنات میں موجود میٹریل کی مختلف شکلوں تک رسائی حاصل کرنا اور اسے مختلف صورتوں میں جوڑ کر نئی سے نئی ایجاد کی صورت میں لانا ان انسانی کمالات کا ایک حصہ ہے جو خود اللہ تعالیٰ نے انسان کو دیعت کیے ہیں اور انسان کے اس خداداد کمال کا قرآن کریم میں جا بجا اعتراف کیا گیا ہے۔ کلونگ کا عمل کسی

نئے پوڈے، جانور یا انسان کو جنم دینے کا نام نہیں بلکہ انھی اشیا کے اسی میسریل کو ایک الگ ترتیب اور پر اس دینے کا نام ہے جو اس سے قبل ایک دوسری ترتیب اور پر اس کے ساتھ تخلیقی مرحلے کرتا آ رہا ہے، اس لیے اسے مجازی طور پر تخلیق کہنے میں تو شاید کوئی حرج نہ ہو لیکن تخلیق کے حقیقی مفہوم و معنی کا اس پر سرے سے اطلاق ہی نہیں ہوتا، اس لیے اس سے تخلیق کے بارے میں قرآن کریم کے بیان کردہ عقیدے پر کوئی زندگیں پڑتی۔

بلکہ ایک اور انداز سے دیکھا جائے تو سائنسی تخلیقات و تحقیقات جوں جوں آ گے بڑھ رہی ہے، اللہ تعالیٰ کی بے پایاں قدرت کے نت نئے مظاہر سامنے آ رہے ہیں اور انسانی کمالات کے ساتھ ساتھ اس کی حیرت اور بے لیسی میں بھی مسلسل اضافہ ہوتا چلا جا رہا ہے کہ کوئی نئی چیز بنانا تو کجا، انسان اپنی تمام ترقی اور سائنسی ترقی کے باوجود ابھی تک اللہ تعالیٰ کی پیدا کردہ اشیا کے ایک محدود حصے تک بھی رسائی نہیں حاصل کر سکا اور اللہ تعالیٰ کی پیدا کردہ چیزوں کی ترتیب و ترتیب میں جو تنواع اور نت نئے امکانات مستور ہیں، ان تک پہنچنا بھی اس کی ہمت و استطاعت کے لیے بدستور چیلنج بنا ہوا ہے۔ البتہ گلوونگ کے اس عمل نے اسلام کے اس عقیدے کی تائید کر دی ہے کہ انسان مرنے کے بعد فنا کے گھاٹ نہیں اتر جاتا بلکہ اس کے وجود میں، خواہ وہ کوئی شکل بھی اختیار کر لے، یہ صلاحیت موجود ہتی ہے کہ وہ دوبارہ اپنی پہلی صورت کی طرف لوٹ آئے۔ جناب نبی اکرم صلی اللہ علیہ وسلم نے جب قیامت، اخروی زندگی اور انسان کے قبر سے دوبارہ اٹھنے کا عقیدہ بیان کیا تو مشرکین عرب نے یہی اشکال پیش کیا تھا کہ جب ہم مر کر مٹی میں مل جائیں گے، ہڈیاں بوسیدہ ہو کر خاک ہو جائیں گی اور ہمارا کوئی نشان باقی نہیں رہے گا تو دوبارہ ہم کیسے قبروں سے کھڑے کیے جائیں گے؟ اللہ تعالیٰ نے قرآن کریم میں اس کا جواب دیا کہ جیسے ہم نے پہلے تمہیں پانی کے ایک قطرے سے پیدا کیا، دوبارہ تمہاری بوسیدہ ہڈیوں کو انسانی وجود کی شکل میں واپس لانے کی قدرت بھی رکھتے ہیں اور بخاری شریف کی ایک روایت کے مطابق جناب نبی کریم صلی اللہ علیہ وسلم نے ارشاد فرمایا کہ جب انسان مرنے کے بعد مٹی میں مل جاتا ہے یا اس کا وجود کسی بھی شکل میں ختم ہو جاتا ہے تو سارے جسم کے فنا ہو جانے کی صورت میں بھی اس کے جسم کا ایک جزو (عجَب الذَّنب) ”دُجْنِيْ كَامْهَرَه“ فنا

سے محفوظ رہتا ہے جو اس کی دوبارہ تخلیق کا باعث بن جاتا ہے۔

گویا انسانی جسم کے اس آخری جز میں، جو فنا ہونے سے محفوظ رہتا ہے، یہ صلاحیت موجود ہوتی ہے کہ وہ اسی انسان کے دوبارہ وجود میں آنے کا ذریعہ بن جائے جس کے جسم کا وہ حصہ ہے، اس لیے کلونگ کا یہ عمل اخروی زندگی اور انسان کے دوبارہ جی اٹھنے کے بارے میں اسلام کے عقیدہ کی سامنی تصدیق و توثیق کی حیثیت رکھتا ہے اور اس سے جناب نبی اکرم صلی اللہ علیہ وسلم کا ایک اور مجرہ بھی ہمارے مشاہدے میں آ رہا ہے کہ جس نتیجے پر سائنس چودہ سو سال کے بعد پہنچی ہے، جناب نبی اکرم صلی اللہ علیہ وسلم نے چودہ صدیاں پہلے اس کی پیش گوئی فرمادی تھی کہ انسانی جسم کا ایک ایسا جز ہے جو کبھی فنا سے دوچار نہیں ہوتا۔ ہمیں یقین ہے کہ جس طرح سائنس نے جناب نبی اکرم صلی اللہ علیہ وسلم کے ارشاد گرامی کے ایک حصے کی کلونگ کے ذریعے تائید کر دی ہے، اس ارشاد گرامی کے دوسرے حصے کی تائید بھی سائنس جلد یا بدیر ضرور کردے گی کیونکہ یہ جناب نبی اکرم صلی اللہ علیہ وسلم کا ارشاد ہے جس کا کوئی لفظ بلکہ حرف بھی بھی غلط نہیں ہو سکتا۔

کلونگ کے حوالے سے چند اعتمادی پہلوؤں پر گفتگو کے بعد ہم ان سوالات کی طرف آتے ہیں کہ اس سے انسانی سوسائٹی کی عملی زندگی پر کیا اثرات مرتب ہو سکتے ہیں اور کیا ان اثرات و نتائج کو سامنے رکھتے ہوئے کلونگ کے اس عمل کی شرعاً اجازت دی جاسکتی ہے؟

جہاں تک بنا تات اور انسان کے علاوہ باقی حیوانات کا تعلق ہے، ان میں کلونگ کے اس عمل کو ناجائز قرار دینے کی کوئی وجہ بمحض میں نہیں آتی، اگر چہ ظاہری طور پر یہ سوال ذہن میں ابھرتا ہے کہ یہ ہزاروں سال سے چلے آنے والے روایتی طریقہ اور پر اس کے خلاف ہے۔ ہم اسے روایتی طریقہ کہہ رہے ہیں، فطری نہیں، اس لیے کہ میٹریل کی ترکیب و ترتیب میں جو تبدیلی جیط عمل اور دائرہ امکان میں آ جائے، وہ ہمارے خیال میں فطری ہی کے زمرے میں شامل ہو جائے گی کیونکہ فطرت کسی جامد چیز کا نام نہیں بلکہ کائنات میں جو حرکت، ارتقا اور تنوع نظر آ رہا ہے، وہ دراصل فطرت کے تنوع، حرکت اور ارتقا ہی کا مظہر ہے۔ اس لیے کائنات کی موجود اور مستور اشیاء میں سے کسی نئی چیز کی نشان دہی یا ان اشیا کی ترکیب و ترتیب اور پر اس کی کسی نئی شکل کا اکٹشاف فطرت

کے خلاف نہیں بلکہ فطرت ہی کا حصہ متصور ہو گا جو اس سے قبل ہماری نگاہوں سے مستور تھا اور اب ارتقا اور حرکت کے فطری عمل کے ذریعے اپنے اصل وقت پر ہمارے سامنے آ گیا ہے۔

اس سے قبل جب جانوروں میں مصنوعی نسل کشی اور مرغی کے انڈوں سے روایتی طریقے سے ہٹ کر مشینی عمل کے ذریعے چوزے نکالنے کا عمل کچھ عرصہ پہلے شروع ہوا تھا تو ایک نئی بات ہونے کی وجہ سے ذہنوں کو اس میں انجانا پن محسوس ہوا تھا اور اس قسم کے سوالات سامنے آئے تھے کہ یہ انڈے جائز ہیں یا نہیں اور زیور مادہ جانور میں باقاعدہ جفتی کے بغیر حمل کا تینج رکھنے کا عمل درست ہے یا نہیں؟ بلکہ خود ہمارے ذہن میں یہ سوال ابھی تک موجود ہے کہ کیا ایسا کرنا جانوروں کو ان کے فطری جذبات اور خواہشات کی تکمیل سے رونکنے کا عمل نہیں ہے اور کیا یہ ان کی حق تلفی تو نہیں؟ لیکن ان سب سوالات اور اشکالات کے باوجود اس عمل نے جواز ہی کا درجہ حاصل کیا کیونکہ انسانوں اور جنون کے سوا کوئی مخلوق ہمارے عقیدہ کے مطابق ایسی نہیں ہے جو کسی شریعت کی پابند ہو اور جس پر شرعی قواعد و ضوابط کا اطلاق ضروری ہو۔ اس لیے ان کے بارے میں حلال و حرام اور جائز و ناجائز کے وہ ضابطے تو موجود ہیں جو ہم انسانوں کے لیے شریعت اسلامیہ نے بیان کیے ہیں، لیکن خود ان جانوروں پر حلال و حرام اور جائز و ناجائز کے کسی قانون کا اطلاق نہیں ہوتا، اس لیے باتات اور مشینی چوزوں کی طرح کلونگ کے عمل میں بھی کوئی حرج نہیں ہے اور اگر اس سے انسانی سوسائٹی کو کوئی فائدہ ہو تو شریعت اس میں رکاوٹ نہیں بنتی بلکہ نسل انسانی کے فائدے کے لیے اس کی حوصلہ افزائی ہوئی چاہیے۔

مگر انسانی زندگی میں کلونگ کے عمل دل کی صورت اس سے قطعی مختلف ہے، اس لیے کہ ہمارے عقیدہ کے مطابق انسان ایک مکفی مخلوق ہے جو آسمانی تعلیمات کی پابند ہے اور انسانی سوسائٹی کی ان معروف اقدار و روایات کا تحفظ اس کے لیے ایک ضروری اور ناگزیر عمل ہے جن پر خود انسانی سوسائٹی کا مدار ہے اور جن معروف اقدار و روایات سے اخراج کر کے انسان ایک مدنی اور شہری زندگی سے محروم ہو کر جگل کی غیر متدين زندگی کا رخ کر سکتا ہے۔ جن اقوام و طبقات نے انسانی سوسائٹی اور انسان کی معاشرتی زندگی کو آسمانی تعلیمات کی بالادستی سے آزاد سمجھ رکھا ہے اور

جن کے فیصلے صرف اور صرف سوسائٹی کی خواہشات اور اجتماعی عقل کے حوالے سے طے پاتے ہیں، وہ یقیناً کلوونگ کے متاثر و شرکت پر ایک الگ زاویے سے غور کریں گے لیکن ہم بحثیت مسلمان خود کو آسمانی تعلیمات کا پابند سمجھتے ہیں اور انسانی معاشرت کے انھی قواعد و ضوابط کو قبول کر سکتے ہیں جو آسمانی تعلیمات یا دوسرے لفظوں میں قرآن کریم اور جناب نبی اکرم صلی اللہ علیہ وسلم کی تعلیمات سے مطابقت رکھتے ہوں، اس لیے کلوونگ یا اس جیسے کسی بھی عمل کو قبول کرنے یا اس کے درجات متعین کرنے میں ہمارا انداز دوسری قوموں سے قطعی مختلف ہو گا۔

یہی وہ مقام ہے جہاں ہمارے بعض دانش و دردھوکہ کھا جاتے ہیں اور جب وہ مسلم علماء کو مغربی مفکرین سے ہٹ کر الگ انداز سے نئی سائنسی ایجادات کا جائزہ لیتے اور رائے قائم کرتے دیکھتے ہیں تو مسلمانوں اور مغربی اقوام کے اس بنیادی فکری فرق سے پوری طرح واقف نہ ہونے کی وجہ سے کفیوڑن کا شکار ہو جاتے ہیں جس کا نتیجہ عام طور پر مسلم علماء کے خلاف طعن و تشنیع کی صورت میں ظاہر ہوتا ہے، حالانکہ مسلمان ارباب علم و دانش کو ایسے معاملات میں دو پہلووں سے غور کرنا ہوتا ہے۔ مغربی مفکرین اور دانش و صرف ایک حوالے سے سوچتے ہیں کہ انسانی سوسائٹی اس مسئلے کے بارے میں کیا سوچتی اور کیا چاہتی ہے اور ان کے خیال میں اس میں انسانی سوسائٹی کے لیے فائدہ کا تناسب کیا ہے؟ لیکن مسلم علماء کو اس کے ساتھ ایک اور پہلو کا جائزہ بھی لینا ہوتا ہے کہ اس بارے میں انسانی سوسائٹی کے خالق و مالک کی تعلیمات کیا ہیں اور آسمانی تعلیمات اس مسئلے کے بارے میں کیا کہتی ہیں؟

اس پس منظر میں انسانی کلوونگ کا جائزہ لیں تو ہمیں اس کی درجہ بندی کرنا پڑے گی اور اس کی مختلف صورتوں کا الگ الگ جائزہ لینا ہو گا۔ مثلاً اگر یہ کلوونگ صرف انسانی جسم کے اعضا کوک محدود ہے اور اس کے ذریعے محدود افراد کے لیے مطلوبہ جسمانی اعضا تیار کیے جاتے ہیں تو یہ بہت اچھا عمل ہے جس سے سر جری کے شعبہ میں انسانی سوسائٹی کو بہت فائدہ ہو گا اور بے شمار محدود افراد ان اعضا سے فائدہ اٹھا کر ایک مکمل انسان کی زندگی بس کر سکیں گے۔ شریعت اس میں کوئی رکاوٹ نہیں ڈالتی اور علاج کے نقطہ نظر سے انسانی جسم کے اعضا کی تیاری کے لیے کلوونگ کے عمل کو قبول کیا جا

سلتا ہے۔ اس سے آگے بڑھ کر اگر ایک بانجھ جوڑے کے لیے اولاد پیدا کرنے کا مسئلہ ہے تو بھی اس شرط کے ساتھ یہ عمل قابل قبول ہوگا کہ معاملہ باقاعدہ میاں اور یوں کے درمیان محدود رہے اور میاں یوں کے تولیدی جرثوموں کے ملاب میں اگر کوئی رکاوٹ ہے تو اسے سائنسی اور تکنیکی طور پر کلونگ کے عمل کے ذریعے دور کر دیا جائے، لیکن درمیان میں کسی اور عورت کا رحم یا کسی اور مرد کا مادہ استعمال نہ ہو کیونکہ اگر کسی غیر مرد کا مادہ منویہ کسی عورت کے رحم میں جائے گا تو زنا کی صورتوں میں شمار ہوگا۔

اس سے قبل ٹیسٹ ٹیوب بچے کی ولادت کا مسئلہ سامنے آیا تھا تو علماء اسلام نے یہی بات کہی تھی کہ اگر میاں یوں کا آپس کا معاملہ ہے اور درمیان میں کسی اور عورت کا رحم استعمال نہیں ہوتا تو یہ طریقہ علاج کے طور پر جائز ہے، لیکن اگر کوئی اور عورت بھی درمیان میں آتی ہے تو اس کے شرعی جواز کا فتوی نہیں دیا جاسکتا۔ اب جن اقوام کے نزد یہ زنا کوئی بڑا جرم نہیں ہے اور مرد عورت کا ملاب، خواہ کسی بھی طور پر ہو، ایک نارمل سامعاملہ ہے، ان کے ہاں تو کلونگ یا ٹیسٹ ٹیوب بے بی کے عمل میں کسی تیسری عورت کی شرکت اور اس کے رحم کا استعمال کوئی مسئلہ نہیں ہے، لیکن ہمارے ہاں یہ بہت بڑا مسئلہ ہے جس کا تعلق صرف زنا کے احکام سے نہیں بلکہ نسب کے احکام سے بھی ہے کہ کلونگ کے ذریعے جنم لینے والا بچہ کس باب کا اور کس ماں کا شمار ہوگا؟ اگر اس کا خلیہ صرف مرد سے لیا گیا ہے تو ماں کون ہوگی؟ اور صرف عورت کا خلیہ استعمال ہوا ہے تو باب کس کو تصور کیا جائے گا؟ اور اگر کوئی تیسری عورت درمیان میں آگئی ہے تو ماں کا درجہ کسے حاصل ہوگا؟ اس مسئلہ کی اہمیت مغرب میں یقیناً نہیں ہے کہ وہاں اب کسی کے تعارف یا حقوق کے تعین کے لیے باب کا تذکرہ قانوناً ضروری نہیں رہا اور صرف ماں سے منسوب بچوں کی تعداد مسلسل بڑتی جا رہی ہے، لیکن ہمارے ہاں تو ماں اور باب دونوں کا تعین ضروری ہے جس پر نسب کا، وراثت کا، رشتہ داریوں کے تعین کا اور آگے چل کر نکاح کے جائز یا ناجائز ہونے کا دار و مدار ہے۔ اس کے بغیر ہمارا پورا خاندانی نظام چوپٹ ہو کر رہ جاتا ہے، وہی خاندانی نظام جس کی بربادی کا نوحانی وجہ کی بنی اسرائیل ہر مغربی داش ورکی زبان پر ہے۔

انسانی کلونگ کا یہ عمل ہمیں اس سے کہیں زیادہ خاندانی انارکی سے دوچار کر سکتا ہے۔ اولاد کے لیے مرد اور عورت کا ملáp ایک فطری یا روایتی طریقہ چلا آ رہا ہے لیکن اسلام اس کی تمام ممکنہ صورتوں کو قبول نہیں کرتا۔ بخاری شریف کی روایت کے مطابق جاہلیت کے دور میں میاں بیوی باہمی رضامندی سے یہ صورت اختیار کرتے تھے کہ بیوی کو کسی خاندان میں صرف اس لیے بھیج دیا جاتا تھا کہ وہ وہاں کے کسی مرد سے حاملہ ہو اور ان کے خیال میں ایک اعلیٰ نسل کا بچہ ان کے ہاں پیدا ہو جائے، یا ہندوؤں میں ”بیوگ“ کا طریقہ ہے کہ بے اولاد میاں بیوی باہمی رضامندی سے کسی تیرے مرد کو درمیان میں لاتے ہیں جس سے مجامعت کر کے وہ عورت حاملہ ہوتی ہے اور دونوں میاں بیوی خوش ہوتے ہیں کہ انہوں نے اس طریقے سے اولاد حاصل کر لی ہے، لیکن اسلام نے ان دونوں طریقوں کی لغتی کی ہے اور انھیں زنا قرار دیا ہے۔ اسلامی شریعت میں سب سے زیادہ محنت اور سُگمین سزا زنا کے جرم میں ہی مقرر کی گئی ہے اور تورات کی بیان کردہ اس سزا کو جناب نبی اکرم صلی اللہ علیہ وسلم نے بھی اسلامی شریعت میں برقرار رکھا ہے کہ شادی شدہ مرد یا عورت اگر زنا کا رذکاب کریں تو انھیں سنگسار کر دیا جائے۔ اس کی ایک بڑی وجہ یہ ہے کہ انسانی سوسائٹی میں خاندان کے بنیادی یونٹ کے تحفظ، رشتہوں کے تقدس اور باہمی حقوق کے تحفظ و ادائیگی کا دار و مدار اس بات پر ہے کہ نسب کا تعلق واضح ہو اور اس میں کوئی ابہام نہ ہو۔ زنا چونکہ نسب میں ابہام پیدا کرتا ہے اور اس سے رشتہوں کے تعین، وراثت، باہمی حقوق اور زناح کے جواز وغیرہ کے سارے معاملات مندوش ہو کر رہ جاتے ہیں اور اس کے نتیجے میں خاندانی نظام اپنی فطری اور قانونی بنیاد سے محروم ہو کر انارکی اور تباہی کا شکار ہو جاتا ہے، اس لیے اسے اسلام نے کسی صورت میں اور کسی حالت میں گوارا نہیں کیا۔

اس پس منظر میں کلونگ یا ٹیسٹ ٹیوب بے بی کی کوئی ایسی شکل جس سے نکاح اور نسب کے شرعی ضابطے محروم ہوتے ہوں اور خاندانی رشتہوں کے دائرے ٹوٹتے ہوں، اسلام اس کی اجازت نہیں دیتا اور اگر اس حوالے سے علماء اسلام اس کی مخالفت کرتے ہیں تو اس کا مطلب یہ نہیں کہ وہ سامنے کی کسی نئی ایجاد کی مخالفت کر رہے ہیں بلکہ صرف اس لیے کہ اس کی اجازت دینے سے انسانی

رشتوں کا تقدس اور خاندانی نظام کا بنیادی یونٹ پامال ہوتا ہے اور یہ مخالفت بالکل اس طرح کی ہے جیسے جناب نبی اکرم صلی اللہ علیہ وسلم نے دور جاہلیت کی اس رسم کو ختم کر دیا تھا کہ کسی عورت کو خاوند کی مرضی سے حمل حاصل کرنے کے لیے دوسرا خاندان میں بھیج دیا جائے یا جیسے ہندوؤں میں راجح ”نیوگ“ کے طریقے کو اسلام نے جائز تسلیم کرنے سے انکار کر دیا ہے۔

یہاں دو سوال اور بھی توجہ طلب ہیں۔ ایک یہ کہ اگر کلونگ کا معاملہ میاں بیوی کے درمیان، ہی رہے تو ہم اس کے جواز کے امکان کو تسلیم کر رہے ہیں کہ بے اولاد جوڑے میں اولاد کے حصول کے لیے علاج کے طور پر اس عمل کو قبول کیا جاسکتا ہے، لیکن سوال یہ ہے، جیسا کہ کہا جا رہا ہے کہ کلونگ کے ذریعے پیدا ہونے والا بچہ اس انسان کی بالکل فوٹو کاپی ہو گا جس کے جسم سے اس کا جرثومہ یا خلیہ حاصل کیا گیا ہے تو اس کے علیحدہ وجود اور تشخیص کا تعین کیسے ہو گا؟ یہ ایک مستقل کنیوژن ہے جس کے حل کی کوئی صورت سمجھ میں نہیں آ رہی۔ اور دوسرا سوال یہ ہے کہ اگر کلونگ کے طریقے سے جنم لینے والا بچہ خالصتاً مشینی عمل کے ذریعے وجود میں آیا ہے اور کسی زندہ یا مردہ انسان کے جسم سے اس کا صرف خلیہ حاصل کیا گیا ہے تو اس مشینی بے بی کے ماں باپ کون ہوں گے؟ اس کے وارث کون ہوں گے اور وہ کس کا وارث ہو گا؟ اس کا نکاح کس سے جائز ہو گا اور وہ کون سے خاندان کا رکن متصور ہو گا؟ یہ سب سوالات اسلامی شریعت کی رو سے انتہائی ضروری ہیں اور ان کا کوئی حل سامنے لائے بغیر اس قسم کے کسی بھی عمل کو جواز کی سند فراہم نہیں کی جاسکتی۔

پھر اسلامی شریعت کے ضوابط اور حدود سے ہٹ کر عام معاشرتی نقطہ نظر سے بھی دیکھا جائے تو ان سوالات سے کوئی مفرک کھانی نہیں دیتا، اس لیے کہ اگر ”کلونگ نسل“ جگل کے لیے پیدا کرنی ہے اور انسانوں کی فوٹو کاپیاں بنا کر انھیں جنگلات کی طرف دھکیل دینا ہے کہ باقی جانوروں کی طرح جیسے حالات اور موقع ہوں، وہ بھی زندگی بسر کرتے رہیں تو کوئی اشکال کی بات نہیں لیکن اگر ”کلونگ نسل“ کے افراد کو انسانی سوسائٹی میں رہنا ہے اور انسانی معاشرت کی اسی مشینی میں فٹ ہونا ہے تو انھیں تیار کرنے سے پہلے ان کی جگہ کا تعین کرنا ہو گا اور یہ دیکھنا ہو گا کہ یہ پر زے اس مشینی میں کسی جگہ فٹ بھی ہو سکیں گے یا اس سے محض ”سپیئر پارٹس“ کے بلا ضرورت ڈھیر لگاتے

چلے جانے کا شوق ہی پورا ہوگا؟

اس کے دیگر بہت سے پہلوں پر بھی گفتگو کی گنجائش موجود ہے اور یہ گفتگو اہل علم میں جاری رہے گی مگر اصولی طور پر یہ بنیادی بات ہم عرض کرنا چاہتے ہیں کہ کوئی بھی سامنے ایجاد اگر نسل انسانی کے فائدے میں ہے اور اس سے انسانی سوسائٹی میں استحکام پیدا ہوتا ہے اور باہمی رشتہ مضمون ہوتے ہیں تو وہ ایک مفید ایجاد ہے اور اسے قبول کرنے میں کسی باشمور کو جاب نہیں ہو سکتا، لیکن اگر کوئی ایجاد انسانی سوسائٹی کے رشتہوں کو کمزور کرنے، انسانی معاشرت میں خلفشار پیدا کرنے اور مسلمہ اخلاقی اقدار و روابط کو تباہ کرنے کا زیادہ احتمال کھی ہو تو اسے محض اس شوق اور خوشی میں سند جواز فراہم نہیں کی جاسکتی کہ انسان نے تباہی کے اس نئے گڑھے تک رسائی حاصل کر لی ہے۔

(روزنامہ اوصاف ملتان، ۲۰ فروری ۲۰۰۳ء)

”گینگ ریپ“ پر سزاے موت اور علماء کرام

گز شنیدن وہ قومی اسمبلی نے ”گینگ ریپ“ پر سزاے موت کا قانون منظور کیا تو اس پر بعض سرکردہ علماء کرام نے یہ اعتراض کر دیا کہ سزاے موت کا یہ قانون شرعی اصولوں سے مطابقت نہیں رکھتا، اس لیے اسے عجلت میں منظور نہ کیا جائے اور اس پر سرکردہ علماء کرام سے رائے لی جائے۔ ”اجتیاعی آبروریزی“ کے واقعات کچھ عرصہ سے جس کثرت کے ساتھ رونما ہو رہے ہیں، اس کی روک تھام کے لیے قومی اسمبلی کو اس قانون کی ضرورت محسوس ہوئی ہے اور وزیر اعظم میاں نواز شریف نے ”اجتیاعی آبروریزی“ کے حیا سوز و واقعات کی روک تھام کے سلسلہ میں اپنے وعدہ کی تکمیل کے لیے یہ قانون منظور کرایا ہے۔ جہاں تک عجلت میں قانون کو منظور نہ کرنے اور اس پر سرکردہ اہل علم کی رائے لینے کا تعلق ہے، اس رائے کی اہمیت سے تو انکار نہیں کیا جاسکتا اور احتیاط کا تقاضا بھی تھا لیکن اب تو یہ قانون منظور ہو چکا ہے، اس لیے اب اس رائے پر اصرار کا موقع نہیں رہا، البتہ اس کی شرعی حیثیت پر بحث کی گنجائش موجود ہے اور اگر واقعتاً اس میں کوئی شرعی سقم پایا جاتا ہے تو اس پر نظر ثانی کے لیے سب سے بہتر صورت یہ ہے کہ جن حلقوں کو اس قانون کی شرعی حیثیت پر اعتراض ہے، وہ وفاقی شرعی عدالت یا اسلامی نظریاتی کونسل سے رجوع کریں جن کی آئینی ذمہ داری بھی ہے کہ وہ ملک میں نافذ قوانین کا شرعی نقطہ نظر سے جائزہ لیں اور قرآن و سنت کے منافق قوانین کی شناختی کر کے حکومت سے ان کی تبدیلی کی سفارش کریں۔

”گینگ ریپ“ کے سلسلے میں قومی اسمبلی کا منظور کردہ مسودہ قانون اس وقت ہمارے سامنے

نہیں ہے اور نہ ہی ہم اس کی صحت و سقم کے فنی پہلوؤں کا جائزہ لینا چاہتے ہیں۔ البتہ اس؟ پر ایک نظر ڈالنا چاہتے ہیں جو اس قانون پر بعض علماء کرام کے اعتراض کا باعث بنا ہے اور وہ یہ ہے کہ زنا کی شرعی سزا یہ ہے کہ شادی شدہ مرد یا عورت اس جرم کا ارتکاب کریں تو انہیں عدالت میں جرم ثابت ہونے کے بعد رجم کر دیا جائے جب کہ غیر شادی شدہ مرد یا عورت کی سزا اس جرم میں موت نہیں بلکہ حکم یہ ہے کہ انہیں سوسوکوڑے مارے جائیں، جب کہ منکورہ قانون میں ان علماء کرام کے بقول یہ فرق نہیں کیا گیا۔ اسی طرح بعض حضرات کا کہنا یہ ہے کہ تعزیرات میں سزا کا تعین حد شرعی سے زیادہ کرنا درست نہیں ہے، اس لیے بھی ”گینگ ریپ“ کے تمام مجرموں کے لیے مطلق سزاے موت مقرر کرنے کا جواز نہیں ہے اور اس طرح یہ قانون شرعی اصولوں سے مطابقت نہیں رکھتا۔

جہاں تک زنا کی سزا میں شادی شدہ اور غیر شادی شدہ کا فرق ملحوظ رکھنے کا تعلق ہے، حد شرعی کے نفاذ میں تو یہ ضروری ہے اور پاکستان میں نافذ شدہ حدود شرعیہ میں اس کا لحاظ رکھا گیا ہے، لیکن زیریبحث قانون ہمارے خیال میں ”حدود“ کے دائرے میں نہیں آتا بلکہ اسے تعزیر کے طور پر منظور کیا گیا ہے، اس لیے اس میں شادی شدہ اور غیر شادی شدہ کے فرق کا لحاظ رکھنا کوئی ضروری امر نہیں ہے۔ ”گینگ ریپ“ پر سزاے موت کا قانون ”حدود شرعیہ“ کے دائرے میں اس لیے نہیں آتا کہ ”عام زنا“ اور ”اجتمائی بدکاری“ میں واضح فرق موجود ہے اور اسی فرق کی وجہ سے اس کے لیے الگ قانون سازی کی ضرورت محسوس کی گئی ہے، ورنہ ”زنا“ کے عام جرم کے لیے تو ملک میں قوانین پہلے بھی نافذ ہیں۔

ایک ہی جرم مختلف موقع اور حالات کے حوالے سے الگ الگ نوعیت اختیار کر لیتا ہے اور جرم کی مختلف نوعیتوں کا یہ فرق علماء احتفاف کے ہاں تو بطور خاص تسلیم کیا جاتا ہے۔ مثلاً سرقة، جیب تراشی اور کفن چوری بنیادی طور پر چوری ہی کی مختلف صورتیں ہیں، لیکن علماء اصول نے نوعیت اور موقع محل کی مناسبت سے انہیں الگ الگ جرم شارکیا ہے اور ان کے لیے الگ سزا میں تجویز کی ہیں حتیٰ کہ ”کفن چوری“ پر ”سرقة“ کا اطلاق مکمل نہ سمجھتے ہوئے بعض فقہاء نے اسے ”حد شرعی“ کے اطلاق سے مستثنیٰ کر کے ”تعزیر“ کے دائرے میں شامل کر دیا ہے۔ اس اصول کی روشنی

میں دیکھا جائے تو ”گینگ ریپ“ زنا کی عام تعریف سے ہٹ کر ایک الگ بلکہ اس سے زیادہ عکسیں جرم قرار پاتا ہے، اس لیے کہ اجتماعی بدکاری کی صورت میں زنا کے ساتھ دو مزید جرم بھی شامل ہو جاتے ہیں: ایک یہ کہ یہ بدکاری عملاً دوسرے لوگوں کے سامنے کی جاتی ہے جس میں تدیل اور تشویر کا پہلو پایا جاتا ہے اور انتقام کے لیے خود ساختہ صورت اختیار کرنا بجائے خود جرم ہے۔ پھر اس موقع پر اگر ہتھیار کی موجودگی اور نمائش بھی کی گئی ہو تو تجویف اور جر کا ایک تسلیم جرم بھی اس کے ساتھ بڑھ جاتا ہے اور ان تمام جرائم کا مجموعہ ”گینگ ریپ“ ہے جس کے بڑھتے ہوئے راجحان پر قابو پانے کے لیے اگر ”حدود شرعیہ“ سے ہٹ کر بطور تعزیری الگ سزا مقرر کرنے کی ضرورت محسوس کی گئی تو اسے شرعی اصولوں سے تجاوز فرادری کوئی مناسب طرز عمل نہیں ہوگا۔

باتی رہی یہ بات کہ ”تعزیرات“ میں ”حد شرعی“ سے زائد سزا مقرر کرنا درست نہیں ہے تو یہ موقف بھی اصولی طور پر محل نظر ہے اور سلسلہ میں بحث و دلائل کا ایک الگ میدان موجود ہے، البتہ اس موقع پر احناف کے موقف کی وضاحت کرتے ہوئے اس قدر تذکرہ مناسب معلوم ہوتا ہے کہ امام طحاویؒ شرح معانی الآثار میں حضرت امام ابو یوسفؑ کا یہ قول نقل کرتے ہیں کہ تعزیرات میں سزا کا مقرر کرنا امام (یعنی حکومت) کی رائے پر موقوف ہے اور اس میں کوئی تحدید نہیں ہے۔ علامہ عینؒ نے بھی ”عمدة القارئ“ میں امام ابو یوسفؑ کا یہی قول نقل کیا ہے، جب کہ علامہ سید محمد انور شاہ کشمیریؒ ”فیض الباری“ میں حضرت امام ابو حنیفؓ کا موقف بیان کرتے ہوئے فرماتے ہیں کہ اگر تعزیر میں سزا کوڑوں کی صورت میں ہو تو یہ شرط ہے کہ کوڑوں کی سزا جو حد شرعی میں کم از کم ۲۰ کوڑے بیان کی گئی ہے، تعزیر میں اس سے زیادہ مقرر نہ کی جائے، لیکن اگر سزا کسی اور شکل میں مقرر کی جائی ہے تو امام (یعنی حکومت) کے لیے موت سمیت کوئی بھی سزا مقرر کرنا جائز ہے۔ اسی طرح معروف محقق الاستاذ السید سابق ”فقہۃ النہیۃ“ میں فتاویٰ شامی کے حوالہ سے نقل کرتے ہیں کہ ”احناف کا اصول یہ ہے کہ جن جرائم میں ان کے نزدیک قتل کی سزا عام حالات میں نہیں ہے، مثلاً کسی بھاری چیز کے ساتھ قتل کرنا یا لواط وغیرہ، اگر ان جرائم کا تکرار ہونے لگے تو امام (حکومت) کو حق حاصل ہے کہ اس جرم میں موت کی سزا یا مقررہ حد سے زیادہ سزادے بشرطیکہ اسے عوام کی مصلحت اسی میں نظر

آئے۔“

اس لیے ہمارا خیال ہے کہ ”گینگ ریپ“ کی انسانیت سوز وارداتوں میں جس طرح مسلسل اضافہ ہو رہا ہے، اس پر قابو پانے کے لیے موت کی سزا کا یہ قانون ایک مناسب بلکہ ضروری قانون ہے اور شرعاً اس میں کوئی مضایقہ نہیں ہے، لیکن شرط یہ ہے کہ اس پر موثر عمل درآمد ہو، ورنہ ملک میں قوانین تو پہلے بھی موجود ہیں۔ مسئلہ ان پر عمل درآمد کا ہے۔ اگر ان کی طرح یہ قانون بھی ہمارے نظام کی ست روی اور کرپشن کی بھینٹ چڑھ گیا تو اس کا بھی کوئی فائدہ نہیں ہو گا، اس لیے حکومت کی ذمہ داری ہے کہ وہ قوانین کے موثر نفاذ اور ان پر عمل درآمد کے لیے بھی منصوبہ بنڈی کرے۔

(روزنامہ پاکستان اسلام آباد، ۱۸ اپریل ۱۹۹۷ء)

رویت ہلال اور اختلاف مطالع

سرحد اسلامی کی اس متفقہ قرارداد نے رویت ہلال کے مسئلے پر ایک بار پھر پہل پیدا کر دی ہے کہ مرکزی رویت ہلال کو توڑ دیا جائے اور رمضان المبارک اور عیدین وغیرہ کے نظام کو سعودی عرب کے ساتھ مسلک کر کے جس روز سعودی میں چاند کا اعلان ہو، اس کے مطابق روزہ اور عید کا پاکستان میں بھی اعلان کر دیا جائے۔ گز شتنہ سال رمضان المبارک اور عید الفطر کے چاند کے حوالے سے صوبہ سرحد اور باقی ملک میں جو بد مزگی پیدا ہو گئی تھی، اس کے پس منظر میں سرحد اسلامی کی یہ متفقہ قرارداد خصوصی اہمیت کی حامل ہے جس کے ثابت اور منفی پہلوؤں پر بحث کا سلسلہ جاری ہے۔ سرحد اسلامی میں یہ متفقہ قرارداد عوامی نیشنل پارٹی کی طرف سے پیش کی گئی جسے متفقہ طور پر منظور کر لیا گیا ہے۔ اس کا مطلب یہ ہے کہ اسے حکومتی پارٹی مجلس عمل کی تائید بھی حاصل ہے اور تندہ مجلس عمل میں چونکہ ملک کے تمام مذہبی مکاتب فکر کے لوگ موجود ہیں، اس لیے اسے صرف سیاسی قرارداد کا درجہ حاصل نہیں رہا، بلکہ مختلف مکاتب فکر کے کردہ علماء کرام کی رضامندی کی جھلک بھی اس میں نمایاں طور پر دکھائی دے رہی ہے۔

ہمارے ہاں کچھ عرصہ قبل تک رمضان المبارک اور عیدین کے چاند کا مسئلہ خاصی پر بیشانی کا باعث رہا ہے۔ کوئی مرکزی نظام نہ ہونے کی وجہ سے ملک کے مختلف حصوں میں چاند کے الگ الگ دیکھنے کا اہتمام ہوتا تھا جس کے ساتھ مسلکی اختلافات کا پس منظر بھی شامل ہو جاتا تھا۔ بسا اوقات ایک ہی شہر میں دو دو دن عید ہو جایا کرتی تھی۔ مرکزی رویت ہلال کمیٹی کی تشکیل کے بعد اس صورت حال میں خاص افرق آیا اور اگرچہ صوبہ سرحد کے بعض علاقوں میں پھر بھی الگ عید ہو جاتی تھی، مگر عام

طور پر ملک بھر میں رمضان المبارک اور عیدِین کا نظام مربوط ہو گیا تھا اور ملک کی اکثریت ایک روز عید منانے لگی تھی۔ اس میں رخنہ گز شتنہ سال پیدا ہوا جب صوبہ سرحد کی رویت ہلال کمیٹی نے رمضان المبارک کے چاند کے سلسلے میں مرکزی رویت ہلال کمیٹی کا فیصلہ مانے سے انکار کر دیا اور اس سے صوبہ سرحد کے ایک بڑے حصے میں رمضان اور عید کا نظام باقی ملک سے الگ ہو گیا۔

مرکزی رویت ہلال کمیٹی کا موقف یہ تھا کہ چونکہ وہ حکومت کی طرف سے مجاز اتحاری ہے اور اس نے رویت ہلال کی کوئی تسلی بخش شہادت نہ ملنے کی وجہ سے ۲۹ شعبان کی شام کو چاند نظر نہ آنے اور شعبان کے ۳۰ دن مکمل کرنے کا اعلان کر دیا تھا، اس لیے پورے ملک کو اس فیصلے کی پابندی کرنی چاہیے تھی، جبکہ سرحد کی صوبائی حکومت اور رویت ہلال کمیٹی کا یہ کہنا تھا کہ مرکزی رویت ہلال کمیٹی نے چاند نہ ہونے کے فیصلے میں جلد بازی کی تھی اور فیصلے کے اعلان کے بعد موصول ہونے والی شہادتوں کو قبول کرنے سے انکار کر دیا تھا، اس لیے اسے شرعی اصولوں کے مطابق شہادتوں کی بنیاد پر رمضان المبارک کے شروع ہوجانے کا اعلان کرنا پڑتا۔ یہی صورت حال عید الفطر پر پیش آئی اور دو متضاد اعلانات کی وجہ سے عام لوگوں کے لیے پریشانی کی صورت حال پیدا ہو گئی۔

سرحد اسلامی نے اس کا حل یہ نکلا ہے کہ سرے سے پاکستان میں چاند دیکھنے کا اہتمام ترک کر کے سعودی عرب کے اعلان کے ساتھ روزے اور عیدِین کو مسلک کر دیا جائے تاکہ نہ صرف ملک بھر میں ایک ہی دن روزہ اور عید ہو، بلکہ عید اور روزہ کے خواں سے عرب ممالک کے ساتھ اتحاد اور یک جہتی کی فضا قائم ہو جائے۔ ہم اس سے قبل کسی موقع پر عرض کر چکے ہیں کہ سرحد کے بعض علاقوں میں باقی ملک سے ایک دن پہلے عید اور روزہ رکھنے کی وجہ رویت ہلال سے زیادہ افغانستان کے ساتھ ہم آہنگی کا جذبہ ہے اور افغانستان میں چاند دیکھنے کا سرے سے اہتمام نہیں ہوتا بلکہ وہ سعودی عرب کے اعلان پر روزہ اور عید کرتے ہیں۔ اس سلسلے میں ان کا موقف یہ ہے کہ ہم چونکہ حنفی ہیں اور احباب کا نہ ہب یہ ہے کہ چاند کے مطالع مختلف ہونے کا شرعاً اقتبानہیں ہے، اس لیے دنیا کے کسی بھی حصے میں چاند نظر آنے کا شرعی ثبوت ہوجائے تو ہم روزہ اور عید کرنے کے پابند ہیں، جبکہ حریم شریفین ساری دنیاے اسلام کی عقیدت و احترام کا مرکز ہیں، اس لیے وہاں روزہ اور عید کا اعلان ہو

جانے کے بعد دنیا میں کہیں اور چاند دیکھنے کی ضرورت نہیں اور ہر میں شریفین کے ساتھ ساری دنیاے
اسلام کو روزہ اور عید کا ایک ہی روز اہتمام کرنا چاہیے۔

جہاں تک اس حقیقت کا تعلق ہے کہ چاند کے طلوع ہونے میں سائنسی طور پر دنیا کے مختلف
حصول میں وقت کا فرق موجود ہے اور اکثر ایسا ہوتا ہے کہ ایک علاقے میں ایک روز چاند نظر آتا ہے
اور اس سے دور دوسرے علاقے میں دوسرے روز پہلی رات کا چاند دکھائی دیتا ہے تو یہ بات بطور
ایک واقعہ کے درست ہے۔ چاند کی گردش کے حوالے سے ایسا ہونا ممکن ہے بلکہ اکثر ایسا ہوتا رہتا
ہے لیکن کیا شرعاً اس کا اعتبار ضروری ہے اور کیا ایسا کرنا درست نہیں ہے کہ ایک جگہ چاند نظر آجائے تو
باقی دنیا کے لوگ اسی کا اعتبار کرتے ہوئے ایک ہی روز روزہ اور عید کا اہتمام کر لیں؟ اسے فقہی
اصطلاح میں اختلاف مطالع کا اعتبار کرنے یا نہ کرنے سے تعبیر کیا جاتا ہے۔ اس میں فقہاء امت
کے دو گروہ ہیں۔ حضرت مفتی محمود حسن گنگوہیؒ نے فتاویٰ محمودیہ میں اور حضرت مولانا زوار حسین شاہ
آف کراچی نے ”عمدة الفقه“ میں اس کی جو تفصیل بیان کی ہے، اس کے مطابق حنفی، حنبلی اور مالکی
مذاہب کے ائمہ اختلاف مطالع کا اعتبار نہیں کرتے اور ان کا یہ ارشاد ہے کہ دنیا کے کسی بھی حصے میں
چاند نظر آنے کا ثبوت ہو جائے تو باقی دنیا کے لیے اس کی پابندی ضروری ہو جاتی ہے، البتہ شافعی فقہ
کے ائمہ اور احناف میں سے امام زیبی اور سید انور شاہ کشمیری اختلاف مطالع کا اعتبار کرتے ہیں۔
ان کا ارشاد ہے کہ جہاں چاند دیکھنے میں ایک دن کا فرق پڑ جائے، وہاں مطالع کا اختلاف معترہ ہے
اور ایک جگہ چاند نظر آنے سے دوسری جگہ کے لوگوں پر روزہ اور عید لازم نہیں ہوتے۔

ہمارے ہاں پاکستان میں اگرچہ عمل اب تک دوسرے قول پر ہو رہا ہے لیکن اہل سنت کے
تینوں مکاتب فکر یعنی بریلوی، دیوبندی اور اہل حدیث کے اکابر علماء کرام نے صراحت کی ہے کہ
ان کے نزد یک مطالع کا اختلاف شرعاً معنی نہیں ہے اور دنیا میں کسی ایک جگہ بھی چاند کا شرعی ثبوت
مل جانے کی صورت میں باقی ساری دنیا کے مسلمان اس کے پابند ہو جاتے ہیں، چنانچہ بریلوی فکر
کے ممتاز مفتی حضرت مولانا احمد علی اعظمی ”بہار شریعت“ میں لکھتے ہیں: ”ایک جگہ چاند ہو تو وہ صرف
وہیں کے لینے نہیں، بلکہ تمام جہان کے لیے ہے، مگر دوسری جگہ اس کا حکم اس وقت ہے کہ ان کے

نzd یک اس کی تاریخ میں چاند ہونا شرعاً ثابت ہو جائے۔” دیوبندی مکتب فکر کے ایک بہت بڑے مفتی حضرت مولانا مفتی عزیز الرحمن نے ”فتاویٰ دارالعلوم دیوبند“ میں صراحت کی ہے کہ مطالع کا اختلاف عملاً موجود ہے لیکن احتجاف کے نzd یک شرعاً اس کا اعتبار نہیں ہے اور اگر مغرب میں چاند نظر آجائے کا ثبوت شرعی ہو جائے تو اہل مشرق اس کے مطابق روزہ کھنے اور عید کرنے کے پابند ہیں۔ اہل حدیث مکتب فکر کے ہاں قاضی شوکانیؒ کو جو مقام حاصل ہے، وہ کسی سے مخفی نہیں ہے اور ”فتاویٰ محمودیہ“ میں مولانا مفتی محمود حسن گنگوہیؒ نے قاضی شوکانی کی ایک طویل عبارت نقل کی ہے جس میں انہوں نے کہا ہے کہ مطالع کے اختلاف کا شرعاً اعتبار نہیں ہے۔

اس کا مطلب یہ ہے کہ جو ہر فقہاًءے احتجاف کے ساتھ ساتھ جنبلی اور مالکی فقہ کے ائمہ کرام کے درمیان اس مسئلے پر کوئی اختلاف نہیں، اہل حدیث مکتب فکر کے قاضی شوکانیؒ بھی اس بات پر متفق ہیں کہ دنیا کے مختلف حصوں میں پہلی رات کا چاند نظر آنے کے اوقات میں فرق موجود ہونے کے باوجود مطالع کے اس اختلاف کا شرعاً اعتبار کرنا ضروری نہیں ہے اور دنیا کے کسی بھی حصے میں چاند نظر آنے کی صورت میں باقی دنیا کے مسلمان بھی اسی روز عید اور روزہ کا اہتمام کر سکتے ہیں، اس لیے ان بزرگوں کی بات مان کر نہ صرف ملک بھر میں ایک ہی روزے اور عید کا اہتمام ممکن ہے، بلکہ عرب ممالک کے ساتھ عید اور روزہ میں ہم آہنگی بھی ہو سکتی ہے۔ اس لیے ہمارے نzd یک سرحد اسلامی کی یہ متفقہ قرارداد ملک بھر کے دینی حلقوں اور ارباب حل و عقد کی سنجیدہ توجہ کی مستحق ہے۔ پاکستان کے عوام کی ایک مدت سے خواہش ہے کہ وہ سب ایک ہی دن عید منا میں اور اکٹھے روزہ رکھیں۔ ان کی یہ خواہش ناجائز نہیں ہے۔ اسے پورا کرنے میں شرعاً بھی کوئی رکاوٹ نہیں ہے اور فقہاء امت کی بڑی تعداد ان کے اس حق کی حمایت کر رہی ہے تو پاکستان کے تمام مکاتب فکر کے سرکردہ علماء کرام کو بھی اس پر غور کرنا چاہیے۔ ان کے مل بیٹھ کر نیا اجتہادی فیصلہ کرنے سے عوام کو یہ خوشی مل سکتی ہے تو اس سے گریز نہیں کرنا چاہیے۔

(روزنامہ پاکستان، ۱۵ اکتوبر ۲۰۰۷)

امریکا میں رویت ہلال کا مسئلہ

رویت ہلال کا مسئلہ امریکا میں بھی اسی طرح الجھن کا شکار ہے جیسے ہمارے ہاں پاکستان میں یا برطانیہ میں ہوتا ہے۔ میں ۱۱ اکتوبر کو امریکا پہنچا تھا اور اس وقت دارالہدیٰ سپرینگ فیلڈ ورجینیا میں ہوں۔ ۱۳ اکتوبر جمعرات کو یہاں ۲۹ شعبان تھی اور شام کو چاند دیکھنا تھا۔ مولانا عبدالحمید اصغر نے، جوانجیئر بھی ہیں، بتایا کہ سانہنی طور پر آج چاند نظر آنے کا کوئی امکان نہیں ہے، لیکن میرا خیال تھا کہ چونکہ سعودی عرب، متحده عرب امارات اور متعدد دیگر عرب ممالک میں چاند ہونے کا اعلان ہو گیا ہے، اس لیے امریکا میں بھی ضرور ہو جائے گا، مگر رات ساڑھے دس بجے تک کہیں سے چاند کی کوئی اطلاع نہ ملی۔ ہمارے مسلک کے چند سرکردہ علماء کرام کا ایک گروپ ٹورانٹو میں رویت ہلال کا اہتمام کرتا ہے اور بہت سے شہروں کے مرکزوں مدارس اسی کے اعلان پر عمل کرتے ہیں۔ دارالہدیٰ بھی اسی نظام سے مسلک ہے۔ انہوں نے رات گیارہ بجے کے لگ بھگ اعلان کر دیا کہ شمالی امریکا میں کہیں چاند نظر آنے کی شہادت نہیں ملی، اس لیے پہلا روزہ کل جمع کی جائے پرسوں ہفتہ کو ہو گا، مگر عرب مسلمانوں کے کم و بیش سبھی مرکز نے جمع کے روزہ کا اعلان کیا اور جنوبی ایشیا سے تعلق رکھنے والے مسلمانوں کی بعض تنظیموں اور علماء کرام نے بھی جمع کے روزے کا اعلان کیا جس سے عجیب پریشانی کی صورت حال پیدا ہوئی۔ صبح نماز فجر میں دارالہدیٰ کی مسجد میں آنے والے نمازوں کی ایک بڑی تعداد روزے سے تھی اور ایک بڑی تعداد روزے کے بغیر تھی۔ سوال و جواب اور چہ میگیوں کا ماحول تھا۔ مجھ سے بعض دوستوں نے پوچھا تو میں نے عرض کیا کہ میں فتویٰ نہیں دیا

کرتا اور جہاں موجود ہوں، وہاں کے مفتی صاحب کے فتوے پر عمل کرتا ہوں، اسی وجہ سے آج روزے سے نہیں ہوں، لیکن میری رائے یہ ہے کہ جب جمہور فقہاء احتجاف، مالکیہ، حنابلہ کے نزدیک اختلاف مطالع کا اعتبار نہیں ہے اور کسی ایک جگہ چاند کا ثبوت ہو جائے تو باقی دنیا کے لیے اس پر عمل کرنا ضروری ہو جاتا ہے، جیسا کہ حضرت مولانا مفتی عزیز الرحمن دیوبندی نے ”فتاویٰ دارالعلوم دیوبند“ میں اس کی صراحت کی ہے، بریلوی مکتب فکر کے بڑے مفتی مولانا امجد علی اعظمی نے ”بہار شریعت“ میں لکھا ہے اور سلفی بزرگ قاضی شوکانی نے اس کی وضاحت کی ہے تو پھر اس سلسلہ میں لمبے بکھیرے میں پڑنے اور عام مسلمانوں کو خواہ مخواہ پریشانی میں ڈالنے کی وجہ سے وحدت امت کے تقاضوں کو بلوظ کھنائزیا دہ بہتر ہے اور اکابر علماء کرام کو اس سلسلہ میں باہمی مشاورت کے ساتھ کوئی اجتماعی اجتہادی فیصلہ کرنا چاہیے۔ صوبہ سرحد کی اسمبلی نے اس حوالہ سے گزشتہ دونوں جو متفقہ قرارداد منظور کی ہے، میرے نزدیک اس کا پس منظر بھی یہی ہے اور یہ قرارداد ملک کے علمی و دینی مرکز اور مکاتب فکر کی سنجیدہ توجہ کی مستحق ہے۔

پہلا روزہ جمعہ کا ہے یا ہفتہ کا؟ یہ جھگڑا ابھی آگے چل گا۔ اعتکاف کے آغاز اور طاق راتوں اور ستائیسویں شب کے تعین میں یہ یہی اختلاف اور بحث و مباحثہ پھر ہو گا اور پھر عید بھی شاید اس اختلاف کی زد میں آجائے۔ خدا جانے ہم علماء کرام اس قدر مشکل پسند کیوں ہو گئے ہیں کہ امت کے لیے آسانی کا کوئی راستہ شرعی اصول و خصوصیات کے دائرہ میں رہتے ہوئے بھی نظر آجائے تو اس کی طرف قدم بڑھانے کو ہمارا جی نہیں چاہتا۔ اللہ تعالیٰ ہمارے حال پر حرم فرمائیں، آمین۔

(روزنامہ اسلام، ۱۹ اکتوبر ۲۰۰۳)

دینی مقاصد اور الیکٹرانک میڈیا

۲۸ء کو لاہور میں ممتاز اہل علم و دانش کی ایک مجلس میں حاضری کا موقع ملا۔ اس کا اہتمام جمہر ٹاؤن میں واقع پنجاب قرآن بورڈ کے دفتر میں جامعہ خیر المدارس ملتان کے مہتمم مولانا قاری محمد حنفی جالندھری نے کیا تھا اور ایک بند ایہ تھا کہ جامعہ خیر المدارس ملتان نے لاہور میں جو ہر ٹاؤن کے قریب اپنی ایک شاخ قائم کی ہے جس کے لیے تعییر کا ایک مرحلہ مکمل ہو چکا ہے اور اس کے لیے تعلیمی پروگرام طے کرنے کی غرض سے قاری صاحب محترم نے ملک کے ممتاز ارباب علم و دانش کو اس مشاورتی نشست میں جمع کیا تھا۔ شرکاءِ محفل میں مولانا مفتی محمد رفیع عثمانی، مولانا محمد تقی عثمانی، جسٹس (ر) خلیل الرحمن خان، ڈاکٹر محمود احمد غازی، مولانا اسعد تحانوی، مولانا مشرف علی تحانوی، ڈاکٹر سعد صدیقی اور دیگر حضرات کے علاوہ ایران کے بزرگ عالم دین اور دارالعلوم زاہدان کے سربراہ مولانا محمد قاسم بھی تھے جو جامعہ اشرفیہ لاہور کے ساتھ سالہ اجتماع میں شرکت کے لیے آئے ہوئے ہیں۔ ایسے موقع پر قاری محمد حنفی جالندھری صاحب مجھے بھی یاد کر لیا کرتے ہیں اور میرے لیے بہت سے حضرات سے بیک وقت استفادہ آسان ہو جاتا ہے۔۔۔۔۔

اس مجلس میں دینی مقاصد کے لیے الیکٹرانک میڈیا کے استعمال کا مسئلہ کافی دلچسپی کے ساتھ زیر بحث آیا۔ ہمارے حلقوں میں تصویری، ویڈیو اور اسکرین کے بارے میں ابھی تک تحفظات پائے جاتے ہیں اور ان کے شرعی جواز یا عدم جواز پر بحث جاری ہے، لیکن ملی اور دینی مقاصد کے لیے ان کی ضرورت کا احساس بھی مسلسل بڑھ رہا ہے۔ جو مفتیان کرام اس کے عدم جواز پر زور دے رہے

ہیں، ان کی بات شرعی دلائل کے حوالے سے کمزور نہیں ہے، لیکن اس کی ضرورت کا پہلو بھی کمزور نہیں ہے۔ اسی طرح اس کے جواز کا فتویٰ دینے کی صورت میں جن خرایوں میں اضافہ ہو سکتا ہے، وہ بھی نظر انداز نہیں کی جاسکتیں، لیکن بہر حال یہ ایک اجتہادی مسئلہ ہے جس میں اجتہادی صلاحیت کے حامل علماء کرام شرعی اصولوں اور حالات زمانہ کے دائرے میں کوئی بھی فیصلہ کر سکتے ہیں۔ اب سے ربع صدی قبل جنوبی ایشیا کے ایک نامور مفتی حضرت مولانا مفتی کفایت اللہ دہلویؒ سے سینما کی اسکرین کے بارے میں پوچھا گیا تو انہوں نے فتویٰ دیا تھا، جوان کے فتاویٰ کے مجموعہ ”کفایت المفتی“ میں موجود ہے، کہ فی نفسه مباح ہے، لیکن اسے دیگر محمرات سے پاک ہونا چاہیے۔ پاکستان کے ایک بڑے مفتی حضرت مولانا مفتی جمیل احمد تھانویؒ کے بارے میں اس مجلس میں بتایا گیا کہ انہوں نے یہ فتویٰ دیا تھا کہ ٹی وی اسکرین اور ویڈیو کمپرہ پر آنے والی تحرک تصویر جب تک کسی پر عدالتی شکل میں نہ آجائے، وہ تصویر کے حکم میں نہیں ہے اور اس کا استعمال جائز ہے۔ مولانا مفتی محمد رفع عثمانی نے اس مجلس میں بتایا کہ دارالعلوم کراچی نے بھی اس نوعیت کا فتویٰ دے دیا ہے اور وہ بھی یہ سمجھتے ہیں کہ جب تک اسکرین پر تصویر تحرک ہے، وہ تصویر نہیں ہے، لیکن جب وہ تصویر کی صورت میں کسی جگہ ثابت ہو جائے تو پھر اس پر تصویر کے احکام لاگو ہو جائیں گے۔

بہر حال یہ اس حوالے سے ایک اہم پیش رفت ہے اور اس کے دور رس اثرات مرتب ہوں گے، لیکن میں اس مسئلہ کو جواز و عدم جواز سے ہٹ کر ایک اور پہلو سے دیکھتا ہوں اور میرے نزدیک اسے اس زاویے سے بھی دیکھنا چاہیے کہ عکاظ اور اس طرح کے دیگر جاہلی میلوں میں اس سے کہیں زیادہ خرافات ہوتی تھیں جو آج کل ٹی وی پر ہو رہی ہیں، لیکن جناب نبی اکرم صلی اللہ علیہ وسلم ان خرافات کے ماحول میں خود تشریف لے جا کر دین کی دعوت دیا کرتے تھے اور اس عوامی فورم کو دینی مقاصد کے لیے استعمال فرماتے تھے۔

میں نے کچھ عرصہ قبل ایک بزرگ علمی شخصیت سے دریافت کیا تھا کہ اسلام نے جنگ کے جو اصول وضع کیے ہیں اور جناب نبی اکرم صلی اللہ علیہ وسلم نے جنگ کی جو اخلاقیات بیان فرمائی ہیں، کیا ان کی رو سے ایسیں بھروسہ ایک جائز ہتھیار کے طور پر قبول کیا جاسکتا ہے؟ ان کا جواب نفی میں

تھا۔ لیکن جب یہ ایک رانچِ الوقت ہتھیار ہے اور دشمن کے ہاتھ میں موجود ہے تو ہمارے لیے جواز یا عدم جواز کی بحث میں پڑے بغیر اسے اختیار کرنا، ناگزیر ہو گیا ہے۔ اسی طرح الیکٹرانک میڈیا بھی ایک خوفناک جنگی ہتھیار کی شکل اختیار کر چکا ہے، ایسی صورت میں جوابی ہتھیار بھی تیار کھنچا جائیے۔
 (روزنامہ پاکستان لاہور، ۲۷ مئی ۲۰۰۷)

حضرت مولانا مفتی محمود کا فقہی ذوق و اسلوب

اسلام آباد میں ”دفاع پاکستان و افغانستان کوسل“ کے اجلاس کے موقع پر حافظ محمد ریاض درانی سینکڑی اطلاعات جمیعت علماء اسلام پاکستان نے یہ خوشخبری سنائی کہ مفتی اسلام حضرت مولانا مفتی محمود قدس اللہ سرہ العزیز کے فتاویٰ کا پہلا حصہ جمیعت پبلی کیشنر لاہور کے زیر اہتمام شائع ہو گیا ہے اور وہ میرے لیے اس کا نسخہ ساتھ لائے ہیں۔ یہ معلوم کر کے بے حد خوبی ہوئی، اس لیے کہ مدت سے اس بات کی تمنا تھی کہ مدرسہ قاسم العلوم ملتان میں حضرت مولانا مفتی محمود کے فتاویٰ کا جو ریکارڈ موجود ہے، وہ کسی طرح اشاعت پذیر ہو جائے۔ الحمد للہ کہ اس کا آغاز ہو گیا ہے اور کتاب العقائد، کتاب الطہارۃ، احکام مسجد، اور مواقف الصلاۃ کے بارے میں حضرت مفتی صاحب[ؒ] کے فتاویٰ کا اہم حصہ ”فتاویٰ مفتی محمود“ کی جلد اول کے طور پر مارکیٹ میں آچکا ہے۔ ”فتاویٰ مفتی محمود“ کے آغاز میں ہمارے فاضل دوست مفتی محمد جیل خان کا تحریر کردہ تفصیلی مقدمہ ہے جو فقہ کی تدوین، فقہی کی خصوصیات اور حضرت مولانا مفتی محمود کے فقہی ذوق و اسلوب کے حوالہ سے اہم معلومات پر مشتمل ہے اور اس میں حضرت مفتی صاحب[ؒ] کے فقہی اسلوب و خدمات کے بارے میں ان کے بعض معاصر علماء اور اہل علم کے تاثرات بھی شامل کیے گئے ہیں۔

حضرت مولانا مفتی محمود[ؒ] پونکہ عملی سیاست میں براہ راست شریک رہے ہیں، حکومت و اپوزیشن کے تجربات سے خود گزرے ہیں اور سیاست و پارلیمان کے ایوانوں میں ہر مکتب فکر اور ذہنی سطح کے لوگوں سے دینی مسائل کے حوالہ سے ان کا براہ راست رابطہ اور معاملہ رہا ہے، اس لیے آج

کے جدید مسائل کے حل اور اسلام انیشن کی تحریک کو فکری و عملی طور پر درپیش مشکلات کے باب میں ان کی بصیرت و تحریک کو یقیناً امتیاز تخصص حاصل ہے اور اسی وجہ سے ان کے فتاویٰ کی اشاعت کی ایک مدت سے خواہش رہی ہے۔

حضرت مفتی صاحب[ؒ] کے فقہی مقام اور ذوق و اسلوب کی ایک جھلک حضرت مولانا عبید اللہ دامت برکاتہم مہتمم جامعہ اشرفیہ لاہور کے ان تاثرات میں دیکھی جاسکتی ہے جو مفتی محمد جبیل خان نے ”فتاویٰ مفتی محسود“ میں ان الفاظ کے ساتھ شامل کیے ہیں:

”مفتی صاحب نے اس ملاقات میں مجھ سے ایسی ہی بہت سی باتیں کہیں جن سے میرے دل کو تسلی ہوئی۔ مجھے اس بالمشافہہ گفتگو سے اندازہ ہو گیا کہ مفتی صاحب اپنے دل میں اتحاد بین المسلمين کے لیے بڑی ترپ رکھتے ہیں اور فرقہ داریت سے انہیں طبعی فرثت ہے۔ چونکہ اس وقت وہ نوجوان تھے، اس لیے ایک نوجوان عالم کی زبانی اتنی سنجیدہ اور فکر انگیز گفتگو میرے لیے خوشی کا باعث بنی۔ نوجوان عموماً جذباتی ہوتے ہیں، ان کی سوچ بھی جذباتی ہوتی ہے، ان کے فیصلے بھی جذباتی ہوتے ہیں۔ مجھے اطمینان ہوا کہ ہمارے ہم عصر علماء میں وہ ایک پختہ فکر، صائب الرائے اور زیرک انسان ہیں۔ ان کی یہی صفت میرے دل کو زیادہ بھائی۔ اس کے بعد ہماری ملاقاتیں ہوتی رہیں، ان ملاقاتوں میں علمی، سیاسی اور ملی مسائل کے علاوہ بین الاقوامی مسائل بھی زیر بحث آتے رہے اور ان کی فقہی رائے کو میں نے بھی شکوہی پایا۔

بعض مسائل میں وہ اپنی انفرادی رائے بھی رکھتے تھے۔ ایسی رائے کے حق میں ان کے پاس توی دلائل ہوتے تھے۔ مثال کے طور پر فقہی مسائل پر عمل کے سلسلہ میں ان کی رائے یقینی کہ مخصوص حالات میں ایک حنفی کے لیے جائز ہے کہ وہ کسی خاص مسئلے میں ائمہ اربعہ میں سے کسی کی پیروی کرے۔ ایسا آدمی ان کے نزدیک حنفیت سے خارج نہیں ہوتا تھا۔ ان کا کہنا تھا کہ امام محمد[ؐ] اور امام ابو یوسف[ؒ] نے متعدد مسائل میں امام صاحب[ؒ] سے اختلاف کیا ہے، ان کی اپنی ترجیحات ہیں، لیکن ان پر حنفیت سے خروج کا الزام نہیں لکایا جاسکتا۔ وہ اپنے اختلافات اور ترجیحات کے باوجود حنفی تھے۔ اسی طرح اگر کسی مسئلے میں امام صاحب[ؒ] کا قول موجود ہو یا قول تومودود ہو مگر سمجھ نہ آئے یا سمجھ بھی آئے لیکن حالات کی خاص نوعیت کے تحت اس پر عمل ممکن نہ ہو تو کسی دوسرے

امام کی بیروی درست ہوگی۔ اس سلسلے میں ان کا کہنا یہ تھا کہ اگر ایسی مشکل صورت پیش آجائے تو صاحبین کے قول پر عمل کیا جائے، اگر صاحبین کے قول میں بھی یہی صورت پیش آئے تو امام محمدؐ کے قول کو ترجیح دی جائے، اس کے بعد ائمہ اربعہ میں سے کسی ایک کے اقرب قول پر عمل کر لیا جائے۔ ان کے نزدیک کسی خاص مسئلے میں خاص حالات میں خروج عن الحفیت تو جائز ہے لیکن مذاہب اربعہ سے خروج جائز نہیں۔

اس نقطہ نظر میں مفتی صاحب منفرد تھے، تاہم وہ اس بات کے بھی قائل تھے کہ ایسا کرنا ان علماء کا کام ہے جن کی مذاہب اربعہ پر وسیع نظر ہے، جو کسی مسئلے کے ترجیح پہلوؤں کو اچھی طرح صحیت ہیں۔ عام آدمی کے لیے یہ درست نہیں کہ وہ سنی سنائی باトؤں پر عمل کرے کیونکہ ایسی اجازت دینے سے اس کے عقیدے میں خلل آسکتا ہے۔ لوگ اپنی مرضی سے ادھراً درجہ بیٹھنے کے عادی بن سکتے ہیں۔ جب کہ ایسی صورت صرف اس وقت پیش آسکتی ہے جب مکمل قوانین کی تدوین کی صورت میں علمائی مشکل سے دوچار ہو جائیں تو اس رعایت سے فائدہ اٹھائیں کیونکہ اصل چیز امام کا قول نہیں، اصل چیزوں کی جس کی روشنی میں یہ قول مشکل ہوا ہے لعنی منصوص چیزیں جو ائمہ اربعہ کرام کی عملی تحقیقات کے نتیجے میں معلوم ہوئیں۔ ائمہ اربعہ نے بے پناہ تحقیق و جتوبے بعد قرآن و حدیث سے مسائل مستحب کیے ہیں۔ اس لیے یہ باور کیا جاسکتا ہے کہ کسی مسئلے پر اگر احناف کے ہاں کوئی دلیل یا سند نہیں تو دوسرے مذاہب سے اسے لینا درست ہوگا، بشرطیکہ وہ وہاں بہتر صورت میں موجود ہو۔“

محمد عصر حضرت مولانا سید محمد یوسف بنوری قدس اللہ سره العزیز کے جانشین مولانا مفتی احمد الرحمن حضرت مولانا مفتی محمودؒ کے بارے میں حضرت بنوریؓ کے تاثرات بیان کرتے ہوئے تحریر فرماتے ہیں کہ:

”اللہ تعالیٰ نے ان کو فتح میں خاص مقام عطا فرمایا تھا۔ مولانا بنوریؓ فرمایا کرتے تھے کہ اس وقت پاکستان میں ان سے بڑا کوئی مفتی نہیں۔ ایک موقع پر آپ نے فرمایا تھا کہ میری نظروں میں آج تک کوئی ایسا عالم نہیں گزر اجس نے فتح کی کتاب شامی کو بالاستیغاب تین دفعہ اول سے آخر تک پڑھا ہوا ران کو اس کتاب پر مکمل عبور حاصل ہے۔ کسی مسئلے پر آپ کے فتوے کے بعد کسی

دوسرے فتوے کی گنجائش باقی نہیں رہ جاتی۔“

اسی طرح مولا ناجسٹس محمد تقی عثمانی کا ارشاد ہے کہ:

”مفتی محمود صاحب“ مسائل کے سلسلے میں نگہ نظر نہیں تھے کہ اس میں کوئی چک ہی نہیں ہو سکتی اور نہ ہی اتنے وسیع نظر تھے کہ حلال و حرام کی تمیز ختم کر دیں۔ درمیانی طور پر جتنی مسئلے میں گنجائش ہوتی، رعایت فرماتے۔ اللہ تعالیٰ نے ان کو فتحہ میں بہت بلند مقام عطا فرمایا تھا اور اہل فتویٰ کی حیثیت سے ان کی رائے کو مستند سمجھا جاتا تھا۔ مفتیان کرام میں ان کا ایک خاص مقام تھا اور وہ مجلس میں ہمیشہ اپنے علم اور فضل کی بنابری پڑتے تھے اور ان کا انداز پیاں بہت ہی زیادہ دلکش ہوتا تھا۔“

بہر حال حضرت مفتی محمودؒ کے فتاویٰ کی اشاعت کا آغاز خوش آئند ہے اور ہماری دعا ہے کہ اللہ تعالیٰ ”جمعیت پبلی کیشور“ کو اس کے باقی حصوں کی بھی جلد از جلد اشاعت کی توفیق عطا فرمائیں اور اسے زیادہ سے زیادہ علماء کرام، طلباء اور دینی کارکنوں کے لیے استفادہ اور ذہنی و فکری تربیت کا ذریعہ بنائیں۔ آمین یا رب العالمین۔

(روزنامہ اوصاف، ۶ ستمبر ۲۰۰۵ء)

مولانا محمد طاسین کی علمی و فکری جدوجہد

حضرت مولانا محمد طاسین رحمۃ اللہ تعالیٰ کی زیارت و ملاقات سے تو صرف ایک بار مجلس علمی کی لائبریری میں شادکام ہوا ہوں مگر ان کا تاریخی ایک حصے سے ہوں اور ان کے افکار و ارشادات سے مسلسل مستفید ہوتا رہا۔ ابتدا میں حضرت مولانا سید محمد یوسف بنوریؒ کی نسبت اور ماہنامہ ”بینات“، اس دلچسپی کا باعث تھے مگر رفتہ رفتہ ذوق و فکر کی مناسبت اس کا رنگ گہرا ہوتا گیا اور میں باقاعدہ ان کے خوش چیزوں میں شامل ہو گیا۔ ذوق و فکر کی ہم آہنگی اللہ تعالیٰ کی ایسی عجیب نعمت ہے کہ اس کے سامنے جسمانی اور جغرافیا کی فاصلے بیچ ہوتے ہیں اور ان دیکھے رابطے اپنا جلوہ دیکھانا شروع کر دیتے ہیں۔ حضرت مولانا محمد طاسینؒ تعالیٰ کے ساتھ میر ام عالم بھی کچھ اسی نوعیت کا تھا کہ ملاقات اور خط و کتابت کی نوبت ایک آدھ بار کے سوازنگی بھرنیں آئی، مگر فروزنظر کے رابطوں کا عالم یہ تھا کہ جب کوئی مشترک ذوق کا مسئلہ کھڑا ہوتا تو میرے ذہن کی سکریں پر حضرت مولانا محمد طاسین صاحب کا نام نہودار ہوتا اور میں اپنے ذہن میں تانے بانے بننے لگتا کہ اب حضرت مولانا صاحب اس کے بارے میں لکھیں گے اور یہ لکھیں گے اور لطف کی بات یہ ہے کہ اکثر ایسا ہی ہوتا۔

میرے نزدیک حضرت مولانا طاسین رحمۃ اللہ تعالیٰ کی سب سے بڑی خصوصیت اور امتیاز یہ تھا کہ وہ آج کے دور میں معیشت و اقتصاد کی اہمیت اور نسل انسانی کے ارتقاء اور انسانی سوسائٹی میں رونما ہونے والے انقلابات میں اس کی کارفرمائی کا پوری طرح ادراک رکھتے تھے۔ اس حوالے سے قرآن و سنت اور فقہ اسلامی پر ان کی گہری اور ماہرانہ نظر تھی۔ اقتصاد و معیشت کے جدید تصورات

وافکار اور انسانی معاشرہ کی جدیت میں ان کے کردار سے آگاہ تھے۔ وہ ان معاملات میں وسعت مطالعہ اور وقت نظر کے ساتھ ساتھ مجتہدانہ بصیرت سے بھی بہرہ ور تھے، مگر ان کا سب سے بڑا لیہ یہ تھا کہ جس طبقہ سے وہ مخاطب تھے اور جن احباب و افراد کو وہ وقت کی اس سب سے بڑی ضرورت کی تکمیل کے لیے آگاہ کرنا چاہتے تھے، وہ سرے سے اس کی ضرورت و اہمیت سے ہی نا آشنا تھے اور مسائل و احکام کے مباحثہ میں شریک کرنے سے پہلے انہیں اس کی اہمیت اور افادیت کا قائل کرنا، ہی بجائے خود ایک مسئلہ بن کر رہ گیا تھا۔ اقتصاد و معیشت کی اہمیت پر دور میں مسلم رہی ہے، اور ہمارے فقہاء نے ہر زمانے میں اس دور کی ضروریات اور تقاضوں کو سامنے رکھ کر اس کے بارے میں اسلامی احکام و قوانین کو پیش کیا ہے اوزمانہ کے ارتقا کے ساتھ ساتھ اجتہادی صلاحیتوں کو بروئے کار لاتے ہوئے نئے پیش آمدہ مسائل کا حل نکالا ہے لیکن گزشتہ دو صدیوں میں صورت حال قدرے مختلف رہی ہے۔ پورپ کے صفتی انقلاب، سائنس اور ٹکنالوجی کی برق رفتار پیش رفت اور فاصلوں کے تیزی کے ساتھ سمتیت چلے جانے سے انسانی سوسائٹی میں اقتصاد و معیشت کے ارتقا کی رفتار کئی گناہکہ سو گناہ ہگئی، جبکہ اجتہادی عمل کی رفتار وہی رہی بلکہ مزید کمزوری اور سستی کا شکار ہوتی گئی جس کا نتیجہ یہ نکلا کہ ہم وقت کا ساتھ نہ دے سکے اور اقتصاد و معیشت کے جدید عالمی بحث و مباحثہ میں کارز ہوتے چلے گئے۔

جناب نبی کریم صلی اللہ علیہ وسلم کے وصال کو زیادہ وقت نہیں گزارتا ہا کہ امیر المؤمنین حضرت عمرؓ عراق کی زمینوں کے بارے میں بہت بڑا اجتہادی فیصلہ صادر فرمایا کرامت کے لیے مثال قائم کر دی کہ وقت اور حالات کی تبدیلیوں کے ساتھ اامت کے اجتماعی مفادات و ضرورت کو ہم آہنگ رکھنے کے لیے چونکا رہنے اور اجتہادی صلاحیتوں کو بروئے کار لانے کی ضرورت ہے، لیکن گزشتہ دو صدیوں میں ہم ایسا نہیں کر سکے اور میری طالب علمانہ رائے میں ہمارے اس خطہ یعنی جنوبی ایشیا میں حضرت امام شاہ ولی اللہ کے بعد ابھی تک علمی حلقوں میں اس بات کی ضرورت ہی محسوس نہیں کی گئی کہ سیاست، معیشت و اقتصاد اور معاشرت و عمرانیات کے شعبوں میں احکام و مسائل کی اجتماعی نوعیت پر از سر نوغور کیا جائے اور زمانے کی تبدیلیوں کو محسوس کرتے ہوئے کم از کم شاہ ولی اللہ کے

بیان کردہ اصولوں پر ہی نے فقہی ڈھانچے کی بنیاد رکھ لی جائے۔

ہمارے ہاں فتویٰ اور قانون سازی میں سب سے بڑی بنیاد فتاویٰ شامیہ اور فتاویٰ عالمگیر یہ ہیں۔ ہم انہی کی جزئیات کے دائرے میں محصر ہیں۔ ان دونوں علمی ذخیروں کی اہمیت و ضرورت سے کسی درجہ میں انکار کی گنجائش نہیں مگر ہم افتاؤ اور بیان حکم میں انہی کو تتمی معیار قرار دیتے وقت دو باقیں بالکل بھول جاتے ہیں کہ یہ دونوں فتاویٰ اپنے اپنے دور کے اجتہادی عمل کا نتیجہ ہیں اور اس حقیقت کا مظہر ہیں کہ پہلے سے موجود فقہی ذخیروں اور احکام و مسائل پر نظر ثانی کی ضرورت ہر زمانے میں موجود اور تسلیم شدہ رہی ہے۔ ان دو عظیم الشان علمی فقہی ذخیروں کے وجود میں آنے کے بعد بھی حالات میں تبدیلی رونما ہوئی ہے، وقت کی رفتار تکمیل نہیں گئی اور انسانی معاشرت کے ارتقا کو بریک نہیں لگی بلکہ اپنی رفتار، تنوع اور وسعت کے حوالہ سے ان کا موزانہ سابقہ تبدیلیوں سے کیا جائے تو گزشتہ ایک صدی کی تبدیلیاں اس سے قبل کے ایک ہزار سال کی تبدیلیوں پر بھاری ہیں۔ ہمیں اس سے انکار نہیں کہ ہمارے فقہانے اس کے بعد اجتہادی عمل جاری رکھا ہے اور ہمارے علمی مرکز کے دارالافتاؤ اس اجتہادی عمل سے کلیہ لاطلاق نہیں ہوئے مگر یہ عمل عبادات، خاندانی احکام اور اخلاقیات و معاملات کے شعبوں تک محدود ہے جبکہ عمرانیات، سیاسیات اور اقتصاد و معیشت کے شعبوں کو اس کا رنجیر سے ان کا حصہ نہیں ملا اور ان کا قرض ابھی تک اہل علم کے ذمہ باقی ہے۔

میرے خیال میں حضرت مولانا محمد طاسینؒ نے اقتصاد و معیشت کے باب میں اسی خلاکی طرف توجہ دلانے کی زندگی بھرمخت کی ہے اور مختلف مسائل کو چیزیز کر اس خلاکے احساس کو اجاگر کرنے کے لیے وہ مصروف عمل رہے ہیں۔ اس ذوق میں اس حد تک ایک خوشہ چین اور طالب علم کے طور پر میں بھی شریک رہا ہوں اور اب بھی ہوں کہ مسائل کی طرف توجہ دلانی جائے اور علمی خلاء کا احساس دلاتے ہوئے اہل علم کو اسے پر کرنے پر آمادہ کیا جائے اس سے آگے خود مسائل پر بحث کرنا اور علم و تحقیق کے سمندر میں غوطہ زنی کرنا اہلیت اور مصروفیت دونوں حوالوں سے میرے بس کی بات نہیں ہے، مگر حضرت مولانا محمد طاسینؒ نے ان مراحل کو بھی خوبی سے طے کیا ہے، مختلف مسائل پر علمی بحث کی ہے، تجزیہ و تحلیل اور فکر ترسی کے جو ہر دکھائے ہیں اور اقتصاد و معیشت کے مسائل پر اسلامی

تعلیمات کی روشنی میں بحث و مباحثہ اور استنباط و استخراج کے دائروں کی طرف اہل علم کی راہ نمائی کی ہے۔ حضرت مولانا محمد طاسین کی کسی رائے اور ان کی علمی تگ و دو کے کسی نتیجہ سے اختلاف ہو سکتا ہے، لیکن ان کی اصولی جدوجہد اور علمی محنت آج کے دور کی ایک اہم ضرورت تھی۔ اللہ تعالیٰ ان کی خدمات کو قبول فرمائیں اور اہل علم و دانش کو ان کے مشن کا تسلسل قائم رکھنے کی توفیق سے نوازیں، آمین یا رب العالمین۔

(ماہنامہ تعمیر افکار، جون تا اگست ۲۰۰۶)

— ۲ —

اجتہادی ضروریات کا وسیع ترافق

مغربی فلسفہ و تہذیب اور مسلم امامہ کا رد عمل

[۱۹۔ ۲۰۔ ۲۱۔ مارچ ۲۰۰۵ کو ادارہ تحقیقات اسلامی، بین الاقوامی اسلامی یونیورسٹی اسلام آباد کے زیر احتمام ”اجتمائی اجتہاد! تصور، ارتقا اور عملی صورتیں“ کے عنوان پر منعقد ہونے والے سیمینار میں پڑھا گیا۔]

الحمد لله رب العالمين والصلوة والسلام على جميع الانبياء
والمرسلين خصوصا على سيد الرسل وخاتم النبيين وعلى آله واصحابه
وابنائه اجمعين۔

ادارہ تحقیقات اسلامی، بین الاقوامی اسلامی یونیورسٹی، اسلام آباد کے زیر احتمام اجتہاد اور اس کے تقاضوں کے حوالے سے منعقد ہونے والے اس سیمینار میں مجھے کہا گیا ہے کہ مغرب کی لادینی جمہوریت اور اس پر امت مسلمہ کے رد عمل کے بارے میں کچھ معلومات پیش کروں۔ سب سے پہلے تو میں اس سیمینار کے انعقاد کا خیر مقدم کرتا ہوں اور اس پر منتظمین کو مبارک با پیش کرتا ہوں کہ یہ آج کے دور کے ایک اہم تقاضے اور ناگزیری میں ضرورت کی طرف پیش رفت ہے اور اس کے بعد سیمینار کے منتظمین کا شکر گزار ہوں کہ میرے جیسے طالب علم کو بھی اس میں شرکت، استفادہ اور کچھ طالب علمانہ گزارشات پیش کرنے کا موقع عنایت کیا۔ اللہ تعالیٰ اس سیمینار کو اپنی بارگاہ میں قبولیت کے ساتھ ثمرات و نتائج سے بہرہ دو فرمائیں اور اس کا اہتمام کرنے والوں کو دارین کی سعادتوں سے نوازیں۔ آمین یا رب العالمین

موضوع پر گفتگو شروع کرنے سے قبل اس کے عنوان میں تبدیلی کی طرف اشارہ ضروری سمجھتا

ہوں کہ میں نے جمہوریت کے ساتھ لادیںی کا سابقہ حذف کر دیا ہے اور مطلق جمہوریت بلکہ مغربی تہذیب و ثقافت کے حوالے سے امت مسلمہ کے رعمل اور موجودہ صورت حال پر گفتگو کا خواہش مند ہوں۔ مغرب نے اب سے کم و بیش تین سو برس قبل جمہوریت کا راستہ اختیار کیا تھا اور اس سے قبل کی صدیوں میں اسے، جس صورت حال کا سامنا کرنا پڑا تھا، یہ اس کا رد عمل ہے کہ وہ جمہوریت کی شاہراہ پر مسلسل آگے بڑھتا جا رہا ہے اور اپنے اس نئے سفر اور پیش رفت کے نفع نصان کا جائزہ لینے کے لیے پیچھے مڑ کر دیکھنے کو بھی تیار نہیں ہے۔ مغرب کو مطلق العنوان با دشائست، جامد اور بے چک نہیں پیشواست، اور بے رحم و ظالم جا گیرداری کی تکون نے جکڑ رکھا تھا اور مغرب کی عام آبادی ظلم و جبراً و تشدید کے ان تین پاؤں میں بری طرح پس رہی تھی۔ علم کی روشنی اس کے لیے شجرِ منوع کی حیثیت رکھتی تھی، حقوق اور ان کے حصول کا کوئی تصور نہیں تھا اور جانوروں کی طرح اپنے مالکوں اور آقاوں کے احکام کی تعمیل میں شب و روز مصروف رہنا اس کا سب سے بڑا فریضہ سمجھا جاتا تھا۔

مغرب کو قرون مظلمہ کے ان اندھیروں سے نکلنے کا راستہ مسلمانوں نے دکھایا، پسین میں بیٹھ کر علم و دانش کی شمعِ جلالی اور مغرب کے عوام کو بتایا کہ بادشاہ خدا کی طرف سے مقرر نہیں ہوتا، بلکہ اسے تخت پر بٹھانے اور پھر اتارنے میں خود ان کی رائے اور مرضی کا بھی دخل ہونا چاہیے۔ مسلمانوں نے انھیں سمجھایا کہ دین و مذہب میں فائنل اتھارٹی کا درجہ کسی شخص یا طبقہ کو نہیں، بلکہ اصول و قوانین کو حاصل ہوتا ہے، بادشاہ اور پوپ سمیت کوئی بھی شخص ان اصول و قوانین پر بالا دتی نہیں رکھتا اور نہ ہی ان میں سے کسی کو ان اصول و قوانین کی کسی خود ساختہ تغیریت و تجزیع کا حق حاصل ہے۔ مسلمانوں نے انھیں اس حقیقت سے آگاہ کیا کہ جا گیرداری اور مزارعت کی تقسیمِ خدامی نہیں ہے، بلکہ کچھ انسانوں نے دوسرے انسانوں کے استھان اور انھیں غلام بنائے رکھنے کے لیے از خود یہ تقسیم قائم کر کھی ہے اور مسلمانوں نے ہی مغرب کے عوام تک یہ پیغام پہنچایا کہ کائنات کے حقائق پغور کرنا، زمین اور اس کے ارد گرد پھیلی ہوئی بے شمار اشیا کی ماہیت و افادیت معلوم کرنا اور انھیں نسل انسانی کے فائدہ میں استعمال میں لانے کی صورتیں تلاش کرنا خدا کے نظام میں مداخلت یا اس کے خلاف بغاوت نہیں، بلکہ خود اللہ تعالیٰ کے منشائی کی تکمیل اور اس کے حکم کی تعمیل ہے۔

ہم پسین میں بیٹھ کر صدیوں تک مغرب کو یہ سبق پڑھاتے رہے، لیکن جب مغرب نے ہماری صدیوں کی تنگ و دو اور محنت کے بعد یہ سبق سیکھ لیا اور اپنی راہ سے ہٹ کر ہماری بتائی ہوئی اس راہ پر اس نے چنان شروع کیا تو ہم زمانے کی باگ ڈور اس کے ہاتھ میں تھا کہ چنکے سے اپنے گھروں کو واپس لوٹ آئے اور تب سے یہ شکوہ ہماری زبانوں پر ہے کہ مغرب نے یہ کر دیا، مغرب نے وہ کر دیا، مغرب نے یہ چھین لیا، مغرب نے اس چیز پر قبضہ جمالیا اور مغرب نے فلاں چیز پر اجارہ داری حاصل کر لی۔ گزشتہ تین صدیوں سے صورت حال یہ ہے کہ جو کچھ کر رہا ہے، مغرب ہی کر رہا ہے اور ہمارے پاس چینخنے چلانے، واویلا کرنے، سور چانے یا زیادہ سے زیادہ ”اب کے مارسائے“ کی دھمکیوں کے سوا کوئی اختیار یا آپشن باقی نہیں رہا۔

مجھے اس مرحلے میں ایک کہاوت یاد آ رہی ہے کہ بلی کوشیر کی خالہ کہا جاتا ہے اور بتایا جاتا ہے کہ شیر کو جملہ کرنے، جھینٹنے اور شکار کرنے کے سارے داؤ یقین بلی نے سکھائے ہیں۔ کہاوت ہے کہ شیر نے جب بلی سے سارے داؤ یقین سیکھ لیے تو اس کا پہلا تجربہ اس نے بلی پر ہی کرنا چاہا۔ موقع تاک کر بلی پر جھپٹ پڑا۔ بلی پہلے سے ہوشیار تھی، پھر تی سے قریب ایک درخت پر چڑھ گئی۔ شیر نیچے کھڑے ہو کر غرانے لگا کہ خالہ! یہ درخت پر چڑھنے کا طریقہ تو تم نے مجھے نہیں سکھایا تھا۔ بلی بڑے مزے اور اطمینان سے درخت کی ٹہنی پر بیٹھے ہوئے یوں کہ یہ داؤ میں نے آج کے دن کے لیے ہی بچا کر رکھا تھا۔

ہم تو اس بلی جتنی سمجھداری کا مظاہرہ بھی نہ کر سکتے کہ کوئی داؤ اپنے لیے بھی بچا کر رکھ لیتے اور مشکل کے وقت کام آنے والی کوئی چیز اپنے قابو میں رہنے دیتے۔ ہم نے مغرب کے ایک کونے میں بیٹھ کر اپنا سب کچھ مغرب کے سامنے کھول کر رکھ دیا اور خود آپس کے جھگڑے نہ نہیں اور ایک دوسرے کی ٹانگیں کھینچنے میں اس قدر رکن ہوئے کہ مغرب نے ہمیں اپسین سے اٹھا کر سمندر میں پھینک دیا اور ہماری ہر چیز پر قبضہ کر کے دنیا کو مستخر کرنے کے سفر پر روانہ ہو گیا۔

مغرب جس تہذیب و تمدن پر نماز اس ہے اور جسے پوری دنیا پر میدیا، معیشت اور اسلحہ کے زور پر مسلط کرنے کے درپے ہے، اس کی بنیاد کن چیزوں پر ہے؟ ذرا ایک نظر ڈال لیں:

۱۔ حریت اور آزادی

۲۔ عوام کی رائے سے حکومت کی تشکیل اور حکومت کی عوام کے سامنے جواب دی

۳۔ شہری حقوق

۴۔ سائنس اور ٹینکنالوجی

۵۔ انسانی مساوات

۶۔ زندگی کے وسائل اور ذرائع پر کسی ایک طبقہ کی اجارہ داری کی نفی

۷۔ حاکم وقت یا نہبی پیشواؤ براہ راست خدا کا نامنندہ تسلیم کرنے سے انکار

۸۔ اجتماعی زندگی میں مذہب کے کردار کا خاتمه

میں ان ساری باتوں کی حمایت نہیں کر رہا اور اچھی طرح اس بات کو سمجھتا ہوں کہ ان میں سے بعض باتیں مغرب نے بے جا طور پر اپنے پروگرام میں شامل کر لی ہیں اور بعض میں حدود سے تجاوز کر کے ان کی مقصدیت و افادیت کو مضرت میں تبدیل کر لیا ہے، البتہ اس نکتہ کی طرف ضرور اہل دانش کو متوجہ کرنا چاہتا ہوں کہ اس راستے پر مغرب کو لگایا کس نے ہے؟ خود مغرب کے سنجیدہ دانشوروں کو اس بات سے انکا نہیں ہے کہ انہوں نے یہ سبق اندرس سے سیکھا ہے اور یہ تاریخی حقیقت بھی ہے، میکن اس کے بعد کیا ہوا؟ ہمیں آگے بڑھنے سے قبل اس تبدیلی اور اس کے اسباب پر ایک نظر ضرور ڈالنا ہوگی۔

تاریخ کے ایک طالب علم کی حیثیت سے میری رائے یہ ہے کہ بادشاہی، جاگیر داری اور پاپائیت سے آزادی حاصل کرنے کے اس سفر میں مغرب کا تصور آزادی حدود و قیود سے جو مطلقاً آزاد ہو گیا ہے، اس کے دو بڑے اسباب ہیں۔ ایک یہ کہ اس نے یہ آزادی رو عمل میں حاصل کی ہے اور رو عمل ہمیشہ عمل کے تابع ہوتا ہے۔ عمل جس قدر شدید ہوگا، رو عمل بھی اسی کے حساب سے سامنے آئے گا۔ مغرب کی موجودہ آزادی کے پس منظر میں اگر ہم قرون مظلمہ میں بادشاہت، جاگیر داری اور پاپائیت کے مظالم کی علیغی اور قہر مانی کا صحیح طور پر ادارک کر سکیں تو مغرب کی موجودہ مادر پر آزادی اور بادشاہت اور جاگیر داری کے ساتھ ساتھ مذہب کے اجتماعی کردار سے اہل

مغرب کی نفرت کو سمجھنا بھی زیادہ مشکل بات نہیں رہے گا۔

دوسرے سبب یہ ہے کہ مغرب کو سائنس، شیکنا لو جی اور عقل و آزادی کا راستہ اپنیں میں بیٹھ کر مسلمانوں نے دکھایا تھا۔ اگر وہ راستہ دکھانے کے بعد منزل مقصود تک راہ نمائی کرنے کے قابل بھی رہتے تو یقیناً یہ صورت حال نہ ہو گی جس کا سامنا آج ہم کر رہے ہیں، بلکہ آسمانی تعلیمات اور دینی اخلاقیات کی چھاپ ان آزادیوں پر اب تک قائم رہتی۔ مگر ہوا یہ کہ مغرب کو راستہ دکھا کر ہم سفر میں اس کا ساتھ دینے کے قابل نہ رہے جس کی وجہ سے مغرب میں آزادی کی گاڑی رو عمل کی دوڑ میں ہر رکاوٹ اور قید کو پھلاٹتی چلی گئی اور بالکل اسی طرح ہوا کہ ڈاکٹر نے مریض کو دواؤں کا نسخہ تو دے دیا مگر ان دواؤں کے منفی اثرات اور پرہیز وغیرہ سے آگاہ نہ کر سکا۔ پھر جو انجام اس مریض کا ہوتا ہے، وہی انجام مغرب کا اور اس کی وساطت سے پوری دنیا کا آج ہمارے سامنے ہے۔

یہاں ایک سوال منطقی طور پر ابھرتا ہے کہ مغرب کو آزادی، سائنس، حقوق اور عقل و دانش کا راستہ بتانے کے بعد ہم اس قابل کیوں نہیں رہے تھے کہ اس سفر میں اس کی راہ نمائی کر سکیں یا کم از کم اس حد تک ساتھ دے سکیں کہ وہ نظری اور اخلاقی حدود کا تعین کرتے ہوئے کسی ماذل کو دیکھیجی ہی سکے۔ یہ سوال جس قدر پیچیدہ ہے، اسی قدر ہم ہے، بلکہ اس سے کہیں زیادہ عینی کا بھی حامل ہے کہ ہم اس سوال کا سنجیدگی سے جائز نہ لے سکنے اور اس کا کوئی جواب تلاش نہ کر پانے کی سزا اب تک بھگت رہے ہیں اور خدا جانے کے تک یہ سزا ہمارے مقدار میں رہے گی۔

مگر یہ وہ صورت ہے جو ہم نہیں کر سکے اور کیوں نہیں کر سکے؟ اس سوال کو اہل دانش کے پاس امانت رکھتے ہوئے میں اس بات کی طرف بڑھنا چاہتا ہوں کہ اس کے بعد ہم نے آخر کیا کیا؟ ہم نے یہ کیا کہ جو سبق ہم نے مغرب کو پڑھایا، جب اس نے وہ سبق پڑھ لیا تو خود اس سے عملاً دست بردار ہو گئے اور تاریخ کی بے رحم گردش نے ایسا چکر کا ٹاکہ قلب مکافی ہو گئی۔ جہاں وہ کھڑے تھے، وہ جگہ ہم نے سنبھال لی اور جس مقام پر کھڑے ہو کر ہم دنیا کو عقل، سائنس، دانش، آزادی اور حقوق کا سبق دے رہے تھے، وہ ان کے قبضے میں چلا گیا۔ جو قدر یہیں انھیں کسی زمانے میں عزیز ہوا کرتی تھیں، وہ ہماری صفوں میں کھس آئیں اور جن روایات پر ہم اپنے چھے زماں میں فخر کیا کرتے تھے، ان

کا پرچم انہوں نے سنچال لیا۔ ہم اپنی اقدار و روایات سے اس قدر بے گانہ ہوئے کہ ان میں سے بہت سی اقدار و روایات کو آج ہم پہچانے سے بھی انکاری ہیں۔

ہم نے دنیا کو یہ بتایا کہ جناب نبی اکرم صلی اللہ علیہ وسلم نے اپنا جانشین نامزد کرنے کے بعد اس کا انتخاب مسلمانوں کی صواب دید پر چھوڑ دیا تھا اور آج بھی ہم بخاری شریف کی یہ روایت اپنے درس میں بیان کرتے ہیں کہ جناب نبی اکرم صلی اللہ علیہ وسلم نے ایک موقع پر حضرت ابو بکرؓ بلا کر خلافت کا پروانہ ان کے حق میں لکھنے کا ارادہ کیا، لیکن پھر یہ کہہ کر یہ ارادہ ترک کر دیا کہ 'یابی اللہ و المسلمون الا ابوبکر'۔ اللہ تعالیٰ بھی ابو بکر کے سوا کسی کو نہیں بنائے گا اور مسلمان بھی ان کے سوا کسی کو قبول نہیں کریں گے۔ ہم نے دنیا کو بتایا کہ یہ جناب نبی اکرم صلی اللہ علیہ وسلم کی طرف سے مسلمانوں کی صواب دیدا اور رائے عامہ پر اعتماد کا اظہار تھا۔

ہم نے دنیا کے سامنے یہ منظر رکھا کہ جناب نبی اکرم صلی اللہ علیہ وسلم کے وصال کے بعد مسلمانوں کے مختلف طبقات میں خلافت کے حصول کا تصور موجود تھا اور ان میں کشمکش بھی ہوئی تھی، مگر پھر حضرت ابو بکرؓ کی ذات گرامی پر سب کا اتفاق ہو گیا تھا جو اس حقیقت کا مظہر تھا کہ اسلامی فلسفہ میں حکمران کا انتخاب اور حکومت کی تشکیل مسلمانوں کے ارباب حل و عقد اور رائے عامہ کے ذریعہ ہوتی ہے۔

ہم اس عمومی مشاورت اور باہمی اختلاف رائے کا ایک تاریخی واقعہ کے طور پر اب بھی ذکر کرتے ہیں جو حضرت ابو بکرؓ کی طرف سے حضرت عمرؓ کو اپنا جانشین نامزد کرتے وقت اصحاب مشاورت کی طرف سے سامنے آیا تھا اور حضرت عمرؓ کی وفات کے بعد ان کے نامزد کردہ پیشہ میں سے کسی ایک پر مسلمانوں کا اتفاق رائے حاصل کرنے کے لیے حضرت عبد الرحمن بن عوفؓ کو مشکلات کا سامنا کرنا پڑا تھا۔ ہمیں حضرت عمرؓ کا وہ آخری خطبہ درس و مدرسیں کے حوالے سے ابھی تک یاد ہے جس میں انہوں نے بخاری شریف کی روایت کے مطابق یہ فرمایا تھا کہ مسلمانوں کی مشاورت کے بغیر کسی شخص کے ہاتھ پر بیعت نہ کی جائے اور جو لوگ مسلمانوں کی رائے کی پروایے بغیر کسی کو خلیفہ منتخب کرنے کا منصوبہ ذہن میں رکھتے ہیں، وہ مسلمانوں کے حقوق غصب کرنا چاہتے ہیں

پھر اہل السنۃ والجماعۃ نے تو اپنا تعارف ہی دنیا میں اس حوالے سے کرایا کہ ہمارے نزدیک:

○ خلافت نامزدگی کے ذریعے نہیں بلکہ مسلمانوں کی رائے سے قائم ہوتی ہے۔

○ خلافت کسی خاندان کے ساتھ مخصوص نہیں ہے۔

○ خلیفہ خدا کا نمائندہ نہیں ہوتا بلکہ عوام کا نمائندہ ہوتا ہے۔

○ خلیفہ معصوم نہیں ہوتا کہ اس کی ہربات کو بلا چوں وچرا تسلیم کر لیا جائے۔

○ خلیفہ عوام کے سامنے جواب دہ ہوتا ہے اور کسی بھی شہری کو اس سے جواب طلبی کا حق حاصل ہے۔

○ خلیفہ مشاورت کے نظام کا پابند ہوتا ہے۔

لیکن ان واضح اور مسلمہ اصولوں کے باوجود ہمارے ہاں خلافتوں کا نظام خاندانی حکمرانی اور

طااقت کے حوالے سے جاری و ساری رہا، حتیٰ کہ جب مغرب نے مذہب اور مذہبی پیشواؤں کے

صدیوں کے جامد کردار کے رد عمل میں مذہب کا طوق گردن سے اتار پھینکا اور بادشاہت سے پیچھا

چھڑا کر عوام کی رائے سے حکومت کی تشکیل کا راستہ اختیار کیا تو ہم نے دونوں کو ایک ہی زمرے میں

شمار کرتے ہوئے مسترد کر دیا، حالانکہ یہ دو باتیں الگ الگ تھیں۔ مذہب کے اجتماعی و معاشرتی

کردار کی نظری ایک مستقل مسئلہ ہے جس میں مغرب کا عمل رد عمل پر منی، انتہا پسندانہ اور انتقامی ہونے کی

وجہ سے غلط ہے، لیکن یہ اصول کہ حکومت کی تشکیل عوام کی مرضی سے ہونی چاہیے اور حاکم وقت کو عوام

کے سامنے جواب دہ ہونا چاہیے، اس سے بالکل مختلف چیز ہے جو غالباً اسلامی اصول ہے۔ لیکن ہم

چونکہ خود اپنی عملی زندگی میں اس اصول پر عمل پیر انہیں رہے تھے، اس لیے ہم نے اس خالص اسلامی

اصول اور خود اپنے پڑھائے ہوئے سبق کو بھی مغرب کی لادینیت کے کھاتے میں ڈال دینے میں

عافیت محسوس کی اور آج عالمی صورت حال یہ ہے کہ مغرب حکومت اور نظام کی تشکیل میں رائے عامہ

کو اصل بنیاد قرار دینے کا علم بردار بنا ہوا ہے اور ہمارے ہاں عالم اسلام کی حکومتیں شخصی یا گروہی

آمریتوں کی شکل میں اس کے مقابلہ کھڑی ہیں۔

اس مرحلہ میں مجھے مغرب کے جمہوری نظام کا تھوڑا سا تجزیہ کرنے کی ضرورت محسوس ہو رہی

ہے تاکہ اپنی گزارش کو زیادہ وضاحت کے ساتھ پیش کر سکوں۔ اس وقت مغرب کا جمہوری نظام تین اصولوں پر منی ہے:

۵ حکومت و معاشرت کے اجتماعی شعبوں میں مذہب کا کوئی دخل نہیں اور مذہب خالصتاً ہر فرد کا ذاتی معاملہ ہے۔

۵ دستور و قانون کی تشكیل خالصتاً عوام کا حق ہے اور ان کے منتخب نمائندے جو بھی طے کر لیں، وہی دستور اور قانون ہے۔ وہ اپنے فیصلوں یا قانون سازی میں آسمانی تعلیمات یا کسی قسم کی خارجی ہدایات کے پابند نہیں ہیں۔

۵ حکومت کی تشكیل اور اس کی بقا عوام کی رائے اور مرضی پر موقوف ہے اور عوام کی مرضی یا قبولیت کے بغیر قائم ہونے والی کوئی حکومت جائز حکومت نہیں ہے۔

پہلے دو اصولوں کے غلط ہونے میں کوئی کلام نہیں ہے، لیکن تیسراً اصول کو بھی ان کے ساتھ نتھی کر کے غلط قرار دے دیا جائے، اس میں مجھے اشکال ہے اور میں مسلم امہ کے اس مجموعی رد عمل کو درست سمجھنے کے لیے تیار نہیں ہوں جو اس حوالے سے چند اہل دانش کے استھنا کے ساتھ اس سلسلے میں اب تک نظری اور عملی طور پر دنیا کے سامنے ہے۔

اس سلسلے میں میری طالب علم ان رائے یہ ہے کہ مغرب نے مطلق العنوان بادشاہت کو مسترد کر کے عوام کی مرضی سے حکومت کی تشكیل کا اصول تو اسلام سے لیا لیکن چونکہ وہ رد عمل میں مذہب کے اجتماعی کردار کی بھی نفی کر چکا تھا، اس لیے اس کا خلاپ کرنے کے لیے اس نے پہلے دو اصول وضع کر کے انھیں اپنے سسٹم کی بنیاد بنا لیا۔

سائنس اور ہنری الوجی جو دراصل مغرب کے فلسفہ و تہذیب کے عروج و غلبہ کا سب سے بڑا ذریعہ ہے، اس کی اصل بنیاد اپسین ہے اور مسلم سائنس دانوں کی تعلیمات ہیں جس سے مغرب کے سنجیدہ دانش دروں کو بھی انکار نہیں ہے، لیکن اپسین سے مسلمانوں کی بے دخلی کے بعد ہم نے اس راہ میں پیش رفت ترک کر دی اور یہ مجاز مغرب نے سن بھال لیا۔ آج دنیا میں سائنس اور ہنری الوجی کے حوالے سے جو ترقی و عروج ہے، اس میں اصل بنیاد مسلمان سائنس دان ہیں، لیکن محنت، دماغ

سوzi، تحقیقات، تجزیات اور مسلسل پیش رفت کا کریڈٹ مغرب کے پاس ہے اور اسی وجہ سے کنٹرول بھی اس کے ہاتھ میں ہے۔ ہماری بے بُسی کا عالم یہ ہے کہ اب سے ایک صدی قبل عرب دنیا میں تیل کے ذخائر دیافت ہونے کا امکان نظر آیا تو ہماری سب سے بڑی حکومت ”خلافت عثمانی“ کے پاس تیل نکالنے، اسے صاف کرنے اور دنیا تک پہنچانے کی صلاحیت موجود نہیں تھی، چنانچہ خلافت عثمانی کے خاتمه کے بعد ان کی جگہ لینے والی عرب علاقائی حکومتوں نے مغربی کمپنیوں کو قتل کے چشمے کھو دنے، تیل کو ریفائن کرنے اور اسے دنیا کی مارکیٹ تک پہنچانے کے لیے دیے۔ وہ کمپنیاں عرب ممالک میں آئیں، ان کے پیچھے بیک آئے، تاجر آئے، پھر سفارت کار آئے اور سب کے بعد مغرب کی فوجیں وہاں آ کر تیل کے چشموں کے گرد گھیرا ڈالے یعنی ہیں۔

جبکہ عسکری سامنس اور صلاحیت کی صورت حال یہ ہے کہ پورے عالم اسلام میں صرف پاکستان ایٹھی صلاحیت حاصل کرنے میں کام یاب ہو سکا ہے اور وہ بھی مسلسل دھمکیوں، سازشوں اور نفرت کی زدیں ہے۔ جدید ترین حرбی شکنازوں اور ہتھیاروں پر مغرب کی مکمل اجارة داری ہے جسے اس نے اقوام متحده کے قوانین اور ضوابط کے ذریعے قانونی جواز اور تحفظ فراہم کر رکھا ہے۔ مسلم ممالک ایٹھی بم تو کجا، ایک محدود ریخ سے زیادہ دور تک مار کرنے والے میزائل نہیں بناسکتے اور مخصوص ہتھیاروں کی تیاری ان کے لیے شجر منوعہ کی حیثیت رکھتی ہے۔ عراق کو اسی بہانے دوسری بار لشکر کشی اور بتاہی کا نشانہ بنایا گیا کہ اس کے پاس منوعہ نوعیت کے ہتھیاروں کا ذخیرہ موجود تھا اور ایران کو آج اسی ”جم“ میں مسلسل دھمکیوں کا سامنا ہے کہ وہ ایٹھی صلاحیت کی طرف پیش رفت کر رہا ہے۔ گویا ایک ”ریڈ لائِن“ عالمی طور پر طے شدہ ہے جسے حربی صلاحیت، ایٹھی شکنازوں اور جدید ہتھیاروں کی تیاری و استعمال کے حوالے سے عبور کرنا کسی مسلم ملک کے بس کی بات نہیں ہے۔ اس میں اگرچہ مغرب کے اجارة دارانہ ذہن اور ہٹ دھرمی کا داخل سب سے زیادہ ہے، لیکن ہم اپنی نااہلی، بے توہینی اور باہمی عدم تعاون و عدم اعتماد کو اس کے اسباب سے یکسر خارج نہیں کر سکتے کہ مغرب کی اجارة داری کا اصل باعث وہی ہے۔

ہمارا اس حوالے سے سب سے بڑا قصور یہ ہے کہ ہم نے موجودہ صورت حال پر قناعت کر لی

ہے، سائنس اور ٹیکنالوجی پر مغرب کی اجراء داری کو ڈھنی طور پر تسلیم کر لیا ہے، اس مجاز پر پیش رفت کے لیے اجتماعی طور پر کچھ کرنے بلکہ سوچنے کے لیے بھی تیار نہیں ہیں، حتیٰ کہ سائنس اور ٹیکنالوجی پر مغرب کی اجراء داری کے ان ضوابط و قواعد کو چیخ کرنے کے حوصلہ سے بھی محروم ہیں جو مغرب نے یک طرفہ طور پر مسلط کر دیے ہیں۔ اسی ذہنی پسپائی اور خود سپردگی کا نتیجہ ہے کہ ہم سائنس اور ٹیکنالوجی کے شعبے میں ایک مخصوص اور معین دائرے کے اندر محصور ہو کر رہ گئے ہیں اور اس سے ہٹ کر کسی پیش رفت کا تصور بھی نہیں کر پا رہے۔

رفاهی ریاست کے سسٹم کی طرف آ جائیے! آج بھی دنیا میں ویلفیر اسٹیٹ اور رفاهی ریاست کے حوالے سے حضرت عمرؓ کے دور خلافت کو آئندیل تصور کیا جاتا ہے اور مغرب کے متعدد دانش و راس کا اعتراض کرنے میں بغل سے کام نہیں لیتے جبکہ ہم بھی خلافت راشدہ کے واقعات و حالات کا دنیا کے سامنے تذکرہ کرتے ہیں تو اس دور میں بیت المال کے ساتھ عالم لوگوں کے وابستہ مفادات و حقوق کا مزے لے کر تذکرہ کرتے ہیں، لیکن امر واقعہ یہ ہے کہ آج عالم اسلام کا کوئی ایک ملک بھی رفاهی ریاست یا ویلفیر اسٹیٹ کا ماذل پیش کرنے کی پوزیشن میں نہیں ہے اور نہ ہی جی شعبے میں ایسا کوئی رفاهی ادارہ ہے جسے ہم عالمی سطح پر ریڈ کراس کی طرز پر ایک منظم اور فعال ادارے کے طور پر پیش کر سکیں۔

لا ہور ہائی کورٹ کے جسٹس (ر) انغخار حسین چیمہ کے بقول برطانیہ میں ویلفیر اسٹیٹ کے طور پر بے روزگار، نادار اور ضرورت مند افراد کو ریاست کی طرف سے وظائف دینے کا جو سسٹم چل رہا ہے، اسے ترتیب دینے والے دانش ور نے خود اس بات کا اعتراض کیا ہے کہ اس نے اس سسٹم کا بنیادی خاکہ حضرت عمر رضی اللہ عنہ کے حکومتی نظام سے لیا ہے اور پنجاب یونیورسٹی کے سابق دانش چانسلر ڈاکٹر رفیق احمد کی روایت کے مطابق یورپ کے ملک ناروے میں بچوں کو جو وظیفہ دیا جاتا ہے، اسے آج بھی وہاں ”عمر الاؤنس“ کے نام سے پکارا جاتا ہے لیکن کسی مسلمان ملک میں موجودہ حالات میں اس کے بارے میں سوچا بھی نہیں جا سکتا۔

میری طالب علمانہ رائے میں اس کے اسباب میں چار باتیں سب سے اہم ہیں۔ ایک یہ کہ

ہمارے ذہنوں میں قرآن و سنت کی تعلیمات اور خلافت راشدہ کے نظام کو آئندہ میں اور ماذل کی حیثیت حاصل نہیں رہی۔ ہم تمہک اور ثواب کی نیت سے ان کا تذکرہ کرتے رہتے ہیں، لیکن ہمارے ذہنوں میں موجود ماذل اور آئندہ میں فریموں میں دوسری تصویریں فٹ ہو چکی ہیں۔ دوسری بات یہ کہ ہمارے معاشی وسائل پر ہمارا اپنا کنٹرول موجود نہیں ہے، بلکہ عالمی اداروں اور پچھیدہ بین الاقوامی سسٹم کے ہاتھوں ہم اپنے وسائل میں آزادانہ تصرف کے حق سے محروم ہو چکے ہیں۔ تیسرا بات یہ کہ جو تھوڑے بہت وسائل ہماری دسترس میں ہیں، ان کی تقسیم کا نظام ایسا ہے کہ مraudat یا فتح طبقات، حکمران گروہ اور موقع پرست عناصر ہی ان سے استفادہ کر سکتے ہیں۔ مغرب میں بھی معاشی نظام سرمایہ دارانہ ہے، لیکن دولت کی گردش کے دائے میں کسی نہ کسی حد تک عام آبادی بھی شامل رہتی ہے، لیکن ہمارے ہاں دولت اور سہولیات کی گردش کی سطح اس قدر بلند ہے کہ عام آدمی وہاں تک رسائی کا تصور بھی نہیں کر سکتا۔ ہم اگر کراچی کی ڈیفس سوسائٹی کے باشندوں اور سمندر کے کنارے چھیروں کی بستیوں کے معیار زندگی میں تقاضات کا مشاہدہ کر سکیں اور اسلام آباد میں پانچویں گریڈ تک کے ملازم میں اور بائیسویں گریڈ کے افراد کے رہن سہن میں فرق پر ایک نظر ڈالنے کی زحمت گوارا کر لیں تو ملک کی مجموعی صورت حال کا اس حوالے سے اندازہ کرنا کوئی زیادہ مشکل کام نہیں ہے اور ستم ظریغی کی انتباہ یہ ہے کہ اس فرق اور تقاضات کو کم کرنے کا کوئی تصور نہ ملک کی سیاسی جماعتوں کے اجنبیں میں موجود ہے اور نہ ہی دینی جماعتوں کے پروگرام میں یہ بات کسی درجہ میں قابل توجہ بھی جا رہی ہے۔ جبکہ چوتھی بات یہ ہے کہ ہمارے ہاں حکومتیں عوام کے سامنے جواب دنہیں ہیں۔ جہاں بادشاہیں اور آمریتیں ہیں، وہاں تو ظاہر بات ہے کہ عوام کے سامنے جواب دہی کا کوئی سوال نہیں، لیکن جن ممالک میں کسی درجہ میں ووٹ کا نظام موجود ہے، وہاں بھی حکومتوں کی تشکیل، تبدیلی اور جواب دہی کے اصل مرکز ان ملکوں کے اندر نہیں ہیں اور عوام کے پاس وقتی قضاوٹ ڈالتے رہنے کے سوا کوئی اختیار نہیں ہے۔

ہمارے ہاں یہ خوف عام طور پر پایا جاتا ہے جو دن بدن بڑھتا جا رہا ہے کہ مغرب نے عالم اسلام کے وسائل پر قبضہ کرنے، اس کی سیاست کو کنٹرول میں لینے اور اس کی معاشرت کو اپنے

مفادات میں جکڑنے کے بعد اس کی تہذیب و ثقافت کو فتح کرنے کے لیے یلغار کر دی ہے۔ یہ یلغار سب کو دھائی دے رہی ہے اور اس کے وجود اور شدت سے کوئی باشور شخص انکار نہیں کر سکتا، لیکن سوال یہ ہے کہ اس یلغار کا راستہ روکنے یا اس کی زد سے اپنی تہذیب و ثقافت کو چھانے کے لیے عالم اسلام میں کیا ہو رہا ہے؟ ہمارے دینی و علمی حلقوں میں اس یلغار کا جو عمل سامنے آ رہا ہے، اس کا وہ رخ تو یقیناً خطرناک ہے جس میں مغرب کے سامنے سپر اندازی اور اس کے فلسفہ و نظام کو مکمل طور پر قبول کرنے کی تلقین کی جا رہی ہے، لیکن وہ دوسرا رخ بھی اس سے کم خطرناک نہیں ہے جس میں مغرب کی ہر بات کو رد کر دینے پر زور دیا جا رہا ہے اور جس طرح مغرب نے بادشاہت، جاگیرداری اور مذہبی پیشوائیت کے مظالم اور جبر کے رد عمل میں ان کی ہر بات کو مسترد کر دینے کی حماقت کی تھی، اسی طرح ہم بھی مغرب کی دھاندی، استھصال، جبرا و فریب کاری پر غصب ناک ہو کر رد عمل میں اس کی تمام باتوں کو مسترد کر دینا چاہتے ہیں۔ ان میں وہ باتیں بھی ہیں جو مغرب نے غالط طور پر اختیار کی ہیں اور وہ باتیں بھی شامل ہیں جو مغرب نے ہم سے لی ہیں، مگر ہم انھیں اپنی کم شدہ میراث سمجھنے کے بجائے مغرب کے کھاتے میں ڈال دینے میں ہی عافیت محسوس کر رہے ہیں۔

ان گزارشات کے ساتھ میں یہ عرض کرنا چاہتا ہوں کہ مغرب کی لادینی جمہوریت ہو، مطلق جمہوریت ہو یا اس کی مجموعی تہذیب و ترقی ہو، اس پر مسلم امہ کا رد عمل حقیقت پسندانہ نہیں ہے اور حالات کے معروضی تقاضوں سے مطابقت نہیں رکھتا۔ ہمارا رد عمل دو انتہاؤں کے درمیان پنڈولم (pendulum) بنانا ہوا ہے۔ ایک طرف اسے مکمل طور پر قبول کر لینے کی بات ہے اور دوسری طرف اسے مکمل طور پر مسترد کر دینے کا جذبہ ہے۔ ہمارے رد عمل کے اس پنڈولم کو درمیان میں قرار کی کوئی جگہ نہیں مل رہی اور یہی ہمارا اصل المیہ ہے۔

میں ان اربابِ داش کی مسامی کی نفعی نہیں کرنا چاہتا جنہوں نے درمیان کا راستہ تلاش کرنے کی کوشش کی ہے اور مغربی تہذیب و ثقافت کو اپنے افکار و خیالات کی چھلنی میں چھانے کے لیے بے پناہ صلاحیتیں صرف کی ہیں۔ ان کی مسامی یقیناً قابل قدر ہیں، لیکن ایک تو یہ کوششیں انفرادی سطح پر ہوئی ہیں اور ہر داش ورنے مغربی تہذیب و ثقافت کو چھانے کے لیے اپنی چھلنی الگ بنائی ہے جس کا

بنتیجہ فکری انتشار میں اضافہ کے سوا کچھ برا آمد نہیں ہوا۔ ہمارے پیشتر دانش ورولوں نے مغربی تہذیب و ثقافت کا جائزہ لینے سے قبل یہ ضروری سمجھا ہے کہ اسلام کی تعبیر و تشریح کے روایتی ڈھانچے کو توڑ کرنا ڈھانچہ تشكیل دیا جائے یا کم از کم روایتی دینی ڈھانچے سے لائقی کا ضرور اعلان کیا جائے۔ ہم نے دیکھا کہ مغرب نے قرون مظلمے سے نکلنے کے لیے اپنے علوم کی نشاۃ ثانیہ کی ہے اور علوم و افکار کے پرانے ڈھانچے توڑ کرنے سانچے تشكیل دیے ہیں۔ یہ کچھ کرہمیں بھی شوق ہوا کہ علوم کی نشاۃ ثانیہ میں ہم مغرب سے پیچھے نہ رہیں اور پرانے سانچے توڑ کرنے سانچے تشكیل دینے کا شرف ہم بھی ضرور حاصل کریں۔ مگر ہم یہ نہ دیکھ سکے کہ مغرب کو علوم کی نشاۃ ثانیہ کی ضرورت اس لیے تھی کہ ان کے قدیمی علوم میں عقل و دانش کا کوئی دخل باقی نہ رہا تھا، ان کے مذہبی علوم جمود کا شکار تھے اور ان کی کوکھ سے ہٹ دھرمی کے سوا کوئی چیز پیدا نہیں ہو رہی تھی۔ جبکہ ہمارے ہاں صورت حال یہ نہیں تھی اور علوم فطری ارتقا کے ساتھ مسلسل آگے بڑھ رہے تھے۔ مسلمان علماء، دانش ورولوں اور سائنس دانوں کو کہیں بھی اس وجہ سے بریک نہیں گلی کہ ان کے مذہبی اصول اور دینی کی تعبیر و تشریح کا روایتی ڈھانچہ زمانے کے تقاضوں کو پورا کرنے میں رکاوٹ ہے اور وقت کے ساتھ چلنے سے مسلمانوں کو روک رہا ہے، لیکن چونکہ مغرب نے علوم و افکار کے پرانے سانچوں سے چھٹکارا حاصل کر لیا تھا، اس لیے ہم نے بھی ضروری سمجھا کہ ترقی کے لیے علوم کے قدیمی ڈھانچے اور اسلام کی تعبیر و تشریح کے روایتی سانچے کو مسترد کیا جائے اور ہمارے دانش ورولوں کی ایک پوری کھیپ نے اپنا پورا زور روایتی ڈھانچے کو توڑنے پر لگا دیا اور ”علوم کی نشاۃ ثانیہ“ کا شوق پورا کرنے کوہی ترقی اور تہذیب میں پیش رفت کا معیار قرار دے لیا۔

مغرب نے بھی ہمارے ساتھ یہی ظلم کیا کہ نے تہذیبی سفر میں اس نے اپنے تاریخی پس منظر کے ساتھ ہمیں بھی ختمی کر دیا حالانکہ صورت حال بالکل مختلف تھی۔ مثلاً یورپ میں بادشاہت اور پاپائیت کے جس پس منظر نے دہا کے عوام کو مذہب کے خلاف بغاوت پر مجبور کیا، وہ یورپ کے ساتھ مخصوص ہے اور عالم اسلام میں یہ صورت حال نہیں تھی۔ یورپ کے چرچ اور پادری نے بادشاہ اور جاگیردار کا یقیناً ساتھ دیا ہوگا اور ان کے مظالم کی پشت پناہی کی ہوگی مگر مسلم ممالک میں علانے

ایسا نہیں کیا۔ وہ ہمیشہ عوام کے ساتھ رہے ہیں، مظلوم کے ساتھ رہے ہیں اور حکمرانوں کے مظالم کے خلاف کلمہ حق بلند کرتے رہے ہیں، مگر یورپ کا تقاضا ہے کہ ہم بھی اپنے ماضی کو یورپ کے ماضی پر قیاس کر کے مذہب سے لازماً دست برداری اختیار کریں اور مذہبی پیشوائیت سے بے زاری اور لا تعلقی کا اعلان کریں۔

اسی طرح امریکہ میں انسانی حقوق کی جو صورت حال ایک صدی پہلے تک تھی اور غلاموں کی خرید و فروخت اور ان سے جانوروں کی طرح کام لینے کا جو روایہ موجود تھا، امریکہ نے اس کے بعد میں انسانی حقوق کا چارٹ مرتب کیا اور غلامی اور جبر کے خاتمه کی راہ اختیار کی، جبکہ ہمارے ہاں یہ صورت حال قطعاً نہیں تھی اور مسلمانوں نے کبھی امریکہ کی طرح افریقہ سے جہاز بھر کر غلامی کے لیے انسانوں کو جمع نہیں کیا تھا اور اگر کہیں غلامی کی کوئی شکل موجود تھی تو بھی وہ محض مالک کے حرم و کرم پر نہیں تھا اور باڑے کے جانور شمار نہیں ہوتے تھے بلکہ ان کے حقوق تھے، قوانین احکام کا تحفظ انہیں حاصل تھا اور آزادی کے کئی راستے ان کے لیے کھلے تھے مگر امریکا بہادر کا تقاضا ہے کہ اس نے انسانی حقوق کا جو ڈھانچہ اپنے مخصوص پس منظر میں تشکیل دیا ہے، ہم بھی اپنے ماضی کو اس کے ماضی پر قیاس کرتے ہوئے انسانی حقوق کے اس ڈھانچے کو من و عن قبول کر لیں۔

آج مغرب اور عالم اسلام میں مکالمہ کی جو ضرورت محسوس ہو رہی ہے اور جس ڈائیلاگ کی اہمیت پر زور دیا جا رہا ہے، اس کی ایک وجہ یہ بھی ہے کہ ہم نے ایک دوسرے کو سمجھنے میں کہیں نہ کہیں غلطی ضرور کھائی ہے۔ مغرب ہمیں سمجھنے میں مغالطوں کا شکار ہوا ہے اور ہم نے مغرب کو سمجھنے میں فریب کھائے ہیں۔ اگر یہ مکالمہ اور ڈائیلاگ ان غلطیوں کی نشان دہی کے لیے ہوں اور فریب کے دائروں سے نکلنے کے لیے ہوں تو اس کی ضرورت، اہمیت اور افادیت سے انکار کی کوئی گنجائش نہیں ہے۔ یہی وجہ ہے کہ چند ماہ قبل جب مختلف مذاہب کے راہنماؤں کے درمیان مکالمہ کی بات چلی اور اسلام آباد میں اس سلسلے میں ایک کانفرنس بھی ہوئی تو اس مرحلے پر مجھ سے بھی رابطہ کیا گیا اور میری رائے دریافت کی گئی۔ میں نے گزارش کی کہ میں بھی اس مکالمہ اور ڈائیلاگ کی ضرورت محسوس کرتا ہوں اور اس کی افادیت و اہمیت سے مجھے انکار نہیں ہے، لیکن میرے نزدیک یہ افادیت صرف اس

صورت میں ہو سکتی ہے کہ یہ مذاکرات حکومتی سطح پر یا حکومتوں کے ذریعے نہ ہوں۔ یہ مکالمہ اہل علم کا کام ہے اور اس موضوع سے دلچسپی اور مناسبت رکھنے والے ارباب فہم و دانش کا مسئلہ ہے۔ حکومتوں کی مداخلت یا دلچسپی ایسے معاملات کو بگاڑ دیا کرتی ہے اور دوسری بات یہ کہ ایجنسڈ ایک طرفہ نہ ہو بلکہ باہمی مشورہ سے ایجنسڈ اٹے کیا جائے۔ مثلاً اس وقت میں المذاہب مکالمہ کے لیے سب سے بڑا ایجنسڈ ”دہشت گردی“ کے لیے مذہب کا استعمال اور اس کی روک تھام، بیان کیا جاتا ہے۔ مجھے اس کی ضرورت سے انکار نہیں، لیکن یہ یک طرفہ ایجنسڈ ہے اور اگر مغرب اور عالم اسلام کے درمیان مکالمہ کے لیے ایجنسڈ اٹے کرنے میں مجھ سے رائے طلب کی جائے تو میں اس کے لیے تین نکتی ایجنسڈ تجویز کروں گا:

۵ انسانی سوسائٹی کے اجتماعی معاملات سے مذہب کی بے دخلی کے اثرات کا جائزہ۔

۵ دہشت گردی، انہتا پسندی اور مذہبی جبر کی تحریف اور حدود کا تعین۔

۵ دہشت گردی کے لیے مذہب کا استعمال اور اس کی روک تھام۔

مجھے یقین ہے کہ اسلام اور مسیحیت کے سنبھالہ ارباب علم و دانش اگر مل بیٹھ کر اس ایجنسڈ پر گفتگو کریں اور ٹھنڈے دل و دماغ کے ساتھ ان امور کا جائزہ لیں تو وہ نہ صرف بہت سی باہمی غلط فہمیوں کا ازالہ کر سکتے ہیں بلکہ عالم اسلام اور مغرب کے درمیان دن بدن بڑھتے چلے جانے والی کشیدگی میں کمی کے راستے بھی تلاش کر سکتے ہیں، لیکن اس کے لیے سب سے پہلے یہ ضروری ہے کہ مسلمان ارباب علم و دانش اپنے طرز عمل کا از سرنو جائزہ لیں جس کے لیے ساری گفتگو کے خلاصے کے طور پر آخر میں یہ عرض کرنا چاہتا ہوں کہ:

۵ ہمیں مغرب کے فکر و فلسفہ اور تہذیب و ثقافت کا، اس کے تاریخی پس منظر اور انسانی سوسائٹی پر اس کے اثرات کے حوالے سے تفصیلی جائزہ لینا چاہیے اور علمی اداروں کو اس پر مذاکرات، مقالات اور بحث و تحقیص کے وسیع تر سلسلے کا اہتمام کرنا چاہیے۔

۵ قرآن پاک، سنت نبوی اور خلافت راشدہ کو بنیاد بنا کر اس کی روشنی میں ہمیں اپنی اجتماعی کوتاہیوں اور معاشرتی خرابیوں کی نشان دہی کرنی چاہیے اور ان کے ازالہ کے لیے عملی لائجہ

عمل تجویز کر کے اس کے لیے عوامی تحریک منظم کرنی چاہیے۔

۵ اسلام کی تعبیر و تشریح کے لیے روایتی علمی ڈھانچے کو توڑنے کے شوق میں مزید وقت اور صلاحیتیں ضائع کرنے اور فکری غلشنہار میں اضافہ کرتے چلے جانے کے بجائے اپنے علمی ماضی پر اعتماد کرتے ہوئے اس کی راہ نمائی میں اپنے مسائل کا حل تلاش کرنا چاہیے۔

۶ خلافت راشدہ کے دور میں عام شہریوں کو اظہار رائے، جان و مال کے تحفظ، بیت المال سے وابستہ حقوق اور دیگر سہولتوں کی جو قانونی حمانت حاصل تھی، انھیں علمی سطح پر اجاگر کرے کی کوئی صورت نکالنی چاہیے، اس لیے کہ اسلام کا اصل تعارف وہ نہیں جو اس وقت ہمارے اجتماعی طرز عمل کی صورت میں دنیا کے سامنے ہے، بلکہ اسلام کا صحیح تعارف جناب نبی اکرم صلی اللہ علیہ وسلم اور خلفاء راشدین کا سنہری دور ہے جسے آئینہ میل قرار دے کر ہی ہم مغربی تہذیب کا عمل اس سماں کر سکتے ہیں۔

اور بھی بہت سی باتیں اس ضمن میں عرض کی جاسکتی ہیں، مگر بہت زیادہ طوالت کے خوف سے گفتگو کا دائرہ سمیٹتے ہوئے اس طویل سمع خراشی پر آپ سب ارباب علم و دانش سے مذہر خواہ ہوں اور دعا کا خواست گار ہوں کہ اللہ رب العزت ہمیں اس نازک ترین مرحلہ میں امت مسلمہ کو صحیح راستہ دکھانے کی توفیق دیں اور عالم اسلام کو موجودہ بحران میں ایمان، عزت اور وقار کے ساتھ سرخ روئی عطا فرمائیں۔ آمین یا رب العالمین

اقوام متحده کا انسانی حقوق کا چارٹر

اور ہمارے دینی مراکز کی ذمہ داری

[۶۵ء کو مسجد صدیقیہ سیٹلائیٹ ٹاؤن گوجرانوالہ میں ورلڈ اسلام فورم کی ماہنہ فکری نشست اور ۶۵ء کو مرکزی جامع مسجد شادمان لاہور میں مسلم ہیون رائٹس سوسائٹی کی فکری نشست سے خطاب]

بعد الحمد لله والصلوة!

آج ہماری گفتتوں کا عنوان ہے: ”اقوام متحده کا انسانی حقوق کا چارٹر اور اسلامی تعلیمات“ اور اس کے تحت ہم اس فکری اور نظریاتی کا جائزہ کشمکش لینا چاہتے ہیں جو اس وقت عالمی سطح پر انسانی حقوق اور ان کی تعبیر و تشریع کے حوالے سے جاری ہے۔ انسانی حقوق آج کی دنیا کا سب سے زیادہ زیر بحث آنے والا موضوع ہے اور یہ مغرب کے ہاتھ میں ایک ایسا فکری ہتھیار ہے جس کے ذریعے وہ مسلم ممالک اور تیسری دنیا پر مسلسل حملہ آور ہے۔ مغرب نے انسانی حقوق کے بارے میں اقوام متحده کے چارٹر کو مسلمہ معیار کا درجہ دے کر کسی بھی معاملہ میں اس سے الگ رو یہ رکھنے والے تیسری دنیا اور عالم اسلام کے ممالک کو انسانی حقوق کی خلاف ورزی کا مرتكب قرار دینے کی مہم شروع کر رکھی ہے جس میں اسے عالمی ذرائع ابلاغ کے ساتھ ساتھ عالم اسلام اور تیسری دنیا میں اپنی ہم نوازیوں کا بھرپور تعاون حاصل ہے اور اس نظریاتی فکری یلغار میں ملت اسلامیہ کے عقائد و احکام اور روایات و اقدار سب سے زیادہ مغربی دانشوروں، لاہیوں اور ذرائع ابلاغ کے حملوں کی زد میں

ہیں۔ اس کشکش میں جب ہم اسلامی عقائد و احکام پر مغربی دانشوروں کے حملوں کا جائزہ لیتے ہیں تو ہمیں یہ یلغار عقائد و احکام اور معاشرت کے تمام شعبوں پر محیط نظر آتی ہے اور اگر آپ گزشتہ ایک دہائی کے دوران پیش آنے والے واقعات کو سامنے رکھتے ہوئے حالات کا تجزیہ کریں گے تو آپ کو صورت حال کا نقشہ کچھ یوں نظر آئے گا:

۵ سلمان رشدی کو مغربی ممالک اور ذرا رُکن ابلاغ نے صرف اس ”کارنامے“ پر آزادی رائے کا ہیر و بناء کے پیش کیا ہے کہ اس نے جناب رسالت مآب صلی اللہ علیہ وسلم کی ذات گرامی کے ساتھ مسلمانوں کے بے پایا عشق و محبت پر ضرب لگانے کی کوشش کی اور ملت اسلامیہ کے اس اجتماعی عقیدہ کا دائرہ توڑنا چاہا کہ جناب رسالت مآب صلی اللہ علیہ وسلم ہر قسم کے اختلاف، اعتراض اور تنقید سے بالاتر اور غیر مشروط اطاعت کا مرکز ہیں۔

۵ تسلیمہ نسرین صرف اس ”جرات رندانہ“ پر مغرب کی آنکھوں کا تاراہن گئی ہے کہ اس نے قرآن کریم کے ناقابل تغیر و تبدل ہونے کے عقیدہ پر یہ کہہ کر ضرب لگانے کی کوشش کی کہ آج کے حالات کی روشنی میں قرآن کریم میں تراویم کی ضرورت ہے۔

۵ معاشرتی جرائم کی اسلامی سزاوں ہاتھ کاٹنے، سنگار کرنے اور کوڑے مارنے کو انسانی حقوق کے منافی قرار دیا گیا ہے۔ پاکستان کی عدالت عظمی میں مجرم کو کھلے بندوں سزا دینے کو انسانی حقوق کی خلاف ورزی گردانا گیا ہے اور پاکستان میں برائے نام نافذ چند اسلامی تعریریاتی قوانین کو ختم کرنے کے لیے امریکہ کی طرف سے مسلسل دباؤ ڈالا جا رہا ہے۔

۵ تو ہیں رسالت پرسز کے قانون کو انسانی حقوق کے منافی قرار دیا گیا ہے اور اس قانون کے خاتمه کے لیے دباؤ ڈالنے کے ساتھ مغربی حکومتوں کی طرف سے تو ہیں رسالت کے مرتب افراد کی حوصلہ افزائی اور پشت پناہی کا سلسہ جاری ہے۔

۵ قادیانیت کو اسلام سے الگ مذہب قرار دینے اور قادیانیوں کو اسلام کا نام اور مسلمانوں کے مذہبی شعائر کے استعمال سے روکنے کے قانونی آئینی اقدامات کو بھی انسانی حقوق کے ساتھ جوڑ دیا گیا ہے اور قادیانیوں کو مظلوم قرار دے کر امریکہ کی طرف سے ان کے خلاف مذکورہ اقدامات

واپس لینے پر زور دیا جا رہا ہے۔

۱۵ اسلام کے معاشرتی اور خاندانی نظام کو معاشرت کے موجودہ عالمی نظام کے منافی قرار دیا جا رہا ہے اور خاندانی زندگی کے بارے میں بیشتر مسلم ممالک میں مرجحہ قوانین کو عالمی معیار کے مطابق بدلتے ہیں کی تلقین کی جا رہی ہے جس میں شادی کے لیے مذہب کی شرط کو ختم کرنے، آزادانہ جنسی تعلقات کے بھرپور مواقع کی فراہمی، ہم جنس پرستی کو قانونی طور پر تسلیم کرنے اور بن بیانی ماؤں اور ناجائز بچوں کو سماجی تحفظ فراہم کرنے کے تقاضے بھی شامل ہیں۔

۱۶ اسلام کے عقائد و احکام کے ساتھ مسلمانوں کی غیر مشروط اور وفادارانہ وابستگی کو ”بنیاد پرستی“، قرار دیا جا رہا ہے اور ایسی دینی تحریکات پر ”دہشت گردی“ کا لیبل چسپا کر کے انہیں عالمی ذرائع ابلاغ کے ذریعے مسلسل کردار کشی کا نشانہ بنایا جا رہا ہے جو متعدد مسلم ممالک میں اسلامی عقائد و احکام کے ساتھ وابستگی کی بنا پر ریاستی تشدد کا نشانہ بننے کی وجہ سے اپنے دفاع میں ہتھیار اٹھانے پر مجبور ہوتی ہیں یا غیر مسلم ممالک میں موجود مسلم اقلیتوں کی آزادی اور ان کے اسلامی شخص کے تحفظ کی جدوجہد میں ان کا ساتھ دے رہی ہیں۔

یہ ہے ایک سرسری خاکہ مغرب کی طرف سے اسلام اور مسلمانوں کے بارے میں سامنے آنے والے اعتراضات اور تفاصلوں کا جو گزشتہ ایک عشرہ کے دوران منظم ہم اور مر بوط نظر یافتی ہنگ کی شکل اختیار کرچے ہیں اور جن کے سامنے مسلم ممالک کی بیشتر حکومتوں ”سپرانداز“ ہوتی چلی جا رہی ہیں۔ چنانچہ اسلامی جمہوریہ پاکستان کی وزیر اعظم نے اپنے حالیہ دورہ امریکہ کے دوران یہ کہہ کر مسلم حکمرانوں کے اسی رمحان کی نشان دہی کی ہے کہ وہ ”انٹرنشنل ازم پر یقین رکھتی ہیں“۔ اس ”انٹرنشنل ازم“ کا تصور مغرب کے نزدیک یہ ہے کہ اقوام متحده کے منشور کو پوری دنیا کا مشترکہ دستور تسلیم کر کے تمام ممالک اقوام متحده کی بالادستی کے سامنے جھک جائیں اور اقوام متحده کو کنفیڈریشن طرز کی مشترکہ حکومت قرار دے کر ساری دنیا ایک عالمی برادری کی شکل اختیار کر لے۔ گویا وہ مغرب جس نے گزشتہ ایک سو سال کے دوران نیشنلزم اور قومیت کے نام پر عالم اسلام کو چھوٹے چھوٹے ٹکڑوں میں تقسیم کر کے حصے بخرا کرنے میں کامیابی حاصل کی ہے، اب انہی ٹکڑوں کو ”انٹرنشنل

ازم“ کے نام پر وہ اپنی بالادستی میں دیسٹر سولائزین میں ضم کرنے کے لیے کوشش ہے اور اس سکیم کے تابانا پوری طرح بنا جا چکا ہے۔
معزز شرکاءِ محفل!

اس نظریاتی معزز کے اور فکری جنگ میں بنیادی حیثیت اقوام متحده کے انسانی حقوق کے چارٹر اور جنیوا انسانی حقوق کمیشن کے فیصلوں اور قراردادوں کو حاصل ہے۔ ”انسانی حقوق کا چارٹر“، متن ہے اور جنیوا کنوشن کے نصیلے اور قرارداد میں اس کی شرح ہیں جو اس نظریاتی جنگ میں مغرب کے ہاتھ میں ایک مضبوط ہتھیار کا کام دے رہی ہیں۔ مغرب کا کہنا ہے کہ اقوام متحده کی رکنیت اختیار کرنے والے تمام ممالک نے انسانی حقوق کے اس چارٹر پر دستخط کر کے اسے تسلیم کر لیا ہے، اس لیے وہ اس کے پابند ہیں اور جن ممالک میں اس چارٹر کے منافی قوانین نافذ ہیں، وہ اس میں الاقوامی معاهدہ کی خلاف ورزی کر رہے ہیں، اس لیے یہ ضروری ہے کہ تمام ممالک، خواہ وہ مسلمان ہوں یا غیر مسلم، اس عالمی معاهدہ کی پابندی کریں اور اپنے اپنے ملک میں راجح قوانین میں ترمیم کر کے انہیں اقوام متحده کے انسانی حقوق کے چارٹر کے ساتھ ہم آہنگ کریں۔

ہمیں مغرب کے اس موقف اور اس کی پشت پر کار فرما عزم کا سنجیدگی کے ساتھ جائزہ لینا ہو گا۔ محض جذباتی طور پر اسے مسترد کر دینے سے بات نہیں بنے گی اور ”ہم نہیں مانتے“، کا خالی نفرہ دنیا بھر کے ان اربوں انسانوں اور عالم اسلام کے ان کروڑوں مسلمانوں کو ہمارے موقف کے بارے میں مطمئن نہیں کر سکے گا جو ولڈ میڈیا کی براہ راست زد میں ہیں اور جن کی آنکھوں اور کانوں کو اسلام اور مسلمانوں کے بارے میں مغرب کے پر اپیگنڈے کاروزمرہ سامنا کرنا پڑتا ہے، اس لیے یہ ضروری ہو گیا ہے کہ مسلم علماء، دانشور اور دینی ادارے اقوام متحده کے انسانی حقوق کے چارٹر اور جنیوا انسانی حقوق کمیشن کی قراردادوں اور فیصلوں کا علمی بنیاد پر جائزہ لیں اور مغرب کے اعتراضات و خدشات کا منطق و استدلال کے ساتھ سامنا کر کے انسانی حقوق کے حوالے سے ملت اسلامیہ کا موقف سامنے لائیں۔ ہمیں انسانی حقوق کے بارے میں معروفی حالات اور انسانی معاشرہ کو درپیش مسائل کی روشنی میں اپنے موقف کا واضح طور پر تعین کرنا ہو گا اور اسے علم اور منطق

واستدلال کی بنیاد پر افہام و تفہیم کے جذبہ کے ساتھ دنیا کے سامنے پیش کرنا ہوگا، ورنہ ہم اس خوفناک نظریاتی جنگ میں اپنی ذمہ داریوں سے سبکدوش نہیں ہو سکیں گے۔

اقوام متحده کے انسانی حقوق کے چارٹ اور اس کی تشریخ میں جنیوا انسانی حقوق کی نوشن کی قراردادوں اور فیصلوں کا جائزہ ہمیں دو مرحلوں میں لینا ہوگا۔ پہلے مرحلہ میں ان دونوں کا گہری نظر سے مطالعہ کر کے اور بحث و مناکرہ کے عمل سے گزر کر ان دونوں کے ان حصوں کی نشاندہی کرنا ہوگی جو ہمارے خیال میں اسلام کے عقائد و احکام سے متصادم ہیں اور جن کو قبول کرنے کی صورت میں ہمیں اپنے دینی عقائد، احکام اور معاشرتی اقدار سے دست بردار ہونا پڑتا ہے۔ انسانی حقوق کے چارٹ اور جنیوا کی نوشن کی قراردادوں کے اسلام سے متصادم حصوں کی معین طور پر نشاندہی کے بعد دنیا بھر کو وسیع پیانا نے پران سے آگاہ کرنا ہوگا اور عالمی سطح پر ان کی تشبیہ کرنا ہوگی تاکہ پوری دنیا کے اہل دانش ہمارے موقف کو چھپی طرح سمجھ سکیں، جبکہ دوسرے مرحلے پر ہمیں علمی اور منطقی طور پر اسلام کے ان احکام و قوانین اور روایات و اقدار کی بہتری اور افادیت کو ثابت کرنا ہوگا جنہیں انسانی حقوق کے منافی قرار دیا جا رہا ہے اور جو اقوام متحده کے انسانی حقوق کے چارٹ سے متصادم نظر آ رہے ہیں۔

سامعین محترم!

ان گزارشات کے بعد ضروری معلوم ہوتا ہے کہ اقوام متحده کے انسانی حقوق کے چارٹ پر ایک نظر ڈال لی جائے۔ چنانچہ بحث کے آغاز کے طور پر ہم اس چارٹ کے بعض حصوں کا ابتدائی اور سرسری طور پر جائزہ لینا چاہتے ہیں۔ یہ چارٹ اقوام متحده نے ۱۰ دسمبر ۱۹۴۸ء کو جاری کیا تھا اور اس وقت ہمارے سامنے اس کا اردو متن ہے جو اسلام آباد کے ماہنامہ ”نوائے قانون“ نے ۱۹۹۳ء کے شمارے میں شائع کیا ہے۔ انسانی حقوق کے اس چارٹ کی ۳۰ دفعات ہیں اور اس میں اجتماعی زندگی کے کم و بیش تمام شعبوں کا احاطہ کیا گیا ہے۔ چارٹ کے ابتدائی مطالعہ میں ہم نے اس کی چند دفعات گفتگو کے لیے منتخب کی ہیں جو ہمارے خیال میں بعض اسلامی قوانین و احکام کو انسانی حقوق کے منافی قرار دینے کا باعث بن رہی ہیں، لیکن ان دفعات کو زیر بحث لانے سے پہلے چارٹ کی اعتقادی اور فکری بنیاد کو سمجھنا ضروری ہے۔

یہ چارٹر دراصل مغربی فلسفہ حیات اور ولیشن سولائزیشن کا نقطہ عروج ہے جس کے پیچھے یہ سوچ کا رفرما ہے کہ مذہب کا تعلق صرف عقیدہ، عبادت اور اخلاقیات سے ہے جس میں ہر انسان آزاد ہے کہ وہ عقیدہ، عبادت اور اخلاقیات میں جو روحانی چاہے، اختیار کرے اور یہ اس کا ذاتی معاملہ سمجھا جائے جس سے ریاست یا کوئی اور اتحارٹی کسی قسم کا تعریض نہ کرے، البتہ انسانی زندگی کے اجتماعی معاملات مثلاً سیاست، قانون، ایڈمنیسٹریشن، تجارت، زراعت اور میڈیا کے ساتھ مذہب کا کوئی واسطہ نہیں ہے اور ان امور میں ہر قوم اپنے اجتماعی اور اکثریتی روحانیات کے مطابق کوئی بھی نظام اختیار کر سکتی ہے اور وہ نظام مذہب کی کسی بھی قید یا چھاپ سے آزاد ہو گا۔ اسے اصطلاحی طور پر سیکولر ازم سے تعبیر کیا جاتا ہے اور اسی سیکولر ازم کو قبول کرنے کا ہم سے تقاضا کیا جا رہا ہے۔

سیکولر ازم کا تاریخی پس منظر تو یہ ہے کہ یورپ میں بادشاہ، کلیسا اور جاگیر دار کے اتحادِ ثالث نے جب غریبِ عوام پر زندگی کا دائرہ نگ کر دیا اور بادشاہت اور جاگیر داری کے خلاف بے بس عوام کی بغاوت میں کلیسا اور پادری نے عوام کا ساتھ دینے کی بجائے بادشاہ اور جاگیر دار کا ساتھ دیا تو عوامی انقلاب نے بادشاہت اور جاگیر داری کے ساتھ کلیسا اور پادری کی بساطِ اقتدار بھی لٹ کر رکھ دی اور مذہب کو اجتماعی زندگی سے بے دخل کر کے اس کا دائرہ کار کلیسا کی چاروں یو اری کے اندر محدود کر دیا، لیکن اس تاریخی پس منظر کے پہلو بہ پہلو ایک اعتقادی اور فکری بنیاد بھی ہے جو سیکولر ازم اور مغربی جمہوریت کو نظریاتی قوت فراہم کر رہی ہے۔

حضرات مکرم!

مغرب کے مادہ پرستانہ فلسفے کی بنیاد نظریہ ارتقا پر ہے جس کا خاکہ کچھ اس طرح سے ہے کہ اس دنیا میں، جو کسی پیدا کرنے والے اور چلانے والے خدا کے بغیر خود بخود وجود میں آگئی ہے، انسانی نسل حیوانی ارتقا کا نتیجہ ہے جو کپڑ سے جنم لینے والے کیڑے سے شروع ہو کر مختلف زمانوں میں شکلیں بدلتا ہوا انسان کی صورت اختیار کر گیا ہے اور یہ اس کی آخری اور جتنی تکلی ہے۔ اسی طرح انسانی معاشرہ بھی ارتقائی عمل کا نتیجہ ہے جو جنگلوں اور غاروں سے شروع ہوا اور مختلف شکلیں بدلتا ہوا اور معاشرت کے مختلف طریقے، قوانین اور نظام آزماتا ہوا جمہوریت، سیکولر ازم اور ولیشن

سولائزیشن کی موجودہ شکل اختیار کر گیا ہے اور یہ انسانی معاشرت کی آخری اور مکمل شکل ہے جس میں اب مزید بہتری کا کوئی امکان نہیں ہے۔ گویا جس طرح نسلی اعتبار سے انسان آخری منزل ہے اور اب اس کے کوئی نئی شکل اختیار کرنے کا کوئی امکان نہیں ہے، اسی طرح معاشرتی لحاظ سے بھی ویسٹرن سولائزیشن آخری منزل ہے اور اب اس سے بہتر کوئی معاشرتی ڈھانچہ سامنے آنے کا امکان نہیں ہے۔ اسے اینڈ آف دی ہسٹری (End of the history) سے تعبیر کیا جا رہا ہے اور مغربی دانشور ارتقا کے عمل کے مزید آگے بڑھنے کے امکانات کو مسترد کرتے ہوئے مکمل تباہی کو انسانی زندگی کی اگلی منزل قرار دے رہے ہیں۔

اس طرح جب موجودہ انسانی معاشرہ نہ صرف انسانیت بلکہ پوری کائنات ارضی کی آخری مکمل اور ترقی یافتہ شکل قرار پاتا ہے اور یہی کائنات وجود کا حاصل ہے تو خیر و شر کا آخری معیار بھی یہی ہے، اس لیے جسے یہ انسانی معاشرہ خیر قرار دے دے، وہی خیر ہے اور جو اس معاشرے کے نزدیک شر قرار پائے، وہی شر ہے۔ اس کے علاوہ خیر اور شر کو مانپنے اور جانچنے کا کوئی اور پیمانہ موجود نہیں ہے جس کی بنیاد پر کسی چیز یا کام کے خیر یا شر ہونے کا فیصلہ کیا جاسکے۔ مگر اسلام اس تصویر کو سرے سے قبول نہیں کرتا اور اس کے بر عکس قرآن و سنت پر یقین رکھنے والے ہر مسلمان کا عقیدہ یہ ہے کہ یہ کائنات کسی حادثہ کی پیداوار نہیں ہے بلکہ اسے کائنات کے مالک و خالق ”اللہ تعالیٰ“ نے پیدا کیا ہے اور وہی اسے ایک نظم کے ساتھ چلا رہا ہے۔ اسی طرح انسانی نسل کسی ارتقائی عمل کا نتیجہ نہیں بلکہ اللہ تعالیٰ نے اسے ایک مستقل مخلوق کے طور پر پیدا کیا ہے اور ارشف الخلوقات ٹھہرایا ہے۔ پھر انسانی زندگی کا ایک معاشرہ کی شکل اختیار کر جانا بھی خود روارتقائی عمل کا نتیجہ نہیں بلکہ قرآن کریم کے مطابق نسل انسانی کا پہلا فرد ”حضرت آدم“، علم، قانون، شرم و حیا، لباس اور مکان کی سہوتوں سے بہرہ و رتحا۔

اس کے ساتھ ہی ہر باشمور مسلمان یہ عقیدہ بھی رکھتا ہے کہ نسل انسانی اس دنیاوی زندگی میں آسمانی ہدایات کی پابند ہے جو اس کے پاس اس کے خالق و مالک کی طرف سے حضرات انبیاء کرام علیہم السلام کے ذریعے آئی ہیں اور ان ہدایات کی آخری اور مکمل شکل جناب محمد رسول اللہ صلی

اللہ علیہ وسلم کی تعلیمات ہیں جن پر عمل درآمد زندگی کے اگلے اور آخری مرحلہ میں کامیابی کے لیے ضروری ہے۔ اسلامی تعلیمات میں انسان کو اشرف المخلوقات کا درجہ حاصل ہے لیکن اس تفصیل کے ساتھ کہ اس کے لیے ”احسن تقویم“، کا خطاب بھی استعمال کیا گیا ہے اور اسے ”اسفل سافلین“ کے مقام کا مستحق بھی قرار دیا گیا ہے۔ گویا انسان اور انسانی معاشرہ کی موجودہ شکل آخری اور حتمی نہیں ہے۔ یہ امتحانی گز رکا ہے جس سے گزر کر اگلی زندگی میں اسے ”احسن تقویم“ یا ”اسفل سافلین“ کی منزل سے ہمکnar ہونا ہے اور وہی اس کا اینڈ آف دی ہسٹری (End of the History) ہوگا۔ اس لیے موجودہ انسانی معاشرہ جب آخری اور حتمی منزل نہیں ہے تو اس کی سوچ اور عقل بھی خیر اور شر کا آخری معیار نہیں ہے بلکہ خیر اور شر کا حتیٰ معیار آسمانی وحی ہے جس کی مکمل شکل جناب محمد رسول اللہ صلی اللہ علیہ وسلم کی تعلیمات کی صورت میں موجود ہے۔

معزز شرکائے محفل!

یہی وجہ ہے کہ اقوام متحده کے انسانی حقوق کے چار ٹرکی پہلی دفعہ میں تمام انسانوں کو آزادی اور حقوق کے ساتھ تکریم میں بھی برابر قرار دیا گیا ہے جبکہ اسلام تمام انسانوں کو تکریم کا یکساں مستحق تسلیم نہیں کرتا۔ اس کا اصول ”ان اکرمکم عندالله اتقکم“ ہے کہ جو اچھے کردار کا حامل ہے، وہ تکریم کا مستحق ہے اور جس کا کردار انسانی اخلاق کے مطابق نہیں ہے، وہ تکریم کا حقدار نہیں ہے۔ اس پس منظر میں چار ٹرکی دفعہ نمبر ۵ کا جائزہ لیا جائے تو جرام کی اسلامی سزاوں کو غیر انسانی قرار دینے کی وجہ بھی سمجھ میں آ جاتی ہے۔ دفعہ نمبر ۵ کا عنوان ہے: ”تشدد کا خاتمه“ اور اس میں کہا گیا ہے کہ:

”وَكُسْيَ شَخْصٍ لَوْشَدَ وَلَظْمَ كَاشَانَهُ نَهِيْنَ بِنَيَا جَائِيَهُ گَأوْرَكَشِ شَخْصٍ كَسْتَهُ غَيْرِ اِنْسَانِي اوْرَذَلَتَ آمِيزَ سَلُوكَ نَهِيْنَ كَيَا جَائِيَهُ گَأيَا لَيْسَ سَرَانَهُ نَهِيْنَ دِي جَائِيَهُ گَيِّيَهُ“

گویا اقوام متحده کے منشور کے مطابق کسی مجرم کو دی جانے والی سزا کا تشدد اور تذلیل کی آمیزش سے خالی ہونا ضروری ہے اور جس سزا میں ان میں سے کوئی عنصر موجود ہوگا، وہ انسانی حقوق کے منافی قرار پائے گی۔ اسی بنابر ہاتھ کاٹنے، کوڑے مارنے اور سنگسار کرنے کی سزاوں کو انسانی

حقوق کے خلاف قرار دیا جا رہا ہے اور اسی بنابر پاکستان کی عدالت عظمی میں کسی مجرم کو کھلے بندوں سزا دینے کو انسانی حقوق کی خلاف ورزی سے تعبیر کیا جا چکا ہے۔ جبکہ اسلام میں جرائم پر سخت سزاوں کا مقصد ہی یہ ہے کہ مجرم کو نصیحت ہوا ورد کیجنے والے اس سے عبرت پکڑیں۔

اس کے بعد چارٹر کی دفعہ ۲۶ اپر ایک نظر ڈال لیجیے جس میں کہا گیا ہے کہ:
 ”پوری عمر کے مردوں اور عورتوں کو نسل، قومیت یا نہب کی کسی تحدید کے بغیر باہم شادی کرنے اور خاندان کی بنیاد رکھنے کا حق حاصل ہے۔ شادی، دوران شادی اور اس کی تنشیخ کے سلسلہ میں وہ مساوی حقوق رکھتے ہیں۔“

اس دفعہ میں اسلامی تعلیمات کی رو سے چند باتیں غور طلب ہیں۔ پہلی بات یہ کہ پوری عمر سے کیا مراد ہے؟ کیونکہ اسلامی احکام میں شادی کے لیے عمر کی کوئی قید نہیں ہے۔ دوسرا بات یہ کہ ”نمہب کی کسی تحدید کے بغیر“ کا مطلب واضح ہے کہ کوئی مسلمان مرد کسی بھی غیر مسلم عورت سے اور کوئی مسلمان عورت کسی بھی غیر مسلم مرد سے شادی کر سکتی ہے، جبکہ یہ اسلامی تعلیمات کے یکسر منافی ہے۔ تیسرا بات یہ کہ شادی کی تنشیخ کے سلسلہ میں دونوں کے مساوی حقوق کا تصور بھی اسلامی احکام کے خلاف ہے، کیونکہ اسلام نے طلاق کے بارے میں واضح ترجیحات قائم کی ہیں اور دونوں کو یکساں حقوق بہر حال نہیں دیے ہیں۔

اس کے ساتھ چارٹر کی دفعہ ۲۵ کی شق ۲ کو بھی شامل کر لیں جس میں کہا گیا ہے کہ:
 ”ماں اور بچے کو خصوصی توجہ اور مرد کا حق حاصل ہے۔ تمام بچے، خواہ وہ شادی کے نتیج میں پیدا ہوئے ہوں یا بغیر شادی کے پیدا ہوں، یکساں سماجی تحفظ سے بہرہ درہونے کا حق رکھتے ہیں۔“

اور ان دونوں دفعات کے ساتھ گزشتہ برس قاہرہ میں منعقد ہونے والی اقوام متحده کی بہبود آبادی کا نفرنس کی سفارشات کو بھی سامنے رکھیں جن میں تمام ممالک سے تقاضا کیا گیا ہے کہ وہ اپنے عوام کو آزادانہ جنسی اختلاط کے موقع فراہم کریں، استقطاب حمل کی سہولتیں مہیا کریں، بن بیانی ماؤں کو سماجی تحفظ سے بہرہ در کریں اور ہم جنس پرستی کو قانونی جواز کی سند عطا کریں۔

حضرات محترم!

اب آپ ان تمام امور کے اشتراک کے ساتھ خاندانی زندگی سے متعلقہ قوانین کے بارے میں اس ”علمی معیار“ کو سمجھنے کی کوشش کریں جسے اپنانے کی تمام مالک تو تلقین کی جا رہی ہے اور یہ تقاضا کیا جا رہا ہے کہ اگر کسی ملک میں اس معیار کے خلاف عائلی قوانین نافذ ہیں تو وہ ان میں ترمیم کر کے انہیں اس علمی معیار کے مطابق ڈھال لے۔

کم و بیش یہی صورت حال آزادیِ ضمیر، آزادیِ عقیدہ، آزادیِ رائے اور آزادیِ اظہار کے حوالہ سے انسانی حقوق کے مذکورہ چار ٹرکی تصریحات کی بھی ہے جو چار ٹرکی دفعہ ۱۸ اور ۱۹ میں ان الفاظ کے ساتھ بیان کی گئی ہیں:

”ہر شخص کو آزادیِ خیال، آزادیِ ضمیر اور آزادیِ مذہب کا حق حاصل ہے۔ اس حق میں اپنا مذہب اور عقیدہ تبدیل کرنے اور انفرادی و اجتماعی طور پر علیحدگی میں یا سب کے سامنے اپنے مذہب یا عقیدے کی تعلیم، اس پر عمل کرنے، اس کے مطابق عبادت کرنے اور اس کی پابندی کرنے کی آزادی کا حق شامل ہے۔“

”ہر شخص کو آزادیِ رائے اور آزادیِ اظہار کا حق حاصل ہے۔ اس حق میں بلا مداخلت رائے رکھنے کی آزادی اور بلا حااظ علاقائی حدود کسی بھی ذریعے سے اطلاعات اور نظریات تلاش کرنے، حاصل کرنے اور انہیں دوسروں تک پہنچانے کی آزادی شامل ہے۔“

ان دونوں دفعات پر ایک بار پھر غور کر لیجیے اور سلمان رشدی، تسلیمہ نسرين، پاکستان کے چند مسیحی گتناخان رسول اور قادر یانیوں سمیت ان تمام طبقوں اور گروہوں کے مبینہ حقوق کا جائزہ لیجیے جن کی پامالی کا ڈھنڈوارا پیٹ کر مغرب کی حکومتیں اور ذرائع ابلاغ انسانی حقوق کے حوالہ سے مسلمانوں کے طرزِ عمل کو مسلسل ہفت تقید بنا رہے ہیں۔

حضرات مکرم!

بات کچھ زیادہ لمبی ہوتی جا رہی ہے، اس لیے گفتگو کو سمیٹنے ہوئے یہ عرض کرنا چاہوں گا کہ اقوام متحده کے انسانی حقوق کے چار ٹرکی بعض دفعات کا ذکر کیا گیا ہے اور وہ بھی سرسری طور پر کسی لمبی بحث میں الجھے بغیر، صرف اس غرض سے کہ ان اعتراضات و شبہات کی نوعیت کا کچھ اندازہ ہو جائے جو

انسانی حقوق کے حوالہ سے اسلام اور مسلمانوں کے خلاف مغرب کی طرف سے کیے جا رہے ہیں اور مغرب کے ان عوام کو سمجھنا مشکل نہ رہے جو اس کششاں میں اس کے اہداف کے طور پر سامنے آئے ہیں۔ یہ قطعی طور پر ایک سرسری اور ابتدائی مطالعہ ہے جو علماء کے کرام اور دانش ورثوں کو مسئلہ کی گئی اور اہمیت کا احساس دلانے کے لیے ہے۔ اصل ضرورت اس امر کی ہے کہ علماء کرام اور اہل دانش اقوام متحده کے انسانی حقوق کے چار ٹوڑ اور اس کی تشریح و تعبیر میں جنیوا انسانی حقوق کمیشن کی قراردادوں اور فیصلوں کا گہری نظر سے مطالعہ کریں اور اسلامی تعلیمات کی روشنی میں ان کی ایک ایک شق کا تجیریہ کریں، اس پر بڑے دنی اداروں اور مدارس میں مذاکروں اور علمی بحث و مباحثہ کا اہتمام کیا جائے، قرآن کریم، حدیث نبوی اور فتنہ کی تدریس و تعلیم میں اساتذہ ان موضوعات کو اپنی گفتگو کا حصہ بنائیں اور اہل قلم قومی اخبارات اور دنی جرائد میں ان مسائل پر اظہار خیال کریں، لیکن اس کے لیے ضروری ہے کہ اس تمام تر گفتگو اور مباحثہ میں سیاسی نعرہ بازی اور مناظرانہ اسلوب سے گریز کرتے ہوئے خالصتاً علمی زبان اور منطقی واستدلائی انداز اختیار کیا جائے تاکہ ہم دنیا پر اسلام کی حقانیت، افادیت اور ضرورت کو واضح کرنے کے ساتھ ساتھ ملت اسلامیہ کی نئی نسل اور تعلیم یافتہ طبقہ کی غالب اکثریت کو غیر شعوری ارتکاد سے بچائیں جو اسلام کے احکام و قوانین پر مغربی فلسفہ کے اعتراضات کے مسلسل یک طرفہ پر اپیلگندہ اکا کوئی معقول جواب نہ پا کر دیہرے دیہرے اس کے دائرہ اثر میں شامل ہوتے جا رہے ہیں۔ خدا کرے کہ ہماری علمی شخصیات اور دنی ادارے وقت کے اس سب سے بڑے چینچ کا صحیح طور پر اور اک کر سکیں، آمین یا رب العالمین۔

(ماہنامہ اشريعہ، مئی ۱۹۹۵ء)

خدمت حدیث: موجودہ کام اور مستقبل کی ضروریات

[۲۰۰۳ء اپریل ۲۲، ۲۱] کو ادارہ تحقیقات اسلامی، میں الاقوامی اسلامی یونیورسٹی، اسلام آباد کے زیر اہتمام ”بر صغیر میں مطالعہ حدیث“ کے زیر عنوان منعقد ہونے والے سینئار میں پڑھا گیا۔]

جناب رسالت مآب صلی اللہ علیہ وسلم کی سنت و حدیث کا تاریخ کے ریکارڈ پر اس اہتمام اور اعتماد کے ساتھ محفوظ رہنا جہاں نبی اکرم صلی اللہ علیہ وسلم کے تاریخی امتیاز و احصاء کی حیثیت رکھتا ہے، وہاں اسلام کے اعجاز اور اس کی حقانیت و ابدیت کی دلیل بھی ہے کہ نہ صرف یہ کہ جناب رسالت مآب صلی اللہ علیہ وسلم کے احوال و اقوال اور ارشادات و فرمودات پورے اہتمام اور استناد کے ساتھ موجود و محفوظ ہیں بلکہ ان کے نقل و فہم اور ان سے استدلال و اتناباط کے عمل میں کسی بھی درجہ میں شریک ہونے والے ہزاروں بلکہ لاکھوں افراد کے حالات و کوائف بھی تاریخ نے اپنے ریکارڈ میں محفوظ کر کر کے ہیں اور جناب نبی اکرم صلی اللہ علیہ وسلم کے کسی بھی فعل، قول اور احوال و ظروف سے نسبت رکھنے والے کسی بھی شخص کے حالات اور کردار کے بارے میں ضروری معلومات کسی بھی وقت تاریخ کے ریکارڈ سے طلب کی جاسکتی ہیں جبکہ اس حوالہ سے اسماء الرجال کا علم اسلام اور مسلمانوں کی ایسی خصوصیت ہے جس کی مثال دنیا کے کسی اور مذہب میں نہیں پائی جاتی۔

دنیا کے تمام ادیان و مذاہب میں اسلام وہ واحد دین ہے جس کے پاس اس کی تعلیمات کسی ترمیم و تحریف اور تبدلی کے بغیر اصلی حالت میں موجود ہیں اور پرانگری سطح سے لے کر اعلیٰ ترین درجات تک ہر سطح پر یہ تعلیمات مدرس، تحقیق اور تبلیغ و اشاعت کے مراحل سے وسیع پیانے میں ہر

وقت گزرتی ہیں جس کی وجہ سے تحریف اور ترمیم کا کوئی بھی حملہ ان کے دائرے میں دراندازی کی گنجائش نہیں پار ہا اور وہ ایک زندہ، متحرک اور تو اندازِ نظام تعلیم و اصلاح کی صورت میں آج کے زوال پذیر دور میں بھی مسلم معاشرے میں اپنا کردار ادا کر رہی ہیں۔

دنیا کے ہر مذہب کی تعلیمات انحراف و ترمیم کے مرحلے سے گزر چکی ہیں اور اسلام کے سوا کوئی مذہب بھی اس وقت دنیا کے مسلم اور معیار کے مطابق اس دعویٰ کی پوزیشن میں نہیں ہے کہ اس کے پاس اس کی بنیادی تعلیمات اصلی حالت میں موجود ہیں مگر اسلام پورے اعتماد و حوصلے کے ساتھ آج بھی عالمی فرم پر اس دعوے کے ساتھ کھڑا ہے کہ اس کے پاس نہ صرف قرآن کریم اسی اصلی حالت میں موجود ہے جس طرح جناب نبی اکرم صلی اللہ علیہ وسلم نے اسے اپنے اولین شاگردوں صحابہ کرام کے سپرد کیا تھا بلکہ قرآن کریم کی تعبیر و تشریع میں نبی اکرم صلی اللہ علیہ وسلم کے ارشادات، احوال اور سیر و سوانح بھی اس مکمل اعتماد اور معیار کے ساتھ موجود ہیں جسے آج کی دنیا بھی تسلیم کرتی ہے اور جسے کسی بھی تاریخی ذخیرہ اور دستاویز کے مستند اور صحیح ہونے کی علامت تصور کیا جاتا ہے۔

قرآن کریم کو اپنے متن اور الفاظ کے لحاظ سے ایک محفوظ اور مستند دستاویز کا درجہ حاصل ہے اور اس کے سینہ بسینہ منتقل ہونے کا سٹم ایسا فول پروف ہے کہ اس میں کسی قسم کی دراندازی کا کوئی امکان موجود نہیں ہے، اس لیے فطری طور پر ان عناصر کا رخ اس کی تعبیر و تشریع کے نظام کے مجرور کرنے کی طرف ہی مرتنا تھا جو دوسرے مذاہب کی طرح اسلام کی تعلیمات کو بھی انسانی خواہشات اور عقل و ظن کی سان پر چڑھا دینے کے خواہش مند تھے۔ چنانچہ قرآنی تعلیمات کو نئے معانی پہنانے اور نئی تعبیرات و تشریحات سے روشناس کرانے کے لیے گزشتہ دو تین صدیوں کے دوران کیا کچھ نہیں ہوا اور آج بھی کیا کچھ نہیں ہوا رہا لیکن جناب نبی اکرم صلی اللہ علیہ وسلم کی سیرت و سوانح اور سنت و حدیث کا عظیم ذخیرہ اور ان کی چھان چٹک کا بے مثال نظام اسلامی تعلیمات کے گرد ایسا مضبوط و مستکم حفاظتی پشتہ ثابت ہوا ہے کہ اس نے تحریف والحاد کے ہر طوفان کا رخ موڑ دیا ہے اور اسلامی عقائد و احکام کا پرچم ملی زندگی کے دیگر تمام شعبوں کی زبوں حالی کے باوجود آج بھی پوری آب و تاب کے ساتھ یہ کہتے ہوئے لہر رہا ہے کہ

ہزار دام سے نکلا ہوں ایک جنپش میں

جسے غور ہو آئے کرے شکار مجھے

محمد شین و مورخین نے جناب نبی اکرم صلی اللہ علیہ وسلم کی سنت و حدیث اور سیرت و سوانح کے سینکڑوں پہلوؤں پر جو عظیم الشان کام کیا ہے اور فقہاء کرام نے اس بحرناپیدا کنار میں غوطہ زن ہو کر حکمت و دانش اور استنباط و استدلال کے انمول موتیوں کے جوابار لگا دیے ہیں، اس پرتارتخ کے اس عملی خراج کے بعد کچھ کہنے کی ضرورت باقی نہیں رہتی۔ اس میں کوئی شک نہیں کہ احادیث کے ذخیرے کو محفوظ رکھنے والے محمد شین کرام، اسماء رجال سے تعلق رکھنے والے مورخین و ناقدین اور استنباط و استدلال کے شناور فقہاء عظام نے ہر دور میں اس زمانے کے تقاضوں کو سامنے رکھتے ہوئے احادیث و سنن کی حفاظت و روایت، تدوین و ترتیب اور استدلال و استنباط کا فریضہ سرانجام دیا ہے۔

آپ گزشتہ چودہ صدیوں میں سے کسی بھی صدی میں ان حوالوں سے ہونے والے علمی کام کو سامنے رکھ لیں، آپ کو اس میں سابقہ طریق کا رسم مختلف اسلوب نظر آئے گا، جدت و کھانی دے گی اور تنوع کے نئے افق آپ کی نگاہوں کے سامنے آئیں گے کیونکہ زمانہ جوں جوں آگے بڑھتا ہے، انسانی سوسائٹی کی نت نئی ضروریات سامنے آتی رہتی ہیں، سائنسی اکتشافات سے علم و معلومات کا دائرة و سعی تر ہوتا رہتا ہے اور انسانی ذہن کی پرواز کی سطح بلند تر ہوتی چلی جاتی ہے، لیکن بد قدمتی سے کچھ عرصہ سے ہم نے ایک جگہ رک جانے اور اگلے مرحلے سے آنکھیں اور کان بند کر لینے کو بزرگوں کی ”روایت“ سمجھ رکھا ہے حالانکہ اس کا نام روایت نہیں ہے اور ہمارے اسلاف میں، خواہ وہ محمد شین و مفسرین ہوں، مورخین و ناقدین ہوں یا فقہاء و مجتہدین ہوں، کسی دور میں بھی اس طرح کے ”جود“ کی روایت نہیں رہی۔ ہماری روایت تو تحرک کی ہے، پیش رفت کی ہے اور مسائل و مشکلات کا سامنا کرنے کی ہے بلکہ میں اس سے بھی آگے بڑھ کر عرض کروں گا کہ ہمارے فقہاء عظام نے صرف حال پر اکتفا نہیں کیا بلکہ مستقبل کے امکانات کو بھانپتے ہوئے ”فقہ فرضی“ اور ”فقہ تقدیری“ کا ایسا عظیم الشان ذخیرہ قرون ماضیہ میں امت کے سامنے پیش کیا ہے کہ ہم آج تک اس سے استفادہ کر رہے

ہیں۔

اس پس منظر میں اگر حال اور مستقبل کی ضروریات کا جائزہ لیا جائے تو تقاضوں کی ایک بُلی فہرست بن سکتی ہے اور میرے خیال میں اس موضوع پر علمی مذاکروں اور مباحثوں کی صورت میں باہمی مشاورت کے ساتھ وہ فہرست ضرور بُنی چاہیے کہ تقاضوں اور ضروریات کی نشان دہی اور ان کے سامنے آنے کے بعد ہی انہیں پورا کرنے کا احساس بیدار ہوتا ہے مگر یہاں ان میں سے مثال کے طور پر دو تین پہلوؤں کا تذکرہ مناسب سمجھوں گا، اس امید پر کہ شاید ہماری علمی شخصیات اور ادارے اس طرف متوجہ ہوں اور اس حوالے سے نہ صرف مستقبل بلکہ حال کا بھی بہت ساقرض جو سنت و حدیث کے شعبہ سے تعلق رکھنے والے ارباب علم و دانش کے ذمہ واجب ہے، اس کی ادائیگی کی کوئی صورت نکل آئے۔

جہاں تک احکام و مسائل کا تعلق ہے، اس حوالے سے مختلف ممالک میں کام ہورہا ہے اور جدید پیش آمدہ مسائل کا قرآن کریم اور سنت و حدیث کی روشنی میں حل تلاش کرنے کی طرف متعدد ادارے اور علمی حلقة متوجہ ہیں۔ اگرچہ اس میں بھی ابھی تنوع اور توسع کے بہت سے پہلوتشنے ہیں جن کی طرف توجہ کی ضرورت ہے لیکن اس شعبہ میں کچھ نہ کچھ کام بہر حال ہورہا ہے اس لیے اسے نظر انداز کرتے ہوئے فکری اور تہذیبی راہنمائی کے اس خلاکی طرف ارباب علم و دانش کو توجہ دلانا چاہوں گا جو عالمی تہذیبی کشکش کے موجودہ دور میں پہلے سے زیادہ شدت کے ساتھ محسوس ہورہا ہے اور جس کے منفی اثرات پوری ملت اسلامیہ کے لیے پریشانی کا باعث بنے ہوئے ہیں۔ اس سلسلے میں عرب دنیا میں خاصا کام ہوا ہے۔ ہمارے ہاں بھی ہوا ہے مگر یہ کام روایتی حلقوں سے ہٹ کر شخصیات کے حوالے سے ہے جس کے اثرات سے انکار کی گنجائش نہیں ہے لیکن اصل ضرورت روایتی حلقوں کی بیداری کی ہے کہ امت مسلمہ کی اکثریت کا عقیدت و اطاعت کا تعلق انہی سے ہے اور امت کو بھیتیت امت کسی طرف متوجہ کرنے کے لیے روایتی حلقة ہی سب سے زیادہ موثر اور بنیادی کردار ادا کر سکتے ہیں۔ میں خود روایتی حلقة سے تعلق رکھتا ہوں۔ جہاں ضرورت محسوس ہوتی ہے، روایتی حلقوں کی نمائندگی بلکہ دفاع بھی کرتا ہوں لیکن مجھے اس اعتراض میں کوئی باک نہیں ہے کہ اس راہ میں بعض ایسے سخت مقام ضرور آتے ہیں کہ نمائندگی اور دفاع دونوں کے قدم لڑکھرانے لگ جاتے

ہیں اور بڑی مشکل سے قدموں کا توازن برقرار کھنا پڑتا ہے۔

اس کے بعد میں مثال کے طور پر ان دو تین پہلوؤں کا تذکرہ کرنا چاہوں گا جن کے بارے میں میری طالب علمانہ رائے میں زیادہ اہتمام کے ساتھ کام کرنے کی ضرورت ہے اور جناب نبی اکرم صلی اللہ علیہ وسلم کے ارشادات و تعلیمات کو اجاگر کرتے ہوئے امت مسلمہ کی راہ نمائی ان شعبوں میں وقت کا ناگزیر تقاضا ہے۔

سب سے پہلے امت مسلمہ کی اخلاقی حالت کا مسئلہ ہے جو آج کسی طرح بھی اس قابل نہیں ہے کہ اس کا اچھے الفاظ کے ساتھ ذکر کیا جائے۔ افراد اور کچھ طبقات ہر دور میں اور ہر قوم میں مستثنی رہے ہیں اور رہتے ہیں لیکن ملت بحیثیت ملت اخلاقی لحاظ سے جس سطح پر پہنچ گئی ہے، اس نے ہمیں اقوام عالم کی برادری میں نیک نام نہیں رہنے دیا۔ اخلاقیات کا تعلق سیاست سے ہو یا تجارت سے، معاشرت سے ہو یا مذہب سے، تعلیم سے ہو یا ملازمت سے، صنعت سے ہو یا اجرہ سے، کہیں بھی صورت حال تملی بخش نہیں ہے۔ ہمارے داخلی معاشرتی دائروں میں جو صورت حال ہے، وہ بھی کسی سے مخفی نہیں ہے لیکن دوسری اقوام کے معاشرے میں جا کر ہم جو گل کھلا رہے ہیں، اس نے تو لیا ہی ڈبودی ہے۔ میں ایک مثال سے اپنی بات واضح کرنا چاہوں گا کہ بريطانیہ میں ایک صاحب سے میں نے پوچھا کہ وہ کوئی کام کا جو کرتے نہیں ہیں، گزارا کیسے کرتے ہیں؟ انہوں نے بڑی بے تکلفی سے کہا کہ بس ”مال زکوہ“ سے گزارا ہو جاتا ہے۔ میں نے وضاحت چاہی تو کہنے لگے کہ بريطانیہ حکومت کی طرف سے بے روزگاری کا جو وظیفہ ملتا ہے، وہ لیتا ہوں۔ میں نے عرض کیا کہ کیا آپ کا قانوناً اس وظیفے کا استحقاق بتا ہے؟ تو فرمایا کہ ”چھڈو جی، کافر نہیں۔ اسیہاں نوں جناب لٹ سکدے ہو، لٹو،“ (چھوڑو جی، یا کافر ہیں۔ انہیں جتنا لٹ سکتے ہو، لٹو)

ظاہر ہے کہ اسی قسم کے طرز عمل کے ساتھ ہم دنیا کے غیر مسلم معاشروں میں اسلام اور مسلمانوں کے تعارف کا ذریعہ بن رہے ہیں۔ اب اس بات کو ہم جناب نبی اکرم صلی اللہ علیہ وسلم کے اسوہ و سیرت اور سنن و احادیث کے حوالے سے دیکھیں تو معاملہ انتہائی سُکنیں ہو جاتا ہے۔ رسول اللہ صلی اللہ علیہ وسلم تو مکارم اخلاق کی تکمیل کے لیے تشریف لائے ہیں اور شخصی، خاندانی، معاشرتی

اور بین الاقوامی چاروں حوالوں سے اخلاقی تعلیمات کا جس قدر وسیع اور متنوع ذخیرہ اور اسوہ و نمونہ جناب نبی اکرم صلی اللہ علیہ وسلم کی سنت و سیرت میں ملتا ہے، دنیا کے کسی اور مذہب یا شخصیت کے پاس اس کا عشرہ بھی نہیں ہے مگر ہمارے ہاں ان کا تذکرہ محض برکت و ثواب کے لیے ہوتا ہے۔ اپنے احوال و ظروف پر ارشادات نبوی کا اطلاق اور سنت و حدیث کی روشنی میں اپنے طرز عمل کی اصلاح کا کوئی احساس اجتماعی طور پر ہمارے حلقوں میں موجود نہیں ہے۔ آج سب سے زیادہ ضرورت اس امر کی ہے کہ ہم ملی اور بین الاقوامی دونوں حوالوں سے اپنی اخلاقی کوتا ہیوں اور کمزوریوں کی نشان دہی کریں، انہیں بے نقاپ کریں اور ایک ملتحیر کے طور پر جناب نبی اکرم صلی اللہ علیہ وسلم کی اخلاقی تعلیمات کو آج کے معروضی حالات و ضروریات کے تناظر میں جدید اسلوب اور انداز کے ساتھ امت کے ہر فرد تک پہنچانے اور اسے سمجھانے کی کوشش کریں۔ اس سے نہ صرف دوسری قوموں کے سامنے ہمارا تعارف بہتر ہو گا بلکہ ہمارے بہت سے داخلی مسائل و مشکلات بھی خود بخود فضا میں حلیل ہو کر رہ جائیں گے۔

اس ضمن میں اس بات کا تذکرہ بھی شاید نا مناسب نہ ہو کہ سیکٹروں احادیث نبویہ میں معاشرتی خرابیوں کے ساتھ ساتھ ان کے اسباب و نتائج کا بھی تجزیہ کیا گیا ہے اور بہت سی احادیث میں نتائج و عواقب کا ذکر کر کے معاشرتی خرابیوں سے روکا گیا ہے۔ ایسی احادیث کو زیادہ نمایاں طور پر سامنے لانے کی ضرورت ہے۔ مثلاً صاحب مشکلوة نے ”باب تغیر الناس“ کی آخری حدیث موطا امام مالک کے حوالے سے بیان کی ہے جو حضرت عبد اللہ ابن عباسؓ کے قول کی صورت میں ہے لیکن اپنے مفہوم و معنی کے لحاظ سے محدثین کرام کے اصول کے مطابق مرفوع حدیث کا درجہ رکھتی ہے۔

اس میں بتایا گیا ہے کہ:

- ۱۔ جس قوم میں خیانت عام ہو جائے، ان کے دلوں میں اللہ تعالیٰ دشمن کا رعب ڈال دیتے ہیں۔
- ۲۔ جس قوم میں زناعام ہو جائے، اس میں موت کی کثرت ہو جاتی ہے۔
- ۳۔ جو قوم ماپ قول میں کمی کرنے لگ جائے، اس سے رزق منقطع کر لیا جاتا ہے۔

۴۔ جس قوم میں ناقص فیصلے ہو نے لگیں، اس میں خانہ جنگی بھیل جاتی ہے۔

۵۔ اور جو قوم عہد توڑ دے، اس پر دشمن کو مسلط کر دیا جاتا ہے۔

اس نوعیت کی بہت سی روایات ہیں جن میں معاشرتی جرائم کے نتائج و عواقب کا ذکر کیا گیا ہے۔

ان کو اہتمام کے ساتھ اور اجتماعی تحریک کی صورت میں سامنے لانا واقعہ کی اہم ترین ضرورت ہے۔

دوسرے پہلو جوار باب علم و دانش کی ترجیحی توجہ کا مستحق ہے، وہ آج کا عالمی ماحول ہے جس کے

بارے میں کہا جاتا ہے کہ یہ گلوبالائزیشن کا دور ہے اور تہذیب یوں کے اختلاط کا دور ہے کیونکہ فالے اس

قدرتمند گئے ہیں کہ تہذیب یوں اور شفافتوں کے درمیان صدیوں سے قائم سرحدیں پامال ہوتی چلی جا

رہی ہیں۔ آج کے دور میں جبکہ تہذیب یوں اور شفافتوں کے درمیان حدود اور فاصلوں کو برقرار رکھنا ممکن

نہیں رہا، مختلف طور پر یہ مسئلہ کھڑا ہو گیا ہے کہ مختلف تہذیب یوں کے اختلاط کے دور میں اسلام کیا راہ

نمائی کرتا ہے؟ جناب نبی اکرم صلی اللہ علیہ وسلم کی تعلیمات و ارشادات میں اس بارے میں واضح راہ

نمائی موجود ہے اور احادیث کے ذخیرے میں بہت سی روایات پائی جاتی ہیں۔ مثال کے طور پر

بخاری شریف کی ایک روایت کا حوالہ دینا چاہوں گا جو امام بخاریؓ نے کتاب النکاح، باب عظۃ

الرجل بنتہ اور بعض دیگر ابواب میں بیان کی ہے اور اس تفصیلی روایت کا خلاصہ یہ ہے کہ قریش کے

بہت سے خاندان مکہ مکرہ سے بھرت کر کے مدینہ منورہ آئے تو مہاجرین اور انصار کی خاندانی

روایات میں واضح فرق موجود تھا۔ مہاجرین کے ہاں کسی عورت کا خاوند کو کسی بات پر ٹوکنایا اس کی کسی

بات کو رد کرنا سرے سے متصور نہیں تھا جبکہ انصار کے خاندانوں میں عورتوں کو یہ آزادی حاصل تھی کہ

وہ خاوند کو کسی بات پر ٹوک سکتی ہیں، کسی بات کا جواب دے سکتی ہیں اور کسی بات سے انکار بھی کر سکتی

ہیں۔ حضرت عمرؓ اپنا واقعہ بیان کرتے ہیں کہ انہیں ایک روز ان کی بیوی نے کسی بات پر ٹوک دیا تو

انہیں بہت غصہ آیا اور انہوں نے بیوی کو ڈاٹا۔ بیوی نے جواب دیا کہ مجھے ڈانٹنے کی ضرورت نہیں،

یہ تو جناب نبی اکرم صلی اللہ علیہ وسلم کے گھر میں بھی ہوتا ہے کہ ان کی ازدواج مطہرات کسی بات پر

ٹوک دیتی ہیں اور کسی بات کا جواب بھی دے دیتی ہیں۔ حضرت عمر نے اسے اس بات سے تعبیر کیا

کہ انصار کی عورتوں کی عادات ہماری عورتوں پر اثر انداز ہوتی جا رہی ہیں چنانچہ حضرت عمرؓ اسی غصے کی

حالت میں سیدھے ام المؤمنین حضرت خصہ کے گھر پہنچ جوان کی بیٹی تھیں اور انہیں سمجھایا جھایا کہ ایسا مت کیا کرو۔ وہ تو بیٹی تھیں، خاموش رہیں مگر یہی بات جب حضرت عمرؓ نے ام المؤمنین حضرت ام سلمہؓ سے کہنا چاہی تو انہوں نے آگے سے یہ کہہ کر ٹوک دیا کہ ”آپ نے میاں یوں کے معاملات میں بھی مداخلت شروع کر دی ہے؟“ حضرت عمرؓ نے یہ واقعہ جناب نبی اکرم صلی اللہ علیہ وسلم کی خدمت میں تفصیل کے ساتھ ذکر کیا تو رسول اللہ صلی اللہ علیہ وسلم نے اس کے جواب میں ہلکی سی مسکراہٹ کے ساتھ صرف یہ فرمایا کہ ”آخ رام سلمہ ہے۔“

یہ دو علاقائی ثقافتوں اور معاشرتی روایات کے اختلاط اور گلرواؤ کا قصہ ہے اور میری طالب علمانہ رائے ہے کہ تہذیبوں کے اختلاط اور مختلف ثقافتوں کے باہمی میل جوں کے مسائل میں یہ روایت اصولی اور بنیادی حیثیت رکھتی ہے جس سے ہمیں راہنمائی حاصل کرنی چاہیئے اور دور نبوی کے اس طرز کے واقعات اور روایات و احادیث کی روشنی میں آج کے عالمی حالات کے تناظر میں اصول و ضوابط وضع کرنے چاہیئیں کہ مختلف تہذیبوں اور ثقافتوں کے تال میں میں کہاں ایڈ جسٹ منٹ کی گنجائش ہے، کہاں صاف انکار کی ضرورت ہے اور کہاں کوئی درمیان کا راستہ نکالا جاسکتا ہے۔ یہاں میں یہ عرض کرنا ضروری سمجھتا ہوں کہ ہم نے دین اور ثقافت کے درمیان حد فاصل قائم نہیں رہنے والی اور بہت سے معاملات میں دونوں کو گلڈ کر دیا ہے حالانکہ دونوں میں زمین و آسمان کا فرق ہے۔ دین کی بنیاد آسمانی تعلیمات پر ہے اور اس کا سرچشمہ وحی الہی ہے جبکہ ثقافت کی بنیاد ایک علاقہ میں رہنے والے لوگوں کے درمیان خود بخود تشکیل پا جانے والی معاشرتی اقدار اور روایات پر ہوتی ہے اور اس کا سرچشمہ سوسائٹی اور اس کا ماحول ہوتا ہے مگر ہم نے بعض معاملات میں اپنی علاقائی ثقافتوں پر دین و شریعت کا لیلیں لگا کر انہیں ساری دنیا سے ہر حال میں منوانے کی قسم کھارکھی ہے جس سے طرح طرح کے مسائل پیدا ہو رہے ہیں۔

سنن و سیرت اور احادیث کے بیش بہاذ خیرے میں ان معاملات میں کمل راہنمائی موجود ہے مگر ہماری حالت یہ ہے کہ خود محنت کر کے بزرگوں کی کمائی میں اضافہ کرنے کے بجائے بزرگوں کی محنت اور کمائی سے ہی گزارا کرنے کی کوشش کر رہے ہیں۔

تیسرا پہلو جس کا ذکر احادیث نبویہ کے وسیع ذخیرہ سے آج کے حالات کے تناظر میں استفادہ کے لیے کرنا چاہتا ہوں، وہ فتنوں اور آثار قیامت کے بارے میں جناب نبی اکرم صلی اللہ علیہ وسلم کے وہ ارشادات ہیں جو پیش گوئیوں کے طور پر مجزرات کی حیثیت رکھتے ہیں اور ان میں ہمارے لیے ایمان کی تازگی اور پختگی کے ساتھ ساتھ راہ نمایٰ کا بھی مکمل سامان موجود ہے۔ اس سلسلے کے سینکڑوں ارشادات نبویہ میں سے مثال کے طور پر مسلم شریف کی کتاب الفتن کی ان بعض روایات کا تذکرہ کرنا چاہوں گا جن میں جناب نبی اکرم صلی اللہ علیہ وسلم نے فرات کے کنارے سونے کا پہاڑ دریافت ہونے اور اس کے حصول کے لیے مختلف اقوام کے درمیان خوزیر بنگوں کا تذکرہ فرمایا ہے اور انہی میں سے حضرت ابو ہریرہ رضی اللہ عنہ اور حضرت جابر بن عبد اللہ رضی اللہ عنہما کی دور روایات میں مغربی اقوام کی طرف سے عراق کی اقتصادی ناکہ بندی اور اس کے ساتھ شام اور مصر کی اقتصادی ناکہ بندی کی صراحت بھی موجود ہے۔ یہ اور اس قسم کی بیسیوں دیگر روایات ہمارے آج کے حالات کی عکاسی کرتی ہیں اور بہت سے معاملات میں ہمیں راہ نمایٰ فراہم کرتی ہیں۔

گلوبالائزیشن کی طرف تیزی سے بڑھتے ہوئے عالمی ماحول اور مختلف تہذیبوں اور ثقافتوں کے اختلاط اور لکراوے کے موجودہ تناظر میں بہت سے پہلوؤں سے سفن و احادیث نبویہ کے ازسرنو وسیع تر مطالعہ اور اس عظیم ترین علمی و دینی ذخیرہ سے راہ نمایٰ حاصل کرنے کی ضرورت ہے لیکن اس سے پہلے سنجیدگی کے ساتھ یہ فیصلہ کرنے کی ضرورت ہے کہ کیا ہم مستقبل کی طرف بڑھنا بھی چاہتے ہیں یا نہیں؟ کیا ہم نے زمانے کے سفر میں اسی مقام پر ہمیشہ کے لیے رکنے کا تھیہ کر لیا ہے جہاں ہمارا بکھرے ہیں؟ اور اگر ہم واقعی مستقبل کی طرف سفر جاری رکھنا چاہتے ہیں اور اس کی زمام کاراپنے ہاتھ میں لینے کے دعوے میں بھی سنجیدہ ہیں تو اس کے لیے ہمیں آگے بڑھنا ہوگا اور آگے بڑھنے کے وہ تمام منطقی تقاضے پورے کرنا ہوں گے جو ہمارے بزرگ اور اسلاف ہر دور میں پورے کرتے آ رہے ہیں۔

(ماہنامہ الشریعہ، مئی ۲۰۰۵)

تہذیبی چینچ: سیرت طیبہ سے رہنمائی لینے کی ضرورت

ربيع الاول کا مہینہ ہر سال نبی کریم صلی اللہ علیہ وسلم کے خصوصی تذکرہ اور یاد کے ساتھ منایا جاتا ہے اور اگرچہ اس کا کوئی شرعی حکم نہیں، لیکن اس ماہ میں سروکائنات صلی اللہ علیہ وسلم کی ولادت باسعادت کی مناسبت سے تذکرہ نبوی صلی اللہ علیہ وسلم کا اہتمام زیادہ ہوتا ہے اور دنیا بھر میں مسلمانوں کے مختلف طبقات اپنے اپنے انداز اور طریقہ کے مطابق نبی اکرم صلی اللہ علیہ وسلم کی سیرت طیبہ، حالات مبارکہ اور ارشادات مقدسہ کے تذکرہ کے لیے تقاریب کا انعقاد کرتے ہیں۔ اس سال یہ تقاریب اس حوالے سے پہلے سے زیادہ اور منفرد اہمیت کی حامل ہیں کہ یورپ کے بعض اخبارات میں جناب نبی اکرم صلی اللہ علیہ وسلم کے خیالی اور تو ہیں آمیز خاکوں کی اشاعت کے بعد مسلمانان عالم میں اضطراب و احتجاج کی جوہر اٹھی ہے، اس کے مناظر ابھی ذہنوں میں تازہ ہیں اور ربيع الاول کے یہ اجتماعات بھی اسی تسلسل کا حصہ دکھائی دے رہے ہیں۔

اس وقت عالمی سطح پر فکر و فلسفہ اور تہذیب و ثقافت کے مختلف رویوں کے درمیان کشمکش اور تصادم کے بڑھتے ہوئے امکانات کی جو صورت حال پیدا ہو گئی ہے اور اس میں اسلام ایک ایک واضح فریق کے طور پر سامنے آ رہا ہے، اس کے پیش نظر نبی اکرم صلی اللہ علیہ وسلم کی سیرت و تعلیمات کے زیادہ سے زیادہ تذکرہ کی ضرورت بڑھتی جا رہی ہے، اس لیے کہ اس تہذیبی اور فکری کشمکش میں قرآن کریم اور سنت نبوی صلی اللہ علیہ وسلم ہی سے ہم صحیح سمت کی طرف رہنمائی حاصل کر سکتے ہیں اور فکر و فلسفہ اور تہذیب و ثقافت کے ان رویوں کا سامنا کر سکتے ہیں جو اسلام کو عالمی منظر سے اس

حوالے سے ہشادینے کے لیے سرگرم عمل ہیں اور جن کا تقاضا ہے کہ جس طرح بہت سے دوسرے مذاہب سوسائٹی کی فکری رہنمائی اور ثقافتی و معاشرتی قیادت سے دست بردار ہو گئے ہیں، اسی طرح اسلام کو بھی معاشرتی قیادت کے منظر سے ہٹ جانا چاہیے اور دوسرے مذاہب کی طرح اپنی سرگرمیوں اور ہدایات کو شخصی اور پرائیویٹ دائروں تک محدود کر لینا چاہیے۔

آج کے عالمی منظر میں مسلمانوں کو فکر و فلسفہ اور تہذیب و ثقافت کے حوالے سے یہی سب سے بڑا چیلنج درپیش ہے اور آج نبی اکرم صلی اللہ علیہ وسلم کی سیرت و تعلیمات کا اس پس منظر میں مطالعہ کرنے اور اسے دنیا کے سامنے پیش کرنے کی ضرورت ہے۔ سیرت نبوی صلی اللہ علیہ وسلم کا جس حوالے سے بھی تذکرہ کیا جائے، اجر و ثواب، رہنمائی اور برکات کا ذریعہ ہے۔ وہ تو سراپا رحمت و برکت ہیں اور اجر و ثواب کا سرچشمہ ہیں، لیکن ہمیں اپنی ضروریات کو دیکھنا ہے، اپنی کمزوریوں پر نظر رکھنی ہے اور اپنی کوتا ہیوں کو دور کرنے کی کوشش کرنی ہے۔ پھر ان ضروریات، کمزوریوں اور کوتا ہیوں کا ایک دائرة ہمارا داخلی دائرة ہے، اس کے تقاضے مختلف ہیں، اور ایک دائرة عالمی اور بین الاقوامی ہے جو ہمارے داخلی دائیرے سے الگ ہونے کے باوجود تیزی سے بڑھتے ہوئے گلوبل ماحول کی وجہ سے اپنے فاصلے کم کرتا جا رہا ہے اور دونوں ایک دوسرے پر اثر انداز ہوتے ہوئے مسلسل آگے بڑھ رہے ہیں۔

اس پس منظر میں نبی اکرم صلی اللہ علیہ وسلم کی سیرت و تعلیمات کے ان پہلوؤں کو ترجیحی بنیاد پر سامنے لانے کی ضرورت بڑھتی جا رہی ہے جن کا تعلق موجودہ ضروریات سے ہے، کمزوریوں سے ہے اور کوتا ہیوں سے ہے۔ اسی طرح نبی اکرم صلی اللہ علیہ وسلم کے تعلیمات و ارشادات کے ان حصوں کو زیادہ اہمیت کے ساتھ دنیا کے سامنے پیش کرنا ضروری ہو گیا ہے جو آج کے عالمی مسائل سے تعلق رکھتے ہیں اور جن میں ان اشکالات و شبہات کا جواب پایا جاتا ہے جو آج کی دنیا کی طرف سے اسلام کے بارے میں نمایاں کیے جا رہے ہیں اور جن کا جواب دینے کی مختلف اطراف سے کوششیں جاری ہیں۔ بدستمی سے ہم اس حوالے سے بھی افراط و تفریط کا شکار ہیں اور ہماری طرف سے ان معاملات میں دو مختلف بلکہ متناہرو یہ سامنے آ رہے ہیں جو کنفیوژن کا باعث بن رہے ہیں

اور مسائل کے حل کی بجائے ان میں اضافے کا سبب بنتے جا رہے ہیں۔ مثلاً ایک رو یہ یہ ہے کہ آج کی دنیا کو درپیش مسائل و مشکلات اور اس کے حل کے لیے منطقی اور فطری ضروریات کی نفی کرتے ہوئے اور ان سے آنکھیں بند کرتے ہوئے رسول اللہ صلی اللہ علیہ وسلم کے ارشاد و تعلیمات کو اسی انداز اور ماحول میں پیش کیا جاتا ہے جس کا ہمیں اب سے دو سال یا تین سو سال قبل سامنا تھا۔ ہم جب آج کے ماحول اور تناظر میں تین سو سال قبل کے ماحول اور تناظر کے مطابق مسائل اور احکامات کو پیش کرتے ہیں تو اس سے منطقی طور یہ سمجھ لیا جاتا ہے کہ اسلام میں معاشرتی ارتقا کے ساتھ ساتھ چلنے کی صلاحیت نہیں ہے اور وہ تبدیل ہونے والے حالات اور تقاضوں کو اپنے اندرضم کرنے یا اپنے ساتھ ایڈ جسٹ کرنے کا ذوق نہیں رکھتا۔ اب سے تین سو سال قبل یورپ میں مسیحیت کو اس قسم کی صورت حال درپیش تھی۔ مذہب کے علمبردار اپنے احکام و قوانین کی تعبیر و تشریع میں زمانے کے تغیرات اور ماحول کی تبدیلی کا لحاظ رکھنے کے لیے تیار نہ ہوئے تو یورپ کے عوام نے فیصلہ کر لیا کہ معاشرتی ارتقا کا راستہ روکا نہیں جاسکتا اور نہ ہی ان کی تمدن کی ترقی پر قدغن لگائی جاسکتی ہے، اس لیے اگر مذہب ارتقا اور ترقی کے ساتھ ساتھ چلنے کے لیے تیار نہیں ہے تو اسے اپنی جگہ کھڑا رہنے دیا جائے اور سوسائٹی کو اپنی رفتار کے ساتھ آگے بڑھنے دیا جائے۔ اس کا نتیجہ یہ نکلا کہ مذہب اور سوسائٹی کا باہمی رشتہ ٹوٹ گیا اور مذہب کی رہنمائی اور اس کی حدود کی پابندی سے آزاد ہو کر سوسائٹی نے ”مادر پدر آزادی“ کا راستہ اختیار کر لیا جس کے خوفناک نتائج آج ہمارے سامنے ہیں۔ بدستی سے آج اسلام کے بارے میں بھی یہی سوچ نمایاں کی جا رہی ہے اور اس تاثر کو عام کیا جا رہا ہے کہ اسلام میں جدید دور کے تقاضوں کو اپنے ساتھ ایڈ جسٹ کرنے کی صلاحیت نہیں ہے اور اس لیے اسے مسجد کے دائرہ میں رہنے دیا جائے اور شخصی زندگی میں اس کے کردار کی نفی نہ کی جائے، البتہ سوسائٹی کو مذہب کی رہنمائی اور اس کے احکام و حدود کی پابندی سے آزاد کر دیا جائے۔ اس سے زیادہ بدستی کی بات یہ ہے کہ ہمارے بہت سے ارباب داش جو اس صورت حال سے پریشان ہیں اور اس سوال کا اپنے اپنے طور پر جواب دینے کی کوشش کر رہے ہیں، ان میں سے کچھ دوست دوسری انتہا کی طرف جاتے دکھائی دے رہے ہیں کہ ان کے معاشرت و تمدن کے جدید مسائل و مشکلات اور ان

کے بارے میں موجودہ انسانی سوسائٹی نے جو حل سوچ لیا ہے یا ان سے نکلنے کے لیے جو راستہ طے کر لیا ہے، اسی کو جتنی معیار تجویح لیا جائے اور اس کے مطابق قرآن کریم اور نبی اکرم صلی اللہ علیہ وسلم کے ارشادات و تعلیمات کی نئی تعبیر و تشریح کر لی جائے تاکہ ہم یہ کہہ سکیں کہ ہم جو کچھ کر رہے ہیں، وہ قرآن و سنت کی روشنی میں کر رہے ہیں، اگرچہ تعبیر و تشریح ہماری خود ساختہ ہی کیوں نہ ہو۔

ہمارے نزدیک یہ دونوں رویے غلط ہیں اور انہا پسندانہ ہیں۔ اصل راستہ ان دونوں کے درمیان ہے جو اگرچہ بہت نازک اور حساس ہے لیکن اس کی ضرورت کا انکار نہیں کیا جاسکتا۔ ہم سمجھتے ہیں کہ جس طرح نئی ضروریات اور ان کے بارے میں زمانے کی سوچ کو معیار تسلیم کر کے قرآن و سنت کی اس کے مطابق نئی تعبیر و تشریح کرنا غلط اور گمراہ کن طرز عمل ہے، اسی طرح نئی ضروریات کو نظر انداز کر دینا اور ان کا کوئی نہ کوئی حل نکالنے کی ضرورت محسوس نہ کرنا بھی غلط ہے اور اسلام کے مزاج کے خلاف ہے۔ نبی اکرم صلی اللہ علیہ وسلم کے بعد قرآن کریم کی جمع و ترتیب اور تدوین و کتابت کے بارے میں حضرت ابو بکر^{رض}، حضرت عمر^{رض} اور حضرت زید بن ثابت رضی اللہ عنہم کے درمیان جو مکالمہ ہوا تھا، وہ ہماری اس گزارش کو واضح کرنے کے لیے کافی ہے کہ مختلف جنگوں میں قرآن کریم کے حفاظت کی کثرت کے ساتھ شہادتوں کی خبر سن کر حضرت عمر^{رض} تو تشویش ہوئی اور انہوں نے ضرورت محسوس کی کہ قرآن کریم کو مرتب انداز میں لکھ کر محفوظ کر لینا چاہیے۔ یہ ایک نئی ضرورت تھی جو حالات کے تحت پیدا ہو گئی تھی، جسے حضرت عمر^{رض} نے محسوس کیا اور انہوں نے خلیفۃ المسالمین حضرت صدیق اکبر^{رض} کے سامنے اس ضرورت کا تذکرہ کیا۔ حضرت صدیق اکبر^{رض} نے ابتداء میں یہ کہہ کر اس کام سے انکار کر دیا کہ ایک کام نبی اکرم صلی اللہ علیہ وسلم کے زمانے میں نہیں ہوا تھا، میں کیسے کر سکتا ہوں؟ لیکن جب حضرت عمر^{رض} نے بار بار اس کی ضرورت و اہمیت کا احساس دلایا تو اس ضرورت کو پورا کرنے کے لیے حضرت ابو بکر^{رض} نے قرآن کریم کی جمع و ترتیب اور تدوین و کتابت کا اجتہادی فیصلہ کر لیا، لیکن جب انہوں نے جناب نبی اکرم صلی اللہ علیہ وسلم کے خصوصی کاتب حضرت زید بن ثابت^{رض} تو بلکہ یہ کام ان کے سپرد کرنا چاہا تو انہوں نے بھی پہلے مرحلہ میں وہی بات کہی جو حضرت صدیق اکبر^{رض} نے حضرت عمر^{رض} سے کہی تھی کہ جو کام جناب نبی اکرم صلی اللہ علیہ وسلم کے زمانے میں نہیں ہوا تھا وہ کام مجھے کرنے

کے لیے آپ کیسے کہہ رہے ہیں؟ ان دونوں بزرگوں نے انہیں اس کی ضرورت و اہمیت کا احساس دلایا تو وہ اس کے لیے تیار ہوئے۔

ان بزرگوں کا یہ مکالمہ اور پھر فیصلہ ہمارے لیے اسوہ کی حیثیت رکھتا ہے اور ایک اصول اور بنیاد ہے کہ کوئی نئی اجتماعی ضرورت پیش آجائے تو اسے نظر انداز کر دینا داشمندی نہیں ہے بلکہ اس ضرورت کو تسلیم کرنا، اس کی اہمیت کو سمجھنا اور اس کا حل نکالنا اہل علم کی دینی ذمہ داری ہے۔

کوئی ضرورت اپنے حل سے زیادہ دیریک محروم نہیں رہتی کیونکہ یہ قانون فطرت کے خلاف ہے۔ البتہ یہ ضرور ہو گا کہ اہل علم اپنی ذمہ داری صحیح ہوئے اس کا کوئی حل نکالیں گے تو وہ شرعی اصولوں کی روشنی میں ہو گا اور دین کے دائے میں ہو گا لیکن اگر اہل علم اپنی ذمہ داری پوری نہیں کریں گے تو لوگ خود اس کا کوئی نہ کوئی حل نکالیں گے جو ظاہر ہے کہ دینی اصولوں اور تقاضوں کے دائے کا پابند نہیں ہو گا اور اس سے دین سے انحراف کی حوصلہ افزائی ہو گی۔ اس حوالے سے ایک اور تاریخی اور اجتہادی فیصلے کا تذکرہ کرنا چاہوں گا کہ نبی اکرم صلی اللہ علیہ وسلم اور پہلے دونوں خلفاء حضرت صدیق اکبر اور حضرت عمر رضی اللہ عنہما کے دور میں لوگوں سے زکوٰۃ وصول کرنا بیت المال کی ذمہ داری تھی اور بیت المال کے نمائندے ہر قسم کے اموال کی زکوٰۃ سرکاری طور پر وصول کیا کرتے تھے، لیکن امیر المؤمنین حضرت عثمانؓ نے اپنے دور خلافت میں یہ محسوس کیا کہ لوگوں کے پاس جو ذاتی اور پرائیویٹ رقم ہوتی ہے، سرکاری طور پر اس کی زکوٰۃ وصول کرنے کی صورت میں ان کی ”پرائیویٹ“، متنازع ہوتی ہے اور لوگوں کے ذاتی معاملات میں سرکاری اہل کاروں کا تجسس بڑھتا ہے، اس لیے انہوں نے ”اموال ظاہرہ“ اور ”اموال باطنہ“ کا فرق کر کے لوگوں کی ذاتی اور پرائیویٹ رقوم کو زکوٰۃ کے سرکاری وصولی کے حکم سے مستثنیٰ کر دیا اور کہا کہ اس قسم کے اموال کی زکوٰۃ لوگ اپنی ذمہ داری پر خود ادا کیا کریں تاکہ ان کی پرائیویٹ متنازع نہ ہو اور سرکاری اہل کار خواہ مخواہ لوگوں کی ذاتی و پرائیویٹ رقوم اور اموال کا کھون نہ لگاتے پھیریں۔

اس نوع کی میسیوں مثالیں آپ کو اسلامی تاریخ میں ملیں گی۔ خلفاء راشدین کے دور میں، صحابہ کرام رضی اللہ عنہم کے دور میں اور ان کے بعد کم و بیش ہر دور میں آپ اس کی مثالیں دیکھیں

گے کہ کوئی اجتماعی ضرورت پیدا ہوئی ہے، کسی نئے معاشرتی تقاضے نے سراٹھایا ہے تو اہل علم نے اس کا بروقت نوش لیا ہے، اس کا حل نکالا ہے اور شریعت اسلامیہ کے اصولوں کو سامنے رکھتے ہوئے اگر کہیں اجتہادی دائروں میں تعبیر و تشریع اور تطبیق و تغفیل کے زاویے تبدیل کرنا پڑے ہیں تو ان سے گریز نہیں کیا۔ اسی کا نام اجتہاد ہے، اسی کو زمانے کے بدلتے ہوئے اور بڑھتے ہوئے تقاضوں کے ساتھ ہم آہنگ ہونے سے تعبیر کیا جاتا ہے، لیکن اس بنیادی فرق کو ملاحظہ رکھتے ہوئے کہ شریعت کو زمانے کے تقاضوں کے سانچے میں ڈھالنا اور چیز ہے اور زمانے کے تقاضوں کا ادراک و احساس کرتے ہوئے شریعت کے اصولوں کے دائرے میں ان کو پورا کرنے کی کوشش کرنا اس سے بالکل مختلف امر ہے۔

ہم سمجھتے ہیں کہ آج نبی اکرم صلی اللہ علیہ وسلم کی سیرت طیبہ، حالات مبارکہ اور ارشادات مقدسہ کو پیش کرتے ہوئے زمانے کی اس ضرورت کو سامنے رکھنا ضروری ہے اور اگر ہم ایسا کرنے میں کامیاب ہو جاتے ہیں تو فکر و فلسفہ اور تہذیب و ثقافت کے جدید چینچ سے نہنا کوئی زیادہ مشکل امر نہیں ہے، لیکن اس کے لیے ارباب عزم و همت اور اصحاب فہم و ادراک کی ضرورت ہے جو آگے بڑھیں اور جدید تہذیب و فلسفہ کے اس چینچ کو قبول کرتے ہوئے وقت کے فکری دھارے کا رخ موڑ دیں۔

(ماہنامہ الشریعہ، مئی ۲۰۰۶)

ڈاکٹر مہما تیر محمد کے فکر انگیز خیالات

[ڈاکٹر مہما تیر محمد عصر حاضر میں عالم اسلام کے وہ منفرد سیاسی راہ نما اور مفکر ہیں جو مغربی فلسفہ و ثقافت اور عالم اسلام کے بارے میں مغرب کی پالیسیوں اور طرزِ عمل پر کھلم کھلا تقدیم کرتے ہیں اور ملت اسلامیہ کے حقوق و مفادات کے حق میں دوٹوک بات کرتے ہیں۔ وہ تقریباً ربع صدی تک ملائشیا کے حکمران رہے ہیں اور مسلم ممالک میں راجح نظاموں کے حوالے سے وسیع تحریب رکھتے ہیں۔ انہوں نے ملائشیا کو معاشری لحاظ سے مغرب کے چنگل سے نجات دلانے میں جو کردار ادا کیا ہے، وہ آج کے دور میں دنیا بھر کے مسلمانوں کے لیے لائق تقدیم ہے۔

گزشتہ دنوں اسلام آباد کی یمن الاقوای اسلامی یونیورسٹی نے ایک کانوکیشن میں ڈاکٹر مہما تیر محمد، جنوبی افریقیہ کے قومی لیڈر نیشن منڈیلا اور اردن کے شہزادہ حسن بن طلال کو ان کی خدمات کے اعتراف کے طور پر اعزازی ڈگری عطا کی ہے۔ اس موقع پر اپنے خطاب میں ڈاکٹر مہما تیر محمد نے قانون کی حکمرانی اور آج کے عالمی ماحول کے ناظر میں اسلامی قوانین کے نفاذ کے حوالے سے جو کچھ کہا ہے، وہ عالم اسلام کے دینی و فکری حقوق کی خصوصی توجہ کا مستحق ہے۔ انہوں نے اسلامی قوانین کے نفاذ میں حائل عملی مشکلات کا ذکر کیا ہے جسے یقیناً مغرب اور اس کے نظام سے مروعہ بیت کا نتیجہ قرار نہیں دیا جا سکتا اور نہ ہی اسے اسلامی تعلیمات پر یقین اور ایمان کی کمزوری سے تعمیر کرنا انصاف کی بات ہوگی۔ ہمیں ڈاکٹر صاحب موصوف کی تمام باتوں سے اتفاق نہیں ہے، لیکن ہمارے خیال میں جن باتوں کی انہوں نے نشان دہی کی ہے، انھیں عملی مشکلات اور رکاوٹوں کے پس منظر میں دیکھنا ہی قرین قیاس ہو گا جن کا قابل عمل حل پیش کرنا بہر حال دینی و عملی

حلقوں کی ذمہ داری ہے۔ ڈاکٹر صاحب کے اس خطاب کا اردو ترجمہ جناب عبدالباری رانا نے کیا ہے اور روزنامہ پاکستان اسلام آباد نے ۱۵ امارچ ۲۰۰۵ کو اسے شائع کیا ہے۔ ”پاکستان“ کے شکریہ کے ساتھ ڈاکٹر صاحب کا خطاب قارئین کی خدمت میں پیش کیا جا رہا ہے۔

(راشدی) [۱]

سب سے پہلے میں انٹرنیشنل اسلامی یونیورسٹی کا شکریہ ادا کرتا ہوں کہ جس نے مجھے یہ اعزازی ڈگری دی ہے۔ اگرچہ میں ایک قانون دان نہیں ہوں، لیکن میں نے قانون کا مطالعہ ضرور کیا ہے۔ میں آپ کی اجازت سے قانون کے بارے میں، خاص طور پر قانون کی حکمرانی کے موجودہ حالات کے بارے میں کچھ کہنا چاہتا ہوں۔

ابتداً تہذیبوں کے دور میں قانون سازوں کو سب سے بالاتر سمجھا جاتا تھا۔ باوشاہتوں کی عظمت بھی اسی وجہ سے تھی کہ انہوں نے قوانین عطا کیے تھے جن کی وجہ سے لوگوں میں نظم و نق قائم کیا جاتا تھا۔ ہم سب جانتے ہیں کہ حمورابی کے کوڈ پہلی تحریری قانون کے طور پر تسلیم کیے جاتے ہیں جو شاہ حمورابی نے بنائے تھے۔ دنیا کے بڑے مذاہب نے بھی قوانین بنائے تھے جن کا مقصد معاشرے میں انصاف قائم کرنا تھا۔ بہت سی صورتوں میں قوانین خدا کے عطا کردہ تھے۔ اس سے قبل انسانی معاشروں نے انصاف کو یقینی بنانے کے لیے خود اپنے قوانین تیار کیے۔ یورپ میں برٹش کامن لا ایڈ کوڈ نپولین اس کی مثال ہیں، لیکن یہ بھی ناکام ثابت ہوئے۔ ہم انسان کے بنائے ہوئے قوانین کے باوجود معاشرے میں انصاف کے قریب نہیں پہنچ سکے۔

ابھی تک نا انصافیوں کے خلاف صفائح کے طور پر قوانین پر بھرپور اعتماد کیا جاتا ہے اور اس لیے آج بھی ہر ملک میں قانون کی حکمرانی کا بول بالا ہے۔ اگر کوئی ملک قانون کی حکمرانی قائم کرنے میں ناکام ہو جاتا ہے، اس سے محض نفرت یا مذمت ہی نہیں کی جاتی، بلکہ بعض اوقات حکومت کی تبدیلی کے لیے جگ اور بغاوت بھی ہو جاتی ہے اور قانون کی حکمرانی نافذ کی جاتی ہے کہ قانون کی حکمرانی کے نفاذ کے لیے جگ اور تشدد کا راستہ بھی اختیار کرنا پڑتا ہے۔ لیکن انسان کے بنائے ہوئے قوانین اکثر غیر منصفانہ ہوتے ہیں۔ ایک ایسا وقت بھی تھا جب برٹش کامن لا کے تحت کسی شخص کو

ایک بھی چڑھانے پر سولی پر چڑھا دیا جاتا تھا۔ یہ زر اقانوں کے لحاظ سے درست تھی، لیکن غیر منصفانہ تھی۔ پہلیں میں تحقیقات کے دوران تشدید کو قانونی تصور کیا جاتا تھا اور جن لوگوں کو گرفتار کیا جاتا تھا، ان سے تشدید کے ذریعے اقبال جرم کرنے کے بعد زندہ جلا دیا جاتا تھا۔ یہ بھی قانون کے مطابق درست تھا لیکن غیر منصفانہ تھا۔ برطانوی نوآبادیاتی حکومت کے دور میں مقدمہ چلانے بغیر گرفتار کرنا قانونی تھا اور اس کے لیے قوانین موجود تھے۔ پھر برطانیہ نے آزاد ہونے والی نوآبادیوں پر، جن میں ملائشیا جیسے ملک شامل ہیں، بغیر مقدمہ چلانے گرفتاری کی اجازت کی مذمت شروع کر دی اور اس کا یہ موقف ہے کہ یہ انسانی حقوق کی خلاف ورزی ہے۔ یہ بھی غیر منصفانہ ہے۔ لیکن جب دہشت گردی کے حملے شروع ہوئے تو انہوں نے مشتبہ لوگوں کو بغیر مقدمہ چلانے قید کر دیا اور اس وقت قانون کی حکمرانی کے لیے ان کا شور و غوغہ بلا تخفیف جاری رہا۔

اخلاقیات کے بارے میں نسلی امتیاز کے یورپی نظریات، مساوئے ہم جنسی کے بہت سے یورپی ممالک کے مطابق خوش مزاجی کے حقوق اور جنسی شادیوں کے بارے میں قوانین موجود ہیں، حتیٰ کہ پادری بھی مردوں کو شریک زندگی رکھ سکتے ہیں۔ عمل بھی قانون کی حکمرانی کے مطابق ہے، لیکن کیا یہ اخلاقی لحاظ سے درست ہے؟ یہ بات واضح ہے کہ قانون کی حکمرانی ایک منصفانہ یا اخلاقی لحاظ سے بلند معاشرے کی ضامن نہیں۔ بلاشبہ ہمیں قوانین کی ضرورت ہے، بشرطیکہ ہمیں بادشاہوں، سلطانوں اور آمرلوں کے رحم و کرم پر نہ چھوڑا جائے۔ لیکن عوام کو نا انصافی سے بچانے کے لیے صرف قوانین ہی کافی نہیں، حتیٰ کہ آزاد حجج بھی انصاف کی ضمانت نہیں دے سکتے۔ حجج بھی انسان ہوتے ہیں۔ عام انسانوں کی طرح حجج بھی احساسات اور جذبات کے تابع ہوتے ہیں اور ان سے بھی فیصلوں میں غلطیاں ہو سکتی ہیں۔ نجج بھی متعصب ہو سکتے ہیں، سیاسی وابستگیوں اور سیاسی عقاوائد سے متاثر ہو سکتے ہیں۔ ملائشیا میں نجج سیاسی اثر و رسوخ کے حامل افراد کو رہا کر دیتے ہیں، اس وجہ سے نہیں کہ انہوں نے جرم کا ارتکاب نہیں کیا، بلکہ پراسکیو ٹرزاں غلط طریقے سے کیس پیش کرتے ہیں۔

عدلیہ کی آزادی ناگزیر طور پر اہم ہے۔ عدلیہ پر تقدیم کے نتیجے میں کسی شخص کو تو ہیں عدالت

کے لیے عدالت میں پیش ہونا پڑتا ہے، اس لیے نجی غیر جانبدار رہ کر سخت سخت سزا دیتے ہیں، کوئی خوف محسوس نہیں کرتے، لیکن اگر نجی جان بوجھ کراو کھل کر تعصب کا انہار کریں تو وہ ناجائز اور غیر منصفانہ ہے۔ تقید سے بالاتر ہونے کے نتیجے میں نا انصافیاں کی جاتی ہیں۔ اس وجہ سے عدالتوں کے تین درجے مقرر کیے گئے ہیں تاکہ اپلیکیشن کی جاسکیں۔ اس کے علاوہ جتنی طور پر رحم کی اپلیکیشن کی بھی گنجائش رکھی جاتی ہے۔ اس طرح نا انصافی کے امکانات کم ہو جاتے ہیں، لیکن ان اپلیکیشن پر بھاری رقم خرچ ہوتی ہیں۔ صاف طور پر یہ کہا جاسکتا ہے کہ غریبوں کے مقابلے میں امیروں کو زیادہ انصاف حاصل ہوتا ہے۔ بعض اوقات نجی عدالتی نظر ثانی کے نظریے کے تحت خود انصافی اختیارات حاصل کر لیتے ہیں۔ کسی شخص کی طرف سے عدالتوں سے رجوع کیے بغیر کبھی کوئی منیر نجی کوئی کیس نظر ثانی کے لیے طلب کر لیتا ہے۔ اس سے بھی یہ تصور کر لیا جاتا ہے کہ انصاف کو یقینی بنادیا گیا ہے، لیکن اس سے بھی عوام کی اکثریت سے منتخب ہونے والی حکومت کو، جو معاشرے کے مسائل سے موثر طور پر نمٹ رہی ہو، مایوسی کا سامنا کرنا پڑتا ہے۔

مقدمے بازی سے افراد اور گروپوں کے ساتھ ہونے والی نا انصافی کا ازالہ ہو جاتا ہے، لیکن بجou کا امتیاز اس قدر وسیع ہے کہ غیر معقول فیصلے کیے جا رہے ہیں۔ وقت گزرنے کے ساتھ ساتھ یہ فیصلے زیادہ اور مزید معقول ہوتے جاتے ہیں۔ اس کا نتیجہ یہ ہے کہ مصائب کو کور کرنے کے لیے انسورنس کی لاگت میں اضافہ ہوتا ہے اور انسورنس کی لاگت میں اضافے سے کسی قوم کے معیار زندگی اور مقابلے کی پوزیشن کی لاگت بڑھ جاتی ہے، لیکن بجou کا اپنے فیصلے کے مجموعی اثرات سے کوئی تعلق نہیں۔ جب تک وہ محسوس کرتے ہیں کہ انصاف کر دیا گیا ہے، اس کے علاوہ ہر چیز غیر ضروری ہے۔ امتیاز اور خود مختاری معاشرت پر منفی اثرات مرتب کر سکتی ہے۔

اسلامی قانون، شریعت کیا ہے؟ اس کے نفاذ کے سلسلے میں نا انصافی ہو سکتی ہے۔ یہ اللہ کا قانون ہے، اس لیے یہ کامل ہے۔ اسلام ایک مذہب ہے، لیکن ہم سب یہ جانتے ہیں کہ اسلام کے پیروکار اس کی تتحییل سے بہت دور ہیں۔ ہم مسلمانوں میں جرائم، مسلمانوں کے درمیان جنگیں اور مسلمانوں میں انہا سے زیادہ دولت اور انہا سے زیادہ غربت دیکھتے ہیں۔ ہم مسلمانوں کو سر عام گناہ

کرتے ہوئے دیکھتے ہیں۔ بلاشبہ مسلمانوں کا غیر اسلامی رویہ عام ہے۔ کیا یہ اسلام کی وجہ سے ہے جو کچھ مسلمان آج کر رہے ہیں؟ یقیناً نہیں۔ یہ مسلمانوں کی انسانی کمزوریاں ہیں جس کا نتیجہ یہ ہے کہ وہ اس مثالی زندگی پر کار بند نہیں ہیں جس کا اللہ تعالیٰ نے وعدہ کیا ہے۔ اسی طرح اسلامی قوانین کامل ہیں، اسلامی تعلیمات سے بے بہرہ مسلمانوں کے رویے کی وجہ سے اسلامی قوانین غیر منصفانہ نظر آتے ہیں۔

مثال کے طور پر ہم یہ جانتے ہیں کہ جرم کا شکار ہونے والے کو سزا دینا غیر منصفانہ ہے جب تک کہ جرم کا ارتکاب کرنے والے کے خلاف کارروائی نہ کی جائے۔ ایک ایسی اڑکی کی مثال ہی لے لیں جس کے ساتھ زیادتی کی گئی ہو۔ وہ زیادتی کرنے والے کو شناخت کرتی ہے اور جرم کے خلاف اس کی رپورٹ بھی درج کرتی ہے، لیکن وہ جرم کے خلاف چار گواہ پیش کرنے سے قاصر ہے تو بعض مسلمان قانون دان اس بات پر زور دیتے ہیں کہ اس نے جھوٹا الزام لگایا ہے اور اس طرح حقائق کو سزا دی جا رہی ہے اور ملزم کے خلاف کوئی کارروائی نہیں کی جاتی۔ دوسرا طرف اگر وہ زیادتی کا مقدمہ درج کرتی اور اس کے نتیجے میں کسی بچے کو جنم دیتی ہے تو اسے زنا کا ملزم ٹھہرایا جاتا ہے اور اس کی سزا سنگ ساری قرار دی جاتی ہے۔ کیا ہم اسے اسلامی انصاف قرار دے سکتے ہیں؟ آج کے دور میں جب کہ ڈی این اے ٹیکسٹ سے بچے کی ولدیت کی تصدیق کی جاسکتی ہے، کیا ہم ڈی این اے کے ذریعے فراہم کیے جانے والے ثبوت کو نظر انداز کر سکتے ہیں؟ کیا اس طرح اسلامی قانون اس قدر غیر منصفانہ ہے؟ کیا اسلامی قانون فرسودہ ہے؟

قرآن میں جرائم کے ضالبوں اور سزاوں کو بیان کر دیا گیا ہے، لیکن قرآن میں کئی جگہ اس بات پر زور دیا گیا ہے کہ ”جب تم فیصلہ کرو تو انصاف کے ساتھ فیصلہ کرو۔“ اگر جرم کا شکار ہونے والے کو سزا دی جاتی ہے اور مجرم کو چھوڑ دیا جاتا ہے تو یہ کسی معیار، کسی بھی مذہب کی رو سے غیر منصفانہ ہے اور ایسے فیصلے کو اسلامی نہیں کہا جاسکتا۔ یہ اسلامی قانون نہیں جو غلط ہے۔ ہم قرآنی آیات کا غلط مطلب اور غلط تو پڑھ کر رہے ہیں جو کہ غلط ہے۔

ملائشیا میں مختلف نسلوں اور مختلف مذاہب کے لوگ آباد ہیں۔ ملائشیا میں قانون کے نفاذ سے

بہت سے مسائل پیدا ہوتے ہیں۔ ہم اسلامی تعلیمات پر کار بند ہیں، لیکن ہمیں اسلام کے تقدس اور مسلمانوں کے غیر مسلموں کے ساتھ تعلق کو ختم کیے بغیر کام کرنا پڑتا ہے۔ ہم یہ سب کچھ یہ تاثر پیدا کیے بغیر کرتے ہیں کہ مسلمان ممالک کا نظام اچھا نہیں، منصافانہ اور شفاف یا مستحکم اور ترقی یافتہ نہیں۔ ہم یہ سب کچھ اس طرح کرتے ہیں کہ اسلام دوسرے مذاہب کے لوگوں کو بھی برداشت کرنے کی تلقین کرتا ہے اور اسلام میں جبر کی کوئی گنجائش نہیں۔ سب سے بڑھ کر یہ کہ ہمیں یہ ثابت کرنا ہے کہ مسلمان حکومت سب کے لیے منصفانہ ہے۔ اس لیے ملکشیا میں انصاف پر زور دیا جاتا ہے اور اسلامی قوانین تک ہی انصاف کے تقاضوں کو بالاتر کر کر سزا میں نہیں دی جاتیں۔ اگر انصاف کیا جاتا ہے تو یہ اسلامی ہے۔ اگر انصاف نہیں کیا جاتا تو یہ غیر اسلامی ہے۔

چونکہ اسلام بدنظری سے نفرت کرتا ہے اور جس کام سے بھی بدنظری پیدا ہو، وہ اسلام کے مطابق نہیں ہو سکتا، اس طرح اگر ایک مسلمان اور ایک غیر مسلم مل کر کوئی ایسا جرم کرتے ہیں شریعت میں جس کی سزا عضو کا ٹھاٹ ہے تو اس صورت میں انصاف کے تقاضے اور ملک میں امن و امان کی صورت حال کو نظر انداز نہیں کیا جاسکتا۔ مسلمان اور غیر مسلم، دونوں کے ہاتھ کا ٹھاٹ سے بڑے پیمانے پر غیر مسلموں کی طرف سے احتجاج کیا جاسکتا ہے جس سے ملک میں امن و امان کا مسئلہ پیدا ہو سکتا ہے، اس لیے اسلامی تعلیمات کے مطابق عمل کرنا ممکن نہیں۔ دوسری طرف مسلمان کے ہاتھ کا ٹھاٹ دینا اور غیر مسلم کو معمولی سزاے قید دینا بھی نا انصافی ہو گی اور نا انصافی غیر اسلامی ہو گی۔ اس مسئلے کا اسلامی حل یہی ہے کہ دونوں ملدوں کو یکساں سزا دی جائے، یعنی ہمکی سزاۓ قید۔ بہت سے مسلمان علماء میں بلاشبہ اختلاف کریں گے۔ اسلامی سزا منصفانہ ہو یا غیر منصفانہ، ہر قیمت پر اس پر عمل کیا جائے، ورنہ یہ اسلامی نہیں ہو گی۔ لیکن ہمیں اس نقطے سے اختلاف ہے۔ اسلامی قانون پر عمل درآمد کے نتیجے میں انصاف ہونا چاہیے اور اس سے ملک میں بدنظری نہیں پیدا ہونی چاہیے۔

بہت سی ایسی باتیں ہیں جن پر آج ہم عمل کر رہے ہیں، لیکن جو باطنہ اسلامی تعلیمات کے خلاف نظر آتی ہیں۔ مثال کے طور پر اسلام انسانوں اور دوسرے جانداروں کی تصاویر بنانے سے منع کرتا ہے۔ اسلامی قانون کے مطابق تصاویر لازماً جیو میٹرک ڈیزائن تک محدود ہونی چاہیں، لیکن

آج بیشتر مذہبی علماء پنی تصاویر کی نمائش کرتے ہیں اور ایکشن اور باتیں کرتے ہوئے ممودی تیار کرتے ہیں۔ کیا ہم ایسا کر کے اسلامی تعلیمات اور قوانین سے انحراف کر رہے ہیں؟ ہم ایسا نہیں کر رہے۔ تصاویر کے خلاف تعلیمات اس وجہ سے تھیں کہ حضور کے دور میں اہل عرب مورتیوں کی پرستش کرتے تھے۔ آج ہم جانتے ہیں کہ یہ مغض تصاویر ہیں اور ہم ان کی پرستش نہیں کرتے، اس لیے اگر ہم تصاویر بنا رہے ہیں اور ان کی پرستش نہیں کرتے تو ہم قرآنی تعلیمات سے انحراف کر کے کوئی گناہ نہیں کر رہے ہیں۔ آج کے دور میں تصاویر بنانے اور ان کی نمائش کرنے سے ہم کسی طرح بھی گریز نہیں کر سکتے۔ ماضی کے دور میں جب تصاویر پینٹ کی جاتی تھیں تو اس وقت ان تصاویر پر پابندی لگانا ممکن تھا۔ فوٹوگرافی پر پابندی لگانا نہیں، اس بات کو یقینی بانا ضروری ہے کہ تصاویر کی پرستش نہ کی جائے۔ یقیناً ایسی تصاویر کی ہرگز اجازت نہیں دینی چاہیے جنھیں خدا یا حضور سے مشاہدہ دی گئی ہو۔ ہم اکیسویں صدی عیسوی میں رہ رہے ہیں۔ ساتویں صدی میں جو چیزیں تھیں، وہ قطعی طور پر تبدیل ہو گئی ہیں۔ بہت سی چیزیں ایسی ہیں جو آج روزمرہ کا معمول ہیں، لیکن چودہ سو سال پہلے ان کا کوئی وجود نہیں تھا۔ ہم میں سے بعض لوگ اسلام کی پہلی صدی کے حالات کو پیدا کرنا چاہتے ہیں، جو یہ سمجھتے ہیں کہ وہ صرف اسی ماحول میں سچے مسلمان بن سکتے ہیں۔ ایسا کر کے وہ اسلام کی تکذیب کر رہے ہیں۔ ہم یہ کہہ رہے ہیں کہ اسلام کا قانون اور تعلیمات صرف چودہ سو سال پہلے کے معاشرے کی مناسبت سے تھے اور وہ موجودہ دور کے تقاضوں کا ساتھ نہیں دے سکتے۔ اسلام تمام زمانوں کے لیے ہے۔ اگر آج ہم اسلامی تعلیمات کو سمجھتے ہیں ناکام ہو جاتے ہیں تو یہ ہمارا قصور ہے۔ اسلام کی بنیادی تعلیمات کا مطالعہ کریں اور انھیں پوری طرح سمجھیں تو ہمیں یہ معلوم ہو گا کہ اسلامی تعلیمات پر کار بند رہنا ممکن ہے اور اس پر موجودہ دور کے حالات زندگی کے مطابق عمل کر سکتے ہیں۔ ہم اسلامی قانون کی حکمرانی پر عمل پیرا ہو سکتے ہیں، بشرطیکہ ہم اس کی توضیح ضابطوں اور سزاوں تک ہی نہ کریں، بلکہ اس کے بجائے اس بات کا خیال رکھیں کہ یہ انصاف کے حصول کا ضامن ہو۔ اگر ضروری ہو تو ہم اس کی بیئت کو نظر انداز کر کے اس کی روح پر عمل کریں اور اسلامی قانون کی روح انصاف ہے۔ ضابطے اور سزا میں اس کی اقسام ہیں اور اسے لازماً تمام قوانین پر لاگو

ہونا چاہیے جو بیان کردہ ہوں یا انسان کے بنائے ہوئے ہوں۔ انصاف کی حکمرانی ہی اہم ہے۔

(ماہنامہ الشریعہ، اپریل ۲۰۰۵)

احکام شرعیہ کی تعبیر کا ایک اہم پہلو

مدرسہ نصرۃ العلوم گوجرانوالہ میں سماںی امتحان کی تعطیلات کے دوران چار روز کے لیے صوبہ سندھ جانے کا موقع مل گیا اور کراچی، حیدر آباد، میرپور خاص اور پختخوارو میں مختلف اجتماعات میں شرکت کے علاوہ بعض سرکردہ بزرگوں سے ملاقات کا شرف بھی حاصل ہوا۔ حضرت مولانا فداء الرحمن درخواستی کا ارشاد تھا کہ میں جو مغربی فلسفہ اور انسانی حقوق کے حوالے سے باقی میں کرتا رہتا ہوں، اس کے بارے میں جامعہ انوار القرآن آدم ٹاؤن نارتھ کراچی میں دورہ حدیث، درجہ موقوف اور درجہ شخص کے طلبہ کے سامنے لیکھ رہوں، چنانچہ دارالحدیث میں ان کلاسوں کے لیے تین خصوصی لیکھ رہوں کا اہتمام ہوا اور میں نے اقوام متحده کے انسانی حقوق کا چارٹر سامنے رکھ کر ان طلبہ کو سمجھانے کی کوشش کی کہ مغرب کے نزدیک انسانی حقوق کا تصور کیا ہے، اقوام متحده کے انسانی حقوق کے چارٹر کو آج کی دنیا میں بین الاقوامی قانون کے طور پر کیا مقام حاصل ہے، انسانی حقوق کے اس چارٹر کی بنیاد پر قرآن و سنت کے کون کون سے قوانین غلط قرار پاتے ہیں، مسلم حکومتوں پر کون سے شرعی قوانین کے بارے میں تراویم کے لیے مغرب کا دباؤ موجود ہے، حدود آرڈیننس، امناع قادیانیت آرڈیننس، نکاح و طلاق اور وراثت کے اسلامی قوانین اور توہین رسالت کی سزا کے قانون کے حوالے سے مغرب کا موقف کیا ہے اور اس موقف اور دباؤ کا اقوام متحده کے انسانی حقوق کے چارٹر کے ساتھ کیا تعلق ہے؟

ان امور پر تین محاضرات میں جتنی وضاحت کرسکا، اس پر اساتذہ اور طلبہ بہت خوش تھے۔

انھوں نے دلچسپی سے گزارشات سنیں اور موقف کو سمجھنے کی کوشش کی۔ بعض دوستوں کا خیال تھا کہ یہ باتیں ان کے لیے بالکل نئی ہیں اور انھیں پہلی بار یہ معلوم ہوا ہے کہ انسانی حقوق کے حوالے سے مسلمانوں کے خلاف مغرب کی جو یلغار ہے، اس کا فکری پس منظر اور اس کی علمی بنیاد کیا ہے۔

جامعہ الرشید میں حاضری کی سعادت بھی حاصل ہوئی۔ حضرت مولانا مفتی عبدالرحیم صاحب اور اساتذہ سے ملاقات ہوئی۔ مفتی اعظم حضرت مولانا مفتی رشید احمد لدھیانوی کی یادگار اس عظیم علمی ادارے میں اس سے قبل بھی حاضر ہو چکا ہوں اور اس کے کام کو دیکھ کر خوشی ہوتی ہے۔ میرے خیال میں مستقبل کی ضروریات کے حوالے سے جس قسم کے علمی اداروں کا قیام ضروری ہے، جامعہ الرشید ان میں سے ایک ہے اور اساتذہ کا ذوق اور محنت دیکھ کر یوں محسوس ہوتا ہے کہ یہ ادارہ مستقبل کی دینی، علمی اور فکری ضروریات کو پورا کرنے کی جدوجہد میں دینی حقوق کی موثر ہنماقی کرے گا۔

یہاں بھی مجھے حکم دیا گیا کہ ”کلیۃ الشریعہ“ کے طلبہ سے کچھ عرض کروں چنانچہ تعمیل حکم میں چند باتیں عرض کیں۔ طلبہ کے ساتھ اساتذہ کرام نے بھی اپنی موجودگی کے ساتھ مجھے اعزاز بخشنا۔ ”کلیۃ الشریعہ“ کے طلبہ سے میں نے بطور خاص یہ گزارش کی کہ ہمارے ہاں احکام کے تعین اور تغیری دنوں میں عرف کو خاصی اہمیت حاصل ہے اور عرف کی بنیاد پر نہ صرف بہت سے احکام شرعیہ طے پاتے ہیں بلکہ عرف کی تبدیلی کے ساتھ احکام شرعیہ میں تغیر و تبدل بھی ہوتا رہتا ہے۔ ہمارے مفتیان کرام اپنے فتاویٰ میں عرف کا لاحاظہ رکھتے ہیں لیکن ایک پہلو سے مجھے خلا محسوس ہوتا ہے جس کی طرف توجہ دلانا مناسب سمجھتا ہوں کہ مقامی عرف پر تو ہماری نظر ہوتی ہے مگر عالمی عرف بسا اوقات ہماری نگاہوں سے اوچھل رہتا ہے جبکہ جس طرح شرعی احکام کے تعین و تغیر میں مقامی عرف اثر انداز ہوتا ہے، بالکل اسی طرح عالمی عرف کی تبدیلی بھی احکام شرعیہ کے تغیر کا باعث بنتی ہے اور خود جناب نبی اکرم صلی اللہ علیہ وسلم نے مقامی عرف کا لاحاظہ رکھنے کے ساتھ ساتھ مختلف اقوام کے درمیان مشترکہ اقدار و روایات اور دوسرے لفظوں میں بین الاقوامی عرف و تعامل کا بھی لاحاظہ کیا ہے۔

مثال کے طور پر میں دو موقع کا حوالہ دینا چاہوں گا۔ ایک یہ کہ بنی تمیم کا وفد جناب نبی اکرم صلی اللہ علیہ وسلم کی خدمت میں آیا تو انھوں نے اپنی علاقائی روایت کے مطابق یہ تقاضا کیا کہ آپ شعر

وخطابت میں ہمارا مقابلہ کریں۔ آپ کا خطیب ہمارے خطیب سے اور آپ کا شاعر ہمارے شاعر سے برتر ثابت ہوا تو ہم اسلام قبول کر لیں گے۔ جناب نبی اکرم صلی اللہ علیہ وسلم نے ان کی اس بات کو قبول فرمایا، مقابلہ کی مجلس جی اور بتوئیم کے شاعر و خطیب کا مقابلہ جناب نبی اکرم صلی اللہ علیہ وسلم کے حکم پر حضرت حسان بن ثابت اور حضرت ثابت بن قیس نے کیا اور مقابلہ جیتا جو بتوئیم کے قبول اسلام کا باعث بنا۔

دوسراؤ اقعد یہ ہے کہ نبی اکرم صلی اللہ علیہ وسلم کی خدمت میں جب مسیلمہ کذاب کے دو قاصد آئے اور اس کا خط پیش کیا تو نبی اکرم صلی اللہ علیہ وسلم نے ان قاصدوں سے دریافت کیا کہ کیا تم مجھے رسول اللہ مانتے ہو؟ انہوں نے اثبات میں جواب دیا۔ آنحضرت صلی اللہ علیہ وسلم نے دریافت کیا کہ کیا تم مسیلمہ کو بھی اللہ کا رسول مانتے ہو؟ انہوں نے اس کا جواب بھی اثبات میں دیا۔ اس پر جناب نبی اکرم صلی اللہ علیہ وسلم نے فرمایا: ”اگر یہ بات نہ ہوتی کہ سفیروں کو قتل نہیں کیا جاتا تو میں تم دونوں کی گرد نہیں اڑا دیتا۔“ اس کا مطلب یہ ہے کہ وہ دونوں قاصد جناب نبی اکرم صلی اللہ علیہ وسلم کو رسول اللہ تسلیم کرنے کے بعد مسیلمہ کو رسول اللہ کہنے پر ارتدا دی کی وجہ سے قتل کی سزا کے مستحق تو تھے مگر اس وقت کا یہ مرجہ ضابطہ رکاوٹ بن گیا کہ کسی قوم کے سفیر اور قاصد کو قتل نہیں کیا جاتا۔

ان دو واقعات کے حوالے سے میں یہ سمجھتا ہوں کہ جناب نبی اکرم صلی اللہ علیہ وسلم نے نہ صرف مر جہہ بین الاقوامی قانون کا احترام کیا ہے بلکہ دوسری اقوام اور قبائل کی روایات کو بھی بوقت ضرورت قبول کیا ہے۔

یہاں اتنی بات ضروری ہے کہ بین الاقوامی عرف و تعامل کی وہ باتیں جو ہمارے قطعی اصولوں اور نصوص صریحہ سے متصادم ہوں گی، ہم ان کو قبول نہیں کریں گے لیکن عالمی عرف اور بین الاقوامی روایات میں سے جو بات ہمارے احکام صریحہ اور مقاصد شریعت کے منافی نہیں ہے، جناب نبی اکرم صلی اللہ علیہ وسلم کی سنت مبارکہ میں ہمیں انھی روایات کو قبول کرنے اور ان کا احترام کرنے کا اشارہ ملتا ہے۔ اس لیے علماء کرام، اساتذہ اور شریعت کے طلبہ سے میری گزارش ہے کہ وہ مقامی اور علاقائی عرف و تعامل اور روایات و اقدار سے واقعیت حاصل کرنے کے ساتھ ساتھ میں

الاقوامی قوانین اور عالمی عرف و تعلیم سے بھی مکمل واقفیت حاصل کریں جو گلوبالائزیشن کے اس دور میں زیادہ ضروری ہو گیا ہے اور اس کے بغیر ہم آج کے تقاضوں اور ضروریات کے مطابق احکام شرعیہ کی مکمل اور صحیح تعبیر نہیں کر سکیں گے۔

(روزنامہ اسلام، ۲۰۰۵ء اپریل)

جامعہ الرشید نے عصر حاضر کے تقاضوں اور ضروریات کی طرف علماء کرام کو متوجہ کرنے اور ان کی روشنی میں نئی کھیپ کو تیار کرنے کے لیے جو کام شروع کر رکھا ہے، وہ یقیناً دلی خوشی کا باعث بنتا ہے اور بے ساختہ دل سے دعا نکلتی ہے کہ اللہ تعالیٰ اس ادارے کو اپنے مقاصد میں کامیابی سے ہمکنار کریں۔ آمین یا رب العالمین۔

جامعہ کے اساتذہ کے ساتھ فخر کی نماز کے بعد طویل نشست ہوئی جس میں ملک کی عمومی صورت حال اور دینی جدوجہد کے علاوہ نوجوان علماء کی ذہنی، فکری، اخلاقی اور روحانی تربیت کے حوالے سے بہت سے امور زیر بحث آئے اور باہمی تبادلہ خیالات ہوا جبکہ رات عشا کے بعد جامعہ الرشید کے خصوصی تربیتی کورس میں شریک نوجوان علماء کرام سے پچھگز ارش کرنے کے لیے کہا گیا جس پر میں نے ایک نکتہ پر ان کے سامنے کچھ معمروضات پیش کیں۔ ان کا خلاصہ قارئین کی نذر کیا جا رہا ہے۔

ہم آج کل عام طور پر جب یہ بات بڑی اہمیت اور اصرار کے ساتھ کہتے ہیں کہ آج کے دور میں دین کی دعوت اور دین کے احکام و قوانین لوگوں کے سامنے پیش کرنے کے لیے آج کے حالات و ضروریات، لوگوں کی نفیسیات اور نفتیگوں کے جدید اسلوب کو سامنے رکھنا ضروری ہے اور موجودہ عالمی صورت حال کو سامنے رکھ کر دین کی بات کرنی چاہیے تو اس سے بعض حلقوں یعنی تجوہ اخذ کرنے لگتے ہیں کہ شاید ہم حالات زمانہ کی رعایت سے دین کے احکام و مسائل میں پلک پیدا کرنے کی بات کر رہے ہیں۔ میں آج کی نشست میں اس غلط فہمی کا ازالہ کرنا چاہتا ہوں اور یہ بات عرض کرنا چاہتا ہوں کہ دین کی دعوت اور دینی احکام کی تشریح و تحریر میں زمانے کے حالات کی رعایت کا مطلب

احکام و ضوابط میں چک نہیں ہے بلکہ اس کا مقصد یہ ہوتا ہے کہ دین کے جواہام غیر متبدل ہیں اور جن میں چک اور تبدیلی کی گنجائش نہیں ہے، ان میں مسئلہ توہی بیان کریں جو ہے، اس میں کوئی چک نہ ہو، لیکن گفتگو کا طرز اور اسلوب وہ اختیار کریں جو مخاطب کے لیے فہم اور انس کا باعث بنے اور اس سے دین سے اس کی دوری میں اضافہ نہ ہو، کیونکہ بسا وقت مسئلہ کی بجائے اس کا طرز بیان مخاطب کے لیے وحشت کا باعث بن جاتا ہے۔ اس کا لحاظ رکھنا بہر حال ضروری ہے اور اس کے لیے میں دو واقعات آپ کے سامنے عرض کرنا چاہتا ہوں۔

آ کسفورڈ میں ہمارے ایک فاضل دوست پروفیسر ڈاکٹر فرحان احمد نظامی ہیں جو برصغیر کے نامور محقق اور دانش ور ڈاکٹر خلیق احمد نظامی رحمہ اللہ کے فرزند ہیں اور آ کسفورڈ سنٹر فار اسلام کے استاذ یز کے ڈائریکٹر ہیں۔ انہوں نے بتایا کہ ایک بار انھیں یورپ کی کسی یونیورسٹی کی طرف سے دعوت ملی کہ وہ سود کے بارے میں اسلام کے موقف پر اس یونیورسٹی میں لیکچر دیں۔ انہوں نے دعوت قبول کر لی مگر اس سوچ میں پڑ گئے کہ وہ ان کے سامنے سود کے بارے میں اسلام کے موقف کے حوالے سے کیا موارد پیش کریں گے اور کیا بات کریں گے، کیونکہ قرآن کریم، احادیث نبویہ، ائمہ کرام کے اقوال اور مسلم اسکالرز کی تشریحات کے حوالے دینے سے ان پر کوئی اثر نہیں ہو گا جبکہ ہمارے ہاں اسلام کے موقف پر بھی حوالے متعدد ہیں اور ہم جب بھی کسی مسئلے پر بات کرتے ہیں تو انہی حوالوں سے بات کرتے ہیں۔ ڈاکٹر نظامی کہتے ہیں کہ میں نے کافی سوچ بچار کے بعد یہ فیصلہ کیا کہ میں اس ترتیب سے بات نہیں کروں گا۔ چنانچہ میں نے سود کے اس پہلو پر کہ اس نے دنیا کی معیشت کو مجموعی طور پر کیا نقصانات دیے ہیں اور انسانی سوسائٹی میں دولت کی غلط تقسیم میں کیا کردار ادا کیا ہے، جدید ریسرچ کو استدی کیا اور آج کے عالمی ماہرین معیشت کے حوالوں سے یہ بات اپنے مقالہ میں واضح کی کہ سود نے مجموعی طور پر انسانی سوسائٹی اور عالمی معیشت کو فائدہ کی بجائے نقصان پہنچایا ہے۔ اسی کے نتیجے میں دنیا میں غربت اور امارت کا فرق بڑھتا جا رہا ہے اور عالمی وسائل پر چند اقوام و ممالک کی اجارہ داری مستحکم ہوتی جا رہی ہے۔ اور یہ بات جس تک دنیا تحقیق اور ریسرچ کے بعد آج پہنچی ہے، قرآن کریم نے چودہ سو برس پہلے واضح کر دی تھی کہ سود انسانی سوسائٹی کو فائدہ کی

بجائے نقصان سے ہمکنار کرتا ہے اور یہی اس کے بارے میں اسلام کا موقف ہے۔

ڈاکٹر نظامی کا کہنا ہے کہ اس اسلوب سے وہ نہ صرف مغرب کے دانش و رولوں کو اپنا موقف سمجھانے میں کامیاب ہوئے بلکہ خود انھیں بھی اطمینان ہوا کہ انھوں نے اسلام کا موقف صحیح انداز میں دنیا کے سامنے پیش کیا ہے۔

دوسراؤ اقمع خود میراڑاتی ہے کہ ایک لبرل بلکہ سو شلسٹ دانش و روسے اسلامی حدود و تعزیرات کے بارے میں بات ہو رہی تھی کہ اس نے مجھ سے ہاتھ کاٹنے اور سنگار کرنے کی افادیت کے بارے میں سوال کر دیا۔ اس کا ایک جواب روایتی تھا کہ میں اس کے سامنے قرآن کریم کی آیات اور نبی کریم صلی اللہ علیہ وسلم کے ارشادات پڑھتا اور اسے ان کے انکار اور توہین کے نتائج سے ڈرا کر خاموش ہونے پر مجبور کر دیتا مگر اس کا اسے کوئی فائدہ نہ ہوتا، اس لیے میں نے دوسرا طرز اختیار کیا۔ انھی دنوں ایک اخباری رپورٹ میں بتایا گیا تھا کہ نیویارک میں ایک سال کے دوران ڈیکیٹی کی نوے ہزار واردا تین پولیس کے ریکارڈ پر ہیں۔ میں نے ان صاحب کو اس خبر کا حوالہ دیا اور سوال کیا کہ کیا ہو جہے ہے کہ دنیا کے ایک بین الاقوامی شہر نیویارک میں ایک سال میں ڈیکیٹی کی نوے ہزار واردا تین ہوئی ہیں اور دوسرے بین الاقوامی شہر مکرمہ میں پورے سال کے دوران صرف نو واردا تین بھی ڈیکیٹی کی نہیں دکھائی جاسکتیں؟ وہ صاحب خاموش رہے تو میں نے عرض کیا کہ اس کی وجہ صرف یہ ہے کہ مکہ مکرمہ میں چور کا ہاتھ کاٹا جاتا ہے اور ڈاکو کا پاؤں بھی ساتھ ہی کشتا ہے اور قانون محض نمائش کے لیے نہیں ہوتا، اس کا مقصد یہ ہوتا ہے کہ سو سائیٹی میں امن قائم ہو، اس لیے جو قانون سو سائیٹی کو قتل و غارت اور چوری ڈیکیٹی سے نجات نہ دلا سکے، اس کا آخر فائدہ ہی کیا ہے؟

طرزیاں میں یہ تبدیلی مسئلہ میں پک کے لینہیں بلکہ مخاطب کو سمجھانے اور مطمئن کرنے کی غرض سے اختیار کی گئی۔

(روزنامہ اسلام، ۱۵ ستمبر ۲۰۰۵)

دینی راہنمائی کے شعبے میں خواتین کا فعال کردار

”واشنگٹن پوسٹ“ نے ۵۔ اکتوبر ۲۰۰۳ء کی اشاعت میں حیدر آباد کدن کے حوالے سے ایک رپورٹ شائع کی ہے جس میں بتایا گیا ہے کہ وہاں کے ایک دینی ادارے ”جامعۃ المؤمنات“ نے تین عالمہ خواتین کو افتاؤ کا کورس کرانے کے بعد فتویٰ نویسی کی تربیت دی ہے اور ان پر مشتمل خواتین مفتیوں کا ایک پینسل بنادیا ہے جو خواتین سے متعلقہ مسائل کو براہ راست سنتی اور ان کے بارے میں شرعی اصولوں کی روشنی میں فتویٰ جاری کرتی ہیں۔ ”واشنگٹن پوسٹ“ کے تجزیہ نگار کا خیال ہے کہ یہ جنوبی ایشیا میں پہلی مثال ہے کہ خواتین سے متعلقہ مسائل پر خواتین کو فتویٰ جاری کرنے کا اختیار دیا گیا ہے۔ اس کا کہنا ہے کہ اگرچہ جناب محمد رسول اللہ صلی اللہ علیہ وسلم کی اہلیہ محترمہ حضرت عائشہ صدیقہ خواتین کے مسائل کے حوالے سے فتویٰ دیتی رہی ہیں اور بعد میں بھی امت مسلمہ میں عورتوں کے دینی امور میں رائے دینے کی روایت موجود رہی ہے، لیکن یہ معاملہ غیر رسمی رہا ہے۔ اب ہندوستان میں اس نئی روایت کا آغاز کیا گیا ہے جس کے دور رس اثرات مرتب ہوں گے۔

”جامعۃ المؤمنات“ حیدر آباد کدن کے بارے میں رپورٹ میں بتایا گیا ہے کہ اس میں دو ہزار کے لگ بھگ طالبات دینی تعلیم حاصل کر رہی ہیں اور اس کے دارالافتاء کے سربراہ مولانا مفتی حسن الدین نے اپنی نگرانی میں باکیس سالہ عالمہ مفتیہ ناظمہ عزیز اور ان کی دو ساتھیوں کو فتویٰ نویسی کے لیے تیار کیا ہے اور اب خواتین ان سے براہ راست رجوع کر کے اپنے مسائل کے بارے میں رہنمائی حاصل کرتی ہیں۔ رپورٹ میں اس پینسل کے بعض فتاویٰ کا بھی ذکر کیا گیا ہے جن میں میک

اپ سے متعلقہ مسائل اور عورت کو طلاق ہو جانے کی صورت میں اس کے بچے کی پرورش کی ذمہ داری کے بارے میں سوالات شامل ہیں۔

حیدر آباد کن کے اس دینی ادارے کے قائم کردہ خواتین مفتیوں کے اس پیٹنل کے بارے میں مزید معلومات تو براہ راست رابطہ کے بعد ہی حاصل ہو سکیں گی، البتہ جتنی بات کا ”اشنکشن پوسٹ“ نے اپنے مخصوص انداز میں ذکر کیا ہے، اس سے اندازہ ہوتا ہے کہ ”جامعۃ المؤمنات“ کے اس اقدام کو عالمی سطح پر ایک بڑی تبدیلی کے طور پر محبوس کیا جا رہا ہے۔ اس میں کوئی شک نہیں کہ موجودہ حالات کے تناظر میں یا ایک اہم اور انتہائی پیش رفت ہے لیکن جہاں تک عورتوں کے تعلیم حاصل کرنے اور دینی امور میں رائے دینے کا تعلق ہے، ہمارا ماضی اس سلسلے میں شاندار روایات کا حامل ہے اور اب سے ایک ہزار سال تک ہمارے ہاں عورتوں کا علمی معیار اس قدر بلند رہا ہے کہ مغرب عورتوں کو آزادی اور مساوات کی منزل سے ہم کنار کرنے کے بلند بانگ دعووں کے باوجود اس کی ہم سری نہیں کر سکتا۔

خلافے راشدین[ؒ] کے دور میں جناب نبی اکرم صلی اللہ علیہ وسلم کی احادیث مبارکہ کی روایت کے حوالے سے جن سات صحابہ کرام کو حدیث نبوی کے سب سے بڑے راوی شمار کیا جاتا ہے، ان میں ایک ام المؤمنین حضرت عائشہ بھی ہیں جن سے دو ہزار سے زائد احادیث مروی ہیں اور ان سے براہ راست حدیث نبوی صلی اللہ علیہ وسلم روایت کرنے والے مردو خواتین کی تعداد دسو سے زیادہ ہے۔ وہ صرف روایت ہی نہیں کرتی تھیں بلکہ قرآن و سنت سے مسائل کا استنباط کرتی تھیں، فتویٰ بھی جاری کرتی تھیں، اپنے معاصر مفتیوں کے فتوؤں سے اختلاف کرتی تھیں اور ان کے فتوؤں کا تعلق صرف عورتوں کے مسائل سے نہیں ہوتا تھا بلکہ عقائد کی تشریح، عبادات، امت کے اجتماعی معاملات اور دیگر امور بھی ان کے فتاویٰ کا حصہ ہوتے تھے۔ ان سے خلافے راشدین[ؒ] کا مستقل کتابچہ میں ان فتاویٰ کا ذکر کیا ہے جن میں ام المؤمنین حضرت عائشہ[ؓ] نے اپنے معاصر مفتیوں اور مجتہدین سے اختلاف کیا ہے اور ان سے مختلف فتاویٰ جاری کیے ہیں۔ ان کے بارے میں حضرت

ابوموسیٰ اشعری رضی اللہ عنہ کا ارشاد ہے کہ ہم صحابہ کرام کبھی کسی الیٰ مشکل میں نہیں پھنسے جس کے بارے میں ام المؤمنین حضرت عائشہؓ کے پاس ہم نے علم اور ہنماں نہ پائی ہو۔ حضرت عروہ بن زیر کا کہنا ہے کہ میں نے اپنے زمانے میں قرآن و سنت کی تشریح، شعر و ادب، تاریخ قبل عرب، فرائض و میراث اور طب میں حضرت عائشہؓ سے بڑا کوئی عالم نہیں دیکھا۔

حضرت عائشہ صدیقہؓ کے علوم کی سب سے بڑی وارث بھی ایک خاتون تھیں جن کا نام عروہ بنت عبدالرحمن ہے۔ یہ مشہور صحابی حضرت اسد بن زرارہؓ کی پوتی ہیں، بہت ذہین و فطیم خاتون تھیں، حضرت عائشہؓ کے ہاں رہتی تھیں اور ان کی ماہی ناز شاگرد ہونے کے علاوہ ان کے پیشتر معاملات و امور کی ذمہ دار ہوتی تھیں۔ صحابہ کرام کے آخری دور میں جب اس بات کا خطرہ نظر آنے لگا کہ جناب نبی اکرم صلی اللہ علیہ وسلم کی زندگی کا براہ راست مشاہدہ کرنے والے اور ان کے ارشادات براہ راست سننے والے حضرات کے دنیا سے رخصت ہوتے چلے جانے کے باعث کہیں سنت و احادیث کا بہت بڑا ذخیرہ ان کے ساتھ ہی نہ چلا جائے تو امیر المؤمنین حضرت عمر بن عبد العزیزؓ نے سرکاری طور پر اس کا اہتمام کیا کہ جناب نبی اکرم صلی اللہ علیہ وسلم کی احادیث و سنت کو جمع کر کے محفوظ کیا جائے اور باقاعدہ تحریر میں لا کران کی حفاظت کی جائے۔ انہوں نے اس مقصد کے لیے بہت سے حضرات کی ڈیوٹی لگائی جن میں مدینہ منورہ کے قاضی ابو بکر بن قاسم بھی تھے جو حضرت عمرہ بنت عبدالرحمن کے بھتیجے تھے۔ حضرت عمر بن عبد العزیزؓ نے انہیں اس بات کی بطور خاص ہدایت کی کہ وہ اپنی پھوپھی کے علوم و روایات کو جمع اور محفوظ کرنے کا خصوصی اہتمام کریں کیونکہ وہ ام المؤمنین حضرت عائشہؓ کے علوم کی وارث بلکہ حافظ ہیں۔ ابن حجر عسقلانی کے نزدیک مدینہ منورہ میں اس کام کے لیے قاضی ابو بکر بن قاسم کو منصب کرنے کی ایک اہم وجہ یہ بھی تھی کہ وہ حضرت عمرہ بنت عبدالرحمن کے علوم و روایات کو منضبط کرنے کا کام زیادہ آسانی سے کر سکتے تھے۔ حافظ ابن حجر کا کہنا ہے کہ عمرہ بنت عبدالرحمن صرف احادیث روایت ہی نہیں کرتی تھیں بلکہ لوگ ان سے مسائل بھی دریافت کرتے تھے۔ وہ اپنے قاضی بھتیجے کے عدالتی فیصلوں کی مگر انی کیا کرتی تھیں اور بسا اوقات ان کو ٹوک بھی دیا کرتی تھیں۔

احادیث نبوی کی روایت میں خواتین کا کیا حصہ رہا ہے؟ اس کے بارے میں ہمارے دوست مولانا محمد اکرم ندوی نے، جو آکسفورڈ سنسٹر فار اسلامک سٹڈیز میں تحقیق اور رسیرچ کا کام کر رہے ہیں اور امت کی ان محدثات کے حالات جمع کرنے میں مصروف ہیں جنہوں نے احادیث نبوی با قاعدہ طور پر پڑھی اور پھر پڑھائی ہیں، گزشته سال شعبان میں مجھے بتایا کہ وہ اب تک چھ ہزار محدثات کے حالات جمع کر چکے ہیں جو ان کے اندازے کے مطابق دس صخیم جلدیوں میں شائع ہوں گے۔ اسی طرح فقد و افتاء میں بھی متعدد خواتین بلند ترین مقامات تک پہنچی ہیں۔ اس سلسلے میں بطور مثال چھٹی صدی ہجری کی ایک خاتون فقیہہ اور مفتیہ کا تذکرہ دل چھپی سے خالی نہ ہو گا جو فاطمہ فقیہہ کے نام سے معروف ہیں اور فتح ختنی کی معروف کتاب ”بدائع الصنائع“ کے مصنف امام ابو بکر کاسانی کی اہلیہ محترمہ ہیں۔ یہ اپنے والد اور خاوند کے ساتھ اتفاق کے کام میں شریک ہوتی تھیں اور خود بھی نتوی دیا کرتی تھیں حتیٰ کہ اس دور کے اہم مسائل پر جو فتاویٰ جاری ہوتے تھے، ان پر ان تینوں کے دستخط ہوا کرتے تھے۔

بعض روایات کے مطابق فاطمہ فقیہہ کی شادی کا واقعہ بھی دلچسپی کا حامل ہے جس کا مختصر تذکرہ علامہ شامی نے کیا ہے اور حضرت مولانا قاری محمد طیب نے اپنے ایک خطبہ میں تفصیل کے ساتھ بیان کیا ہے جو ان کے مطبوعہ ”خطبات حکیم الاسلام“ میں موجود ہے۔ ان کا کہنا ہے کہ فاطمہ فقیہہ خود بھی بڑی عالم تھیں اور ان کے والد بھی اپنے دور کے بہت بڑے عالم و فقیہ تھے۔ فاطمہ انتہائی خوب صورت خاتون تھیں اس لیے ان کے لیے بڑے بڑے خاندانوں کے رشتے آتے تھے لیکن کسی رشتے پر باب پیٹی کا اتفاق نہیں ہوتا تھا۔ بالآخر فاطمہ فقیہہ نے خود ہی تجویز پیش کی کہ ان سے شادی کے خواہش مند حضرات موجودہ حالات کی روشنی میں فتح ختنی پر کتاب لکھیں، وہ سب کتابوں کا مطالعہ کریں گی اور جس مصنف کی کتاب انہیں پسند آئے گی، اس سے شادی کر لیں گی۔ حضرت مولانا قاری محمد طیب کے ارشاد کے مطابق اس ”مقابلہ“ میں سینکڑوں کتابیں لکھی گئیں، جن میں سے ”بدائع الصنائع“ کو محترمہ نے پسند کیا اور اس کے مصنف امام ابو بکر کاسانی سے شادی کر لی۔ اس لیے بھارت کے ایک دینی ادارے نے اگر تین عالم خواتین کو افتاؤ کی با قاعدہ تربیت

دے کر ان پر مشتمل خاتون مفتیوں کا مستقل پینل بنایا ہے اور خواتین سے اپنے مسائل کے لیے ان سے براہ راست رجوع کرنے کو کہا ہے تو یہ کوئی نئی بات نہیں ہے اور نہ ہی مسلمانوں میں کسی نئی روایت کا اضافہ ہے بلکہ یہ اقدام اپنے شاندار ماضی کی طرف واپس پہنچنے کا عمل ہے جو انتہائی خوش آئند اور اس بات کی علامت ہے کہ ہمارے دینی حقوق نے اپنے ماضی کی تاریخ اور اسلاف کی روایات سے آگاہی حاصل کرنے اور ان کی طرف واپس پہنچنے کی ضرورت محسوس کر لی ہے۔ اس موقع پر ہم یہ گزارش کرنے کی ضرورت بھی محسوس کر رہے ہیں کہ ”عورت“ کے حوالے سے ہماری موجودہ اور مرجب روایات و اقدار کا ایک بڑا حصہ ہمارے علاقائی کلچر سے تعلق رکھتا ہے جسے دین قرار دے کر ان کی ہر حالت میں حفاظت کا تکلف روا کھا جا رہا ہے۔ اب یہ ضروری ہو گیا ہے کہ ہم دینی تعلیمات و اقدار اور علاقائی کلچر و ثقافت کی روایات و اقدار کے درمیان فرق کو محسوس کریں اور اس حقیقت کا ادراک حاصل کریں کہ ہر حالت میں تحفظ صرف دینی تعلیمات و اقدار کا حق ہے جبکہ کلچر اور ثقافت، حالات اور ضروریات کے تغیر کے ساتھ ساتھ بدلتی رہنے والی چیزیں ہیں۔ یہ امر واقعہ ہے کہ ہم ان دونوں کے درمیان فرق نہیں کر رہے جس سے علاقائی اور عالمی سطح پر بہت سے غیر ضروری مسائل اور ناوجہب چیزیں جنم لے رہی ہیں۔

ان گزارشات کے ساتھ ہم ”جامعۃ المؤمنات“، حیدر آباد بھارت کے اس اقدام کا خیر مقدم کرتے ہیں اور اس کے منتظمین کو ہدیہ تیریک پیش کرتے ہوئے جنوبی ایشیا کے دیگر دینی اداروں سے بھی توقع رکھتے ہیں کہ وہ اس اچھی اور ضروری روایت کو آگے بڑھانے میں مثبت اور موثر کردار ادا کریں گے۔

(ماہنامہ الشریعہ، نمبر ۳۰۰۲)

تکملہ ۱

”بر صغیر میں مطالعہ حدیث“ پر ایک علمی سیمینار

گز شنبہ روز اسلام آباد میں ”بر صغیر میں مطالعہ حدیث“ کے عنوان پر ایک سیمینار میں شرکت کا موقع ملا۔ اس سیمینار کا اہتمام ادارہ تحقیقات اسلامی، بین الاقوامی اسلامی یونیورسٹی اسلام آباد نے کیا اور یہ ۲۱، ۲۲ اپریل ۲۰۰۳ کو دو دن جاری رہا۔

ادارہ تحقیقات اسلامی کا قیام صدر محمد ایوب خان مرحوم کے دور میں وزارت مذہبی امور کے تحت عمل میں لایا گیا تھا جس کے پہلے سربراہ ڈاکٹر فضل الرحمن تھے۔ ڈاکٹر فضل الرحمن چوبی بی لاهور کے ایک فاضل دیوبند بزرگ حضرت مولانا شہاب الدینؒ کے فرزند تھے اور علوم قدیم و جدید پر گہری نظر رکھتے تھے، لیکن اسلامی احکام کی تعبیر و تشریع میں ضرورت سے زیادہ توسع کے قائل تھے اور بسا اوقات وہ ”ریڈ لائنز“ بھی کراس کر جایا کرتے تھے جسے کراس کرنے کی اجازت کسی دور میں بھی علماء امت نے نہیں دی، چنانچہ مختلف دینی احکام کے حوالے سے ان کی تشریحات و تعبیرات پر ملک کے دینی حلقوں کی طرف سے شدید اعتراضات ہوئے اور صدر ایوب خان کے خلاف عوامی تحریک میں وہ بھی ایک مستقل موضوع گفتگو قرار پا گئے۔ حضرت مولانا محمد یوسف لدھیانویؒ نے اس مہم میں علمی محاذ کی کمان سنگھائی اور علمی دلائل کے ساتھ واضح کیا کہ ڈاکٹر فضل الرحمن کی تعبیرات و تشریحات کو قرآن و حدیث کی تعبیر و تشریع کے ان مسلمہ اصولوں کی روشنی میں قبول نہیں کیا جاسکتا جو گز شنبہ چودہ صدیوں میں امت مسلمہ کے علمی و دینی حلقوں میں اجماعی طور پر طے شدہ چلے آرہے ہیں، چنانچہ ڈاکٹر فضل الرحمن اپنے منصب سے سبک دوش ہو کر واپس شکا گو یونیورسٹی چلے گئے اور

وہیں انھوں نے زندگی کے آخری ایام بسر کیے۔ اب تحقیقات اسلامی کا یہ ادارہ وزارت مذہبی امور کی بجائے بین الاقوامی اسلامی یونیورسٹی اسلام آباد کے تحت کام کر رہا ہے اور اس کے ڈائریکٹر جنرل محترم ڈاکٹر ظفر اسحاق انصاری ہیں جو تحریک پاکستان کے ممتاز رہنماء حضرت مولانا ظفر احمد انصاری کے فرزند ہیں اور دینی و عصری علوم کی مہارت سے بہرہ ور ہیں۔ ادارہ تحقیقات اسلامی کے ساتھ بہت سے اصحاب علم و دانش وابستہ ہیں اور مختلف شعبوں میں قابل قدر علمی تحقیقی کام ہو رہا ہے۔ ادارہ کی ایک عظیم لائبریری ہے جس میں ہزاروں نایاب کتابوں کو جمع کرنے کا اہتمام کیا گیا ہے اور ”فلکر و نظر“ کے عنوان سے ایک جریدہ بھی شائع ہوتا ہے جس میں ملک کے نامور اصحاب قلم کی نگارشات مختلف موضوعات پر شائع ہوتی ہیں۔

”بِصَغْرِ مِنْ مَطَالِعِ الْحَدِيثِ“ کے عنوان پر ادارہ تحقیقات اسلامی نے دو روزہ علمی سیمینار کا اہتمام کیا جس کی پانچ نشستیں بین الاقوامی اسلامی یونیورسٹی کے آڈیٹوریم میں ہوئیں اور ان میں حدیث نبوی علی صاحبہ التحیۃ والسلام سے تعلق رکھنے والے بیسیوں عنوانات پر ممتاز اصحاب علم و دانش نے مقالات پیش کیے۔ برصغیر کے دینی مدارس میں حدیث نبوی کی تدریس، تعلیم، نامور محدثین کی علمی و دینی خدمات کا جائزہ اور حدیث نبوی کے مطالعہ کے حوالے سے حال و مستقبل کی ضروریات کی نشان دہی بطور خاص ان موضوعات کا حصہ تھے۔ راقم الحروف کو ”حادیث نبوی پر موجودہ کام اور مستقبل کی ضروریات کا جائزہ“ کے عنوان پر سیمینار میں مضمون پڑھنے کی دعوت دی گئی تھی اور فون پر بتایا گیا تھا کہ میری حاضری آخری نشست میں طے پائی ہے، اس لیے عزیزم حافظ محمد نمان خان ناصر سلمہ کے ہمراہ ۲۲۵ رابریل کو عصر سے قبل فیصل مسجد پہنچا تو دیکھا کہ سامان سیمینار جارہا ہے۔ یونیورسٹی کے گیٹ پر ایک صاحب سے پوچھا تو انھوں نے بتایا کہ سیمینار تو ختم ہو گیا ہے۔ بے حد پر بیشانی ہوئی کہ مجھے تو آخری نشست کا وقت مغرب کے بعد کا بتایا گیا تھا۔ اتنے میں محترم پروفیسر ڈاکٹر سفیر اختر صاحب نے دیکھ لیا جو سامان سمیٹ کر وہاں سے واپس جا رہے تھے۔ وہ دوڑے دوڑے آئے اور بتایا کہ آخری نشست علامہ اقبال اور پن یونیورسٹی کے آڈیٹوریم میں ہونا طے پائی ہے اور سب مہمان وہیں ہائل میں ٹھہرے ہوئے ہیں۔

ڈاکٹر صاحب موصوف بھی ادارہ تحقیقات اسلامی سے وابستہ ہیں اور سیمینار کے منتظمین میں سے ہیں، اس لیے پریشانی دور ہو گئی اور ہم ان کے ساتھ علماء اقبال اور پنیورسٹی کے جناح ہائیل میں چل آئے۔ وہاں پہنچ کر ایک اور لطیفہ ہوا جو لطیفہ بھی ہے اور الجفریہ بھی۔ وہ یہ کہ جب مجھے اور عزیزم عمار سلمہ کو ہائیل کے ایک کمرے میں ٹھہرایا گیا اور ہمیں آرام کا کہہ کر میز بان کچھ دیر کے لیے چلے گئے تو تھوڑی دیر کے بعد ایک مختتم بزرگ دوسرا تھیوں کے ہمراہ تشریف لائے اور ہمیں کمرے میں دیکھ کر انھیں تجہب ہوا۔ ان کا فرمانا یہ تھا کہ یہ کمرہ تو انھیں دیا گیا تھا اور ان کے واپس جانے سے قبل ہی آپ کو دیا گیا ہے۔ خیروہ اس وقت واپسی ہی کی تیاری میں تھے، اس لیے مسئلہ زیادہ لمبا نہیں ہوا۔ انھوں نے مجھ سے پوچھا کہ آپ اتنی تاخیر سے کیوں آئے ہیں؟ میں نے عرض کیا کہ مجھے آخری نشست کے لیے ہی کہا گیا تھا۔ انھوں نے مجھے سر سے پاؤں تک غور سے دیکھا، میری ہیئت کذائیہ پر نظر ڈالی، پھر اپنے ساتھیوں کی طرف متوجہ ہوئے اور قدرے حریت کے ساتھ یوں گویا ہوئے کہ ”شاپید دعا وغیرہ کے لیے کہا ہو گا۔“

میں بمشکل ہنسی ضبط کر سکا اور ان سے عرض کیا کہ ہاں ہو سکتا ہے، یہی بات ہو۔ مگر ذہن کے سمندر میں کئی اہریں تلامیں خیز ہونے لگیں۔ موصوف کا نام لینا مناسب نہیں سمجھتا، مگر وہ ایک معروف دانش ور ہیں اور انھوں نے بھی اس سیمینار میں مقالہ پڑھا ہے۔ دراصل انھیں مجھے دیکھ کر یہ یقین نہیں آ رہا تھا کہ اس شکل و صورت اور ہیئت کذائیہ کے لوگ بھی اس قسم کے علمی سیمینار میں مدعا ہو سکتے ہیں اور وہ بھی اختتامی نشست میں! ان کا خیال تھا کہ اس طرز کے لوگوں کا اب صرف یہی کام رہ گیا ہے کہ وہ کسی مجلس کے اختتام پر برکت کے لیے دعا کر دیا کریں۔ میرے نزدیک یہ بات علماء کرام کے پورے حلقوں کے لیے جو فکریہ ہے کہ ہمارے بارے میں ملک کے علمی حقوقوں کا عمومی تاثر کیا ہے!

مغرب کے بعد علماء اقبال اور پنیورسٹی کے آڈیٹوریم میں ”بر صغیر میں مطالعہ حدیث“ پر ادارہ تحقیقات اسلامی کے دوروزہ علمی سیمینار کی اختتامی نشست کا انعقاد ہوا اور یہ دیکھ کر خوش ہوئی کہ مختلف علمی اداروں اور یونیورسٹیوں سے تعلق رکھنے والے بہت سے ارباب علم و دانش جمع تھے اور

انہائی سنجیدگی کے ساتھ اس علمی مباحثہ میں شریک تھے۔ اس نشست کی صدارت علامہ اقبال اوپن یونیورسٹی کے وائس چانسلر محترم ڈاکٹر سید الطاف حسین نے کی اور مہمان خصوصی کی کرسی پر مجھے بٹھا دیا گیا جبکہ خطاب کرنے والوں میں بین الاقوامی اسلامی یونیورسٹی کے وائس چانسلر فضیلۃ الدکتور حسن محمود الشافعی، پروفیسر ڈاکٹر علی اصغر چشتی، پروفیسر ڈاکٹر سفیر اختر، پروفیسر ڈاکٹر احمد الغزالی، پروفیسر ڈاکٹر سہیل حسن، پروفیسر ڈاکٹر ضیاء الحق اور پروفیسر ڈاکٹر باقر خاکوائی شامل تھے۔

محترم ڈاکٹر حسن الشافعی نے حدیث بنوی کے حوالے سے مستقبل کی ضروریات کی خوب صورت انداز میں وضاحت کی اور خاص طور پر حضرت امام ولی اللہ دہلوی کے فلسفہ پر روشنی ڈالی کہ اسلامی نظام کے بارے میں آج کی ضرورت یہ ہے کہ حضرت شاہ ولی اللہ دہلوی کے فکر و فلسفے سے دنیا کو متعارف کرایا جائے اور اس کی روشنی میں انسانی حقوق، جدید عمرانی علوم اور سیاسی اجتماعیت جیسے مسائل پر احادیث بنویہ کی تحقیق و تشریح کی جائے۔ ڈاکٹر حسن الشافعی نے ایک اور ضرورت کی طرف بھی توجہ دلائی کہ اہل سنت اور اہل تشیع کی روایات اور ان کے ذرائع مختلف ہیں، لیکن اگر دونوں مذاہب کی مشترکہ روایات کو یکجا کرنے کا اہتمام کیا جائے تو ان کے خیال میں سترنی صد روایات ایسی ہیں جو اہل سنت اور اہل تشیع کی احادیث کی کتابوں میں مشترک ہیں۔ ڈاکٹر شافعی کا خیال ہے کہ اگر ایسا ہو جائے تو یہ ایک بڑی علمی خدمت ہوگی اور اس سے دونوں کے درمیان خلیج کو کرنے میں بھی مدد ملے گی۔

رائق الحروف نے حسب الحکم مذکورہ بالاعنوں پر اپنا مضمون پڑھ کر سنایا جس میں حدیث بنوی پر اب تک ہونے والے علمی کام کی اہمیت پر اجمالی تبصرہ کے ساتھ دو تین اہم جدید تقاضوں کی طرف توجہ دلائی گئی ہے جن پر کام کی ضرورت ہے اور روایتی دینی علمی حلقوں سے گزارش کی گئی ہے کہ انھیں اس طرف متوجہ ہونا چاہیے کیونکہ اصل میں یہ کام انھی کے کرنے کا ہے اور انھی کی ذمہ دار یوں میں اس کا شمار ہوتا ہے۔

(روزنامہ اسلام، ۲۷ اپریل ۲۰۰۳)

اجتہاد کے عنوان پر اسلامی نظریاتی کو نسل کا ایک مذاکرہ

اسلامی نظریاتی کو نسل نے ۲۶ جون کو اسلام آباد میں اجتہاد کے حوالہ سے نوجوان نسل کے ساتھ ایک مذاکرہ کا اہتمام کیا جس کی صدارت جسٹس (ر) ڈاکٹر جاوید اقبال صاحب نے کی اور اس میں نوجوانوں کے سوالات کا جائزہ لینے اور ان پر رائے کا اظہار کرنے کے لیے ماہرین کے پیش میں رقم الحروف کو بھی شامل کیا گیا جبکہ پیش میں محترم جاوید احمد غامدی اور میں الاقوامی اسلامی یونیورسٹی اسلام آباد کے ڈاکٹر یکیم محترم ڈاکٹر منظور احمد بھی شامل ہیں۔ نوجوانوں کی نمائندگی کے لیے اسلامی یونیورسٹی، قائد اعظم یونیورسٹی اسلام آباد، نسل یونیورسٹی، فاطمہ جناح یونیورسٹی اور جامعہ فریدیہ اسلام آباد کے طلبہ و طالبات نے مذاکرہ میں حصہ لیا۔ کمپیوٹر گ کے فرائض جناب خور شید احمد ندیم اور جناب سید احمد مسعود نے سراجامدیہ اور اسلامی نظریاتی کو نسل کے چیئرمین جناب ڈاکٹر خالد مسعود نے میزبان کے طور پر مقصود اور پروگرام پر روشی ڈالنے کے ساتھ ساتھ مہمانوں کا شکریہ ادا کیا۔ مذاکرہ کا عنوان تھا ”نوجوان کیا سوچ رہے ہیں؟ جدید مسائل اور اجتہاد“ اور اس عنوان کی وضاحت مذاکرہ کے لیے جاری کیے جانے والے دعوت نامہ میں یوں کی گئی تھی:

”امت مسلمہ اس وقت بہت سے سیاسی، معاشرتی، معاشی اور ثقافتی مسائل سے دوچار ہے جن کے بارے میں ہم اکثر دانش وردوں کے خیالات سنتے رہتے ہیں۔ ان مسائل کے بارے میں نوجوان کیا سوچتے ہیں؟ اس پر گفتگو بہت کم سننے کو ملتی ہے۔ اس نشست میں دانش وردوں اور نوجوان طبقہ کے درمیان اس بات پر مذاکرہ ہو گا کہ ان مسائل کے حل کے لیے کیا طریقے کار

اپنایا جائے۔ عالم اسلام میں اکثر یہ کہا جاتا ہے کہ ان مسائل کا حل اجتہاد سے ممکن ہے؟ اور اس اجتہاد کو عملی جامہ پہنانے کی کیا شکل ہوگی؟ ماہرین کا ایک پیش جس میں ڈاکٹر منظور احمد، جناب جاوید احمد غامدی، راقم الحروف اور جسٹس (ر) ڈاکٹر جاوید اقبال شامل ہیں ان سوالات پر اظہار خیال کریں گے۔ نوجوان جن میں یونیورسٹی اور مدارس کے طلبہ شامل ہیں اس موضوع پر اپنی آراء پیش کریں گے اور سوالات اٹھائیں گے، بعد میں ماہرین ان آراء کا تجزیہ کریں گے اور ان پر تبصرے پیش کریں گے۔“

مناکرہ کے آغاز پر چند منٹ کا ایک ویڈیو پروگرام بھی دکھایا گیا جس میں مختلف حضرات اور خواتین سے اسلام کے بارے میں اپنے جذبات و تاثرات مختصر آشامل کیے گئے۔ اس کے بعد نوجوانوں کو اس سوال پر اظہار خیال کی دعوت دی گئی کہ ان کے خیال میں اس وقت مسلمانوں کا سب سے بڑا مسئلہ کیا ہے؟ مختلف طلباء اور طالبات نے اس پر اظہار خیال کیا جس کا خلاصہ درج ذیل ہے۔

☆ اسلام کا ابھی خراب کیا جا رہا ہے اور اسلام کے بارے میں منفی تاثر پھیلایا جا رہا ہے۔

☆ مسلمان اسلام سے دور ہو گئے ہیں اور جب تک وہ اسلام کے قریب نہیں آئیں گے اسلام اور مسلمانوں کے بارے میں تاثرات درست نہیں ہوں گے۔

☆ مسلم نوجوانوں کو اسلام سے دور رکھنے کے لیے منظم اور شعوری کوشش کی جا رہی ہے۔

☆ ہر شعبہ میں کرسیوں پر بونے لوگ بیٹھے ہیں۔ اہل لوگوں کو دور رکھا جا رہا ہے اور اجتہاد کی الیت رکھنے والوں کو ان کا صحیح مقام نہیں مل رہا۔

☆ مسائل کا حل صرف قرآن و سنت کو اپنانے میں ہے۔

☆ ہمارے پاس صحیح علم نہیں ہے اور ہم صرف سطحی اور عام فقہ کی معلومات رکھتے ہیں۔

☆ ہم اخلاقیات سے دور ہٹ گئے ہیں۔

☆ ہم مسائل کو نظر انداز کرنے کے عادی ہو گئے ہیں۔

☆ اسلام کے بارے میں نوجوانوں کا تصور واضح نہیں ہے۔

☆ مسلم امر کی ثقافت ختم ہو گئی ہے اور غیر وہ کی ثقافتیں ہم پر غالب ہوتی جا رہی ہیں۔

☆ ہم صرف اپنے حوالہ سے سوچ رہے ہیں جبکہ ہمیں پوری انسانیت کے حوالہ سے سوچنا چاہئے۔

☆ مغرب بہت سے معاملات میں ہمارے اصولوں کو اپنائے ہوئے ہیں اور ہم نے اپنے اصول چھوڑ رکھے ہیں وغیرہ لذک۔

مختلف نوجوانوں کی طرف سے اس قسم کے خیالات کے اظہار کے بعد ان میں سے چند سوالات کا انتخاب کر کے ماہرین کے پینل کو اظہار خیال کے لیے دعوت دی گئی۔

ماہرین کے پینل میں جناب جاوید احمد غامدی تشریف نہیں لائے تھے جسٹس (ر) ڈاکٹر جاوید اقبال، جناب ڈاکٹر منظور احمد اور راقم الحروف نے اظہار خیال کیا۔ راقم الحروف نے جو گزارشات پیش کیں ان کا خلاصہ درج ذیل ہے:

سب سے پہلے تو میں اسلامی نظریاتی کونسل کے چیئر مین ڈاکٹر خالد مسعود صاحب کا شکرگزار ہوں کہ انہوں نے اسلامی نظریاتی کونسل کا رابطہ ملک کی رائے عام اور عمومی ماحول کے ساتھ جوڑنے کی کوشش کی ہے۔ یہ ایک اچھی پیش رفت ہے ورنہ اس سے قبل یہ صورت حال تھی کہ اسلامی نظریاتی کونسل ملک کے قوانین کے بارے میں جو رائے قائم کرتی تھی اور ان کے حوالہ سے جو سفارشات پیش کرتی تھی ہماری ان روپوں تک رسائی نہیں ہوتی تھی اور ان پر ”صرف سرکاری استعمال کے لیے“ کا لیبل چسپاں کر کے انہیں فریزر میں محفوظ کر دیا جاتا تھا۔ ڈاکٹر خالد مسعود نے اسلامی نظریاتی کونسل کی بنیکھڑکیاں کھول کر اچھا قدم اٹھایا ہے۔ اس سے ہمیں کونسل کے کام سے استفادہ کا موقع ملے گا اور کونسل کی محنت کا بھی عمومی حلقوں میں تعارف ہوگا۔

میں اس بات پر بھی ڈاکٹر خالد مسعود صاحب کا شکر یہ ادا کرنا چاہوں گا کہ انہوں نے نوجوان نسل کے نمائندوں کے ساتھ ہماری اس نشست کا اہتمام کیا اور نہ عام طور پر ان نوجوانوں کے ساتھ ہمیں ملی مسائل پر گفتگو اور ان کے خیالات معلوم کرنے کا کم ہی موقع ملتا ہے۔

اس کے بعد اس سوال پر کچھ عرض کرنا چاہتا ہوں کہ اسلام کے بارے میں ہمارے نوجوانوں کا تصور واضح نہیں ہے۔ یہ بات بالکل درست ہے لیکن ہمیں اس کے اسباب کا جائزہ لینا ہوگا

-میرے خیال میں اس کے تین اسباب ہیں۔

☆ کسی چیز کے بارے میں تاثرات اور تصور اس کے بارے میں معلومات کی بنیاد پر قائم ہوتے ہیں اور یہ امر واقعہ ہے کہ ہمارے ہاں نوجوانوں کو عمومی سطح پر اسلام کے حوالہ سے صحیح معلومات مہیا کرنے کا کوئی اہتمام نہیں ہے۔ ظاہری بات ہے کہ نوجوانوں کو اسلام کے بارے میں جس قسم کی معلومات میسر آئیں گی ان کا اسلامی تصور بھی اسی دائرے میں تشكیل پائے گا۔

☆ عمومی ماحول بھی ذہنوں میں تصور کی تشكیل اور تاثر کے وجود میں آنے کا سبب بنتا ہے اور اسلامی تعلیمات کے حوالہ سے ہمارا موجودہ معاشرتی ماحول ایسا نہیں ہے کہ اسے دیکھ کر اسلام کے بارے میں کوئی اچھا تاثر ذہنوں میں قائم ہو۔ ہماری نوجوان نسل جس ماحول میں پروش پاتی ہے اور اپنے ارد گرد تضادات اور منافقت کا جو تسلیم دیکھتی ہے اس سے وہی کتفیوڑن جنم لیتا ہے جس کی ہم اپنے نوجوانوں کے حوالہ سے شکایت کر رہے ہیں۔

☆ نئی نسل کو اسلام کے بارے میں صحیح معلومات فراہم کرنے، مناسب فکری ماحول مہیا کرنے اور ان کے لیے مثالی رہنمائی کا اہتمام کرنے میں مذہبی قیادت اور مذہب کی نمائندگی کرنے والوں کا کردار تسلیم نہیں ہے اور وہ ان ضروریات اور ان تقاضوں کو پورا نہیں کرتے جو اس کے لیے ناگزیر ہیں، اس لیے اگر اسلام کے بارے میں ہماری نئی نسل کا تصور واضح نہیں ہے اور وہ کتفیوڑن کا شکار ہے تو میں اسے زیادہ قصور وار نہیں سمجھتا۔ ہمیں اس کے اسباب کا جائزہ لینا ہوگا اور انہیں دور کرنے کی سنجیدہ کوشش کرنا ہوگی۔

دوسرے سوال جس پر کچھ گزارشات کرنا ضروری سمجھتا ہوں یہ ہے کہ عام طور پر کہا جاتا ہے کہ اور ہمارے بعض نوجوانوں نے بھی کہا ہے کہ قرآن و سنت سے رہنمائی حاصل کیے بغیر ہم اپنی مشکلات پر قابو نہیں پاسکتے اور اپنے مسائل حل نہیں کر سکتے۔ یہ بات درست ہے اور ہمارے عقائد کا حصہ ہے لیکن اس کے ساتھ یہ بات بھی ذہن میں رکھنا ضروری ہے کہ قرآن و سنت کے بعد اجتہاد بھی ہماری رہنمائی اور مسائل کے حل کے لیے ایک اہم ذریعہ ہے اور اس کی ضرورت ہر زمانے میں رہی ہے۔ اجتہاد کا عمل اسلام میں چودہ سو سال سے جاری ہے اور آج بھی اس کی اہمیت اور ضرورت

مسلم ہے لیکن اس سلسلہ میں ایک فرق ضرور ذہن میں رکھنا چاہئے کہ جب تک مسلمان اقتدار میں رہے ہیں اجتہاد کا عمل اجتماعی طور پر رہا ہے جس کی ایک مثال خلافت عثمانیہ کے دور میں "مجلة الاحکام الاسلامیہ" کی ترتیب اور انگریزیب عالمگیر حرمہ اللہ کے دور میں "فتاویٰ ہندیہ" کی تدوین کی صورت میں ہمارے سامنے ہے لیکن جب ہم اقتدار سے محروم ہو گئے اور کوئی ملی ادارہ موجود نہ رہا تو اجتہاد کے اس عمل نے انفرادی حیثیت اختیار کر لی۔ آج بھی اجتہاد ہورہا ہے اور ہر علاقے میں ہورہا ہے لیکن انفرادی سطح پر شخصیات یا اداروں کے ذریعہ ہورہا ہے۔ اس عمل کو حکومتی تحفظ یا سرپرستی حاصل نہیں ہے اور اس میں اجتماعیت نظر نہیں آتی جس کی وجہ سے اجتہاد کے عمل کا غالباً محسوس ہورہا ہے۔

آج اس شعبہ میں سب سے زیادہ ضرورت اس امر کی ہے کہ عالم اسلام کے مختلف حلقوں میں ہونے والے اجتہادی عمل میں ربط پیدا کیا جائے، باہمی مشاورت کی کوئی صورت نکالی جائے اور ایک دوسرے کے کام سے استفادہ کیا جائے۔ اس سے بھی اجتماعیت کی ایک صورت پیدا ہو گی اور ضروری تقاضوں کی تکمیل کی طرف پیش رفت ہو گی۔ مجھے اسلامی نظریاتی کوںسل کے چیزیں میں ڈاکٹر خالد مسعود صاحب کے اس اعلان سے خوشی ہوئی کہ کوںسل "اجتہاد" کے نام سے ایک سہ ماہی مجلہ کے اجر کا اہتمام کر رہی ہے جس کا مقصد عالم اسلام میں ہونے والی مختلف اور متنوع اجتہادی کوششوں سے پاکستان کے علمی حلقوں اور رائے عامہ کو باخبر کرنا اور اس سلسلہ کے اہم مسائل کی طرف توجہ دلانا ہے۔

مناکرہ کم و بیش تین گھنٹے جاری رہا اور اس میں متعدد امور زیر بحث آئے مگر اس کی صرف ایک جھلک قارئین کی خدمت میں پیش کر سکا ہوں جس سے اسلامی نظریاتی کوںسل کے آئندہ عزم اور ایجاد کا بخوبی اندازہ کیا جاسکتا ہے۔

(روزنامہ اسلام، یکم جولائی ۲۰۰۶ء)

اجتہاد کے حوالہ سے نوجوان نسل کے ساتھ ایک مذاکرہ کی روئیداد

ڈاکٹر خالد مسعود کا ثانی مرتبہ اسلامی اسکالروں میں ہوتا ہے۔ وہ جنگ کے رہنے والے ہیں اور روز نامہ جنگ کراچی کے ریزیڈنٹ ایڈیٹر محمود شام صاحب کے بھائی ہیں۔ ان کے والد بزرگوار کا تعلق جمیعۃ علماء اسلام سے تھا اور وہ ضلعی سطح پر جمیعۃ کے تحرک حضرات میں شامل رہے ہیں۔ ڈاکٹر صاحب موصوف قدیم وجدید دونوں قلم کے علوم پر دسیز رسکھتے ہیں، مختلف علمی اداروں میں کام کرتے رہے ہیں اور متعدد کتابوں کے مصنف ہیں۔ وہ ان ارباب دانش میں سے ہیں جو اسلامی تعلیمات و احکام کو جدید اسلوب میں ڈھانے اور آج کی زبان میں دنیا کے سامنے پیش کرنے کی خواہش اور جذبہ رکھتے ہیں۔ وہ اس سلسلے میں توسعہ بھی رکھتے ہیں جس کے بارے میں دینی حلقة کی حد تک تحفظات کا شکار ہیں اور جدت پسند طبقے ان سے بہت سی توقعات وابستہ کیے بیٹھے ہیں۔

ڈاکٹر خالد مسعود جب سے اسلامی نظریاتی کو نسل کے چیزیں میں بنے ہیں، کو نسل کو عوامی بنانے کی کوشش میں لگے ہوئے ہیں اور کو نسل سے ہٹ کر علماء اور دانش وردوں کے وسیع حلقات کو اپنی مشاورت کے دائرے میں شامل کرنے کی تگ و دو میں مصروف ہیں۔ ۲۶ رجبون کو انہوں نے اسلام آباد میں اسلامی نظریاتی کو نسل کے ہال میں اسی مقصد کے لیے ایک سیمینار کا اہتمام کیا جس کا عنوان تھا: ”نوجوان کیا سوچ رہے ہیں؟ جدید مسائل اور اجتہاد“۔ اس میں انہوں نے یونیورسٹیوں اور مدارس کے طلبہ کو جمع کیا اور ایک پینٹل کے سامنے بٹھا دیا جس میں جسٹس (ر) ڈاکٹر جاوید اقبال

صاحب اور اسلامی یونیورسٹی اسلام آباد کے ریکٹر ڈاکٹر منظور احمد صاحب کے ساتھ راقم الحروف کو بھی شامل کر لیا۔ ڈاکٹر خالد مسعود اس مذاکرہ کے میزبان تھے جبکہ جناب خورشید احمد ندیم اور سید احمد مسعود صاحب نے ماذریٹر کی ذمہ داری سنپھال رکھی تھی اور بعض دیگر اساتذہ اور اصحاب دانش بھی شریک گفتگو تھے۔

اسلامی یونیورسٹی، قائدِ عظم یونیورسٹی، فاطمہ جناح یونیورسٹی، نمل یونیورسٹی اور جامعہ فریدیہ کے متعدد طلبہ موجود تھے اور انھی کے سوالات مذاکرہ کا موضوع تھے۔ ان طلبہ اور طالبات نے اس سوال پر کہ ان کے خیال میں آج مسلمانوں کا سب سے بڑا مسئلہ کیا ہے، جن خیالات کا اظہار کیا، وہ عمومی نوعیت کے تھے۔ مثلاً یہ کہ اسلام کا تاثر اور تصور آج کی دنیا کے سامنے مجروح کی جا رہی ہے، مسلمان اسلام سے دور ہو رہے ہیں، مسلمانوں کی نئی نسل کو اسلام سے دور کرنے کی کوشش کی جا رہی ہے، نوجوانوں کے سامنے اسلام کا تصور اور پیشہ واضح نہیں ہے اور وہ اس حوالے سے کنفیوزن کا شکار ہیں، فرقہ واریت نے مسلمانوں کو نقصان پہنچایا ہے اور اسلام کی بات کرنے والے انسانیت کے حوالے سے وسیع تر تناظر میں بات نہیں کر رہے۔

اس پر محترم ڈاکٹر منظور احمد صاحب نے قدرے مایوسی کا اظہار کیا۔ ان کا خیال تھا کہ یونیورسٹیوں کے طلبہ اور طالبات اس گفتگو میں ان جدید مسائل کی نشان دہی کریں گے جن پر اجتہاد کی ضرورت ہے اور اپنے تاثرات پیش کریں گے، لیکن انھوں نے وہی عام سی باتیں کی ہیں جو کم و بیش ہر مجلس میں ہوتی ہیں۔ میں نے گزارش کی کہ میرے خیال میں اس میں مایوسی کی بات نہیں ہے، اس لیے کہ یہ اس طرح کے نوجوانوں کے ساتھ ہماری پہلی نشست ہے اور پہلی ملاقات میں اسی طرح کی باتیں ہوتی ہیں، البتہ اگر ایسی نشستوں کا سلسلہ جاری رہا اور ہمارے درمیان بے تکلفی کا ماحول پیدا ہوا تو یہ نوجوان اس سے اگلی باتیں بھی کریں گے اور جن مسائل پر ان سے گفتگو کی توقع کی جا رہی ہے، وہ ان پر بھی ضرور اظہار خیال کریں گے۔

ڈاکٹر جاوید اقبال صاحب نے حسب معمول وہی باتیں کیں جو وہ ایک عرصہ سے اس سلسلے میں کرتے چلے آ رہے ہیں۔ میں نے جب عرض کیا کہ اجتہاد کا عمل توہر دور میں جاری رہا ہے، البتہ

صرف یہ فرق ہے کہ مسلمانوں کے دور اقتدار میں یا اجتہاد اجتماعی صورت میں ہوتا تھا جس کی ایک مثال عثمانی خلافت کی طرف سے مرتب ہونے والا "محلہ الاحکام العدالیہ" اور دوسری مثال مغل حکمران اور نگزیب کے دور میں سرکاری سطح پر تدوین پانے والا "فتاویٰ ہندیہ" ہے، مگر اقتدار سے مسلمانوں کی محرومی کے بعد اجتہاد کا یہی عمل انفرادی دائروں میں چلا گیا ہے تو ڈاکٹر جاوید اقبال صاحب نے اس سے اختلاف کیا اور "فتاویٰ عالمگیری" اور "المحلہ" کو اجتہادی عمل تسلیم کرنے سے انکار کر دیا۔ مجھے اس کے بعد اظہار خیال کا موقع نہ سکا ورنہ یہ عرض کرتا کہ دراصل آج اجتہاد کا ایک ہی مطلب اور مقصد سمجھ لیا گیا ہے کہ شرعی احکام کو کسی طرح تبدیل کر دیا جائے بجھ عرف، ماحول اور تعامل کی تبدیلی کے ساتھ شرعی قوانین کے بنیادی ڈھانچے کو قائم رکھتے ہوئے ان کی نئی تعبیر و تشریع اور نئے حالات کے ساتھ ان کی ایڈجسٹمنٹ کا عمل بھی اجتہاد ہی کے زمرة میں شمار ہوتا ہے جس کی عملی مثال کے طور پر میں نے فتاویٰ عالمگیری اور محلہ الاحکام کا حوالہ دیا تھا۔

ڈاکٹر صاحب نے اپنے اس موقف کو دہرا�ا کہ آج کے دور میں اجتہاد صرف پارلیمنٹ کر سکتی ہے، لیکن اس بات کو بھی تسلیم کیا کہ موجودہ پارلیمنٹ اجتہاد کی صلاحیت نہیں رکھتی بلکہ اب تک پاکستان میں کوئی ایسی پارلیمنٹ وجود میں نہیں آئی جو اجتہاد کی صلاحیت سے بہرہ ور ہو۔ ان کا خیال ہے کہ اجتہاد کے لیے ایسے وکلا کی ضرورت ہے جو اسلامی تعلیمات سے بھی ضرورت کے مطابق روشناس ہوں۔ انھیں شکوہ ہے کہ ایل ایل بی کے نصاب میں اسلامی قانون کی ضروری تعلیم و مہارت کا پرچہ شامل نہیں کیا گیا جس کی وجہ سے وکلا بھی اجتہاد کی ذمہ داری کو پورا کرنے سے قاصر ہیں، البتہ اس بات پر ڈاکٹر جاوید اقبال صاحب کا اصرار قائم ہے کہ علماء کرام بہر حال اجتہاد کی صلاحیت نہیں رکھتے۔

میں نے گزارش کی کہ آج کے دور میں اجتہاد کی جو ضروریات ہیں، ان میں سے کچھ ایسی ہیں جنہیں علماء کرام پورا نہیں کرتے اور بچھ تھانے ایسے ہیں جنہیں جدید قانون کے ماہرین پورا نہیں کر پاتے، اس لیے یہ عمل دونوں کو مل کر کرنا ہوگا۔ چنانچہ میرے خیال میں اسلامی نظریاتی کونسل میں اسی اصول کو پیش کیا گیا ہے کہ جدید قانون کے ماہرین اور علماء کرام مل میٹ کر اسلامی قوانین کی تدوین نو

کریں اور جدید پیش آمدہ مسائل کا جائزہ لیں۔ یہی اس مسئلہ کا صحیح حل ہے اور ہم سب کو اس عمل کی حوصلہ افزائی کرنی چاہیے۔

ڈاکٹر خالد مسعود صاحب نے بتایا کہ اسلامی نظریاتی کونسل کی طرف سے "اجتہاد" کے نام سے سہ ماہی مجلہ کا اجرا کیا جا رہا ہے جس کا مقصد عالم اسلام کے مختلف اطراف میں اجتہاد کے حوالے سے ہونے والی علمی کاوشوں سے پاکستان کے دینی و علمی حلقوں کو متعارف کرانا اور اس طرح باہمی ربط و مشاورت کا ماحول پیدا کرنے کے ساتھ ساتھ جدید مسائل کے بارے میں اجتہادی ضروریات سے انھیں آگاہ کرنا ہے۔

اس سیمینار میں بہت سے دیگر امور بھی زیر بحث آئے جن کا احاطہ بلکہ تذکرہ بھی اس کالم میں بہت مشکل ہے، البتہ یہ اطمینان ہوا کہ دینی، علمی اور ملی مسائل پر باہمی تبادلہ خیالات اور مکالمہ کی ضرورت کا احساس بڑھتا جا رہا ہے اور اس کے ساتھ ہی اسلامی نظریاتی کونسل جیسے اداروں کی ذمہ داریوں کا دائرہ بھی وسیع ہوتا جا رہا ہے۔ ڈاکٹر خالد مسعود صاحب عملی آدمی ہیں اور میرا خیال ہے کہ وہ اس سمت میں پیش رفت کے جذبہ، حوصلہ اور صلاحیت سے بہرہ ور ہیں، مگر ان کے لیے آزمائش کا یہ مرحلہ بہت کٹھن ہے کہ وہ اسلامی نظریاتی کونسل کی سربراہی کے منصب پر خود کو اس کے نمائندہ کے طور پر متعارف کرتے ہیں۔ حکومتی حلقوں، جدت پسند طبقوں اور روایتی دینی و علمی حلقوں کی نظریں ان پر گلی ہوئی ہیں۔ میرے خیال میں اگر وہ خود کو ان میں سے کسی کھاتے میں ڈالنے کے بجائے ان تینوں کے درمیان اعتماد کا توازن قائم رکھ سکیں تو یہ ان کی بڑی کامیابی ہو گی اور اسلامی نظریاتی کونسل کے لیے بھی یہ بات یقیناً نیک فال ثابت ہو گی۔

(روزنامہ پاکستان لاہور، ۲ جولائی ۲۰۰۲)

اسلامی نظریاتی کونسل کی دو اہم کاوشیں اور ”ملی مجلس شرعی“ کا قیام

۲ راگست کو اسلامی نظریاتی کونسل نے اسلام آباد میں ایک مجلس کا اہتمام کیا۔ یہ علمی اور فکری نشست دو حوالوں سے تھی۔ اسلامی نظریاتی کونسل نے ”اجتہاد“ کے عنوان سے ایک علمی و فکری سہ ماہی مجلہ کا اجرا کیا ہے جس کا پہلا شمارہ منظر عام پر آچکا ہے، جبکہ خواتین کے حقوق کے حوالے سے نامور عرب عالم دین اور دانش ور الستاذ عبدالحیم ابوشقیر کی ایک معرکہ آرائیکا اور دو ترجمہ اسلامی نظریاتی کونسل نے شائع کیا ہے۔ یہ تقریب مجلہ ”اجتہاد“ اور ”خواتین کی آزادی عصر رسالت میں“ کے نام سے شائع ہونے والی اس کتاب کی رومنائی کے لیے منعقد ہوئی اور کونسل کے چیئرمین ڈاکٹر خالد مسعود صاحب نے مجھے بطور خاص اس میں شرکت کی دعوت دی۔ دونوں موضوع میری خصوصی دلچسپی کے ہیں، اس لیے حاضری ضروری تھی۔ اجتہاد کی ضرورت اور حدود کارپر گز شتریج صدی سے مسلسل لکھتا آ رہا ہوں۔ مذکورہ مجلہ میں بھی مفکر پاکستان علامہ محمد اقبال کے تصور اجتہاد پر میرا ایک مضمون شامل اشاعت ہے اور شاید میری اسی دلچسپی کو دیکھتے ہوئے سہ ماہی ”اجتہاد“ کی مجلس مشاورت میں میرا نام بھی شامل کر لیا گیا ہے۔

اجتہاد کے بارے میں ہم اس وقت دو انتہا پسندانہ رویوں سے دوچار ہیں۔ ایک طرف سے سرے سے اجتہاد کی ضرورت سے انکار کیا جا رہا ہے اور دوسری طرف اجتہاد کے نام پر امت کے چودہ سو سالہ علمی مسلمات اور اجتماعی اصولوں کا دائرہ توثیق کی کوشش جاری ہے جبکہ حق ان دونوں

انہاؤں کے درمیان ہے اور اس امر کی شدید ضرورت ہے کہ امت مسلمہ کے اجتماعی اصولوں اور علمی مسلمات کے دائرے میں رہتے ہوئے تیزی سے بدلتے ہوئے حالات میں امت مسلمہ کے مسائل و مشکلات کا حل پیش کیا جائے اور خاص طور پر نئے پیش آمدہ مسائل کے قابل تقبیل دینی و علمی حل کی کوئی صورت نکالی جائے۔ دنیا کے مختلف اسلامی ممالک میں اس پر مسلسل کام ہو رہا ہے اور بہت سے تحفظات کے باوجود اس سلسلے میں پیش رفت جاری ہے۔ میں خود اس امر کی ضرورت محسوس کر رہا تھا کہ دنیا کے اسلام کے مختلف حصوں میں ”اجتہاد“ کے عنوان سے ہونے والے کام سے پاکستان کے اہل علم و دانش کا آگاہ ہونا ضروری ہے۔ ایک دوسرے کے نقطہ نظر سے واقفیت کے ساتھ ساتھ مختلف جہات سے ہونے والی اجتہادی کاوشوں کے متن الحجج بھی ہمارے سامنے ہونے چاہیں۔ اتفاق یا اختلاف اس سے بعد کا مرحلہ ہے کہ ہم کس بات کو قبول کرتے ہیں اور کون سی بات ہمارے نزدیک قبولیت کے معیار پر پوری نہیں اترتی، مگر اس سے پہلے ان کاوشوں سے اور ان کے دلائل و متن الحجج سے واقفیت ناگزیر ہے کیونکہ اس کے بعد ہی کسی بات سے اتفاق یا اختلاف کا فیصلہ کیا جاسکتا ہے۔

اسلامی نظریاتی کوںل نے اپنے سہ ماہی مجلہ ”اجتہاد“ کا دائرہ کاریبی طے کیا ہے اور اس کی ادارتی ذمہ داری ہمارے ایک فاضل دوست خور شید احمد ندیم کے سپرد کی ہے جو بعض مسائل میں اختلاف و اتفاق کے تحفظات سے قطع نظر اپنی استعداد، اہلیت اور ذوق کے حوالے سے اس کام کے لیے موزوں ہیں اور اسے بہتر طریقے سے آگے بڑھا سکتے ہیں۔

الاستاذ عبدالحکیم محمد ابو شقة کی کتاب ”تحریر المراءۃ فی عصر الرسالۃ“ میں نے کوئی دس برس قبل لندن میں ورلڈ اسلامک فورم کے سینکڑی بھی تھی اور پھر فورم کے چیئرمین کی حیثیت سے حق صدارت استعمال کرتے ہوئے ضبط بھی کر لی تھی۔ (اس وقت میں چیئرمین تھا، اب نہیں ہوں۔ اب ورلڈ اسلامک فورم کے چیئرمین مولانا محمد عیسیٰ منصوری ہیں اور مجھے ان دوستوں نے سر پرست کا درجہ دے رکھا ہے) یہ کتاب چار جلدیوں میں ہے اور اس میں مصنف نے اس بات پر بحث کی ہے کہ جناب نبی اکرم صلی

اللہ علیہ وسلم کی تعلیمات نے معاشرے میں عورتوں کے حقوق اور آزادی کے حوالے سے کیا عملی تبدیلیاں پیدا کی تھیں اور جناب رسالت مآب صلی اللہ علیہ وسلم کے دور کے اسلامی معاشرہ میں عورتوں کو کون کون سے شعبوں میں کیا آزادیاں حاصل تھیں۔ مصنف نے اس کتاب میں قرآن کریم کے بعد حدیث نبوی کی دو مستند ترین کتابوں بخاری شریف اور مسلم شریف کو حوالوں کے لیے بنیاد بنایا ہے اور تمام معلومات قرآن کریم، بخاری شریف اور مسلم شریف کے دائرے میں رہتے ہوئے پیش کی ہیں۔ ان کے بعض استدلالات اور نتائج فکر سے اختلاف کیا جاسکتا ہے، لیکن مصنف کی یہ مختصر واقعیت قابلِ داد ہے کہ انھوں نے عورتوں کے حقوق اور آزادی کے حوالے سے مباحثہ و مکالمہ کے لیے قرآن و سنت کا مستند ترین موساد بیکجا کر دیا ہے۔ میری ایک عرصہ سے خواہش تھی کہ اس کتاب کا اردو ترجمہ ہو جائے تاکہ پاکستان کے دینی حلقوں بھی اس سے استفادہ کر سکیں۔ اسلامی نظریاتی کو نسل نے یہ کام کر دیا ہے اور اپنے وسائل اور دائرہ کارکی مناسبت سے وہی یہ کام بہتر طور پر کر سکتی تھی جس پر مجھے بہت خوشی ہوئی ہے۔

اسلامی نظریاتی کو نسل کی موجودہ ہیئت سے ملک کے روایتی دینی حلقوں کو بہت سی شکایات ہیں اور کو نسل کا غیر متوازن ڈھانچہ اور بعض فیصلے ان شکایات کا جواز بھی فراہم کرتے ہیں، لیکن اس کے باوجود سہ ماہی مجلہ ”اجتہاد“ کا آغاز اور ”تحریر المرأة فی عصر الرسالة“ کے اردو ترجمہ کی اشاعت کو اسلامی نظریاتی کو نسل کی اچھی کوششوں میں ہی شمار کیا جانا چاہیے۔

دوسری علمی مجلس جس کا تذکرہ میں ضروری سمجھتا ہوں، ہمارے فاضل دوست اور پنجاب یونیورسٹی کے شعبہ دائرہ معارف اسلامیہ کے اردو سیکشن کے سینئر ایڈیٹر ڈاکٹر محمد امین نے پا کی۔ ڈاکٹر صاحب موصوف ملک کے تعلیمی نصاب و نظام بالخصوص دینی مدارس کے نصاب و نظام کے بارے میں انتہائی فکرمند ہیں اور ایک مستقل موقف اور پروگرام رکھتے ہیں جس کا تفصیلی تذکرہ وہ اپنے متعدد مضامین و مقالات میں کرچکے ہیں۔ اس موقف اور پروگرام کے لیے وہ مسلسل متحرک رہتے ہیں اور مختلف مکاتب فکر کے سرکردہ علماء کرام سے ان کا رابطہ ہے۔ وہ اپنے موقف اور ایجاد کے لیے علماء کرام اور دینی مدارس کے ارباب بست و کشاو کو عملی طور پر تیار کرنے کے لیے

کئی محفل کا انعقاد کر چکے ہیں اور ہمارے ہاں الشریعہ کادمی گوجرانوالہ میں بھی انہوں نے اس سلسلے میں لپکھر دیے ہیں۔

انہوں نے ۳ رائست کو گلبرگ لاہور کی مسجد شانِ اسلام میں مختلف مکاتب فکر کے علماء کرام کی ایک محفل کا اہتمام کیا جس میں مولانا حافظ عبدالرحمن مدینی، مولانا عبد القفار روپڑی، مولانا ڈاکٹر سرفراز نعیمی، پروفیسر محمد رفیق چودھری اور دیگر حضرات کے علاوہ رقم الحروف نے بھی الشریعہ کادمی گوجرانوالہ کے ناظم مولانا حافظ محمد یوسف کے ہمراہ شرکت کی۔ ڈاکٹر محمد امین صاحب کا موقف یہ ہے کہ وہ دینی مدارس کے نصاب میں عصری علوم و فنون کی شمولیت کو ضروری سمجھتے ہیں لیکن اس کے لیے وہ اسکولوں اور کالجوں کے لیے تیار کی جانے والی نصابی کتابوں کو دینی مدارس میں پڑھانے کے حق میں نہیں ہیں۔ ان کا کہنا ہے کہ یہ کتابیں ایک خاص ماحول اور پس منظر میں لکھی گئی ہیں اور انھیں جوں کا توں دینی مدارس کے نصاب میں شامل کرنے سے دینی مدارس کا فکری، تربیتی اور دینی ماحول متاثر ہوگا، اس لیے جن علوم و فنون کی شمولیت ضروری ہے، اس کے لیے دینی مدارس کے ماحول اور ضروریات کو سامنے رکھتے ہوئے الگ سے کتابیں لکھی جانی چاہیں۔ ۳ رائست کی اس محفل میں ڈاکٹر صاحب نے اپنا نقطہ نظر تفصیل کے ساتھ پیش کیا اور اس پر شرکا نے اظہار خیال کیا۔

اس بحث کے دوران ایک اور مسئلہ کی طرف شرکاے محفل کی توجہ مبذول ہو گئی کہ مذکورہ مسئلہ اور اس جیسے دیگر بہت سے مسائل کے بارے میں اجتماعی طور پر اظہار رائے کے لیے ایک مستقل علمی فورم کی ضرورت ہے جو مختلف ملی، قومی اور عوامی مسائل کے حوالے سے عوام کی راہنمائی کرے اور جب کوئی اہم مسئلہ سامنے آئے تو مختلف مکاتب فکر کے سرکردہ علماء کرام سیاسی کشمکش سے الگ رہتے ہوئے خالصتاً علمی بندیوں پر مشترکہ موقف اور رائے کا اظہار کریں تاکہ عوام کو صحیح راہنمائی میسر آ سکے۔ اس کی ضرورت سے سب نے اتفاق کیا اور طے پایا کہ اس کے لیے ایک الگ اجلاس منعقد کیا جائے اور اس نوعیت کے مشترکہ علمی فورم کے امکانات کا جائزہ لیا جائے، چنانچہ اس مقصد کے لیے ۶ رائست کو جامعہ نیجیہ گرہی شاہو لاہور میں اجلاس منعقد ہوا جس میں مولانا ڈاکٹر سرفراز نعیمی، مولانا محمد صدیق ہزاروی، مولانا حافظ صلاح الدین یوسف، مولانا ارشاد الحق اثری، مولانا

حافظ عبد الرحمن مدñی، مولانا عبد الرؤف فاروقی، ڈاکٹر محمد امین، پروفیسر محمد رفیق چودھری، مولانا قاری جیل الرحمن اختر اور دیگر حضرات کے علاوہ رقم الحروف نے بھی شرکت کی۔

اجلاس میں طے پایا کہ ”ملی مجلس شرعی“ کے نام سے ایک علمی فورم قائم کیا جائے جو سیاسی دھڑے بندی اور فرقہ وارانہ کشمکش سے الگ تھلگ رہتے ہوئے ملی اور قومی مسائل میں باہمی مشاورت کے ساتھ ضرورت کے وقت مشترکہ موقف اور اجتماعی رائے قوم کے سامنے پیش کرنے کا اہتمام کرے۔ ڈاکٹر سرفراز احمد نعیمی صاحب کو ”ملی مجلس شرعی“ کا کنویز اور ڈاکٹر محمد امین صاحب کو رابطہ سیکرٹری منتخب کیا گیا اور مجلس کے شرکا کو اس کے اساسی ارکان قرار دے کر اس کام کو آگے بڑھانے کا فیصلہ کیا گیا۔

میرے خیال میں یہ ایک انتہائی اہم پیش رفت ہے اور مختلف مکاتب فکر کے سر کردہ اہل علم نے جس خوشنگوار ماحول میں اور جس جذبہ و عزم کے ساتھ اس کا فیصلہ کیا ہے، اگر اسے قائم رکھنے میں سنجیدگی سے کام لیا گیا تو یہ ایک ”غیر سرکاری اسلامی نظریاتی کونسل“، ثابت ہو سکتی ہے جو پیش آمدہ مسال میں قوم کو دینی و علمی راہنمائی فراہم کرنے کے ساتھ ساتھ ”سرکاری اسلامی نظریاتی کونسل“ کے غیر متوازن فیصلوں کو بیلنڈ کرنے اور ان سے عوام کے ذہنوں میں پیدا ہونے والے کنفیوژن کو دور کرنے کا بھی ذریعہ بنے گی۔ یہ وقت کی ایک اہم ضرورت ہے۔ خدا کرے کہ ہم اسے اچھے انداز میں آگے بڑھا سکیں اور یہ مجلس قوم کی مفید علمی و دینی راہنمائی کا موثر فورم ثابت ہو۔ آمین یا رب العالمین۔

(روزنامہ پاکستان، ۳۰ راگسٹ ۲۰۰۷ء)

”اصول فقہ“ پر شریعة اکیڈمی کا خط و کتابت کورس

۲۰۰۶ء کو اسلام آباد میں بین الاقوامی اسلامی یونیورسٹی کے ایک پروگرام میں شرکت کا موقع ملا جو یونیورسٹی کے ایک شعبہ ”شریعہ اکیڈمی“ کی طرف سے اصول فقہ کے ”خط و کتابت کورس“ کے اجراء پر افتتاحی تقریب کے طور پر منعقد ہوا۔ تقریب کے مہمان خصوصی سپریم کورٹ آف پاکستان کے چیف جسٹس محترم جسٹس ناظم حسین صدیقی تھے جبکہ بین الاقوامی اسلامی یونیورسٹی کے ریکٹر جسٹس (ر) خلیل الرحمن خان نے تقریب کی صدارت کی اور یونیورسٹی کے صدر ڈاکٹر محمود احمد غازی کے علاوہ ملک کے معروف قانون دان سید افضل حیدر اور راقم الحروف نے خطاب کیا اور شریعہ اکیڈمی کے ڈائیکٹر ڈاکٹر محمد یوسف فاروقی نے شرکا کو کورس کی تفصیلات اور مقاصد سے آگاہ کیا۔

اسلامی علوم میں ”اصول فقہ“ کو بہت زیادہ اہمیت حاصل ہے۔ اس علم میں ان اصول و ضوابط پر بحث کی جاتی ہے جن کے ذریعے سے قرآن و سنت سے احکام و مسائل کا استنباط کیا جاتا ہے اور اسلامی قوانین و ضوابط کی درجہ بندی اور تشریع کی جاتی ہے۔ آج کی اصطلاح میں اسے ”اصول قانون“ کے مترادف سمجھا جاستا ہے، لیکن آج کے معروف اصول قانون کی نسبت ”اصول فقہ“ کا دائرة زیادہ وسیع اور اس کے پہلو زیادہ متنوع ہیں۔ البتہ اس کی بنیادی نوعیت کو سمجھنے کے لیے اسے ”اصول قانون“ کی اصطلاح میں بیان کر دیا جاتا ہے۔

صحابہ کرام اور تابعین کے بعد جب قرآن و سنت کے احکام و قوانین کو زندگی کے مختلف شعبوں کے حوالے سے منظم طور پر پیش کرنے کی ضرورت سامنے آئی، اس کی درجہ بندی اور دفعہ بندی کا

مرحلہ آیا اور نئے پیش آمدہ مسائل و ضروریات میں قرآن و سنت کی روشنی میں اجتہاد کے ذریعے سے احکام و قوانین طے کرنے کی نوبت آئی تو بڑے فقہاء کرام نے، جن کی تعداد بیشمار میں بیان کی جاسکتی ہے، اس عظیم کام کے لیے اصولوں اور طریق کارکارا تعین کیا اور پھر ان کی روشنی میں عملی اجتہاد کے ذریعے سے ہزاروں احکام و مسائل کا استنباط کیا۔ ان میں امام ابوحنیفہ، امام مالک[ؓ]، امام شافعی[ؓ] اور امام احمد بن حنبل[ؓ] کے اصولوں کو زیادہ پذیرائی ملی اور امت کی غالب اکثریت نے ان کی پیروی کی جس کا تسلسل آج بھی اس طرح قائم ہے۔

یہ اصول و ضوابط دینی تعلیم کے نصاب میں ہر دور میں قرآن و حدیث اور فقہ کے ساتھ ساتھ تعلیم و تدریس کا لازمی حصہ رہے ہیں اور ہمارے ہاں برصغیر کے دینی مدارس میں بھی درس نظامی کے نصاب میں ”اصول فقہ“ کو ایک لازمی مضمون کے طور پر پڑھایا جاتا ہے۔ شریعہ اکیڈمی اسلام آباد نے ان حضرات کے لیے جو عربی زبان سے واقعیت نہیں رکھتے، عربی و فارسی میں ”اصول فقہ“ کے اصل اثر پیچر سے استفادہ نہیں کر سکتے اور اس عظیم الشان علم کی باقاعدہ تعلیم حاصل کرنے کی پوزیشن میں نہیں ہیں، اردو زبان میں اس کے دو کورس مرتب کیے ہیں جو خط و کتابت کورس کے طور پر ملک بھر میں مختلف علاقوں سے تعلق رکھنے والے حضرات کو پڑھائے جاتے ہیں۔ پہلا کورس ابتدائی سطح کا ہے جو بنیادی معلومات اور تعارف پر مشتمل ہے اور یہ کورس مکمل ہو چکا ہے۔ اس کے بعد یہ ”ایڈوانس کورس“، مرتب کیا گیا ہے جو اصول فقہ کے متعدد علمی مباحث اور بہت سی ضروری اور مفید معلومات پر مشتمل ہے اور ایک سال کے دورانیے کا یہ کورس شریعہ اکیڈمی نے اب شروع کیا ہے۔ جس کے لیے اس تقریب کا اہتمام کیا گیا تھا۔ کورس کے چوبیس لیکھر ہیں جن کا میں نے سرسری مطالعہ کیا ہے، کیونکہ مجھے یہی کہا گیا تھا کہ اس کورس کے بارے میں اپنے تاثرات و احساسات سے شرکاء تقریب کو آگاہ کروں، چنانچہ اس موقع پر جو گزارشات پیش کیں، ان کا خلاصہ قارئین کی نذر کر رہا ہوں۔

میں بھی اصول فقہ کا ایک طالب علم ہوں اور ایک عرصہ سے یہ مضمون پڑھا رہا ہوں، مگر دینی مدارس کے ماحول اور محدود تناظر میں، اس لیے اس موضوع سے مجھے دلچسپی ہے۔ اسی نظر سے میں

نے کورس کے مختلف حصوں پر نظر ڈالی ہے اور تین حوالوں سے اس پر خوشی کا اظہار ضروری سمجھتا ہوں۔ ایک اس لیے کہ یہ کورس اردو میں ہے اور شاید پہلا موقع ہے کہ اردو زبان میں لوگوں کو اصول فقہ یا ”اسلامی اصول قانون“ سے متعارف کرنے کی سنجیدہ کوشش کی گئی ہے۔ اپنی اہمیت کے حوالے سے اس کورس اور اس جیسے دیگر ضروری کورسز کا آغاز پاکستان کے قیام کے فوراً بعد سے ہو جانا چاہیے تھا، لیکن ہم کم و بیش چھ عشروں کے بعد یہ کام شروع کر رہے ہیں۔ تاہم غنیمت ہے کہ صحیح سمت میں ایک سنجیدہ پیش رفت کا آغاز تو ہوا ہے اور میں اس پر شریعہ اکیڈمی اور اسلامی یونیورسٹی کے ارباب حل و عقد کو مبارک باد پیش کرتا ہوں۔

دوسرا اس حوالے سے کہ اس میں ”اصول فقہ“ کے تعارف اور تعلیم کا اہتمام وسیع تناظر میں کیا گیا ہے اور یہ ضروری بھی ہے کہ کسی مضمون کی تعلیم حاصل کرنے والے اس کے تمام ضروری پہلوؤں سے متعارف ہوں اور ان کی معلومات کا دائرہ کسی بھی پہلو سے نامکمل اور تشنہ نہ ہو۔ اس کورس میں حنفی، مالکی، شافعی اور حنبلی فقہوں کے ساتھ ساتھ جعفری اور ظاہری فقہوں کے اصولوں کا بھی تعارف کرایا گیا ہے جو ایک خوش آئند بات ہے بلکہ مجھے اس باب میں یہ کمی محسوس ہوئی ہے کہ اہل تشیع کی فقہ جعفری کے علاوہ فقہ زیدی کے اصولوں کا تعارف بھی شامل ہونا چاہیے تھا تاکہ وہ بھی پڑھنے والوں کے سامنے رہیں۔

تیسرا بات جس پر میں بطور خاص اطمینان اور خوشی کا اظہار کرنا چاہوں گا، یہ ہے کہ ابھی مجھ سے قبل اپنے خطاب میں ملک کے معروف قانون دان جناب افضل حیدر نے کہا ہے کہ وہ اپنے دور طالب علمی اور اس کے بعد پریکٹس اور تدریس کے ابتدائی دور میں اردو زبان میں اسلامی قانون اور اس کے اصول پر ایک عرصہ تک کتابوں کی تلاش میں رہے ہیں مگر ایک دو کتابوں کے سوا اس موضوع پر اردو میں کوئی لٹریچر دست یاب نہیں ہوتا تھا۔ بالکل یہی صورت حال میری بھی ہے کہ میں ایک عرصہ سے اس تلاش میں ہوں کہ مغرب کے اصول قانون پر اردو میں کوئی مواد میسر آئے تو میں اصول فقہ کے ساتھ تقابلی طور پر اس کا مطالعہ کر سکوں، مگر مجھے یہ میٹر پہلی بار اس کورس میں ملا ہے اور میں نے اس سے استفادہ کیا ہے۔ اس کورس میں اسلامی اصول فقہ اور مغرب کے اصول قانون کے

تفابی مطالعہ پر اگرچہ بہت مختصر مواد ہے اور اس سے میری تشقی مزید بڑھی ہے، مگر مجھے اس بات پر خوشی ہے کہ کہیں سے کوئی چیز ملی تو ہے اور اس پر میں شریعہ الیڈی اور خاص طور پر ڈاکٹر محمود احمد غازی صاحب کا شکر گزار ہوں جنہوں نے اس کورس میں اصول فقہ اور مغرب کے اصول قانون کے تقابلی مطالعہ کا یہ ضمنوں تحریر کیا ہے۔

تقریب میں محترم جناب جسٹس ناظم حسین صدیقی اور جناب افضل حیدر نے بھی اس کورس کے آغاز پر خوشی کا اظہار کیا اور بین الاقوامی اسلامی یونیورسٹی کے صدر ڈاکٹر محمود احمد غازی صاحب نے بتایا کہ اس نوعیت کے دیگر بہت سے کورس بھی مرتب کیے جا رہے ہیں جو وفا تو فتا جاری کیے جائیں گے۔ یونیورسٹی کے ریکٹر جسٹس (ر) خلیل الرحمن خان کا کہنا ہے کہ یہ کورس بحث صاحبان اور وکلا کے لیے بطور خاص ضروری ہے اور وہ گھر بیٹھے خط و کتابت کے ذریعے سے اس کورس کی صورت میں اسلامی اصول قانون سے کافی حد تک واقفیت حاصل کر سکتے ہیں، مگر میری گزارش ہے کہ یہ کورس دینی مدارس کے مدرسین اور کالجوں کے اسلامیات کے اساتذہ کے لیے بھی اسی طرح ضروری اور مفید ہے اور اگر وہ یہ ایک سالہ خط و کتابت کورس سنجیدگی کے ساتھ کر لیں تو اپنے طلبہ کو اسلامی احکام و قوانین کی اصولی بنیادوں اور آج کے علمی ماحول میں اسلامی قانون و نظام کی اہمیت و ضرورت سے زیادہ بہتر طور پر روشناس کر سکتے ہیں۔

تدریس فقہ کے چند ضروری تقاضے

[وفاق المدارس العربیہ پاکستان کے زیر اہتمام جامعہ عثنا نیو تھیہ روڈ پشاور میں منعقد ہونے والے چار روزہ ”تدریب المعلمین کورس“ میں ۱۲ اگロپری ۲۰۰۸ کو مغرب کے بعد کی نشست میں دینی مدارس کے اساتذہ سے خطاب]

بعد الحمد لله والصلوة!

سب سے پہلے ”فقہ“ کے مفہوم و مقصد کے حوالے سے کچھ عرض کرنا چاہوں گا کہ قرن اول میں ”فقہ“ اور ”تفہقہ“ کا لفظ جس مقصد کے لیے اور جس معنی میں بولا جاتا تھا، وہ آج کے اس مفہوم سے بہت زیادہ وسیع تھا جس پر ہمارے اس دور میں ”فقہ“ کا اطلاق ہوتا ہے۔ ”التضیح والتلویح“ میں حضرت امام ابوحنیفہ کے حوالے سے فقہ کی یہ تعریف بیان کی گئی ہے کہ ”معرفۃ النفس مالہا و ماعلیہا“، کہ ایک انسان اپنے حقوق و فرائض کی پہچان حاصل کرے۔ حقوق و فرائض کا یہ دائرہ دین کے تمام شعبوں کو محیط ہے، اس لیے فقہ اس دور میں دین کے مجموعی فہم کو کہا جاتا تھا، چنانچہ صاحب تضیح و تلویح نے لکھا ہے کہ امام صاحب کے زمانے میں علم الحقیقت، علم الطریقۃ اور علم الشریعہ، تینوں فقہ میں شامل تھے اور احکام و مسائل کے ساتھ ساتھ تصوف و سلوک اور اعتقادات و ایمانیات کو بھی فقہ کا حصہ سمجھا جاتا تھا۔ اسی لیے حضرت امام ابوحنیفہ نے عقائد پر جو رسالہ لکھا، اسے ”الفقہ الاکبر“ کا نام دیا۔ بعد میں فقہا نے ”معرفۃ النفس مالہا و ماعلیہا“ کے ساتھ ”عملاء“ کا لفظ بڑھا کر فقہ کو احکام و مسائل تک محدود کر دیا۔

یہ بات امام غزالیؒ نے بھی ”احیاء علوم الدین“ میں بیان کی ہے اور اس بات کا شکوہ کیا ہے کہ فقہ کے مفہوم سے ایمانیات اور تصوف و سلوک کو الگ کر دینے سے فقہ کی حیثیت ایک شیکھیل علم (صناعة) کی رہ گئی ہے جس سے وہ مقاصد پورے نہیں ہوتے جن کے حوالے سے قرآن کریم نے فقہ و فقہہ کا ذکر کیا ہے۔ امام غزالیؒ کا کہنا ہے کہ قرآن کریم نے ”لیتفقهوا فی الدین“ کے ساتھ ”ولیسنذروا قوم مہم“ کا ذکر فرمائی فقہ کا مقصد یہ بیان کیا ہے کہ اس کے ساتھ قوم کو خدا کی ناراضگی اور عذاب سے ڈرایا جائے اور ظاہر ہے کہ ”اذار“ کا یہ مقصد صرف احکام و مسائل کے فنی علم سے حاصل نہیں ہو سکتا، بلکہ اس کے ساتھ ایمان و یقین کی پیچگی اور نفس کی اصلاح و ترقیہ بھی ضروری ہے۔ اس لیے امام غزالیؒ فرماتے ہیں اور میری طالب علمانہ رائے بھی یہ ہے کہ فقہ کو اس وسیع مفہوم و تناظر میں دیکھنا چاہیے جو اسے قرن اول میں حاصل تھا اور اس کی تعلیم و تدریس میں ان مقاصد کو سامنے رکھنا ضروری ہے جو امام ابوحنیفہؓ کے دور میں اس علم کے اہداف کے طور پر متعارف تھے۔

میری اس گزارش کا مقصد یہ نہیں ہے کہ فقہ کے موجودہ نصاب اور مواد میں یہ دو مضمون بڑھا دیے جائیں، کیونکہ یہ فوری طور پر خاصا مشکل کام ہو گا، البتہ یہ ضرور چاہوں گا کہ پڑھانے والے اساتذہ کے ذہنوں میں فقہ کا یہ وسیع تر مفہوم اور اس کے مجموعی مقاصد ضرور موجود ہیں تاکہ وہ تدریس کے دوران اپنے طرز و سلوب کے ذریعے طلبہ کی ذہن سازی کرتے رہیں۔

اس کے بعد میں فقہ کی تدریس کے حوالے سے دینی مدارس کے موجودہ عمومی ماحول کے تناظر میں کچھ باتیں مرحلہ وار عرض کرتا ہوں جن کی طرف اساتذہ کو توجہ دلانا آج کے حالات اور تقاضوں کی روشنی میں میرے خیال میں ضروری ہے۔

پہلی بات یہ کہ ”فقہ“ کا لفظ ہی یہ تقاضا کرتا ہے کہ صرف مسائل کا معلوم کر لینا اور احکام و خواصیں کا رٹ لینا طالب علم کے لیے کافی نہیں ہے بلکہ فقہ کا تعلق فہم سے ہے، اس لیے ایک استاذ کی یہ کوشش ہونی چاہیے کہ اس کے سامنے میٹھے ہوئے طلبہ کو کتاب میں درج مسائل و احکام صرف معلوم نہ ہوں بلکہ وہ انھیں سمجھ بھی رہے ہیں اور ان کا ذہن انھیں قبول بھی کر رہا ہو۔

دوسری بات یہ ہے کہ ہم حنفی ہیں اور ہمارے مدارس میں فقہ حنفی پڑھائی جاتی ہے اور اساسی طور پر ہمارے ہاں فقہ حنفی ہی پڑھائی جانی چاہیے، لیکن اہل سنت کی دوسری فقہوں کے ساتھ، جن میں فقہ شافعی، فقہ مالکی اور فقہ حنبلی کے ساتھ میں فقہ ظاہری کو بھی شامل کروں گا، ہمارے طلبہ کا تعارف ضروری ہے۔ ہماری فقہ کی درسی کتابوں میں، خواہ وہ متون ہوں یا شروح مثلاً قدوری، کنز الدقائق، شرح وقاریہ، ہدایہ، شرح تقایہ وغیرہ، مصنفوں نے اس امر کا اہتمام کیا ہے کہ فقہ حنفی کے مطابق مسائل بیان کرتے ہوئے جہاں ضروری سمجھا ہے، وہاں دوسرے فقہی مذاہب کے احکام کا بھی ذکر کیا ہے۔ آج کے دور میں چونکہ باہمی میں جوں بڑھ رہا ہے اور ہمارے فضلا کو ایسے مقامات پر دینی خدمات سر انجام دینا پڑتی ہیں جہاں احتفاظ کے علاوہ دوسرے فقہی مذاہب سے تعلق رکھنے والے مسلمان بھی موجود ہوتے ہیں، اس لیے ایسے مشترک ماحول میں دینی خدمات کرنے والے امام، خطیب یا مدرس کو اپنی فقہ کی تفصیلات کے ساتھ ساتھ دوسرے فقہی مذاہب سے بھی واقف ہونا چاہیے تاکہ وہ مسائل میں اختلافات کی وجہ اور درجات و ترجیحات کو صحیح طور پر سمجھتے ہوئے مسلمانوں کی بہتر انداز میں راہنمائی کر سکیں۔ میں فقہ کے نصاب میں کسی نئے اضافے کی بات نہیں کر رہا بلکہ یہ گزارش کر رہا ہوں کہ وہ کام جو ہمارے فقہانے درسی کتابوں کے متون اور شروح میں محدود انداز میں کیا ہے، ضروریات کا دائرہ وسیع ہونے کی وجہ سے اس میں وسعت پیدا کرنے کی ضرورت ہے، البتہ اس کے لیے استاذ کو زیادہ محنت کرنا ہوگی کہ وہ مشترک ماحول میں عام طور پر پیش آنے والے مسائل کا علم حاصل کریں اور اسے فقہ کی کتاب پڑھاتے ہوئے جہاں جہاں ضرورت ہو، طلبہ کے ذہنوں میں منتقل کرتے جائیں۔

اس کے ساتھ ہی یہ عرض کرنا بھی ضروری سمجھتا ہوں کہ فقہی مسائل و احکام میں دوسرے فقہی مذاہب کے موقف کا ذکر کرتے ہوئے اگر انداز مجادله و مناظرہ کی بجائے افہام و تفہیم اور بریفنگ کا ہو تو اس کی افادیت زیادہ ہوگی۔ بریفنگ سے میری مراد یہ ہے کہ متعلقہ مسئلہ میں طلبہ کو تمام ضروری معلومات مہیا کر دی جائیں۔ اب یا استاذ کافن اور مہارت ہے کہ وہ معلومات کو اس انداز اور ترتیب سے طلبہ کے سامنے بیان کرے کہ ان کے ذہنوں میں اپنے فقہی احکام کی ترجیح متاثر نہ ہونے

پائے۔

تیسرا گزارش یہ ہے کہ فقہی احکام کا ایک بڑا حصہ عرف و تعلامل سے تعلق رکھتا ہے اور یہ بات مسلمات میں سے ہے کہ جن احکام و مسائل کا تعلق عرف و تعلامل سے، وہ عرف و تعلامل کے بدلتے کے ساتھ تبدیل ہو جاتے ہیں اور یہ بات بھی کسی دلیل کی محتاج نہیں ہے کہ عرف و تعلامل میں زمان و مکان، دونوں حوالوں سے تبدیلی آتی ہے۔ ضروری نہیں ہے کہ ہر معاملہ میں امریکہ، یورپ، افریقہ اور جنوبی ایشیا کا عرف و تعلامل یکساں ہو اور یہ بھی ضروری نہیں کہ ہمارے ہاں جو عرف و تعلامل آج سے ایک سو سال قبل تھا، وہ آج بھی اسی طرح قائم ہو، اس لیے جب ہم قدری اور ہدایہ پڑھاتے ہیں تو بہت سے مسائل ان کے مصنفوں کے دور کے عرف و تعلامل کی بنیاد پر بیان ہوتے ہیں۔ اگر وہاں استاذ و صاحب نہیں کرے گا تو طالب علم کا ذہن ابھسن اور کفیوژن کا شکار ہو گا اور مسئلہ کی صحیح نوعیت بھی واضح نہیں ہو گی، اس لیے استاذ کی ذمہ داری ہے کہ وہ اس فرق کو طلبہ کے سامنے رکھے اور انھیں سمجھائے کہ کون سا مسئلہ عرف و تعلامل کے فرق کی وجہ سے کس طرح بدل گیا ہے۔ ظاہر ہے کہ اس کے لیے بھی استاذ کو ہی زیادہ محنت کرنا ہو گی اور میرے نزدیک اس کی بہتر صورت یہ ہے کہ فقہ کی کسی کتاب کا متن یا شرح پڑھاتے ہوئے استاذ آج کے ذمہ داری مفتیان کرام مثلاً حضرت مولانا مفتی کفایت اللہ دہلوی[ؒ]، حضرت مولانا مفتی عزیز الرحمن دیوبندی[ؒ]، حکیم الامت حضرت تھانوی[ؒ] اور حضرت مولانا مفتی محمد شفیع کے فتاویٰ یا فتاویٰ دارالعلوم دیوبند وغیرہ میں سے بھی کسی کو سامنے رکھے اور جہاں فتویٰ میں فرق محسوس کرے، اس کی وجہ معلوم کر کے طلبہ کو اس سے آگاہ کرے۔

چوتھی گزارش یہ کہ رہا ہوں کہ آج کے سامنے دور میں پیش آنے والے جدید مسائل پر بھی استاذ کی نظر ہونی چاہیے اور طالب علم کا یہ حق ہے کہ استاذ اسے جدید مسائل سے روشناس کرائے اور ان کے حل کی طرف اس کی راہ نمائی کرے۔ سامنے ترقی اور ٹیکنالوجی کی مسلسل پیش رفت نے بہت ایسے مسائل پیدا کر دیے ہیں جن سے ہمیں اس سے قبل واسطے نہیں پڑا تھا۔ ان مسائل کا حل شرعی اصولوں کی روشنی میں تلاش کیا جاسکتا ہے اور ہر دور میں تلاش کیا جاتا رہا ہے۔ فقہ پڑھنے والے طلبہ کو ایسے مسائل سے ہنی طور پر مانوس ہونا چاہیے تاکہ عملی زندگی میں اس قسم کے کسی مسئلے سے اچاکہ

واسطہ پڑھنے پر وہ بحصہ اور وحشت کا شکار نہ ہو۔

مثال کے طور پر میں صرف ایک مسئلہ کا ذکر کرنا چاہوں گا۔ ابھی گزشتہ شعبان المظہم کے دوران میں امریکہ کے شہر ہیومن گیا جہاں امریکہ کا خلائی تحقیقاتی مرکز ”ناسا“ ہے۔ وہاں سے خلائی جہاز خلائی میں جاتے ہیں اور چاند اور دوسرے سیاروں کے گرد چکر لگانے کے علاوہ ان خلائی جہازوں میں خلاباز کئی کئی ماہ خلائی میں رہتے ہیں۔ میں نے اس سفر میں ”ناسا“ کا بھی دورہ کیا ہے اور وہاں کے بارے میں معلومات حاصل کی ہیں۔ اب مسلمان خلاباز بھی خلائی میں جانا شروع ہو گئے ہیں اور اسی رمضان المبارک کے دوران ملائیشیا کے بعض مسلمان خلاباز خلائی میں گئے ہیں۔ ہمیں وہاں بتایا گیا کہ جب خلائی شٹل زمین کے مدار سے نکل کر خلائی میں داخل ہوتی ہے تو سورج کے گرد اس کی گردش چوبیں گھٹھنے کے بجائے نوے منٹ کی رہ جاتی ہے۔ ان نوے منٹوں میں پانچ نمازوں کی ادائیگی کا مسئلہ درپیش ہے۔ دوسرا مسئلہ یہ ہے کہ کشش ثقل ختم ہو جانے کے باعث وہاں کسی جگہ پاؤں ہی نہیں ملتے تو نماز میں قیام، رکوع اور سجود وغیرہ کیا کیفیت ہوگی؟ تیسرا مسئلہ یہ بھی ہے کہ کشش ثقل نہ ہونے کی وجہ سے پانی کو جسم کے اعضا پر گرانا اور وضو کرنا بھی ممکن نہیں ہے تو ایسی صورت میں نمازوں کی ادائیگی کیا صورت ہوگی؟ یہ مسئلہ ملائیشیا کے مسلمان خلابازوں کی طرف سے پیش کیا گیا ہے اور امریکہ کے ایک اردو اخبار نے لکھا ہے کہ اس کے بارے میں سب سے پہلے ہارورڈ یونیورسٹی کے ایک یہودی پروفیسر نے رائے دی ہے کہ ایسے لوگوں کے لیے نماز کی صورت وہی ہوگی جو مسلمان فقہا نے ”معذور“ کے لیے بیان کی ہے۔ مجھ سے پوچھا گیا تو میں نے عرض کیا کہ میرے خیال میں اس یہودی پروفیسر نے بالکل صحیح بات کی ہے، کیونکہ ایسی حالت میں معذور ہی کی طرح نماز ادا کی جاسکتی ہے۔

یہ میں نے صرف ایک مثال دی ہے۔ اس قسم کی بیسیوں مثالیں پیش کی جاسکتی ہیں اور میں سمجھتا ہوں کہ طلبہ کو ایسے مسائل سے واقف کرنا ضروری ہے تاکہ وہ ذہنی طور پر اس قسم کے مسائل کا سامنا کرنے کے لیے تیار ہیں۔ اس کے لیے میری گزارش ہے کہ فقہ پڑھانے والے اساتذہ جدید مسائل پر ہونے والے علمی مباحث سے خود واقف ہوں اور جہاں جہاں موقع مناسب دیکھیں، سبق

کے دوران ضروری باتیں طلبہ کے سامنے بیان کر دیا کریں۔ ان مسائل پر دنیا میں ہر جگہ بحث و مباحثہ ہو رہا ہے، کتابیں اور مقالات موجود ہیں، مثال کے طور پر حضرت مولانا مفتی محمد شفیع دیوبندی[ؒ]، حضرت مولانا مجاہد الاسلام قاسمی[ؒ]، حضرت مولانا خالد سیف اللہ رحمانی، حضرت مولانا محمد تقی عثمانی، حضرت مولانا سید نصیب علی شاہ بنوی[ؒ] اور دیگر اہل علم نے اس سلسلے میں جو کام کیا ہے، وہ ان مسائل پر معلومات کا بہت بڑا ذخیرہ ہے۔ اگر فتوح کے مدرس کے مطالعہ میں یہ کتابیں اور مباحثہ ہوں تو وہ بڑی آسانی کے ساتھ مناسب موقع پر طلبہ کی ان مسائل کی طرف راہنمائی کر سکتا ہے۔

پانچویں گزارش یہ ہے کہ اسلامی احکام و قوانین پر آج کے دور میں جو اعتراضات کیے جاتے ہیں یا ان کے بارے میں شکوہ و شبہات کا اظہار کیا جاتا ہے، ان سے فقہ کے استاذ کا واقف ہونا ضروری ہے اور یہ بھی ضروری ہے کہ وہ اپنے طلبہ کو حسب موقع ان کی استعداد کی سطح کو دیکھتے ہوئے ایسے اعتراضات و شبہات سے ان کو آگاہ کرے اور ان کے جوابات کی طرف بھی راہنمائی کرے۔ اس قسم کے بیسیوں اعتراضات میں سے مثال کے طور پر صرف ایک کا ذکر کرنا چاہوں گا۔ وہ یہ کہ اسلام کے تعریری قوانین یعنی حدود و تحریرات کے بارے میں کہا جاتا ہے کہ یہ بہت سخت اور تشدید پر مبنی ہیں اور انسانی احترام اور حقوق کے منافی ہیں۔ مسلم ممالک میں ان قوانین کے نفاذ کی اسی لیے مخالفت کی جاتی ہے۔ اب فقہ کے استاذ اور طالب علم کو اس اعتراض کی نوعیت اور اس کے پس منظر سے واقف ہونا چاہیے کہ آخر ایسا کیوں کہا جاتا ہے اور یہ اعتراض کرنے والوں کے پاس کیا دلیل ہے؟ اس کی وجہ عرض کرتا ہوں کہ اقوام متوجہ کے منظور کردہ انسانی حقوق کا چارٹر، جس پر کم و بیش دنیا کے سب ممالک نے دستخط کر کر کے ہیں اور اس کی پابندی کا عہد کیا ہوا ہے، اس کی دفعہ ۵ میں کہا گیا ہے کہ ”کسی شخص کو جسمانی اذیت یا ظالمانہ، انسانیت سوزایا لیل سلوک یا سزا نہیں دی جائے گی۔“ اس کا مطلب یہ ہے کہ کسی شخص کے ساتھ ایسا سلوک نہیں کیا جائے گا جس میں جسمانی اذیت اور تذلیل شامل ہو اور سلوک کے ساتھ ساتھ کسی شخص کو ایسی سزا بھی نہیں دی جائے گی۔ گویا کسی بھی سزا کا جسمانی اذیت اور تذلیل سے خالی ہونا ضروری ہے۔ اس کی روشنی میں اسلامی سزاوں کو دیکھ لجیے کہ رجم کرنا، ہاتھ کاٹنا، پاؤں کاٹنا، کوڑے مارنا اور برسر عام سزا دینا وغیرہ، ان سب سزاوں میں

جسمانی اذیت بھی ہے اور توہین و تذلیل بھی ہے۔ اسی بنیاد پر اسلامی سزاوں کو انسانی حقوق کے منافی قرار دیا جاتا ہے اور عالمی فورموز کی طرف سے مطالبہ کیا جاتا ہے کہ چونکہ مسلم ممالک نے انسانی حقوق کے اس چارٹر کو قبول کر کے اس کی پاسداری کا وعدہ کر رکھا ہے، اس لیے وہ کوئی ایسا قانون نافذ نہ کریں جس میں اس کی خلاف ورزی ہوتی ہو۔

ہمارے ہاں چند سال قبل سپریم کورٹ آف پاکستان میں اس مسئلہ پر تفصیل کے ساتھ بحث ہو چکی ہے کہ ہمارے قانونی نظام میں انسانی حقوق کے اس چارٹر کی کیا حیثیت ہے۔ چنانچہ ملک کے بعض نامور وکلا کی طرف سے عدالت عظمی میں یہ موقف اختیار کیا گیا کہ قرآن کریم نے ہمیں اوفوا بالعقود، کے تحت معاهدات کی پابندی کا حکم دیا ہے اور بہت سے معاملات میں عرف کی پابندی کی تلقین کی ہے، اس لیے دونوں حوالوں سے اس چارٹر کی پابندی ہمارے لیے ضروری ہے۔ یہ میں الاقوامی معاهدہ بھی ہے جسے ہم نے قبول کیا ہوا ہے اور یہ آج کا عالمی عرف بھی ہے جس کی ہمیں پابندی کرنی چاہیے۔ چنانچہ سپریم کورٹ آف پاکستان نے یہ فیصلہ دیا ہے کہ ہمارے قانونی نظام میں انسانی حقوق کے اس چارٹر کی پابندی ضروری ہے اور اسی بنا پر عدالت عظمی نے ایک مجرم کو کھلے بندوں سزادی نے کا ایک عدالتی فیصلہ منسون خ کر دیا کہ کھلے بدوں سزادی نے میں اس کی تذلیل ہوتی ہے اور ہم اس میں الاقوامی معاهدہ میں یہ وعدہ کر چکے ہیں کہ کسی کو جسمانی اذیت اور تذلیل پر بینی سزا نہیں دیں گے۔

یہ میں نے صرف ایک مثال دی ہے، ورنہ اقوام متحدہ کے اس چارٹر کے حوالے سے ہمارے بیسیوں قوانین و احکام پر اس قسم کے اعتراضات موجود ہیں اور ان کی وجہ سے خود ہمارے معاشرے میں اسلامی قوانین کے نفاذ کی مخالفت کی جا رہی ہے۔ ہمارے لیے جہاں ان اعتراضات کا جواب دینا ضروری ہے، وہاں اپنے تدریسی نصاب میں ایسے اعتراضات اور ان کے جوابات کو شامل کرنا بھی ہماری ذمہ داری ہے تا کہ ہمارے اساتذہ اور طلباء ان سے پورے طور پر واقف ہو سکیں اور قوم کی صحیح سمت میں راہنمائی کر سکیں۔

حضرات اساتذہ کرام! مجھے اس امر کا پوری طرح احساس ہے کہ میں جتنی گزارشات بھی کر رہا ہوں، ان کے ذریعے آپ کے بوجھ میں اضافہ کر رہا ہوں۔ ظاہر ہے کہ آپ کو بہت زیادہ مطالعہ کرنا پڑے گا، مغز کھپائی کرنا ہوگی اور محنت و مشقت سے کام لینا ہوگا، لیکن اگر یہ مقاصد ضروری ہیں جن کا میں نے تذکرہ کیا ہے تو پھر اس کے بغیر کوئی چارہ کا رجھی نہیں ہے اور مجھے یقین ہے کہ اگر اساتذہ کے ذہن میں یہ بات جگد بنالے کہ ایسا کرنا ضروری ہے تو وہ نصاب میں کسی قسم کی تبدیلی یا اضافے کے بغیر بھی اس کا راستہ بنالیں گے۔ ہم میں ہر ایک کا اپنا اپنا ذوق ہے۔ کوئی سیاسی ذہن رکھتا ہے، کوئی تبلیغی ذہن کا حامل ہے، کسی کی ذہنی تربیت جہادی ماحول میں ہوئی ہے، کسی کی ذہنی ترجیحات میں ختم نبوت کو اولیت حاصل ہے اور کوئی ناموس صحابہؓ کے تحفظ کو سب سے زیادہ اہم سمجھتا ہے۔ ہر ایک کا اپنا اپنا ذوق ہے اور وہ اپنا ذوق اسی مروجہ نصاب کے ضمن میں اپنے شاگردوں کو منتقل کر دیتا ہے۔ اسے اس کے لیے کسی نئی نصابی کتاب کی ضرورت نہیں پڑتی بلکہ اسی نصابی مواد کے اندر جہاں اس کو اپنی بات کو شامل کرنے کا موقع ملتا ہے، وہ شامل کر دیتا ہے۔ اس لیے یہ بات اپنی جگہ بحث طلب ہے کہ ان مقاصد کے حوالے سے فتح کے نصاب میں کوئی اضافہ ہونا چاہیے یا نہیں اور یہ وفاق کی سطح کا مسئلہ ہے، لیکن اگر ایسا نہیں ہوتا یا اس کو ضروری نہیں سمجھا جاتا تو بھی یہ کوئی بڑا مسئلہ نہیں ہے اور اساتذہ کرام اپنے ذاتی مطالعہ، اسٹڈی اور محنت کے ساتھ ان معاملات میں تیاری کر کے طلبہ کی راہ نمائی کر سکتے ہیں اور اگر ہم فتح کی تعلیم و تدریس کے ضروری اہداف حاصل کرنے میں سنجیدہ ہیں تو ہمیں ایسا ضرور کرنا چاہیے۔

اس کے ساتھ ہی میں دعا گو ہوں کہ اللہ رب العزت ہمیں اپنی تدریسی و تعلیمی ذمہ داریاں صحیح طور پر سرانجام دینے کی توفیق دیں اور بولیت و رضا سے بہرہ و فرمائیں، آمین یا رب العالمین۔

ترکی میں احادیث کی نئی تعبیر و تشریح کا منصوبہ

روزنامہ پاکستان میں ۲۸ فروری ۲۰۰۸ کو شائع ہونے والی ایک خبر کے مطابق برادر مسلم ترکی کی وزارت مذہبی امور نے ”انقرہ یونیورسٹی“ میں مذہبی علماء کی ایک ٹیم کی خدمات حاصل کی ہیں جسے جناب نبی اکرم صلی اللہ علیہ وسلم کی احادیث کا از سر نوجائزہ لینے کا کام سونپا گیا ہے۔ خبر کے مطابق ترکی کی حکومت کے خیال میں بہت سی احادیث متنازعہ ہیں اور ان سے معاشرے پر منفی اثر پڑ رہا ہے۔ ان احادیث سے اسلام کی اصل اقدار بھی دھنڈ لائی ہیں، اس لیے ان کی از سر نو تشریح کرنے کی ضرورت محسوس کی گئی ہے۔ خبر میں بتایا گیا ہے کہ اس طرح اسلام کے عقائد کی از سر نو تشریح کی جا رہی ہے، جبکہ ترکی کی وزارت مذہبی امور کے ایک عالم پروفیسر گورمیز نے اپنے اخزو یو میں عورتوں اور مردوں میں مساوات کے حوالے سے بعض اسلامی احکام کا بطور خاص ذکر کیا ہے اور کہا ہے کہ اس دور میں اکثر خواتین پر ججر کے لیے اسلام کا نام غلط طور پر استعمال کیا جاتا ہے۔ انھوں نے وزارت مذہبی امور کے اس کام کے بارے میں کہا کہ ایسا کرنے کے لیے ریاست ایک نیا اسلام بنارہی ہے جو کیسا میں اصلاح کی طرز کا کام ہے، لیکن بالکل وہی نہیں ہے، البتہ یہ ندھب کے بنیادی عقائد میں تبدیلی ہے۔

حدیث و سنت جناب نبی اکرم صلی اللہ علیہ وسلم کے ارشاد و عمل کا نام ہے جسے جمہورامت کے نزدیک دین کے مستقل مأخذ اور قرآن کریم کی مستند تشریح کا مقام حاصل ہے۔ جناب نبی اکرم صلی اللہ علیہ وسلم کی حدیث و سنت کو قرون اولیٰ سے اب تک قرآن کریم کے بعد اسلامی قانون سازی کا

دوسرے بار پچشمہ سمجھا جاتا ہے اور قرآن کریم کی تعبیر و تشریع میں فیصلہ کن احکامی تسلیم کیا جاتا ہے، لیکن دوحوالوں سے گزشتہ دو صدیوں کے دوران احادیث نبویہ کو نقہ و جرح کا مسلسل ہدف بنایا گیا ہے اور مختلف حلقوں کی طرف سے احادیث نبویہ پر نظر ثانی اور ان کی صحت وضعف کی از سرنو درجہ بندی کے ساتھ ساتھ ان کی نئی تعبیر و تشریع کی ضرورت پر بعض حلقوں کی طرف سے زور دیا جا رہا ہے۔

ایک یہ کہ مغرب کے مستشرقین نے احادیث نبویہ کو اپنی تحقیق کا موضوع بناتے ہوئے احادیث کی حفاظت کے نظام اور بہت سی احادیث کے مفہوم و مصادق پر اعتراضات کیے ہیں اور ان اعتراضات کو سامنے رکھتے ہوئے مسلم امام کے بعض دانشوروں نے بھی احادیث نبویہ کے سلسلے میں گزشتہ فقهاء محدثین کے کام کو ناکافی قرار دے کر ان کی "رسایلِ کلنج" کو نہ صرف ضروری سمجھا ہے بلکہ بہت سے دانشوروں نے یہ خدمت سرانجام دینے کی کوشش بھی کی ہے۔

دوسری یہ کہ انسانی سوسائٹی نے مغرب کے فلسفہ اور سائنس و شیکناوی میں مسلسل ترقی کے زیر سایہ جو مسلسل تمدنی اور معاشرتی ترقی کی ہے اور اس سے جوئے معاشرتی تصورات اور اقدار اجاگر ہوئی ہیں، جناب نبی اکرم صلی اللہ علیہ وسلم کی احادیث و سنن کا روایتی ذخیرہ اور اس پر فقہاء کرام اور محدثین عظام کی سابقہ علمی تعبیرات و تشریحات ان جدید معاشرتی اقدار اور تمدنی تصورات میں سے اکثر کے ساتھ ہم آہنگ نہیں ہیں اور ہمارے بہت سے دانشوروں کا یہ خیال ہے کہ تمدن و معاشرت کے اس ارتقائی ماحول سے ہم آہنگ ہونے کے لیے جناب نبی اکرم صلی اللہ علیہ وسلم کی متعدد احادیث کی نئی تعبیر و تاویل ناگزیر ہو گئی ہے۔

اس سلسلے میں اب تک ہمارے ہاں جو علمی رجحانات سامنے آئے ہیں اور جن پر سخیگی کے ساتھ کام ہو رہا ہے، انھیں بنیادی طور پر چار حصوں میں تقسیم کیا جاسکتا ہے:

- ۱۔ جناب نبی اکرم صلی اللہ علیہ وسلم کی احادیث و سنن کے روایتی ذخیرے اور ان کی روایتی تعبیر و تشریع کو حتیٰ قرار دیتے ہوئے ان کے بارے میں کوئی بھی بات سننے سے انکار کر دیا جائے اور کسی بھی اعتراض پر مطلقاً توجہ نہ دی جائے۔

۲۔ جناب نبی اکرم صلی اللہ علیہ وسلم کے ارشادات و اعمال کے بارے میں روایات و احادیث پر کیے جانے والے اعتراضات و شکوک سے جان چھڑانے کے لیے سرے سے حدیث و سنت کی جگیت اور اسے شریعت کا بنیادی مأخذ تسلیم کرنے سے انکار کر دیا جائے اور یہ کہا جائے کہ حدیث و سنت کی حیثیت دین کے مأخذ کی نہیں ہے بلکہ وہ محض تاریخی روایات کی حیثیت درجہ رکھتی ہیں جن میں سے ”کامن سینس“ کی بنیاد پر کسی بھی روایت کو قبول یا رد کیا جاسکتا ہے۔

۳۔ حدیث و سنت کو دین کے بنیادی مأخذ اور قرآن کریم کی تشریع تعبیر کی حتمی اتھارٹی کے طور پر تسلیم کیا جائے اور ان کے بارے میں کیے جانے والے اعتراضات و شکوک کا علمی بنیاد پر جائزہ لیا جائے اور مغرب کے فکر و فلسفہ کو اس سلسلے میں حتیٰ معيار قرار دینے کی بجائے دینی و معاشرتی ضروریات و مسلمات کے حوالے سے عدل و انصاف کی روشنی میں جو اعتراضات و شکوک درست ہوں، ان کا حل نکالا جائے اور جو اعتراضات صرف مغربی فلسفہ و معاشرت کو ”معیار حق“، قرار دینے کی بنیاد پر ہوں، انھیں رد کر کے علمی انداز میں ان کا جواب دیا جائے۔

۴۔ چوتھا رخ ہمارے ایک معاصر دانش ور جناب جاوید احمد غامدی نے اختیار کیا ہے کہ سنت کے جھت ہونے سے انکار تو نہ کیا جائے، لیکن حدیث و سنت کی نئی تعریف کر کے حدیث و سنت کے اس مجموعی اور اجتماعی مفہوم کو ہی اس سے خارج کر دیا جائے جسے امت مسلمہ اب تک حدیث و سنت سمجھتی آ رہی ہے بلکہ حدیث و سنت کے نام سے ایک نیا علمی ڈھانچہ ترتیب دے کر اسلام کو مغرب کے فکر و فلسفہ اور موجودہ تمدنی و معاشرتی ارتقا کے ساتھ ہم آہنگ کرنے کے مقصد ”سنت“ ہی کے عنوان سے حاصل کرنے کی کوشش کی جائے۔

آج کے دور میں حدیث و سنت کے حوالے سے مختلف حلقوں میں ہونے والے علمی کام کو ان چار پہلووں سے دیکھا جاسکتا ہے اور اس پس منظر میں ترکی کی وزارت مذہبی امور کا یہ پروگرام سامنے آیا ہے کہ وہ احادیث نبویہ کی از سر نو درجہ بندی اور تعبیر و تشریع کے کام کا آغاز کر رہی ہے جو اس حوالے سے یقیناً خوش آئند ہے کہ یہ ترکی کی حکومت کی طرف سے ہو رہا ہے۔
ترکی نے خلافت عثمانیہ کے عنوان سے صد یوں عالم اسلام کی سیاسی اور علمی قیادت کی ہے، مگر

اب سے کم و بیش ایک صدی قبل خلافت عثمانیہ کے خاتمے کے موقع پر ترکی نے ریاستی طور پر مذہب سے لائقی اختیار کر لی تھی اور سیکولر جمہوریہ کے نام سے ایک نئے قومی سفر کا آغاز کیا تھا جس کے تحت معاشرہ اور ریاست کے اجتماعی معاملات سے دین کو لائق کر دیا گیا تھا اور کسی بھی اجتماعی حوالے سے اسلام کا نام لینا تک دستوری طور پر جرم قرار پا گیا تھا حتیٰ کہ عربی زبان منوع اور کھلے بندوں اسلامی شعائر کا اظہار بھی جرم سمجھ لیا گیا تھا۔ سیکولر ازم کی اس شدت پسندانہ شکل سے رجوع کا آغاز ترکی کے سابق وزیر اعظم عدنان میندریں شہید کے دور میں ہو گیا تھا لیکن پھر اسے بریک لگ گئی اور سیکولر ازم کے تحفظ کو ہی سب سے بڑا قومی مقصد قرار دے لیا گیا۔

اس پس منظر میں جناب عبداللہ گل اور جناب طیب اردگان کی قیادت میں ترکی کی موجودہ حکومت کی طرف سے سرکاری سطح پر احادیث نبویہ کے پورے ذخیرے کی ازسرنو چھان میں اور تغیر و تشریح کے اس عمل کے بارے میں یہ کہا جاسکتا ہے کہ یہ ترکی ریاست کا نامہ بہ کے ساتھ رشتہ دوبارہ جوڑے جانے کا نقطہ آغاز ہے اور اسی پہلو سے ہم اس کا خیر مقدم بھی کر رہے ہیں، لیکن مفکر پاکستان علامہ محمد اقبال اور مفکر اسلام سید ابو الحسن علی ندویؒ کے دور تحفظات کا تذکرہ اس مرحلہ پر ضروری سمجھتے ہیں۔ علامہ اقبالؒ نے ترکی کے گزشتہ صدی کے آغاز میں رونما ہونے والے ثقافتی انقلاب کا تذکرہ کرتے ہوئے لکھا تھا کہ ترکی قوم بنیادی طور پر ایک عسکری قوم ہے جو مغربی ثقافتی یلغار کے مقابلے میں علمی و اجتہادی صلاحیتوں کا اظہار نہ کر سکی اور اسے مغرب کے فکر و فلسفہ کے سامنے سپر انداز ہونا پڑا۔ جبکہ سید ابو الحسن علی ندویؒ کا کہنا ہے کہ ترکی کے علماء مشائخ مغرب کی علمی، فکری اور ثقافتی یلغار کی اہمیت و تعلیمی کا بروقت اور اک نہ کر سکے اور اس کے لیے اپنے اوقات فارغ نہ کر سکے جس کی وجہ سے یہ عظیم ساخنہ رونما ہوا۔

ہمارے خیال میں یہ دو تحفظات آج بھی موجود و قائم ہیں اور ترکی کے علمی حلقوں کے ساتھ ساتھ عالم اسلام کے علمی و فکری حلقوں کے لیے بھی لمحہ فکر یا اور چینچ کی حیثیت رکھتے ہیں۔

ترکی میں احادیث کی نئی تعبیر و تشریح کے ضمن میں علمی اداروں اور شخصیات کے نام اہم مکتوب

بسم اللہ الرحمن الرحيم

مکرمی!

السلام علیکم ورحمة اللہ وبرکاتہ مزاج گرامی؟

برادر مسلم ملک ترکی کے حوالے سے ایک خبر اخبارات میں شائع ہوئی ہے جو اس عربی کے ساتھ نسلک ہے کہ اس کی وزارت مذہبی امور نے احادیث نبویہ علی صاحبها التحیۃ والسلام کے پورے ذخیرے کی از سرنو چھان بین اور نئی تعبیر و تشریح کے کام کا سرکاری سطح پر آغاز کیا ہے جو اس حوالے سے یقیناً خوش آئند ہے کہ ترکی نے اب سے کم و بیش ایک صدی قبل ریاستی و حکومتی معاملات سے اسلام اور مذہبی تعلیمات کی لائقی کا جو فیصلہ کیا تھا، یہ اس پر نظر ثانی کا نقطہ آغاز محسوس ہوتا ہے جس کا بہر حال خیر مقدم کیا جانا چاہیے۔

ترکی نے خلافت عثمانیہ کے عنوان سے صدیوں عالم اسلام کی قیادت کی ہے اور اسلام کی سر بلندی کے ساتھ ساتھ مسلم معاشرہ میں اس کی ترویج و تعمیل کے لیے شاندار کردار ادا کیا ہے، اس لیے خلافت اور دینی تعلیمات سے ریاستی سطح پر ترکی کی دست برداری پر دنیاۓ اسلام میں عمومی طور پر دل گرفتگی اور صدمہ کا اظہار کیا گیا اور اب تک کیا جا رہا ہے۔ مفکر پاکستان علامہ محمد اقبال نے ترکی کے اس فکری و ثقافتی انقلاب کا تذکرہ کرتے ہوئے اس کے اسباب میں اپنے اس تاثر کا اظہار کیا تھا کہ ترکی قوم اپنے مزاج کے حوالے سے ایک عسکری قوم ہے جو مغربی ثقافت اور اسلام کے درمیان

علمی و فلسفی کشمکش میں علمی و اجتہادی صلاحیتوں کو پرے کارنے لاسکی جس کی وجہ سے وہ مغرب کی شفاقت و فلسفہ کا علمی و فکری میدان میں مقابلہ کرنے کی بجائے پسپائی پر مجبور ہو گئی، جبکہ مفکر اسلام حضرت مولانا سید ابو الحسن علی ندویؒ نے اس ضمن میں لکھا ہے کہ ترکی کے علماء مشائخ اس ”غزوہ فکری“ (Intellectual Onslaught) کی اہمیت کا احساس نہ کر سکے اور اس کی طرف ضروری توجہ دینے کے لیے اپنے اوقات کو فارغ نہ کر سکے جس کی وجہ سے یہ عظیم سانحہ رونما ہوا۔

اس پس منظر میں احادیث نبویؐ علی صاحبہا التحیۃ والسلام کے پورے ذخیرے کی از سرنو چھان میں اور ان کی نئی تعبیر و تشریح کے بارے میں ترکی حکومت کے اس فیصلے کو ماضی کی طرف لوٹنے کا نقطہ آغاز تسبیح کے باوجود اس سلسلے میں کچھ تحفظات کو سامنے رکھنا ضروری ہے اور عالم اسلام کے دینی علمی حلقوں کی ذمہ داری ہے کہ وہ اس سارے عمل کے پس منظر اور دیگر متعلقات کو پیش نظر رکھتے ہوئے ترکی کی وزارت مذہبی امور کے اس کارخیر میں اس سے تعاون کریں۔ چنانچہ مختلف علمی اداروں، شخصیات اور مرکز سے ہم الشریعہ اکادمی گوجرانوالہ کی طرف سے بطور تجویز یہ گزارش کر رہے ہیں کہ وہ احادیث نبویؐ کی درجہ بندی اور تعبیر و تشریح کے لیے محدثین کرام اور فقہاء عظام کی اب تک کی علمی خدمات، احادیث نبویؐ کے بارے میں مستشرقین اور ان کے خوشہ چینوں کی طرف سے پھیلانے جانے والے شکوک و شبہات نیز آج کے حالات و ضروریات اور ملت اسلامیہ کی مسلمہ علمی حدود کے دائرے میں تعبیر نو کے ضروری تقاضوں کو سامنے رکھتے ہوئے ایک جامع بریفینگ رپورٹ ترکی کی وزارت مذہبی امور کو بھجوائیں گے جو عربی یا انگلش زبان میں ہو اور اس مسئلے میں ترکی کی وزارت مذہبی امور کی ضروری علمی و فکری راہنمائی کی ضرورت پوری کرے۔

امید ہے کہ آجناہ اس تجویز پر سنجیدگی سے غور فرمائیں گے اور اس سلسلے میں اپنی رائے اور پیش رفت سے ہمیں بھی آگاہ فرمائیں گے۔ شکریہ

والسلام

ابو عمر زاہد الراشدی

۲۰۰۸ مارچ ۱۲

تکملہ ۲

علمی و فکری مباحث

اور اختلاف رائے کے آداب

اختلافات کا دائرہ اور اہل علم و دانش کا اسلوب

مجھے راجہ انور صاحب کے کالم کا انتظار تھا اور میری خواہش بھی تھی کہ ایسے مسائل پر سنجیدہ گفتگو کا سلسلہ آگے بڑھنا چاہیے کیونکہ اس سے مسائل کے تجزیہ و تفہیم اور تو ضمیح و تشریح کے ضروری گوشے بے نقاب ہوتے ہیں اور عقل و استدلال کی بنیاد پر رائے قائم کرنے والے حضرات زیادہ بہتر انداز میں کسی نتیجہ تک پہنچنے میں ہم لوگ محسوس کرتے ہیں۔

راجہ صاحب کو ”مزہبی کج بخشی“ کے حوالے سے شکایت ہے کہ مذہبی لوگوں میں برداشت اور دوسرے فریق کی رائے کے احترام کا مادہ کم ہوتا ہے جس سے مذہبی جھگڑے جنم لیتے ہیں اور مذہبی بحث و مباحثہ افہام و تفہیم کے ماحول کا باعث بننے کے بجائے تنازعات کی شدت میں اضافے کا سبب بن جاتا ہے۔ مجھے راجہ صاحب کی رائے سے اتفاق ہے لیکن ایک استثنائے کے ساتھ کہ سب اہل دین اور صاحب علم کے بارے میں یہ تاثر قائم کر لینا درست نہیں، کیونکہ ارباب علم و دانش کا ایک بڑا طبقہ ہر دور میں موجود ہا ہے اور اب بھی ہے جو اخلاقی مسائل اور مذہبی تنازعات پر بحث کے دوران سنجیدگی اور متناسبت کا دامن ہاتھ سے نہیں چھوڑتے اور اسی وجہ سے ان کے علمی اور تحقیقی انداز گفتگو کے ثابت اثرات و متأثراً بھی سامنے آتے ہیں۔ مجھے چونکہ ایسے لوگوں سے واسطہ پڑا ہے اور ان سے استفادہ کا موقع بھی ملا ہے، اس لیے ”مزہبی کج بخشی“ کے حوالے سے راجہ صاحب کے اس تاثر کو ”کلی اور عمومی تاثر“ کے طور پر قبول کرنے میں مجھے تامل ہے۔ اس سلسلے میں ایک دو ذاتی واقعات کا تذکرہ شاید نامناسب نہ ہو اور ہو سکتا ہے، اس سے راجہ صاحب محترم کے اس تاثر کی شدت کو کم

کرنے میں کچھ مدل جائے۔

ایک واقعہ میرے استاذ محترم مولانا محمد حیات رحمہ اللہ تعالیٰ کا ہے جو ”قادیانیت“ کے خلاف اہل اسلام کے بہت بڑے اور کامیاب مناظر تھے اور اسی وجہ سے انھیں ”فاتح قادیان“ کے لقب سے یاد کیا جاتا ہے۔ یہ گز شنیہ صدی عیسوی کی چھٹی دہائی کا قصہ ہے کہ وہ گوجرانوالہ میں مجلس تحفظ ختم نبوت کے دفتر میں علام اور طلبہ کو قادیانیت کے سلسلے میں تربیتی کورس کرنے کی غرض سے چند روز کے لیے تشریف لائے۔ میں ان دونوں مدرسے نصرۃ العلوم میں زیر تعلیم تھا اور قادیانیت کے عقائد کے بارے میں ابتدائی تیاری میں نے انھی دونوں حضرت مولانا محمد حیات رحمہ اللہ تعالیٰ کے اس تربیتی کورس میں شامل ہو کر کی۔ کورس کے دوران ایک روز ”حیات عیسیٰ علیہ السلام“ کا موضوع زیر بحث تھا۔ مولانا مرحوم نے قادیانیوں کے چند لائل کا ذکر کیا اور ان کے جوابات سمجھائے اور مجھے کہا کہ میں اٹھ کر تقریر کی شکل میں ان کی گفتگو کا خلاصہ بیان کروں۔ میرا نوجوانی کا دور تھا اور ایک دینی مدرسے کا طالب علم تھا، اس لیے گفتگو کا انداز فطری طور پر جذباتی اور جارحانہ تھا، چنانچہ جب مرزا غلام احمد قادیانی کی کسی بات کا حوالہ دینے کا موقع آیا تو میں نے اس کا ذکر ان الفاظ سے کیا کہ ”مرزا بھونلتا ہے۔“ مولانا محمد حیات نے فوراً یہ کہہ کر مجھے ٹوک دیا کہ:

”نا بیٹا نا، ایسا نہیں کہتے۔ وہ بھی ایک قوم کا لیڈر ہے، اس لیے بات یوں کرو کہ مرزا صاحب یوں کہتے ہیں، لیکن ان کی یہ بات اس وجہ سے غلط ہے۔“

استاذ محترم کا یہ جملہ ہن کے ساتھ کچھ اس طرح چک گیا کہ اس نے سوچ کا زاویہ اور گفتگو کا انداز بدل کر رکھ دیا۔ اس لیے آج بھی جب اس واقعہ کی یاد ہن میں تازہ ہوتی ہے تو مولانا محمد حیات کے لیے دل کی گہرائی سے بے ساختہ دعا نکلتی ہے۔

دوسراؤاقعہ میرے والد محترم حضرت مولانا محمد سرفراز خان صدر کا ہے جو میرے سب سے بڑے استاذ اور مرتبی ہیں۔ ان کا اپنا ذوق یہ ہے کہ اہل سنت، شیعہ، دیوبندی، بریلوی، اہل حدیث، قادیانی، مکرین، حدیث اور دیگر مذہبی گروہوں کے درمیان اختلافی مسائل پر انہوں نے پچاس کے لگ بھگ کتابیں لکھی ہیں جن میں سے بعض خاصی تخفیم بھی ہیں، لیکن انداز تحریر علمی، تحقیقی اور شستہ

ہے۔ اس پر ایک تاریخی شہادت کا حوالہ دینا ضروری سمجھتا ہوں کہ ہمارے ملک کے معروف محقق اور دانش ورثہ اکٹھ غلام جیلانی بر ق مرحوم ایک دور میں منکرین حدیث میں شمار ہوتے تھے اور انہوں نے حدیث رسول صلی اللہ علیہ وسلم کے جھٹ ہونے کے خلاف ”دواسلام“ کے نام سے ایک کتاب بھی لکھی تھی جس میں احادیث نبویہ پر اعتراضات کیے گئے ہیں۔ اس کے جواب میں برصغیر کے بہت سے سرکردہ علمانے کتابیں لکھیں اور والد محترم مولانا محمد سرفراز خان صدر نے بھی ۵۲ء کی تحریک ختم نبوت میں گرفتاری کے بعد ملتان سنٹرل جیل میں اسارت کے دوران ”صرف ایک اسلام“ کے نام سے اس کا جواب تحریر کیا۔

ڈاکٹر بر ق مرحوم نے ”دواسلام“ کے اگلے ایڈیشن میں ان جوابی کتابوں کا تذکرہ کیا ہے اور اعتراف کیا ہے کہ ان میں مولانا محمد سرفراز خان صدر کی کتاب ”صرف ایک اسلام“ نے اپنے تحقیقی انداز اور ششگی کے باعث انھیں یعنی ڈاکٹر بر ق کو اپنی بہت سی باتوں پر اس نوغور کرنے پر آمادہ کیا ہے۔ خیر اس کے بعد تو کایا ہی پلٹ گئی اور ڈاکٹھ غلام جیلانی بر ق مرحوم بالآخر اپنے سابقہ موقف سے رجوع کرتے ہوئے حدیث کی تاریخ اور جیت پر ایک مستقل کتاب لکھ کر دنیا سے رخصت ہوئے۔
اللہ تعالیٰ انھیں جوارِ حمت میں اعلیٰ مقام سے نوازیں، آمین۔

اس سلسلے میں میرا واقعہ یوں ہے کہ صدر محمد ایوب خان مرحوم کے دور میں ایک بار روزیت ہلال میں شہادت کے مسئلہ پر علماء کرام میں اختلاف پیدا ہو گیا اور اخبارات و رسائل میں مضامین و بیانات شائع ہونے لگے۔ مولانا حافظ عبد القادر روپڑی اہل حدیث مکتب فکر کے بڑے علمائیں سے تھے۔ بڑے مناظر تھے اور خالص مناظرانہ مزاج رکھتے تھے۔ بعد میں میری ان سے خاصا عرصہ نیازمندی رہی ہے اور ان کی شفقت اور دعاوں سے مستفید ہوتا رہا۔ اس زمانے میں ان کا ایک مضمون غالباً ”نوائے وقت“ میں شائع ہوا جو ہمارے موقف کے عکس تھا۔ میں نے اپنے طور پر اس کا جواب لکھا اور صحیح کے لیے والد صاحب کو دکھایا جس پر مجھے ان کی سخت ڈانٹ کا سامنا کرنا پڑا اور یوں یاد پڑتا ہے کہ شاید انہوں نے تھپڑ مارنے کے لیے ہاتھ بھی اٹھایا گر بات صرف ہاتھ اٹھانے تک رہ گئی۔ میں نے اس جوابی مضمون میں مولانا حافظ عبد القادر روپڑی کے مضمون کا ایک جملہ اس

انداز میں لکھا تھا کہ ”حافظ عبدالقدار لکھتا ہے۔“ والد صاحب نے اس پر سخت ناراضگی کا اظہار کیا اور کہا کہ:

”وہ تمہارا چھوٹا بھائی ہے؟ ہو سکتا ہے عمر میں تمہارے باپ سے بھی بڑا ہو۔ اس لیے اس طرح لکھوکہ مولانا حافظ عبدالقدار روپڑی یوں لکھتے ہیں مگر مجھے ان کی اس بات سے اختلاف ہے۔“
 اس لیے راجہ اور صاحب سے گزارش ہے کہ اختلاف کو علم و دانش کے دائے تک محدود رکھنے اور مخالفین کی رائے اور شخصیت کا احترام کرنے والے آج بھی موجود ہیں۔ بات صرف ان تک رسائی کی ہے جو تعلقات، نمود و نماش، نفس افسوسی اور چیزناچھی کے اس دور میں روز بروز مشکل تر ہوتی جا رہی ہے اور میرے نزدیک اس حوالے سے ہمارا اصل المیہ یہی ہے، ورنہ جہاں تک اختلاف کا تعلق ہے، وہ تو انسانی فطرت کا اٹھا را اور عقل و دانش کا خوش ذائقہ ثمر ہے جو اپنی جائز حدود کے اندر اور جائز طریقہ سے ہو تو جناب نبی اکرم صلی اللہ علیہ وسلم کے ارشاد کے مطابق امت کے لیے رحمت بن جاتا ہے اور اسے حضرت عمر بن عبدالعزیز رحمہ اللہ تعالیٰ نے کیا خوب صورت انداز میں بیان فرمایا ہے۔ ان کا کہنا ہے کہ اگر صحابہ کرام رضی اللہ عنہم کے درمیان مسائل میں اختلاف نہ ہوتا تو مجھے یہ بات بالکل اچھی نہ لگتی، کیونکہ اس طرح امت ہر مسئلہ میں ایک لگے بندھے راستے پر چلنے کی پابندی ہو جاتی۔ اب اختلاف ہے، ایک ایک مسئلہ میں چار چار پانچ پانچ قول ہیں، تنوع ہے، چواں ہے اور امت کے ارباب علم و دانش اپنے فہم، ذوق، ضرورت، حالات اور سہولت کے مطابق ان میں سے کسی ایک کے انتخاب کا حق رکھتے ہیں جس سے علم و دانش کی دنیارنگ خوش نما پھلوں کے ایک چمنستان کا روپ اختیار کر گئی ہے۔

(روزنامہ اوصاف، ۱۲ مریمی ۲۰۰۰)

اختلاف رائے اور طعن و تشنیع کا اسلوب

پشاور کے سید وقار حسین صاحب نے ایک خط میں منیر احمد چغناٹی صاحب آف کراچی کے اس مراسلے کی طرف توجہ دلائی ہے جو جاوید احمد غامدی صاحب کے بعض افکار کے بارے میں میرے مضامین کے حوالے سے گزشتہ دونوں ”وصاف“ میں شائع ہوا ہے۔ یہ مراسلہ میری نظر سے گزر چکا ہے اور میں نے اپنے ذہن میں رکھ لیا تھا کہ اس کی بعض باتوں پر کسی کالم میں تبصرہ کروں گا مگر وقار حسین کے توجہ دلانے پر اپنی ترتیب میں روبدل کر کے اس مراسلے کے بارے میں ابھی کچھ عرض کر رہا ہوں۔

چغناٹی صاحب کے مراسلہ کا بنیادی نکتہ یہ ہے کہ غامدی صاحب میدان سے بھاگ گئے ہیں اور اس کے بعد دوسری قابل توجہ بات انہوں نے یہ کی ہے کہ غامدی صاحب جہاد کے بارے میں قادریانیوں کے موقف کے موید ہیں، مگر مجھے ان دونوں باتوں سے اتفاق نہیں ہے اس لیے کہ نہ میں نے اس گفتگو کا آغاز غامدی صاحب کو میدان سے بھاگنے کے لیے کیا تھا اور نہ انہیں بھاگنے کی ضرورت ہے۔ یہ خالص مناظر انہوں نے اس اسلوب کی باتیں میں جو نہ میرے مزاج کا حصہ ہیں اور نہ غامدی صاحب ہی اس اسلوب کے دلش ور ہیں۔ میں نے ان کے بعض افکار پر برادرانہ انداز میں افہام تفہیم کے جذبہ کے تحت اظہار خیال کیا تھا جس کے جواب میں ان کے دوشاگر دوں خورشید احمد نیم اور معزا مجد نے طبع آزمائی کی مگر ان کے جوابات سے مجھے اطمینان حاصل نہیں ہوا جس کا اظہار میں نے بتے تکلفی کے ساتھ بعد کے مضامین میں کر دیا۔ اب دونوں طرف کے مضامین اہل علم کے سامنے

ہیں اور وہ خود فیصلہ کر سکتے ہیں کہ کس کے موقف اور دلائل میں وزن ہے؟ اس میں ہماری حیثیت یا میدان میں ٹھہر نے یا بھاگنے کا کوئی سوال نہیں ہے اور نہ ہی اس طرح کا نتیجہ اخذ کرنا اس قسم کے علمی مباحث سے مناسبت رکھتا ہے۔

جبکہ تک غامدی صاحب کو جہاد کے بارے میں قادیانیوں کے موقف کا موید ظاہر کرنا ہے تو یہ سراسر زیادتی ہے اس لیے کہ ان کا موقف قطعاً وہ نہیں ہے جو مرزا غلام احمد قادیانی نے پیش کیا ہے۔ مرزا قادیانی نے جہاد کے سرے سے منسوب ہونے کا اعلان کیا تھا بلکہ اس نے جھوٹی نبوت کا ڈھونگ ہی جہاد کی منسوخی کے پرچار کے لیے کیا تھا جبکہ غامدی صاحب جہاد کی فرضیت اور اہمیت کو پوری طرح تسلیم کرتے ہیں البتہ جہاد کے اعلان کی مجاز اتحاری کے بارے میں تحفظات رکھتے ہیں مگر اس بارے میں ان کی رائے امت کے جمہور اہل علم سے مختلف ہے جس پر ہم تفصیل کے ساتھ اظہار خیال کر چکے ہیں۔

میرا اختلاف غامدی صاحب کے ساتھ یہ نہیں ہے۔ اپنے سابقہ مضامین میں، میں عرض کر چکا ہوں کہ میں انہیں حضرت مولانا حمید الدین فراہی کے علمی مکتب فکر کا نمائندہ سمجھتا ہوں اور حضرت مولانا فراہیؒ کے بارے میں میری رائے وہی ہے جو حضرت مولانا عبد اللہ سنڌیؒ اور حضرت مولانا سید سلیمان ندویؒ کی ہے، البتہ امت کے جمہور اہل علم کے علی الرغم ان کے تفرادات کو میں قبول نہیں کرتا اور غامدی صاحب سے میں نے بھی عرض کیا ہے کہ علمی تفرادات کو اس انداز سے پیش کرنا کہ وہ امت کے اجتماعی علمی دھارے سے الگ کسی نئے مکتب فکر کا عنوان نظر آنے لگیں، امت میں فکری انتشار کا باعث بنتا ہے اور اگر اس پر اصرار کیا جائے تو اسے عالمی فکری استعمار کی ان کوششوں سے الگ کر کے دیکھنا مشکل ہو جاتا ہے جو ملت اسلامیہ کو ڈھنی انتشار اور فکری انارت کی سے دوچار کرنے کے لیے ایک عرصہ سے جاری ہیں۔

اپنی بات کی مزید وضاحت کے لیے عرض کرنا چاہوں گا کہ کچھ عرصہ ہوا، ایک صاحب علم دوست نے مجھ سے سوال کیا کہ علمی تفرادات میں مولانا ابوالکلام آزاد، اور مولانا عبد اللہ سنڌیؒ بھی مولانا سید ابوالاعلیٰ مودودیؒ سے پیچھے نہیں ہیں تو اس کی وجہ کیا ہے کہ ان کے تفرادات علماء کے حلقوں میں

اس شدت کے ساتھ موضوع بحث نہیں بننے جس شدت کے ساتھ مولانا مودودیؒ کے انکار کو نشانہ بنایا گیا ہے؟ میں نے عرض کیا کہ اس کی وجہ یہ ہے کہ مولانا سندھیؒ اور ابوالکلام آزادؒ کے علمی تفریاد پر ان کے شاگردوں اور معتقدین نے دفاع اور ہر حال میں انہیں صحیح ثابت کرنے کی وہ روشن اختیار نہیں کی جو خود مولانا مودودیؒ اور ان کے رفقانے ان کے تحریروں پر علماء کی طرف سے کیے جانے والے اعتراضات پر اپنائی تھی۔ چنانچہ اس روشن کے نتیجے میں وہ جمہور علماء کے مدد مقابل ایک فریق کی حیثیت اختیار کرتے چلے گئے اور بحث و مباحثہ کا بازار گرم ہو گیا۔ اس حوالے سے قریبی زمانے میں سب سے بہتر طرز عمل اور اس وہ میرے نزدیک حکیم الامم حضرت مولانا اشرف علی تھانویؒ کا ہے جنہیں جب بھی ان کی کسی رائے کے غلط ہونے کے بارے میں دلیل کے ساتھ بتایا گیا تو انہوں نے اس سے رجوع میں کبھی عارضوں نہیں کیا بلکہ ایک روایت کے مطابق آخر عمر میں انہوں نے علم کے ایک گروپ کے ذمے لگادیا تھا کہ وہ ان کی تصانیف کا مطالعہ کر کے ایسی باتوں کی نشاندہی کریں جو ان کے نزدیک سلف صالحینؒ اور جمہور اہل علم کے موقف سے مطابقت نہ رکھتی ہوں تاکہ وہ ان پر نظر ثانی کر سکیں۔

یہ بات عرض کرنے کا مقصد یہ تھا کہ ”اصول پرستی“ کی کچھ حدود ہیں اور اصول قائم کرتے وقت ان کے عملی اطلاق کا بھی لاحاظ رکھنا پڑتا ہے ورنہ مسائل سمجھنے کے بجائے مزید الجھاؤ کا شکار ہو جاتے ہیں۔ اسی طرح اصول کی درجہ بندی بھی ہے۔ وہ اصول جو قرآن و سنت میں قطعیت اور صراحت کے ساتھ بیان کیے گئے ہیں، وہ تو قطعی ہیں اور ان کی پابندی سے کوئی بھی شخصیت مستثنی نہیں ہے مگر جو اصول اہل علم نے استنباط اور استدلال کے ذریعے خود وضع کیے ہیں، ان کو قطعیت کا درجہ حاصل نہیں ہے اس لیے کسی بھی شخصیت یا حلقہ کو یہ حق نہیں دیا جاسکتا کہ وہ اپنے وضع کر دے اصولوں کو پوری امت کے لیے حقیقی قرار دے کر امت کے تمام طبقات کو ان پر پرکھنا شروع کر دے۔ البتہ ان میں سے جس اصول کو امت میں اجماع کا درجہ حاصل ہو جائے یا کم از کم جمہور علماء اس سے اتفاق کا اظہار کر دیں، اس کی بات مستثنی ہے۔

(ماہنامہ الشریعہ، مگی / جون ۲۰۰۱)

علمی و فکری مباحثت اور جذباتی روایہ

کم و بیش پینتیس برس پہلے کی بات ہے۔ میرا طالب علمی کا زمانہ تھا۔ لکھنے پڑھنے کا ذوق پیدا ہو چکا تھا۔ جناب ذوالفقار علی بھٹو مرحوم نے پیپر پارٹی کی بنیاد رکھنے کے بعد ”اسلامی سو شلزم“ کا نعرہ لگا کر ملکی سیاست میں پہنچ لپیدا کر دی تھی۔ قومی اخبارات اور دینی جرائد میں اسلام، جمہوریت اور سو شلزم کے خواں سے گرامکرم بحث جاری تھی اور اسی ضمن میں جا گیرداری نظام، زمینداری سسٹم، مزارعت اور اجارہ پر زمین دینے کے جواز اور عدم جواز پر بہت کچھ لکھا جا رہا تھا۔ اسلامی سو شلزم کے نعرے کی بنیاد پر مسٹر بھٹو مرحوم کے خلاف مختلف دینی حلقوں کی طرف سے طعن و فتوی کا آغاز ہو چکا تھا جو بالآخر ایک سوتیرہ لاکابر علما کرام کے اس فتویٰ پر منصب ہوا جس میں اسے کفر قرار دے دیا گیا تھا۔ جمیعۃ علماء اسلام پاکستان کی سیاسی قیادت اس وقت حضرت مولانا مفتی محمود اور حضرت مولانا غلام غوث ہزارویؒ کے ہاتھ میں تھی۔ ان کی راہنمائی میں جمیعۃ علماء اسلام پاکستان نے کفر کے اس فتویٰ سے کھلم کھلا اختلاف کیا اور یہ موقف اختیار کیا کہ اگرچہ ”اسلامی سو شلزم“ کی اصطلاح درست نہیں ہے اور سو شلزم کا اسلام کے ساتھ کوئی تعلق نہیں ہے لیکن اگر کوئی شخص یا گروہ مزدوروں، کسانوں اور محنت کشوں کے جائز حقوق کے لیے آواز اٹھاتا ہے، جا گیردارانہ و سرمایہ دارانہ نظام کی مخالفت کرتا ہے اور اس کے لیے اسلامی تعلیمات کی بالادستی سے مخرف نہیں ہے البتہ وہ اپنی جدوجہد کو ”اسلامی سو شلزم“ سے تعبیر کرتا ہے تو اسے تعبیر کی غلطی کہا جائے گا، اسے اس غلطی پر تنبیہ کی جائے اور سمجھایا جائے گا لیکن اس پر کفر کا فتویٰ عامد کرنا درست نہیں ہے۔ اس پر بعض حلقوں

کی طرف سے جمیعیۃ علماء اسلام کے راہنماؤں کو "سوشل سٹ علاما" کا خطاب بھی دیا گیا اور ۱۹۷۰ء کے ایکشن تک یہ معز کہ خوب گرم رہا۔

اس پس منظر میں راقم الحروف نے مزارعت اور بیانی کے عنوان پر ایک تحقیقی مضمون لکھا جو ہفت روزہ "ترجمان اسلام" لاہور میں قسط و ارشائی ہوا۔ حصہ اور بیانی پر زمین کاشت کے لیے دینے کے جواز پر حضرت امام ابوحنیفہؓ اور ان کے صاحبین حضرت امام ابو یوسفؓ اور حضرت امام محمدؓ کا اختلاف مشہور ہے۔ صاحبین مزارعت اور بیانی کے جواز کے قائل ہیں جبکہ حضرت امام ابوحنیفہؓ سے ناجائز قرار دیتے ہیں۔ میں نے دونوں طرف کے دلائل کا مطالعہ کیا اور خاصی محنت کی جس میں بعض نادر کتابوں کے لیے خانقاہ سراجیہ کندیاں شریف میں بھی ایک دو روز کے لیے حاضری دی اور وہاں کے معروف کتب خانہ سے استفادہ کیا۔ اس مطالعہ کے دوران مجھے حضرت امام ابوحنیفہؓ کے دلائل زیادہ وزنی معلوم ہوئے اور بعض اکابر حناف کی ایسی تصریحات بھی نظر سے گزریں کہ اس مسئلہ میں دلائل امام صاحبؓ کے ساتھ ہیں اور صاحبین کے موقف پر فتویٰ "مصلحت عامہ" کی وجہ سے دیا جاتا ہے۔ چنانچہ اس کی بنیاد پر میں نے یہ موقف اختیار کیا کہ دلائل بھی امام صاحبؓ کے ساتھ ہیں اور آج کے دور کی "مصلحت عامہ" کا تقاضا بھی یہ ہے کہ جا گیر دارانہ سٹم کا زور توڑ کر غریب کسانوں کو تحفظات فراہم کیے جائیں، اس لیے آج کے دور کے لیے حضرت امام ابوحنیفہؓ کا موقف زیادہ قرین مصلحت اور قبل عمل ہے اور علماء کرام کو بیانی اور مزارعت کے جواز کا فتویٰ دینے کے بجائے امام صاحبؓ کے موقف کی طرف رجوع کرنا چاہیے۔ میرا موقف آج بھی یہی ہے اور اگرچہ اجتہاد یا افتخار کی الہیت نہ رکھنے کی وجہ سے عمل اسی پر کرتا ہوں اور مسئلہ بھی لوگوں کو وہی بتاتا ہوں جو صاحبین کے موقف کے مطابق جبھو رفتہاے احناض کا مفتی بقول ہے لیکن علمی اور تحقیقی طور پر امام صاحبؓ کے موقف کو ہی رانچ اور آج کے دور کی ضروریات سے ہم آہنگ سمجھتا ہوں۔

جمعیۃ علماء اسلام پاکستان کے آر گن ہفت روزہ "ترجمان اسلام" لاہور میں اس مضمون کا شائع ہونا تھا کہ ہر طرف شورچ گیا۔ "سوشل سٹ علاما" کا خطاب تو ہمیں مل ہی چکا تھا، یہ کہا جانے لگا کہ یہ مضمون سو شلزم کی حمایت کے لیے اور سو شلزم تو قوتیت پہنچانے کے لیے لکھا گیا ہے بلکہ بعض

انہائی ذمہ دار بزرگوں نے میری طالب علمانہ حیثیت کو دیکھتے ہوئے یہ تبصرہ بھی فرمادیا کہ یہ مضمون اس کا لکھا ہوا نہیں ہو سکتا بلکہ اس کے والد محترم شیخ المدیث حضرت مولانا محمد سرفراز خان صدر دامت برکاتہم نے یہ مضمون لکھا ہے اور اسے بیٹھ کے نام سے شائع کر دیا ہے حالانکہ نہ حضرت والد صاحب مدنظر کا یہ موقف تھا اور نہ ہی مضمون کی اشاعت سے قبل انھیں اس کا کوئی علم تھا لیکن زبانوں کو کون بند کر سکتا ہے؟ اس لیے چمگوئیوں کا سلسلہ جاری رہا۔

میری یہ خواہش تھی کہ کوئی صاحب طعن و تشنیع کی زبان اور نفیاں سے ہٹ کر اس مضمون کا علمی طور پر جواب لکھیں اور دلائل کا رد کریں تاکہ اگر میری کوئی استدلال کی غلطی ہے تو مجھ پر واضح ہو لیکن یہ خواہش پوری نہ ہوئی اور طعن و تشنیع کا سلسلہ کچھ دیر جاری رہ کر بات ٹھنڈی پڑ گئی۔

یہ قصہ مجھے مسجد القصی کی تولیت کے حوالہ سے عزیزم حافظ محمد عمار خان سلمہ کا مضمون اور اس پر مختلف اطراف سے ہونے والی تقدیم کو دیکھ کر یاد آیا اور میں نے مناسب سمجھا کہ اسے ریکارڈ پر لے آؤں کہ اس قسم کا معاملہ اس سے قبل عمار خان سلمہ کے والد یعنی میرے ساتھ بھی ہو چکا ہے۔ عزیزم سلمہ نے ایک علمی و تحقیقی عنوان پر اپنے مطالعہ و تحقیق کا حاصل اس مضمون میں پیش کیا ہے۔ میں خود اس پر اپنے موقف اور بعض تحفظات کا اظہار اپنے تبصرہ میں کر چکا ہوں جو ”الشرعیہ“ کے ایک گزشتہ شمارے میں شائع ہو چکا ہے، لیکن میں اسے اس عزیز کا بلکہ مطالعہ و تحقیق سے دلچسپی رکھنے والے ہر شخص کا حق سمجھتا ہوں کہ وہ اپنے مطالعہ و تحقیق کے نتائج کو سامنے لائے اور اپنا موقف دلائل کے ساتھ پیش کرے اور اگر کسی کو اختلاف ہے تو وہ طعن و تشنیع کا سہارا لینے کے بجائے دلائل کی بنیاد پر اختلاف کرے اور اس کا اختلاف بھی اسی طرح ”الشرعیہ“ کے صفات کی زینت بنے مگر مجھے افسوس ہے کہ الشرعیہ اکادمی گوجرانوالہ کے ناظم اور ہمارے رفیق کار مولانا حافظ محمد یوسف کے سوا کسی اور اختلاف کرنے والے دوست نے اسے سنجیدگی کے ساتھ گفتگو کا موضوع نہیں بنایا جکہ ہماری خواہش ہے کہ اہل علم آج کی دنیا کے ایک اہم بین الاقوامی تنازع کے اس علمی پہلو کو سنجیدگی سے لیں اور دلائل کے ساتھ اپنے موقف کو پیش کریں کیونکہ علمی مباحثہ کے ساتھ ہی اس قسم کے مسائل میں اصل صورت حال تک رسائی ہوتی ہے۔

مجھے امید ہے کہ اس مضمون سے اختلاف کرنے والے دوست اپنی علمی اور اخلاقی ذمہ داری کا احساس کرتے ہوئے علمی بنیاد پر اس سے اظہار اختلاف کریں گے اور ایسے کسی بھی تلقیدی مضمون کو ”الشرعیہ“ میں جگہ دے کر ہمیں خوشی ہوگی۔

(اہنام الشرعیہ، اپریل / مئی ۲۰۰۷)

علمی و فکری مباحثہ کو فروغ دینے کی ضرورت

بھگا اللہ تعالیٰ زیر نظر شمارے کے ساتھ ہم الشریعہ کی ستر ہویں جلد کا آغاز کر رہے ہیں۔ آج سے کم و بیش سولہ سال قبل اکتوبر ۱۹۸۹ء میں الشریعہ نے ماہوار جزیدے کے طور پر اپنا سفر شروع کیا تھا اور اس کا انتہا ممالک کے مختلف مراحل سے گزرتے ہوئے یہ دینی و فکری ماہنامہ اپنی موجودہ شکل میں قائم کے سامنے ہے۔

الشرعیہ اکادمی گوجرانوالہ کے اس ترجمان کی ابتداء اس عزم کے ساتھ ہوئی تھی کہ دور حاضر کے مسائل اور چیلنجز کو سامنے رکھتے ہوئے اسلامی تعلیمات و احکام کو جدید اسلوب اور تقاضوں کے مطابق پیش کرنے کی کوشش کی جائے گی، عالم اسلام کے علمی و دینی حلقوں کے درمیان رابطہ و مفہومیت کے فروغ کی راہ ہموار کی جائے گی، اسلام دنمن لا بیوں اور حلقوں کے تعاقب اور نشان دہی کا فریضہ انجام دیا جائے گا اور دینی حلقوں میں فکری بیداری کے ذریعے سے جدید دور کے علمی و فکری چیلنجز کا دراک و احساس اجاگر کیا جائے گا۔ ان مقاصد کی طرف ہم کس حد تک پیش رفت کر پائے ہیں، اس کے بارے میں حتیٰ طور پر کچھ نہیں کہا جا سکتا، البتہ ہمارے لیے یہ بات بہرحال اطمینان بخش ہے کہ یہ اہداف و مقاصد بدستور ہماری نگاہوں کے سامنے ہیں اور ہم اپنی بساط اور استطاعت کی حد تک ان کے لیے مسلسل مصروف عمل ہیں۔

اس دوران میں ہماری بھرپور کوشش رہی ہے کہ پیش آمدہ مسائل پر دینی حلقوں میں بحث و مباحثہ کا حول پیدا ہوا اور کسی بھی مسئلہ پر اپنا موقف پیش کرنے کے ساتھ ساتھ دوسرے فریق کا

موقف اور دلائل بھی حوصلہ اور اطمینان کے ساتھ سننے اور پڑھنے کا مزاج بنے، کیونکہ اس کے بغیر کسی مسئلہ پر صحیح رائے اور نتیجہ تک پہنچنا ممکن نہیں ہوتا۔ مگر بدستمی سے ہمارے ہاں تحقیق، مطالعہ، مباحثہ اور مکالمہ کی روایت ابھی تک جزو نہیں پکار سکی اور چند شخصیات کے استشنا کے ساتھ عمومی ماحول یہی ہے کہ دلائل کی روشنی میں رائے قائم کرنے کے بجائے رائے قائم کر کے اس کے لیے دلائل تلاش کیے جاتے ہیں۔ ہماری کوشش رہی ہے اور آئندہ بھی ان شاء اللہ تعالیٰ رہے گی کہ دینی حلقوں، بالخصوص علماء کرام اور طلباء کو دنیا کے معروضی حالات اور حقائق سے آگاہی حاصل کرنے اور آج کے معاصر علمی و فکری حلقوں کے موقف، دلائل اور طرز استدلال سے شناسا ہونے کے لیے آمادہ کیا جائے اور انھیں اس ضرورت کا احساس دلایا جائے کہ آج کی دنیا سے بات کرنے کے لیے آج کی زبان اور اسلوب پر دسترس ناگزیر ہے اور ہم ماضی کے اسلوب اور طرز استدلال کے ذریعے سے آج کی دنیا تک اسلام کا پیغام اور تعلیمات پہنچانے میں کامیاب نہیں ہو سکتے۔

یہ بات بھی ہمارے ایجاد کے حصہ چلی آ رہی ہے کہ جدید اسلوب اور طرز استدلال کی طرح ابلاغ کے جدید رائج اور تکنیک تک دینی حلقوں اور علماء کرام کی رسائی بھی انتہائی ضروری ہے اور ہم اس ضرورت کی طرف دینی حلقوں کو مسلسل توجہ دلارہے ہیں۔

ہم وہی بات کہہ رہے ہیں جو تین صد یاں قبل حضرت شاہ ولی اللہ دہلویؒ نے فرمائی تھی کہ آنے والے دور میں دین کو صحیح طور پر پیش کرنے کے لیے عقلی استدلال کے ہتھیار سے کام لینا ہوگا اور فکری وجود کے دائرے سے نکل کر کھلے دل و دماغ کے ساتھ مسائل کا تجزیہ کرنا ہوگا۔ حضرت شاہ صاحب نے یہ بات تین سو سال قبل کے ماحول میں فرمائی تھی اور ہم اسی بات کو تین سو سال کے بعد آج کے حالات اور تناظر میں دینی حلقوں اور ارباب علم و انش کی خدمت میں پیش کر رہے ہیں۔ ممکن ہے بعض دوستوں کو ہمارا کہنے کا انداز حضرت شاہ صاحب سے مختلف دکھائی دے، مگر مقصد اور ہدف کے اعتبار سے ہم وہی کچھ عرض کر رہے ہیں جو تین صد یاں قبل امام ولی اللہ دہلویؒ پرے شرح و بسط کے ساتھ تحریر فرمائے ہیں۔

ہمارا طریق کاریہ رہا ہے کہ بعض مسائل کو ہم اپنے خود چھیڑتے ہیں۔ ضروری نہیں کہ ہمارا موقف

بھی وہی ہو جو کسی مسئلہ پر بحث کا آغاز کرتے ہوئے الشریعہ کے صفات میں پیش کیا گیا ہے، مگر ہماری خواہش ہوتی ہے کہ دینی حلقوں کے ارباب فکر و دانش اس طرف توجہ دیں، مباحثہ میں شریک ہوں، اپنا نقطہ نظر دلائل کے ساتھ پیش کریں، جس موقف سے وہ اختلاف کر رہے ہیں، اس کی کمزوری کو علمی انداز سے واضح کریں اور قوت استدلال کے ساتھ اپنے موقف کی برتری کو واضح کریں، کیونکہ اب وہ دور نہیں رہا کہ کسی مسئلہ پر آپ اپنی رائے پیش کر کے اس کے حق میں چند دلائل کا تذکرہ کرنے کے بعد مطمئن ہو جائیں کہ رائے عامہ کے سامنے آپ کا موقف واضح ہو گیا ہے اور آپ کی بات کو قبول کر لیا جائے گا۔ آج کا دور تقابلی مطالعہ کا دور ہے، تجزیہ و استدلال کا دور ہے اور معروضی حقائق کی تفصیلات و جزئیات تک رسائی کا دور ہے۔ آپ کو یہ سارے پہلو سامنے رکھ کر اپنی بات کہنا ہو گی اور اگر آپ کی بات ان میں سے کسی بھی حوالے سے کمزور ہو گی تو وہ پذیرائی حاصل نہیں کر سکے گی۔ ہم جب کسی مسئلے پر بحث چھیڑتے ہیں تو امکانی حد تک اس کے بارے میں تمام ضروری پہلووں کو جاگر کرنا ہمارا مقصد ہوتا ہے اور ہماری کوشش ہوتی ہے کہ الشریعہ میں شائع ہونے والے کسی موقف کے حق میں یا اس کے خلاف موصول ہونے والا کوئی مضمون یا مراحلہ اشاعت سے رہ نہ جائے اور اس بحث کا کوئی پہلو تشنہ نہ رہے۔

اس صورت حال سے بعض دوستوں کو الجھن ہوتی ہے اور وہ اس کا اظہار بھی کرتے ہیں، مگر ہمارے خیال میں یہ الجھن عام طور پر دو وجہ سے ہوتی ہے۔ ایک اس وجہ سے کہ بہت سے دوست ہمارے اس طریق کا را در مقصد کو سمجھ نہیں پاتے جس کا سطور بالا میں تذکرہ ہو چکا ہے اور دوسرا اس وجہ سے کہ ہمارے خاندانی پس منظر کے باعث بہت سے دوست الشریعہ کو ایک مسلکی جریدہ کے طور پر دیکھنے کے خواہش مندر ہتھی ہیں۔ جہاں تک ہمارے مسلک و مشرب کا تعلق ہے، ہم نے سولہ برس قبل الشریعہ کے پہلے شمارے میں ہی یہ بات دوڑوک طور پر واضح کر دی تھی کہ ہم اہل السنۃ والجماعۃ میں سے ہیں اور اہل سنت کے مسلمات کی پابندی کو اپنے لیے ضروری سمجھتے ہیں۔ ہم فہمی مذہب کے لحاظ سے خنفی ہیں اور فروع و احکام میں خنفی مذہب کے اصول اور تعبیرات کو ترجیح دیتے ہیں، جبکہ مسلک و مشرب کے حوالے سے دیوبندی ہیں اور اکابر علماء دیوبند کثر اللہ جماعتہم کی

جدوجہد اور افکار سے راہنمائی حاصل کرنا اپنے لیے باعث سعادت تصور کرتے ہیں، لیکن 'الشريعة' کو مسلکی ترجمان کے طور پر ہم نے کبھی پیش نہیں کیا۔ مسلک کی ترجمانی کے لیے ملک میں درجنوں جرائد موجود ہیں اور ہم بھی اس مقصد کے لیے ان سے حتی الوضع تعاون کرتے ہیں، مگر ہمارا عملی میدان اس سے بالکل مختلف ہے۔ ہماری تنگ و تازکا دائرہ فقہی اور مسلکی کشمکش نہیں، بلکہ مغرب کے فکر و فلسفہ اور تہذیب و ثقافت کی وسیع تریغوار کے تناظر میں اسلامی تعلیمات و احکام کو جدید زبان اور اسلوب میں پیش کرنا ہے۔ اس کا مطلب فقہی اور مسلکی جدوجہد کی ضرورت سے انکار نہیں بلکہ یہ ایک تقسیم کا رہے کہ دینی جدوجہد کا یہ شعبہ ہم نے اپنی جدوجہد کے لیے منصخ کر لیا ہے اور اسی میں اپنی صلاحیتیں صرف کرنا چاہتے ہیں۔

بعض دوستوں نے یہ شکوہ کیا ہے کہ 'الشريعة' میں بسا اوقات ایک ہی مسئلہ پر متصاد مضمایں شائع ہوتے ہیں اور بعض مضمایں اہل سنت، حفیت اور دیوبندیت کے حوالوں سے روایتی موقف سے متصادم ہوتے ہیں۔ ہمیں اس سے انکار نہیں ہے، مگر اس کی وجہ وہ ہے جس کا سطور بالا میں ہم تذکرہ کر رکھے ہیں کہ ہم علمی و فکری مسائل میں ارباب علم و دانش کو بحث و مباحثہ کے لیے کھلا ماحول اور فورم مہیا کرنا چاہتے ہیں اور دینی حلقوں میں باہمی مکالمہ کا ذوق بیدار کرنا چاہتے ہیں۔ یہ طریق کاران شاء اللہ تعالیٰ آئندہ بھی جاری رہے گا، تاہم اب اسے قدرے محمد و اور معین و مشخص کیا جا رہا ہے، اس طور پر کہ 'الشريعة' کے ہر شمارے کے ایک تہائی صفحات اس طرح کے کھلے مباحثے کے لیے مخصوص کیے جا رہے ہیں جن میں کسی بھی اہم مسئلہ پر مختلف نقطہ نظر پیش کیے جائیں گے اور کسی بھی نقطہ نظر کی حمایت یا مخالفت میں موصول ہونے والا ہر وہ مضمون شامل اشاعت ہو گا جو طعن و تشنج اور مناظرانہ موشکانیوں سے گریز کرتے ہوئے افہام و تفہیم کے تجیدہ اور علمی اسلوب میں تحریر کیا گیا ہو۔

(ماہنامہ الشريعة، جنوری ۲۰۰۶)

اہل علم کے ”تفرادات“، اور توازن و اعتدال کی راہ

[علم اسلام کے نامور محقق ڈاکٹر محمد حمید اللہ صاحب کے انتقال پر ان کی شخصیت اور خدمات کے اعتراف میں ماہنامہ الشریعہ کی ایک خصوصی اشاعت کا اعلان کیا گیا (جو بعض ناگزیر و جوہ سے منظر عام پر نہیں آسکی) تو ملک کے معروف دینی ادارے سے وابستہ ایک عالم دین نے اپنے خط میں اس خدشے کا اظہار کیا کہ ڈاکٹر صاحب کے ہاں بہت سے ایسے تفرادات پائے جاتے ہیں جن پر مولانا محمد یوسف بنوریؒ، مولانا محمد یوسف لدھیانوؒ اور دیگر اہل علم نے نقد کیا ہے، جبکہ الشریعہ کی خصوصی اشاعت سے ڈاکٹر صاحب کے ان تفرادات کو استناد حاصل ہو جائے گا۔ زیر نظر مکتب اس خط کے جواب میں تحریر کیا گیا۔]

بِرَأْ دُخْرَتِ مُولَانَا..... صَاحِبِ زِيدِ لِطْفَمْ
وَلِيْكُمُ السَّلَامُ وَرَحْمَةُ اللَّهِ وَبَرَكَاتُهُ مَرَاجِ گَرَامِ؟
گَرَامِ نَامَهُ مَوْصُولُ ہُوَا۔ يَا ذِرْمَانَیْ کَا شَكْرَیَا!

آپ کا ارشاد بجا ہے اور ہم نے اس نمبر میں ایک مستقل باب ”نقدو نظر“ کے عنوان سے ڈاکٹر صاحب مرحوم کے تفرادات کی نشان وہی کے لیے مخصوص کر رکھا ہے۔ اس سلسلے میں ہم ”خطبات بہاول پور“ پر کسی علمی نقد کی تلاش میں تھے کہ آپ کا گرامی نامہ موصول ہو گیا اور ہمارا کام آسان ہو گیا۔ اس پر آپ کا بطور خاص شکر گزار ہوں۔ فجر اکم اللہ تعالیٰ احسن الجزاء۔ ان شاء اللہ تعالیٰ اس مواد کا خلاصہ بھی حضرت بنوریؒ اور حضرت لدھیانوؒ کے تبروں سمیت شامل اشاعت ہو گا۔
ویسے اس سے ہٹ کر ایک بات عرض کرنا چاہتا ہوں کہ ”تحفظ و دفاع“ کا میدان اور ہے اور

”دعوت و مکالمہ“ کا دائرہ اس سے بہت مختلف ہے اور مغرب کے قلب میں بیٹھ کر ”دعوت و مکالمہ“ کے میدان میں ڈاکٹر حمید اللہ مرحوم نے جو خدمات سر انجام دی ہیں، جنوبی ایشیا کے حوالے سے اس میں ان کی کوئی اور نظریہ ہمارے سامنے نہیں ہے۔ ظاہر ہے کہ جو شخص کام زیادہ کرے گا، وہ غلطیاں بھی زیادہ کرے گا۔ کسی کی غلطیاں کو سامنے رکھ کر اس کے کام کو نظر انداز کر دینا اور اسے ”ناقابل تذکرہ“ کی ٹوکری کی نذر کر دینا نہ صرف یہ کہ اس شخصیت کے ساتھ نا انصافی ہے بلکہ خود اس کام کے متعلقہ شعبہ کے لیے بھی نقصان دہ ہے۔

”تفریقات“ خود ہمارے معروف بزرگوں میں سے کس کے نہیں رہے؟ اگر کوئی صاحب صرف انھی کو جمع کرنے اور ان پر نقد کرنے میں لگ جائیں تو زندگی بھر کسی اور کام کے لیے انھیں فرصت نہیں ملے گی۔ ڈاکٹر صاحب مرحوم ہمارے ہی حلقة کے بزرگوں میں سے ہیں اور ”بے استاذ“ نہیں بلکہ حضرت مولانا مناظر احسن گیلانی کے تلامذہ اور ان کے تربیت یافتہ حضرات میں سے ہیں۔ ان کے نام کے ساتھ ڈاکٹر کا لفظ دیکھ کر ہمارے دینی حلقوں نے جس طرح انھیں ”اچھوت“ بنا دیئے کی روشن اختیار کی ہے، وہ لائق ستائش نہیں ہے۔ ہم اپنے حلقة کو محدود سے محدود تر کرتے چلے جا رہے ہیں اور ایک علمی و فکری جدوجہد کو ہم نے ”پیرخانوں“ میں بانٹ دیا ہے۔

آپ کے ارشادات پر ذہن میں آنے والی بات میں نے بلا تکلف عرض کر دی ہے۔ کوئی پہلو طبع پر گران گزرے تو مغدرت خواہ ہوں۔

آپ کے خط پر آپ کی ہدایت کے مطابق ”آف دی ریکارڈ“، لکھ دیا ہے، مگر میر اعریضہ اس ”صنف“ سے نہیں ہے۔ کہیں شائع ہو جائے تو مجھے کوئی اشکال نہیں ہو گا۔

شکر یہ مغدرت!

والسلام

ابوعمار زاہد الراشدی

۲۰۰۳ مارچ ۱۹

